

کردار کے عاقبتی

مقبول جہانگیر

297.997

297.997

ک 69

96323

کردار کے غازی

مقبول جہانگیر

خورتید مقبول پریس کمال گنج، بلال گنج، لاہور

297.9924
69
96.323

جملہ حقوق بحق پبلشرز محفوظ

2008ء

ناشر ----- خورشید مقبول پریس

کمپوزنگ ----- بسم اللہ کمپوزنگ سنٹر

پرینٹر ----- خورشید مقبول پریس

قیمت ----- 300/- روپے

خورشید مقبول پریس
کمال راج
بلا راج
لاہور

۲۰۲۰-۲۰۲۱

مشہور اسٹیڈی

ملت اسلامیہ کے نوجوانوں کے نام
لقد کان لکم فی رسول اللہ اسوۃ حسنۃ
رسول صادق صلی اللہ علیہ وآلہ وسلم
کی تمام زندگی تمہارے لئے بہترین نمونہ عمل ہے۔
تا تو ایں نکتہ نہ فہمی زسرتو، تو کجا
نے تو انی کہ یہ منزل برسی، بے خبرا!

۱۵

Lawala

۲۰۰۱

فہرست

| | |
|-----|----------------------------|
| 9 | تعارف |
| 13 | مہر علی شاہ گولڑوی |
| 35 | نذیر حسین |
| 54 | سید وارث علی شاہ |
| 76 | مولانا محمد یعقوب |
| 86 | مولانا اشرف علی تھانوی (1) |
| 102 | مولانا اشرف علی تھانوی (2) |
| 125 | توکل شاہ انبالوی |
| 147 | مولانا خلی الرحمن مدنی |
| 168 | مولانا محمد زکریا |
| 189 | قاری عبدالرحمن پانی پتی |

تعارف

یہ 1950ء کے عشرے کی بات ہے، میں روزنامہ ”تسنیم“ لاہور میں کام کرتا تھا، پڑھنے کے مشہور صحافی (سابق مدیر سہ روزہ ”مدینہ“ بجنور) ملک نصر اللہ خاں عزیز مدیر اعلیٰ تھے اور موجودہ پاکستان کے صاحب طرز ادارہ نگار جناب ارشاد احمد حقانی اخبار کے رئیس التحریر، میں پہلے نیوز ایڈیٹر تھا پھر بعد میں ادارہ تحریر کا مگنر بنانے پر ایڈیٹری میں رات کے وقت ڈیسک پر کام تھا انگریزی سے اردو میں ترجمہ بھی کرنا پڑتا اور پروف ریڈنگ بھی، عجیب بات تھی کہ پروف ریڈنگ پر ایک کاتب کی لکھائی میں کبھی کوئی غلطی نہ نکلتی۔ کبھی کبھی یہ بھی دیکھنے میں آیا کہ ترجمہ کرنے والے احباب کی اردو میں کوئی جھول ہوتا تو ساتھ کے ساتھ اس کی بھی اصلاح کر دی جاتی۔ عمر تو میری بھی اُن دنوں کچھ زیادہ نہ تھی۔ 50ء کے آخری سالوں میں ہی کوئی سترہ اٹھارہ برس کی ہو گی مگر یہ کتابت کرنے والا نوجوان مجھ سے بھی زیادہ نو عمر تھا پھر چھوٹے قد قامت کی وجہ سے تو بالکل ہی بچہ لگتا۔ آہستہ آہستہ اس کے ادبی ذوق کی وجہ سے اس سے بے تکلفی ہوتی چلی گئی۔ اب جو اخبار کے دفتر کے علاوہ نشستیں جنے لگیں تو معلوم ہوا کہ یہ حضرت تو بلا کی چیز ہیں۔ ذہانت اور فطانت کا مجسمہ حلفظے میں لاثانی، شعروادب میں بزرگوں کی نشانی، مطالعہ کے دہنی اور دل کے غنی..... اور دل کے اس غناء میں روحانیت اور تصوف کا ذوق بھی شامل تھا جو جماعت اسلامی کے ترجمان اخبار میں کام کرنے والے اس ہیڈ کاتب میں ایسے نظر آتا تھا جیسے پت جھڑ کے موسم میں کسی شاخ تازہ پر خوشبو نہیں بکھیرتے ہوئے ایک گلاب کا وجود۔ روزنامہ ”تسنیم“ کے یہ

نوجوان ہیڈ کاتب جناب مقبول جمالیگیر تھے۔

پھر آہستہ آہستہ یہ سہ کدہ ویران ہو گیا..... آں قدح بشکت و آن ساقی نمائند.....
 ”تسنیم“ بند ہو گیا اور میں نے بھی سہ روزہ ”کوثر“ اور روزنامہ ”تسنیم“ میں کام کرنے کے بعد ہفت
 روزہ ”شہاب“ جاری کر لیا اور مقبول جمالیگیر بھی کتابت سے باقاعدہ صحافت میں آ گئے۔ قومی
 ڈائجسٹ، اردو ڈائجسٹ، سیارہ ڈائجسٹ اور نہ جانے کن کن ڈائجسٹوں کے مدیر بنے ان کے رشحاتِ قلم
 آب و تاب سے شائع ہونے لگے۔ میں اسلام آباد آ گیا تو ان سے ملاقاتوں کا سلسلہ تو ختم ہو گیا مگر ان کی
 علمی اور ادبی کاوشیں برابر نظر سے گزرتی رہیں پھر ایک وقت آیا کہ وہ روزنامہ امروز کے ادارتی عملے میں
 نال ہو گئے اور ”حرف و حکایت“ کے زیر عنوان ان کا فکاہی کالم ہر خاص و عام سے خراجِ تحسین وصول
 کرنے لگا۔ پھر نہ جانے اس چاند کو کس کی نظر لگ گئی، جوان سالی میں مہم جوئی کی ٹھان لی۔ ابھی ان کے
 قدر دانوں کو ان سے بڑی امیدیں وابستہ تھیں کہ ملک عدم کی سیر پہ چل کھڑے ہوئے۔ تصوف کا ذوق تو تھا
 ہی حضرت حق سے ملنے کی بے تابیوں انہیں ہمارے ہاتھ سے نکال لے گئیں۔

دیکھو جسے ہے راہِ فنا کی طرف رواں

تیرے محلِ سرا کا یہی راستہ ہے کیا

مقبول جمالیگیر کسی مکتب یا کالج کی پیداوار نہ تھے، غریب گھرانے سے تعلق رکھتے تھے شاید ان کے
 والدین تعلیم کے اخراجات ہی نہ اٹھاپاتے، انہوں نے جو کچھ پایا اپنی لگن سے پایا، کتابت کے میدان میں
 تھے تو ”مقبول رقم“ کہلاتے تھے، ادب و صحافت میں فتوحات حاصل کیں تو ”جمالیگیر“ بن گئے۔ یوں تو
 ان کی سب تحریریں میں ہمیشہ ذوق و شوق سے پڑھتا رہا، ان سب میں ان کے مخصوص رنگِ تحریر کی
 دلاویزی پائی جاتی تھی مگر اکابر صوفیا، علماء اور ادباء پر ان کی نگارشات کی شان ہی جدا گانہ تھی، افسانوی
 اور رومانی ماحول میں ادب و عقیدت میں ڈوب کر بڑے بڑے علمی اور دینی حقائق وہ اس خوبصورتی سے لکھتے
 تھے کہ انہیں پڑھ کر دل و دماغ کی گرہیں کھلتی چلی جاتیں، مادیت زدہ فضاؤں میں روحانیت کی ٹھنڈی
 ہوائیں چلنے لگتیں، فرقہ پرستانہ جمالت کے جس میں دین و دانش کا ابر گہرا برسنے لگتا یہ تحریریں لکھتے
 وقت ان کے اندر کا افسانہ نگار جاگ اٹھتا وہ پہلے سے موجود لمحوں کا تعلق قاری سے کاٹ دیتے اپنے
 من پسند ماحول میں لے جاتے وہ یوں محسوس کرتا جیسے وہ یہ واقعات پڑھ نہیں رہا اپنی آنکھوں سے دیکھ رہا
 ہے۔ کردار اسے اپنے سامنے چلتے پھرتے نظر آتے۔ اسے لگتا جیسے وہ خود اس مضمون کا حصہ ہے اس پر
 یہ سب کچھ بیت رہا ہے، گزر رہا ہے، جو حلاوت اور سلاست میں نے مقبول جمالیگیر کے ان مضامین میں پائی
 وہ مجھے اور کہیں نظر نہیں آئی۔

یہ مضامین اپنے لکھنے والے کی وسعتِ مطالعہ کا بھی منہ بولتا ثبوت ہیں ان میں جن شخصیات پر قلم
 اٹھایا گیا ہے وہ ہماری تاریخ کی تو متاعِ عزیز ہیں مگر بد قسمتی سے اس دور میں پڑھے لکھے کہلانے والے

اصحاب بھی ان کے کارناموں (بلکہ بعض کے تو ناموں سے بھی) نا آشنا ہیں۔ میں یقین سے کہتا ہوں کہ مخصوص حلقہ ہائے تصوف سے وابستہ افراد کو چھوڑ کر دوسرے باخبر اصحاب میں سے تو شاید ہی کسی نے برہان الدین غریب، توکل شاہ انبالوی اور حضرت میاں نذیر حسین کا نام سنا ہو۔

مقبول جماعتگیر کا کمال یہ تھا کہ وہ تاریخ کے انبار سے وہ گوہر ڈھونڈ کر لاتے جن کی آب و تاب پر وقت نے اخفاء کے پردے ڈال دیئے ہیں، یہ وسعت نظر بھی ان کا خاصہ تھا کہ وہ بیک وقت بریلوی، دیوبندی، اہلحدیث اور شیعہ تمام مکاتب فکر کے اکابر کا یکساں احترام کرتے اس دور میں وہ لوگ کہاں ملتے ہیں جو ایک ہی وقت میں حکیم الامت حضرت مولانا اشرف علی تھانویؒ کا بھی ادب و عقیدت سے تذکرہ کریں اور اعلیٰ حضرت فاضل بریلویؒ کے بھی حلقہ بگوش ہوں، حضرت پیر مر علی شاہ گولڑویؒ اور حاجی سید وارث علی شاہؒ سے بھی محبت کا تعلق رکھتے ہوں اور میاں نذیر حسین محدث دہلویؒ اور حضرت مولانا محمد زکریاؒ اور حضرت رائے پوریؒ کے بھی والد و شیدا ہوں یہ وسعت قلب اللہ تعالیٰ نے مقبول جماعتگیر کو ان کے ذوق تصوف کے عوض عطا فرمائی تھی وہ جانتے تھے کہ ہر چند کہ ان حضرات میں بعض ذوقی امور پر اختلاف پایا جاتا تھا مگر یہ سب کے سب ہماری تاریخ کے ماتھے کا جھومر ہیں ان کا اختلاف نفسانیت پر مبنی نہ تھا حقانیت کے جذبے پر مبنی تھا۔ بڑے آپس میں کسی بات پر خفا بھی ہو جائیں تب بھی چھوٹوں کا کام یہی ہے کہ وہ سب کی عزت کریں سب کا ادب و احترام کریں۔ ایک بزرگ کے حلیف بن کر دوسرے کے حریف نہ بن جائیں، وہ باتیں نہ دہرانے لگیں جو ان حضرات نے اختلاف اور خفگی میں ایک دوسرے کے بارے میں کہی ہیں، بھائی کبھی ایک بھائی کو سخت ست کہہ بھی دیتا ہے لیکن وہ اس بات کو پسند نہیں کرتا کہ وہی کلمات کوئی دوسرا بھی اس کے بھائی کے بارے میں کہنے کی جسارت کرے جن کا حق ایک ہم سراور ایک بھائی کو تو پہنچتا ہے کسی کتراور کسی غیر کو نہیں پہنچتا۔

ہمارے ہاں بد قسمتی سے اولیائے کرام اور صلحائے امت کو صرف خوارق عادات اور کرامتوں کے حوالے سے پہچانا جاتا ہے کوئی یہ نہیں سوچتا کہ شریعت کے سانچے میں ڈھل کر پوری زندگی گزار دینا ہی ان کی سب سے بڑی کرامت ہے۔ یہ زندگیاں کردار سے بھی عبارت تھیں اور پیار سے بھی، یہی تلوار تھی جس نے دلوں کو فتح کیا یہ حضرات گناہ گاروں سے نفرت نہیں کرتے تھے انہیں سینے سے لگاتے تھے، تکبر انہیں چھو تک نہیں گیا تھا یہ عاجز، مسکین اور مٹے ہوئے لوگ تھے ان کے نفس متورم نہ تھے، سو بے ہوئے نہ تھے، ان کی باگ ڈور ان کے نفس کے ہاتھ میں تھی، نفس کی باگ ڈور ان کے ہاتھ میں تھی۔ ایک آدھ کو چھوڑ کر تصوف کے تمام سلسلے سیدنا علی مرتضیٰؑ پر منتہی ہوتے ہیں اور پیغمبر اسلام صلی اللہ علیہ وسلم نے انہیں ابو تراب کی کنیت عطا فرمائی تھی۔ یہ مٹی کا باپ ہونا سیدنا علیؑ کی ذات والاصفات کے لئے بے شمار استعارے اپنے اندر رکھتا ہے مگر اس کا ایک واضح اور نمایاں پہلو آپ کی عاجزی اور خاکساری ہے کہ یہی تراب (مٹی) کا خاصا ہے جو چلنے والوں کے پیروں میں بچھ بچھ جاتی ہے انیس نے خوب کہا

انہیں عمر بسر کر دو خاکساری میں
کہیں نہ یہ کہ غلام ابوتراپ نہ تھا

خوشی کی بات ہے کہ مقبول جماعتگیر کی ان تحریروں میں ان کا نقطہ نظر بڑا متوازن ہے۔ وہ خوش عقیدگی اور ضعیف الاعتقادی میں فرق کرنا جانتے ہیں۔ انہوں نے ان اکابر کو فرشتہ بنانے کی کوشش نہیں کی، انسان کے روپ میں دیکھا اور دکھایا ہے، ان کے مسلک اتحاد کو اجاگر کیا ہے، فراخ دلی اور رواداری کی مثالیں دی ہیں، ان کے عشق رسول کی منظر کشی کی ہے انسان دوستی کے نظارے دکھائے ہیں وہی نظارے جنہیں دیکھنے کے لئے آج ہماری آنکھیں ترس رہی ہیں۔

یہ تحریریں اب تک ڈائجسٹوں اور رسالوں میں مدفون تھیں، مقبول جماعتگیر کی اہلیہ محترمہ امینہ عنبریں ہمارے شکر بیئے کی مستحق ہیں کہ انہوں نے جواں مرگ مقبول جماعتگیر سے حق رفاقت نبھاتے ہوئے انہیں محنت اور سلیقے سے یکجا کر دیا ہے۔ میرے نزدیک یہ کتاب ہمارے ادبی، دینی اور ثقافتی لٹریچر میں ایک گراں قدر اضافے کی حیثیت رکھتی ہے اور مجھے امید ہے کہ دین و دانش سے تعلق رکھنے والے اصحاب اس کا گرم جوشی سے خیر مقدم کریں گے۔

کوثر نیازی

مہر علی شاہ گولڑوی

راولپنڈی سے گیارہ میل کے فاصلے پر کوہ مارگلا کے دامن میں ایک قصبہ آباد ہے جسے گولڑہ کہتے ہیں۔ روایت ہے کہ یہاں کسی زمانے میں ایک قدیم قوم آباد تھی، اسے گولڑہ کہتے تھے۔ یہ قصبہ اسی قوم کے نام پر مشہور ہوا۔ ایک صدی قبل یہ جگہ سکھوں کی عملداری میں، سکھ قلعے دار کا صدر مقام تھی۔ قلعے اور تحصیل کے کھنڈر اور آثار ابھی تک موجود ہیں۔ سکھوں سے قبل اس علاقے پر افغانوں کا قبضہ تھا۔ اٹھارہویں صدی عیسوی کے آخر میں احمد شاہ ابدالی کے انتقال پر رنجیت سنگھ نے جو افغانوں کی طرف سے پنجاب کا صوبے دار تھا، خود مختاری کا اعلان کر دیا اور پنجاب کے ساتھ اس علاقے کو بھی اپنی عملداری میں شامل کر لیا۔ گولڑہ میں حسنی سادات کا ایک خاندان عالی مقام مدت مدید سے آباد تھا۔ اس خاندان کے مشائخ اور پیرزادگان کا قرب و جوار میں اپنے تقویٰ و ورع اور پاکیزگی، نفس کے باعث نہایت احترام کیا جاتا تھا۔ اس عظیم اور محترم خاندان میں یکم رمضان المبارک 1275ھ مطابق 14 اپریل 1859ء بروز سوموار ایک آفتاب طالع ہوا۔ یہ وہ زمانہ تھا جب ہندوستان اپنی جنگِ آزادی کے خونیں دور سے گزر کر کھل طور پر انگریزوں کے پنجہ استبداد میں آچکا تھا۔ سلطنتِ مغلیہ ہمیشہ کے لئے دم توڑ چکی تھی۔ دینِ اسلام کی ہدایت و علم کے روشن چراغ انقلابِ زمانہ کے ہاتھوں یا تو گل ہو چکے تھے یا قید و بند کی صعوبتوں میں ایامِ حیا گزار رہے تھے یا ترکِ وطن کر کے بڑے صغیر سے ہمیشہ کے لئے رخصت ہو چکے تھے چنانچہ ایسے وقت جبکہ ایک غیر مسلم مادہ پرست قوم کے علم و اقتدار اور نظریات کا عفریت مسلمانانِ ہند پر سوار ہو رہا تھا اور اس خطے

میں اسلامی شریعت و طریقت اور روحانیت کے لئے گونا گوں مشکلیں پیدا ہو گئی تھیں اور اسلامی اقدار یکسر مٹتی نظر آتی تھی، اللہ تعالیٰ نے ایسی پاک ہستیوں کو عالم وجود میں لانا پسند فرمایا جن کی علمی اور روحانی قوت سے نہ صرف اسلام، مادہ پرستی کے مسموم اثرات سے محفوظ رہا بلکہ مسلمانوں میں حیاتِ نو کے آثار پیدا ہونے شروع ہو گئے جو بالآخر اس بڑے صغیر میں مسلمانوں کی ایک آزاد حکومت کے منقہ شہود پر آنے کا باعث ہوئے۔

اور انہی پاک ہستیوں میں سے ایک ہستی حضرت پیر سید مر علی شاہ جیلانی، رزاقی، قادری، چشتی (نظامی و صابری) حنفی قدس سرہ کی ہے۔ یہ اور اق انہی کے تذکرے سے روشن ہیں۔ سید مر علی شاہ کا نسبی سلسلہ پچیس واسطوں سے حضرت شیخ عبدالقادر جیلانی اور چھتیس واسطوں سے حضرت سیدنا امام حسن رضی اللہ عنہ سے جا ملتا ہے۔ سید مر علی، حضرت شیخ عبدالقادر جیلانی کے بچھلے بیٹے سید تاج الدین عبدالرزاق کی اولاد میں سے ہیں۔ ان کے دوسرے فرزند سید ابوصالح جو مفتی عراق کے منصبِ جلیل پر فائز تھے ان کے صاحبزادے ہوئے ہیں سید علی بغدادی۔ ”مختفہ الابرار“ میں ان کے علم و فضل اور تصانیف کا تفصیل سے ذکر ملتا ہے۔ سید علی بغدادی قادری کی چوتھی پشت میں حضرت سید تاج الدین محمود قادری رزاقی نویں صدی ہجری میں سب سے پہلے سلسلہ عالیہ قادریہ رزاقیہ کا انعام الہی لے کر بنگال پہنچے۔ ان دنوں سلاطین بنگالہ کا پایہ تخت گوڑ تھا۔ سلطان وقت فیروز شاہ نے آپ کی خانقاہ کے لئے جاگیر مقرر کی اور آپ کافی عرصہ تبلیغ فرمانے کے بعد اپنے صاحبزادے سید ابی الحیات کو مسند ارشاد پر چھوڑ کر واپس بغداد شریف چلے گئے۔

حضرت سید ابی الحیات ہمایوں ابن بابر بادشاہ کے دور تک زندہ رہے۔ ان کی وفات پر ان کے صاحبزادے میراں شاہ قادر قیص ”جانشین ہوئے اور بڑے صغیر ہند میں عظیم شہرت حاصل کی۔ ہمایوں اور شیر شاہ سوری میں جنگوں کے باعث ملک میں بد امنی پھیلی تو شاہ قیص ”بغداد چلے گئے اور کئی برس بعد امن بحال ہونے پر گنگوہ واپس پہنچے۔ اس وقت حضرت شیخ عبدالقدوس گنگوہی اور ان کے خلفائے عظام کا بڑا شہرہ تھا۔ ”لطائف قدوسی“ میں لکھا ہے قطب العالم شیخ عبدالقدوس گنگوہی نے بایں جلالت شان و کھولت عمری، شہر سے باہر نکل کر حضرت مخدوم شاہ قیص کا استقبال کیا اور کچھ عرصے اپنا مہمان بنا کر سلسلہ عالیہ چشتیہ صابریہ کے اوراد و وظائف مرحمت فرمائے۔

حضرت مخدوم شاہ قیص ”گنگوہ سے بنگال گئے مگر وہاں حالات سازگار نہ پا کر موجودہ اضلاع انبالہ اور سہارنپور (بھارت) کے قصبہ ساڈھورا میں سکونت اختیار کی۔ 983ھ میں جب شہنشاہ اکبر نے بہار فتح کیا تو حضرت مخدوم ”کو بنگالہ کے سلطان بایزید کے پاس سفیر بنا کر بھیجا۔ اسی زمانے میں بہار کا ایک ہندو راجہ اور اس کی رانی شاہ قیص کی روحانیت سے متاثر ہو کر حلقہ بگوش اسلام ہوئے۔ شاہانِ مغلیہ نے آپ کی خانقاہ کے لئے چھ گاؤں نذر کئے تھے جو انگریزی دور تک رہے۔ شیخ عبدالرزاق المعروف شیخ بہلول ”آپ“

ہی کے خلیفہ تھے جو علم شریعت و طریقت میں کامل بزرگ ہوئے ہیں۔

شاہ قیص کی اولاد میں سے ایک بزرگ سید صادق علی شاہ، حضرت مولانا فخر الدین فخر جہاں دہلوی چشتی نظامی کے خلیفہ مجاز ہو کر دہلی سے بہار اور بنگال کی سیاحت فرماتے ہوئے لنگا تشریف لے گئے اور تبلیغ دین فرماتے رہے۔ وہیں انتقال کیا۔ زمانہ قریب میں شاہ قیص کی اولاد میں سے حضرت پیر سید مر علی شاہ گولڑوی اور حضرت شاہ سلیمان صاحب پھلواری (صوبہ بہار) جیسی مایہ ناز ہستیاں گذری ہیں۔ مخدوم شاہ قیص کی تیرھویں پشت میں پیر سید روشن دین اور پیر سید رسول شاہ ہوئے ہیں۔ یہ دونوں بھائی قصبہ ساڈھورا سے نکل کر قصبہ گولڑہ میں آباد ہوئے۔ ان دنوں دہلی کے تخت پر شاہ عالم ثانی بیٹھا ہوا تھا اور بنگال پر انگریزوں کا قبضہ تھا، پنجاب پر سکھ قابض ہو رہے تھے، مرہٹے اور انگریز دہلی پر نظرس لگائے بیٹھے تھے، اس لئے ان دونوں حضرات نے پنجاب کے اس شمال مغربی گوشے کو جائے امن اور مقاصد تبلیغ و ارشاد کے لئے موزوں خیال کرتے ہوئے ساڈھورا سے نقل مکانی کر کے گولڑہ کو منتخب فرمایا۔ سید روشن دین، سید مر علی شاہ کے دادا حضرت سید غلام شاہ کے والد بزرگوار تھے۔ سید روشن دین کے بیٹے سید غلام شاہ کی شادی اپنے چچا پیر سید رسول شاہ کی صاحبزادی اور سید فضل دین شاہ کی ہمشیرہ سے ہوئی تھی۔ اس رشتے سے پیر سید نذر دین شاہ تولد ہوئے جو سید مر علی شاہ گولڑوی کے والد بزرگوار تھے۔ پوٹھواری زبان میں والد کو ”اجی“ کہتے ہیں، اس لئے آپ حضرت اجی صاحب کے نام نامی سے مشہور ہوئے۔ آپ مادر زاد ولی تھے۔

سید مر علی کی ولادت کے بارے میں مشہور ہے کہ حضرت پیر سید فضل دین اس امر پر مطلع تھے کہ اس گھر میں ایک نورانی چراغ روشن ہونے والا ہے۔ یہ بھی روایت ہے کہ سید مر علی کی ولادت سے چند روز پیشتر ایک عمر سیدہ مجذوب خانقاہ میں آکر مقیم ہو گئے تھے اور عنقریب پیدا ہونے والے ایک مقبول خدا کی زیارت کا ذکر کرتے تھے، چنانچہ جب سید مر علی تولد ہوئے تو یہ مجذوب حرم سرائے کی ڈیوڑھی میں پہنچے، نو مولود کو باہر بلا کر ہاتھ پاؤں چومے اور رخصت ہو گئے۔

سید مر علی کی پرورش آپ کے ماحول اور خاندان شریف قادریہ کی مسند ارشاد پر جلوہ فگن حضرت پیر فضل دین کی نگرانی میں ہوتی رہی، یہاں تک کہ سید مر علی چار سال کے نہ ہوئے تھے اور عربی کا پہلا قاعدہ پڑھتے تھے۔ ایک روز سید فضل دین ظہر کی نماز کے لئے باہر تشریف لے گئے تو دیکھا کہ سید مر علی خانقاہ سے باہر جھاڑیوں میں قاعدہ لئے سو رہے ہیں۔ جگہ سایہ دار نہ تھی اور زمین آفتاب کی تمازت سے تپ رہی تھی۔ سید فضل دین نے اسی وقت اپنے چھاتے سے سایہ کیا اور اٹھوا کر گھر بھجوانے کے لئے خادم کو بلا یا۔ جب تک خادم نہ آیا خود سید مر علی شاہ پر سایہ کئے کھڑے رہے اور فرمایا یہ ابھی معصوم ہے، اسے معلوم نہیں کہ ایک روز یہ کیا ہونے والا ہے۔ بہت عرصے بعد خود سید مر علی شاہ اپنا وہ زمانہ یاد کر کے فرمایا کرتے تھے بچپن میں مجھے آبادی سے ایک گونہ وحشت اور دیرانوں میں جی لگنے کا احساس ہوتا تھا۔ رات کو جب

والدین سو جاتے تو دروازے کی زنجیر کھول کر باہر نکل جاتا اور رات کا بیشتر حصہ سامنے والے پہاڑی نالے کے کھنڈوں اور جھاڑیوں میں گزارتا، ساتھ والے جنگل میں پھرتا تھا۔ جب ذرا بڑا ہوا تو اس وحشت کے ساتھ ساتھ طبیعت میں گرمی اور حدت اس قدر زیادہ ہو جاتی کہ سخت سردی کے ایام میں بھی بعض اوقات نالے کے ٹھنڈے پانی میں غسل کرتا اور بخ بستہ یعنی جھے ہوئے پانی کے ٹکڑوں کو جسم پر ملا کرتا۔

سید مرعلی کو قرآن پڑھنے کے لئے خانقاہ کے درس میں 'اردو فارسی کے لئے مدرسے میں داخل کیا گیا۔ عمر اتنی کم تھی کہ خادم اٹھا کر آپ کو لے جاتا اور واپس لاتا۔ مدرسے کے طالب علموں نے راولپنڈی جا کر امتحان دیا۔ ممتحن ایک انگریز تھا اس نے سب سے پہلے سید مرعلی ہی سے پوچھا: "باید کا مصدر کیا ہے؟" آپ نے فوراً مصدر بتا دیا۔ اس نے ساری جماعت کو یہ کہہ کر پاس کر دیا کہ جب اس قدر کم سن بچہ ایسا صحیح جواب دے رہا ہے تو اس کا مطلب یہ ہے کہ استاد کی تعلیم اچھی ہے اور پوری جماعت لائق ہے۔ حافظے کی یہ حالت تھی کہ قرآن مجید کا روزانہ سبق آپ حفظ کر کے سنا دیا کرتے۔ جب قرآن کریم ختم کیا تو اس وقت تک تمام قرآن مجید آپ بلا ارادہ حفظ کر چکے تھے۔ عربی، فارسی اور صرف و نحو کی تعلیم کے لئے حضرت پیر فضل دین نے علاقہ پکھلی ہزارہ کے مولوی غلام محی الدین کو مقرر فرمایا تھا۔ انہوں نے سید مرعلی کو کافیہ تک تعلیم دی۔ کچھ عرصہ بعد مولوی صاحب نے پیر فضل دین سے عرض

کیا کہ اللہ تعالیٰ نے صاحبزادے کو ایسا ذہن رسا اور اعلیٰ دماغ عطا فرمایا ہے کہ ہر سبق حفظ سنا دینے کے علاوہ بعض اوقات ایسے دقیق سوالات کرتا ہے کہ ان کا جواب دینے سے میں عاجز ہو جاتا ہوں اور مجھے محسوس ہوتا ہے کہ میں اب سید مرعلی کی تعلیم کا صحیح حق ادا نہیں کر سکتا انہیں کسی بڑے فاضل استاد کے پاس جانا چاہئے۔ چنانچہ اس کم سنی کے زمانے میں موضع بھوٹی علاقہ حسن ابدال جا کر فاضل اجل مولانا محمد شفیع قریشی کے درس میں داخل ہوئے۔ یہاں سید مرعلی نے دو اڑھائی سال میں رسائل منطق "قطبی" تک اور نحو اور اصول کے درمیانہ اسباق کی تعلیم حاصل کی۔ اس کے بعد موضع انگہ علاقہ سون ضلع شاہ پور سرگودھا میں مولانا سلطان محمود کے آگے زانوئے تلمذتہ کیا۔ موضع انگہ، گولڑہ سے سو میل کے فاصلے پر ہے۔ گھر والے سید مرعلی کو ہر ماہ جو خرچ بھیجا کرتے آپ اسے نادار طالب علموں میں تقسیم کر دیتے اور خود عموماً روزے یا فاقے سے رہتے۔ جب بھوک ستاتی تو طلبہ کے جمع کردہ ٹکڑوں میں سے کچھ تناول فرما لیتے۔ سید مرعلی کے اس جو دو سخا اور ریاضت و مجاہدے کو دیکھ کر انگہ کے لوگ اور طالب علم آپ سے بے حد محبت کرنے لگے۔

ایک روز عجیب واقعہ پیش آیا۔ انگہ کے نواح میں قسیدہ غوثیہ کے ایک عامل نے لوگوں میں اپنا اثر و رسوخ اور وجاہت قائم کر رکھی تھی۔ لوگ اسے دیکھتے ہی تعظیماً کھڑے ہو جاتے اور دست بوسی کرتے تھے۔ ایک روز وہ شخص انگہ کی مسجد میں آیا، سب لوگ تعظیماً کھڑے ہو گئے مگر سید مرعلی شاہ بیٹھے رہے۔ عامل نے ناراض ہو کر کہلا "اولڑ کے! کیا تو مجھے نہیں جانتا؟ پڑھوں قسیدہ؟" آپ نے کہا: "تم قسیدہ

پڑھو اور میں قصیدے والے کو بلاتا ہوں۔“ ان الفاظ کا منہ سے لگنا تھا کہ عامل صاحب پر ایک خاص کیفیت طاری ہو گئی اس نے آپ سے معذرت کی اور پاؤں چھوئے۔

سید مر علی شاہ کی طبیعت پر ابتدائی سے عشق الہی کا رنگ غالب تھا۔ خود نہایت خوش آواز تھے اور جہاں کہیں آواز خوش سنتے اثر پذیر ہو جاتے۔ ان دنوں اکثر جنگل اور ویرانوں کی طرف نکل جاتے بلند آواز میں عشقیہ اور درد انگیز اشعار پڑھتے۔ تعلیم و تعلم میں بھی اس قدر انہماک تھا کہ خود پڑھنے کے ساتھ ساتھ چھوٹے درجے کے طلبہ کو بھی پڑھایا کرتے۔ بسا اوقات سردیوں کی طویل راتیں عشاء کی نماز کے بعد مطالعے میں کٹ جاتیں یہاں تک کہ فجر کی اذان ہو جاتی۔ آپ کے استاد مولانا سلطان محمود حضرت خواجہ شمس الدین سیالوی قدس برہ سے بیعت تھے۔ وہ سال میں کئی بار سیال شریف ضلع سرگودھا اپنے پیرو مرشد کی زیارت کے لئے جایا کرتے تھے۔ سیال شریف، انگہ سے بائیس کوس کے فاصلے پر دریائے جہلم کے شرقی کنارے واقع ہے۔ سید مر علی بھی ہمیشہ اپنے استاد کے ساتھ جاتے۔ حضرت خواجہ سیالوی بھی آپ پر بے حد شفقت فرمانے لگے، بالآخر سید مر علی شاہ نے سلسلہ چشتیہ میں حضرت ہی سے بیعت کی۔

تقریباً اڑھائی سال انگہ میں تعلیم حاصل کرنے کے بعد جب آپ گوڑہ واپس آئے تو درس نظامی میں صرف فلسفہ، معقول، ریاضی اور فقہ کی آخری کتابیں اور حدیث شریف میں صحاح ستہ اور تفسیر میں بیضاوی وغیرہ باقی رہ گئی تھیں۔ ان کتابوں کی تعلیم کے لئے ان دنوں عام طور پر طالب علم بڑے صغیر کے مشہور و معروف مدارس کا رخ کیا کرتے تھے۔ چنانچہ سید مر علی شاہ نے بھی آئندہ تعلیم کے لئے ایک روز ”سکندر نامہ“ سے فال نکالی۔ یہ شعر برآمد ہوا۔

ہمہ ملک ایران مرا شد تمام

بہ ہندوستان داد خواہم لگام

اس نیک فال کو دیکھتے ہوئے 1290ھ میں سید مر علی کانپور روانہ ہوئے۔ اس وقت آپ کی عمر 15 سال کی تھی۔ ارادہ تھا کہ معروف محدث مولانا احمد حسن کانپوری سے حدیث پڑھیں گے لیکن مولانا ان دنوں سفر حج کے لئے پابہر کارب تھے فرمایا میاں صاحبزادے آج سے آٹھویں روز حج پر روانہ ہو رہا ہوں اس عرصے میں دو چار سبق اگر پڑھ بھی لو گے تو کیا ہو گا؟ بہتر ہے میرے استاد حضرت مولانا لطف اللہ کی خدمت میں علی گڑھ جاؤ اور ان سے پڑھو۔ سید مر علی شاہ اس ہدایت کے مطابق علی گڑھ گئے اور مولانا لطف اللہ کے درس حدیث میں داخل ہوئے۔ اس زمانے میں لکھنؤ، دیوبند، رام پور، کانپور، علی گڑھ، دہلی اور سہارن پور میں بڑے بڑے علمی مراکز قائم تھے۔ علی گڑھ میں مولانا لطف اللہ کی ذات گرامی شہرہ آفاق تھی۔ آپ مفتی عنایت احمد کے شاگرد رشید تھے اور وہ مولانا شاہ محمد اسحاق دہلوی محدث کے مشہور شاگرد تھے۔ مولانا لطف اللہ اپنے زہد و تقویٰ اور علم و فضل کے باعث بڑے صغیر کی علمی دنیا میں استاذ العلماء کہے جاتے تھے۔ مولانا کی شاگردی فضل و کمال کی سب سے اعلیٰ اور بلند ترین سند شمار ہوتی تھی۔ مولوی

عبدالحق دہلوی "مؤلف تفسیر حقانی" مولانا عبدالغنی کانپوری "مولانا شاہ محمد علی رحمانی مونگری" مولانا احمد حسن کانپوری اور حضرت سید پیر مہر علی شاہ گولڑوی جیسی برگزیدہ ہستیاں آپ کے تلامذہ میں سے ہیں۔ ایک مرتبہ جامع العلوم کانپور کے جلسہ دستار بندی کے موقع پر علمائے دیوبند کے مشہور پیشوا مولانا حسن محمود تقریر کر رہے تھے کہ مولانا لطف اللہ علی گڑھی تشریف لے آئے۔ مولانا محمود حسن نے آپ کو دیکھتے ہی ادب و احترام کے تحت فوراً تقریر ختم کر دی۔ اسی طرح علمائے بریلوی کے مشہور پیشوا مولانا احمد رضا خاں بھی آپ کا بے حد احترام کرتے تھے۔

بہر حال علی گڑھ میں بھی سید مہر علی نے قریباً اڑھائی برس تعلیم حاصل کی اور اپنی قابلیت، بلند اخلاقی اور مثالی کردار کے باعث اپنے استاد اور ہم مکتبوں میں نہایت مقبولیت اور توقیر پائی۔ سب آپ کی ذہانت اور نکتہ رسی کے معترف تھے۔ یہاں بھی طلبہ کا اس قدر رجوع آپ کی طرف ہوا کہ آپ کو اپنا ایک علیحدہ درس قائم کرنا پڑا۔ علی گڑھ میں تعلیم سے فارغ ہو کر آپ نے کوئی سند وغیرہ حاصل نہ کی کیونکہ مدارس اسلامیہ میں عام طور پر صرف سند حدیث کو کافی سمجھا جاتا تھا، جسے حاصل کرنے کے لئے آپ بالآخر سہانپور میں حضرت مولانا احمد علی محدث کے درس میں شریک ہوئے۔ پھر کچھ عرصے بعد جب سید مہر علی شاہ نے اپنے استاد مولانا لطف اللہ کی خدمت میں حاضر ہوئے تو انہوں نے آپ کو قرآن مجید، کتب احادیث، صحاح ستہ وغیرہ اور بعض خصوصی احادیث کی سند ات عطا فرمائیں۔

سہارن پور میں شیخ الحدیث مولانا احمد علی "فن حدیث میں امام تصور کئے جاتے تھے۔ بخاری شریف پر آپ کے حواشی مولانا کی علمیت اور قابلیت کا بین ثبوت تھے۔ آپ مولانا عبدالحی لکھنوی (بحر العلوم) اور شاہ عبدالقادر دہلوی کے شاگرد تھے۔ 1261ھ میں مکے جا کر حضرت شاہ عبدالعزیز محدث دہلوی کے نواسے مولانا شاہ محمد اسحاق سے دوبارہ درس حدیث لے کر سند حاصل کی۔ ان دنوں شیخ العرب و العجم حضرت مولانا حاجی امداد اللہ مہاجر تکی بھی وہاں مستقل قیام رکھتے تھے۔ ایک دن حاجی صاحب نے مولانا سے کہا کہ چونکہ میں نے آپ سے گلستان کے اسباق پڑھے ہیں اس لئے آپ میرے استاد ہیں، اگر اجازت ہو تو مشورۃً عرض کرتا ہوں کہ دوسروں کے مدارس میں ملازمت کی بجائے اپنا درس حدیث شروع کیجئے تو زیادہ مفید رہے گا۔ مولانا احمد علی نے یہ مشورہ قبول کیا۔ سرزمین حجاز سے واپس آ کر سہانپور میں حدیث کا درس شروع کیا۔ صدہا علماء کو محدث بنا دیا۔ بڑے صغیر میں ہر طبقے کے علماء کی اکثر سند حدیث مولانا احمد علی تک پہنچتی ہے۔ مولانا نے سید مہر علی شاہ کے خال پر بے حد توجہ فرمائی، ذہانت کا عالم دیکھا تو اسباق میں آپ کے ساتھ امتیازی سلوک فرمانے لگے اور نہایت محبت ہو گئی۔ پھر سید مہر علی شاہ کی قلبی اور روحانی کیفیات سے آگاہ ہوئے تو مولانا نے محسوس کیا کہ یہ طالب علم ایک محققانہ بصیرت کا مالک ہونے کے ساتھ ساتھ عشق الہی کے بھی اعلیٰ مقام پر فائز ہے اور اللہ تعالیٰ اس سے علوم ظاہری و باطنی کے علاوہ شریعت و طریقت کی خدمت بھی لینے والے ہیں اس لئے اسے زیادہ دیر روکنادین کی خدمت کے منافی ہے

چنانچہ ایک روز اچانک اپنے دولت کدے پر سید مرعلی شاہ کی دعوت کی اور سندِ حدیث عطا کر کے فرمایا آپ کو مزید پڑھنے کی ضرورت نہیں، وطن تشریف لے جائیے اور دین کی خدمت کیجئے۔

سید مرعلی شاہ نے بخاری اور مسلم شریف کی تعلیم لی تھی اس لئے سند بھی ان ہی مضامین سے متعلق تھی۔ اس پر سال 1295ھ تحریر ہے۔ اس سے ظاہر ہوتا ہے کہ آپ تقریباً بیس برس کی عمر میں علومِ رسمہ کی تکمیل کر کے وطن واپس آئے۔ اس کے دو سال بعد یعنی 1297ھ میں حضرت مولانا احمد علیؒ کا انتقال ہو گیا۔ گویا سید مرعلی ان کے دورِ آخر کے شاگردوں میں سے تھے۔ اس طرح آپ نے مولانا لطف اللہ سے بھی ان کے آخری دورِ عمر میں تکمیلِ علوم کی تھی اور شیخ طریقت حضرت خواجہ شمس الدین سیالویؒ سے بھی خلافت ان کے آخری دور میں حاصل کی۔ یہ امر مسلمہ ہے کہ اس عالم اسباب و تحصیل میں صاحبِ فن اپنے آخری دور میں ترقی و کمال کے انتہائی عروج پر ہوتا ہے اور طویل تجربے و مشاہدے کے باعث اپنے فن کی تعلیم و تدریس کے لئے مناسب ترین حالت رکھتا ہے۔

غرض واپس آتے ہی سید مرعلی شاہ کا نکاح اپنے ننھیال میں سید چراغ علی شاہ کی دختر نیک اختر سے بمقام حسن ابدال ہوا۔ آپ کی ثانی حضرت مخدوم جمانیاں سید جلال بخاریؒ اوجی کی اولاد میں سے تھیں۔ گولڑہ میں سید مرعلی شاہ ہمہ تن درس و تدریس میں مشغول ہو گئے۔ ابتدا میں طلبہ کی تعداد پچاس کے لگ بھگ تھی اور بہت جلد آپ کے طریقِ درس کی گرد و نواح میں دھوم مچ گئی۔ پھر تو طلبہ کے علاوہ اکثر ہمعصر علماء بھی استفادے کے لئے حاضر ہونے لگے۔ یہی وہ زمانہ تھا جب آپ نے سیال شریف حاضر ہو کر سلسلہ چشتیہ نظامیہ حضرت خواجہ شمس الدینؒ کے دستِ حق پرست پر بیعت کا شرف حاصل کیا۔ سلسلہ عالیہ قادریہ جدیہ میں آپ اپنے ہی خاندان میں پہلے سے بیعت تھے۔

سید مرعلی شاہ فرماتے تھے کہ ”مجھے ابتدا ہی سے جبرائیل علیہ السلام کے تمثیلِ بشری کے واقعے سے وحدتِ وجود کی جانب ذوق گواہی دیتا تھا اور اس مسلک پر وحدتِ اشہود والوں کے اعتراضات و دلائل بھی میرے پیش نظر تھے۔ آخر مشائخِ عظام اور اپنے شیخ طریقت کے روحانی تصوف سے اسی عالمگیر مسلک یعنی وحدتِ الوجود پر طبیعت پختہ ہو گئی۔ بعد ازاں حضرت خواجہ سیالویؒ نے مجھے ”فتوحاتِ مکیہ“ کے مطالعے کی تاکید فرمائی، چنانچہ حضرت کی توجہ سے اس مسئلے کے بیشتر از بیشتر اسرار مجھ پر منکشف ہوتے چلے گئے۔“

اس کے بعد شیخ محی الدین ابن عربی کی یہ شہرہ آفاق کتاب ”فتوحاتِ مکیہ“ ہمیشہ سید مرعلی شاہ کے مطالعے میں رہی اور زمانہ ارشاد میں آپ نے سالہا سال فتوحاتِ مکیہ اور ابن عربیؒ کی دوسری کتاب ”فصوص الحکم“ کا درس دیا۔ حضرت خواجہ سیالویؒ نے سید مرعلی شاہ کے علمی اور عرفانی کمالات کے پیش نظر اپنے وصال سے کچھ عرصہ پہلے آپ کو تمام اشغال و وظائف کی اجازت اور بیعت و ارشاد کا منصب عطا فرمادیا تھا۔ عام طور پر کہا جاتا ہے کہ سید مرعلی شاہؒ خواجہ سیالویؒ کے آخری خلیفہ ہیں۔ یہ امر خاص

طور پر قابل ذکر ہے کہ حضرت خواجہ سیالویؒ کی آپ پر خاص نظر عنایت تھی اور انہوں نے سید مرعلیؒ کی دوسرے مخلصین سے علیحدہ اور جداگانہ رنگ میں تربیت فرمائی۔ حضرت خواجہ شمس الدین سیالویؒ بقر عالم ہونے کے ساتھ ساتھ نہایت بلند پایہ شیخ طریقت بھی تھے۔ پیر سید مرعلی شاہ فرمایا کرتے تھے کہ میرے شیخ علم طریقت کے مجتہد اور مجدد تھے۔ آپ حضرت خواجہ خواجگان سید محمد سلیمان تونسوی چشتی نظامی رحمۃ اللہ علیہ کے خلفائے عظام میں سے ہوئے ہیں اور آپ کے ارادت مندوں کی تعداد لاکھوں تک پہنچی ہوئی ہے۔ سلسلہ عالیہ چشتیہ نظامیہ کی اشاعت جس قدر حضرت سیالویؒ نے اپنے وقت میں کی اس کی مثال ملنا مشکل ہے۔ آپ کی ولادت باسعادت 1214ھ یعنی 1795ء میں بمقام سیال شریف ہوئی اور وہیں 1300ھ میں وفات پائی۔ آپ کے حالات زندگی میں ”مرآة العاشقین“ اور ”انوار شمسیہ“ دو کتابیں مشہور ہیں۔

حضرت سیالویؒ کی زندگی میں سید مرعلی شاہ کی توجہ زیادہ تر مقامی درس و تدریس، ریاضت و عبادت، وقتاً فوقتاً سیال شریف کی حاضری اور استفادے پر رہی۔ حضرت خواجہ سیالویؒ کے وصال کے بعد آپ کی بے قراری حد سے بڑھ گئی چنانچہ ارباب فقر کے حسب معمول طلب مزید کے لئے تعلیم و تدریس کو خیر یاد کہہ کر جہاں گردی اور صحرا نوردی اختیار فرمائی۔ سید مرعلی شاہ کی عمر اس وقت پچیس برس کی تھی۔ شیخ کے فراق میں غم و اندوہ کی عجیب کیفیت تھی۔ نماز ادا کرتے یا وظائف پڑھتے حتیٰ کہ اٹھتے بیٹھتے آپ پر گریہ طاری رہتا۔ کچھ عرصہ یہی حالت رہی پھر سفروں کا طویل سلسلہ شروع ہو گیا۔ سید مرعلی کئی کئی مہینے متواتر غائب رہتے اور پہانہ چلنا کہ کہاں ہیں۔ کبھی اچانک واپس آجاتے اور گولڑہ میں مختصر قیام کے بعد پھر کہیں روانہ ہو جاتے، کبھی تنہا ہوتے کبھی کسی کو ساتھ لے جاتے۔ کہیں قیام زیادہ ہوتا کہیں کم۔ اسی دوران میں حضرت خواجہ معین الدین چشتی اجمیریؒ کے آستانہ عالیہ پر بھی حاضر ہوئے اور وہاں کے کسی غیبی اشارے کے تحت واپس تشریف لا کر حجاز مقدس کا سفر اختیار کیا اور جناب رسالت مآب صلی اللہ علیہ وسلم کے دربار گہر بار سے محو و تمکین کے مرتبہ عالی پر فائز المرام ہو کر بالآخر گولڑہ واپس آئے اور مندر ارشاد پر متمکن ہوئے۔

سفر حجاز کا واقعہ بھی عجیب ہے۔ 1307ھ میں ایک روز اچانک اس سفر پر روانہ ہو گئے۔ لاہور کے کسی شخص نے آنحضرت صلی اللہ علیہ وسلم کی شان میں چند شوقیہ اور فراقیہ اشعار کہے تھے۔ یہ اشعار سید مرعلی شاہ کی نظر سے گزرے، آپ پر رقت طاری ہو گئی۔ اچانک اٹھ کر ریلوے سٹیشن کی طرف چلے گئے اور ایک عقیدت مند کو کہلا بھیجا کہ میرے لوازمات سفر سٹیشن پر پہنچا دو۔ جب وہ صاحب ضروری چیزیں لے کر پہنچ گئے تو آپ نے لاہور کا ٹکٹ لیا اور ان سے فرمایا کہ سفر طویل ہے شام تک کسی سے ذکر نہ کرنا۔ گاڑی چلی تو وہ صاحب بے اختیار رو دیئے۔ ادھر گھر میں کسی کو خبر نہ تھی کہ آپ اتنے طویل سفر پر جا رہے ہیں۔ چند روز بعد خط آیا کہ بیت اللہ اور مدینہ منورہ کا قصد ہے۔ لاہور پہنچ کر اپنے ایک دیرینہ

عقیدت مند اور پیر بھائی سے فرمایا کہ حج کا ارادہ ہے۔ اسی روز انہوں نے اپنی اہلیہ کے زیور رہن رکھے اور ہر کابی کا شرف حاصل کیا۔ بمبئی سے جہاز پر سوار ہوئے اور جدہ پہنچ گئے۔ جہاز میں ایک صاحب درودِ مستغاث پڑھ رہے تھے، ایک مکرانی عالم نے ندائے غائبانہ یا رسول اللہ پر اعتراض کیا۔ درود پڑھنے والے صاحب نے سید مرعلی شاہ کی خدمت میں حاضر ہو کر دریافت کیا تو آپ نے فرمایا جائز ہے۔ مکرانی عالم کو معلوم ہوا تو انہوں نے آپ سے اس کے جواز میں ثبوت مانگا۔ آپ نے فرمایا حدیث بخاری۔ وہ کہنے لگے حاجی رحمت اللہ مہاجر مکی تیس برس سے بخاری شریف کا درس دے رہے ہیں اور ایسی ندائے غائبانہ کو ناجائز قرار دیتے ہیں۔ سید مرعلی شاہ نے فرمایا حاجی صاحب بھی ہماری ہی طرح ایک انسان ہیں۔ مکرانی عالم نے کہا کیا ان کے سامنے آپ یہ فقرہ کہہ دیں گے۔ فرمایا ہاں، کہہ دوں گا۔

ان دنوں حاجی رحمت اللہ مہاجر مکی مدرسہ صولیہ کی صدارت پر متمکن تھے اور یہ آپ کی عمر شریف کا آخری سال تھا۔ جہاز میں سید مرعلی شاہ سے درودِ مستغاث پر گفتگو کرنے والے مکرانی عالم، حاجی صاحب کے شاگرد تھے اور وطن میں تعطیلات گزارنے کے بعد مکے واپس جا رہے تھے۔ انہوں نے مکے پہنچ کر حاجی رحمت اللہ سے اس گفتگو کا ذکر کیا تو انہوں نے کہا اچھی بات ہے، وہ صاحب ملیں تو انہیں لے آئے گا، ان کے دلائل سنیں گے۔ مگر حاجی صاحب کے نائب مدرس مولانا محمد غازی جوش میں آگئے اور انہوں نے سید مرعلی شاہ کے علم کا امتحان لینے اور آپ کو لاجواب کرنے کے خیال سے کئی مشکل کتابوں میں سے ادق علمی سوالات جمع کرنے شروع کر دیئے۔ مولانا محمد غازی موچی کڑی علاقہ اٹک کے خٹک پٹھان تھے۔ مولانا احمد حسن کانپوری سے تعلیم حاصل کی اور مکہ شریف میں حاجی رحمت اللہ صاحب سے علم حدیث کی تکمیل کر کے وہیں مدرسہ صولیہ میں مدرس ہو گئے۔ تمام علوم متداولہ میں کمال رکھتے تھے خصوصاً علم تجوید و قرأت میں مہارت تامہ تھی۔ جب سید مرعلی شاہ سے ملاقات ہوئی تو محبت و شوق میں اس قدر خود درفتہ ہوئے کہ مدرسہ صولیہ کی تدریس سے مستعفی ہو کر گولڑہ آگئے اور بقیہ تمام عمر اسی جگہ درس و تدریس اور فتاویٰ نویسی میں گزار دی۔ خود مولانا کا بیان ہے: ”میں نے ایک دوسرے بنگالی طالب علم سے مل کر کچھ علمی سوالات جمع کئے اور ارادہ تھا کہ سید مرعلی شاہ کا امتحان لیں گے۔ کافی تلاش کے بعد ہم نے آپ کو بیت اللہ کے سامنے مراقب پایا۔ جب قریب گئے تو آپ نے بیٹھنے کا اشارہ کیا لیکن آپ پر کچھ ایسی حالت طاری تھی کہ جونہی ہماری نظر پڑی، رقت طاری ہو گئی اور بحث مباحثے کا خیال دل سے جاتا رہا۔ تھوڑی دیر بعد آپ نے ہم سے حال پوچھا مگر ہم سے بات نہ ہو سکتی تھی۔ آخر کار میں نے آپ سے مدرسہ صولیہ میں قیام کی درخواست کی۔ یہ درخواست قبول ہوئی اور آپ مدرسے میں تشریف لے آئے۔ ان دنوں آپ پر کچھ ایسی کیفیت طاری رہتی تھی کہ جو دیکھتا اس پر رقت طاری ہو جاتی۔ عموماً حرم شریف میں بیت اللہ کے بالقابل یا الہی میں مستغرق رہتے۔ بہت کم گفتگو فرماتے اور جب کچھ کہتے تو اس میں بلا کی جاذبیت اور کشش ہوتی۔“

وہیں مدرسے میں حاجی رحمت اللہ صاحب سے ایک دن درودِ مستغاث پر گفتگو ہوئی۔ سید مر علی شاہ نے ندائے غائبانہ کے مسئلے پر صحیح بخاری کی ایک حدیث پر ایسی مدلل، عالمانہ اور پُر اثر تقریر کی کہ حاجی رحمت اللہ مہاجر مکی مبسوت ہو گئے اور فرمایا:

”یہ تو علمِ لدنی ہے۔ ہم سالہا سال سے بخاری کی یہ حدیث درس میں پڑھا رہے ہیں لیکن ان معانی کی طرف کبھی ذہن نہیں گیا جو آپ نے استنباط کئے ہیں“۔ حضرت حاجی رحمت اللہ چونکہ نہایت محقق اور منصف مزاج عالم تھے اس لئے شہری دلیل سے ندائے غائبانہ کی معقول وجہ سمجھ میں آ جانے کے بعد فوراً اپنا سابقہ مسلک تبدیل فرمایا اور پھر تو سید مر علی کے ایسے گرویدہ ہوئے کہ آپ سے بیعت کی استدعا بھی کی۔ مگر سید مر علی شاہ نے حاجی صاحب کی عمر اور علم و فضل کا لحاظ فرماتے ہوئے بیعت لینے سے تو عذر فرمایا، البتہ وظائف اور اوراد تلقین فرمادئے۔

ایک روز مولانا محمد غازی کی معیت میں حضرت امداد اللہ مہاجر مکی کے درس میں حاضر ہوئے۔ اس وقت مثنوی مولانا رومؒ کا سبق دے رہے تھے۔ اثنائے سبق میں ایک شعر ایسا آیا جس میں آرزوئے وصل کی شدت کا اظہار تھا۔ وہ شعر یہ تھا۔

ہر کے کو دور ماند از اصل خویش

باز جوید روزگار وصل خویش

ایک شاگرد نے سوال کیا کہ مولانا نے روم تو وحدت الوجود کے قائل ہیں جہاں دوئی کا تصور ہی نہیں، پھر یہ وصل کی تمنا چہ معنی دارد؟ حضرت حاجی امد اللہ نے جواب میں کچھ فرمایا مگر دریافت کرنے والے کی تسلی نہ ہوئی اور اس نے پھر اپنا سوال دہرایا۔ سید مر علی شاہ نے حاجی امد اللہ سے عرض کیا کہ حضرت، طالب علم اپنے سوال کا مفہوم پوری طرح ادا نہیں کر پارہا ہے اجازت ہو تو میں اس کے سوال کا شاعر عرض کروں؟ حاجی صاحب نے فرمایا کیا مضائقہ ہے۔ چنانچہ سید مر علی شاہ نے سوال کی یوں وضاحت فرمائی کہ وصل ایک امراضانی ہے جو دوئی کا متقاضی ہے حالانکہ وحدت الوجود اس کے منافی ہے۔ یہ سن کر حاجی صاحب کی طبیعت بھر آئی اور فرمایا اچھا اب اس کا جواب بھی آپ ہی بیان فرمائیں۔ سید مر علی نے عرض کیا وصل کے معنی ہستی موہومہ کو مٹانا ہے۔ غیرت کی نفی نفس الامر میں ہے اور حقیقت میں محبوب حقیقی کے بغیر کوئی غیر موجود نہیں مگر وہم کے غلبے سے تغائر پیدا ہو گیا ہے اور وہ اس وقت تک باقی رہتا ہے جب تک فنائے کامل حاصل نہیں ہوتی۔ طلب اور عشق کے تمام منازل میں ایک وہی غیرت باقی رہتی ہے اس لئے فراق بھی ہوتا ہے اور وصال کی طلب بھی ہوتی ہے۔

غرض شاہ صاحب نے اپنی جوابی تقریر کو خواجہ حافظ مولائے روم کے کلام اور حضرت شیخ اکبرؒ کے برجستہ ارشادات سے مزین و مرصع کر کے کچھ ایسے پُر کیف انداز میں ادا فرمایا کہ حضرت حاجی امد اللہ وجد میں آ گئے اور آپ کو بے حد رقت ہوئی۔ کچھ دیر کے بعد جب طبیعت سنبھلی تو کمرے کے اندر تشریف لے

۹۶۳۳۳

گئے اور اپنا سلسلہ چشتیہ صابر یہ لا کر سید مر علی شاہ کو عنایت فرمایا اور کہا اگرچہ آپ کو اس کی حاجت نہیں مگر میں چاہتا ہوں کہ آپ کی وجہ سے شمالی ہند میں میرے سلسلے کی بھی ترویج ہو۔ شاہ صاحب نے عرض کیا آپ کی عنایت کا شکریہ۔ مجھے طوافِ کعبہ کی طرف قلبی توجہ نہیں ہوتی اگر ہو سکے تو اس قدر مہربانی فرمائیں کہ خدا کرے یہ ہو جائے۔ حاجی صاحب نے فرمایا میں بھی تقریباً تیس سال سے ایسی ہی کیفیت میں مبتلا ہوں۔

بہت عرصے بعد ایک مرتبہ آپ نے فرمایا کہ جس شخص کا مطمعِ نظر ذات ہو وہ آثار و افعال اور صفات کی طرف متوجہ نہیں ہوتا۔ شاہ صاحب یہ بھی فرماتے ہیں کہ جب میں عرب سے واپس آیا تو ایک مدت کے بعد دیوان سید محمد سجادہ نشین پاک پتن شریف کے تقاضے پر انہیں سلسلہ چشتیہ صابر یہ کے وظائف تلقین کئے۔ اس وقت حاجی امداد اللہ مہاجر تلی علیہ الرحمۃ کے اس عطیے کی حکمت معلوم ہوئی۔ یہ بھی ارشاد ہوا عرب کے قیام کے دوران ایک وقت ایسا بھی آیا تھا کہ مجھے اسی جگہ رہائش اختیار کر لینے کا خیال پیدا ہو گیا مگر حاجی صاحب نے ارشاد فرمایا کہ پنجاب میں عنقریب ایک فتنہ نمودار ہو گا جس کا سدباب صرف آپ کی ذات سے متعلق ہے۔ اگر اس وقت آپ محض اپنے گھر میں خاموش ہی بیٹھے رہے تو بھی علمائے عصر کے عقائد محفوظ رہیں گے اور وہ فتنہ زور نہ پکڑ سکے گا۔ حاجی امداد اللہ کا ارشاد درست تھا اور اس فتنے سے مراد قادیانیت تھی جس کے رد اور تعاقب میں سید مر علی شاہ نے کئی کتابیں تصنیف فرمائیں۔

اس ذکر میں ایک مرتبہ فرمایا: ”مکہ معظمہ میں کتاب ”فتوحاتِ مکہ“ کے مطالعے کا شوق ہوا۔ ایک کتب فروش نے اس کی قیمت چالیس ریال بتائی جو میرے پاس نہ تھے۔ اس خیال میں بیٹھا تھا کہ ایک اجنبی افغان نے حرم شریف میں آن کر چالیس ریال پیش کئے۔ وجہ پوچھی تو کہنے لگا اس وقت میرے دل میں خود بخود خیال پیدا ہوا ہے کہ یہ رقم آپ کو پیش کر دوں، چنانچہ اس کے اصرار پر وہ 40 ریال قبول کر لئے اور اشارہ غیبی سمجھ کر اللہ تعالیٰ کا شکر ادا کرتے ہوئے کتاب خرید لی جو ہمیشہ زیر مطالعہ رہی۔“

بیت اللہ شریف اور دیارِ صاحبِ لولاک صلی اللہ علیہ وسلم کی حاضری کے وقت ایک عام مسلمان کے ذوق و شوق کی جو کیفیت ہوتی ہے وہی بیان میں نہیں آسکتی تو اولیاء اللہ کی کیفیات کا کون اندازہ لگا سکتا ہے، چنانچہ حضرت مر علی شاہ کے عشق و نیاز کی ایک معمولی جھلک آپ کی اس مشہور و مقبول نعت میں بھی پائی جاتی ہے جس کا مطلع ہے:

آج بسکے ہنر الی دی ودھیری انے
کیوں ولڑی او اس گھنیری اے
لوں لوں وچ شوق چنگیری اے
آج نیناں لائیاں کیوں جھڑیاں

حضرت نے اس میں اس کیفیت کا نقشہ پیش کرنے کی کوشش کی ہے جو وادی حرام میں نبی کریم صلی اللہ علیہ وسلم کے دیدار پر انوار سے مشرف ہونے پر رونما ہوئی تھی۔ یہ تحریر فارسی زبان میں ہے جس کا اردو ترجمہ درج کیا جاتا ہے:

”مدینہ عالیہ کے سفر میں بمقام وادی حرام اکووس کے حملے کی پریشانی کی وجہ سے مجبوراً عشاء کی سنتیں مجھ سے رہ گئیں۔ مخلصی فی اللہ مولوی محمد عازی مدرسہ صولیہ میں شغلِ تعلیم و تدریس چھوڑ کر حُسن ظن کی بنا پر بغرضِ خدمت اس مقدس سفر میں میرے شریک ہوئے تھے۔ ان رفقاء کی معیت میں ’میں قافلے کے ایک طرف سو گیا۔ کیا دیکھتا ہوں کہ سرورِ عالم صلی اللہ علیہ وسلم سیاہ عربی جبہ زیب تن فرمائے تشریف لا کر اپنے جمالِ باکمال سے مجھے نئی زندگی عطا فرماتے ہیں۔ ایسا معلوم ہوا کہ میں ایک مسجد میں بحالتِ مراقبہ دوزانو بیٹھا ہوں۔ آنحضور صلی اللہ علیہ وسلم نے قریب تشریف لا کر ارشاد فرمایا آلِ رسول کو سنت ترک نہیں کرنا چاہئے۔ میں نے اس حالت میں آنجناب کی ہر دوپٹلیوں کو جو ریشم سے بھی زیادہ لطیف تھیں اپنے دونوں ہاتھوں سے مضبوط پکڑ کر نالہ و فغان کرتے ہوئے الصلوٰۃ والسلام علیک یا رسول اللہ کہنا شروع کیا اور عالم مدہوشی میں روتے ہوئے عرض کی کہ حضور کون ہیں؟ جواب میں وہی ارشاد ہوا کہ آلِ رسول کو سنت نہیں ترک کرنا چاہئے۔ تین باریں سوال جواب ہوتے رہے۔ تیسری بار میرے دل میں ڈالا گیا کہ جب آپ ندائے ”یا رسول اللہ“ سے منع نہیں فرما رہے تو ظاہر ہے کہ خود آنحضرت صلی اللہ علیہ وسلم ہیں۔ اگر کوئی اور بزرگ ہوتے تو اس کلمے سے منع فرماتے۔ اس حُسن و جمالِ باکمال کے متعلق کیا کہوں؟ اس ذوق و مستی و فیضانِ کرم کے بیان سے زبان عاجز ہے اور تحریر لنگ..... البتہ بادہ خوارانِ عشق و محبت کے حلق میں ان ابیات سے ایک جُزء اور اس نافرمانک سے ایک نغمہ ڈالنا مناسب معلوم ہوتا ہے۔“

اَج رِک مِتراں دی ودھیری اے
کیوں دِلڑی اداسی گھیری اے
لُون لُون وچ شوق چنگیری اے
اَج نیناں لائیاں کیوں جھڑیاں
کھ چنڈ بدر شغشانی اے
متھے چکے لاٹ نورانی اے
کالی زلف تے اکھ مستانی اے
مخور اکھیں رہن مدھ بھریاں
اس صورت نون میں جان آکھاں
جانان کہ جانِ جمان آکھاں

سچ آکھاں تے رت دی شان آکھاں
 جس شان توں شاناں سب بنیاں
 ایہہ صورت ہے بے صورت تمہیں
 بے صورت ظاہر صورت تمہیں
 بے رنگ دے اس مُورت تمہیں
 وج وحدت پھٹیاں حد گھڑیاں
 انہاں رسدیاں تے کڑلانڈیاں تے
 لکھ واری صدقے جانڈیاں تے
 انہاں بُردیاں مفت وکانڈیاں تے
 شالا آون وت بھی اوہ گھڑیاں
 سبحان اللہ ما اجملک ما احنک ما اکنک
 رکھتے مہر علی رکھتے تیری ثنا، گستاخ آکھیں رکھتے جاڑیاں

مولانا محمد غازی سے روایت ہے کہ مکہ مکرمہ میں سید مہر علی شاہ جب ان کے مکان پر تشریف فرما ہوئے تو دیکھا کہ آپ کے پاس صرف ایک قمیص ہے اور وہ اس طویل سفر میں مسلسل زیر استعمال رہنے کی وجہ سے عرق آلود ہو چکی ہے، چنانچہ ایک دن مولانا نے عرض کیا کہ غسل فرما کر میری نئی قمیص پہن لیجئے تاکہ میں آپ کی قمیص دھو ڈالوں۔ آپ نے فرمایا اچھا، مگر غسل کے بعد دیکھا تو وہی پرانی اور بغیر دھلی قمیص پہنے ہوئے ہیں۔ یہ دیکھ کر مولانا محمد غازی کو صدمہ ہوا اور زیر لب شکوہ بھی کیا۔ آپ نے فرمایا ”مولوی صاحب اگرچہ میرے مذہب میں دوئی شرک ہے مگر میں نے خیال کیا تھا کہ یہ قمیص مولوی صاحب کی ہے۔ اچھا اب آپ کی قمیص پہنے لیتا ہوں۔“

سرزمین حجاز سے واپسی پر حضرت نے بہت کم کہیں سفر کیا۔ پہلے سیال شریف کے عرس پر اور پھر کچھ عرصے بعد پاک پتن شریف کے عرس پر سفر کرتے۔ کسی خاص دینی مقصد کے لئے بھی کوئی سفر اختیار فرما لیتے تھے۔ 1904ء میں آپ نے ریاست بھوپال کا سفر کیا وہاں مولوی خیر اللہ کے مکان میں نزد مسجد مدارالہمام قیام فرمایا اور خدام کو منع کر دیا کہ کسی کو بتلایا نہ جائے کہ ہم کون ہیں اور کہاں سے آئے ہیں، لیکن چند دن ہی میں شہرت ہو گئی اور عقیدت مندوں نے ہجوم کیا حتیٰ کہ نواب صاحب بھوپال کے قریبی رشتے داروں نے حضرت کو اپنے ہاں لے جانا چاہا۔ یہ دیکھ کر آپ نے فرمایا اب یہاں لوگوں نے بے ذوقی پیدا کر دی ہے، رخصت ہونا چاہئے۔

یہ واضح ہو چکا کہ اللہ تعالیٰ کی یہ مقبول اور منفرد تخلیق اور کل یوم ہونی شان کے یہ مظہر صادق کس طرح علم و فکر کی تربیت میں کامل و مکمل ہو کر بیت اللہ شریف اور دربار رسول اللہ صلی اللہ علیہ وسلم میں

حاضر ہوئے، وہاں فیوض و برکات سے دامن مراد بھرے اور قبلہ عالم اور قطب ارشاد پر جلوہ افروز ہوئے۔ اس بلند مرتبت مسند شریف پر زمانہ ماضی میں جہاں تک نگاہ دوڑائیے اکابر اولیاء اور اپنے اپنے عہد کے قبلہ گاہ عالم ہی جلوہ فرما دکھائی دیں گے۔ بئس العارفین حضرت خواجہ شمس الدین سیالوی، غوثِ زمان حضرت خواجہ محمد سلیمان تونسوی، قبلہ عالم حضرت خواجہ نور محمد مہاروی، فخر جہاں حضرت مولانا فخر الدین دہلوی، قطبِ دوراں حضرت خواجہ نظام الدین اورنگ آبادی اور فانی فی اللہ باقی باللہ حضرت خواجہ کلیم اللہ جہاں آبادی بلکہ اور اوپر حضرت خواجہ نصیر الدین چراغ دہلوی، سلطان المشائخ حضرت خواجہ محبوب الہی، سلطان الزاہدین حضرت خواجہ فرید الدین گنج شکر، بزبانِ چشتیہ و شہیدِ محبت حضرت خواجہ قطب الدین بختیار کاکلی اور خواجہ خواجگان سلطان الہند حضرت خواجہ معین الدین چشتی اجمیری رحمہم اللہ تعالیٰ علیہم اجمعین سپہِ اسلام کے وہ درخشندہ ستارے تھے جن کی ضیاء پاشی سے کروڑوں گمراہانِ باوینیہ ضلالت نے ہدایت پائی۔ ان حضرات نے اپنی عمریں تدریسِ علوم دینیہ اور تزکیہٴ نفوسِ بشریہ میں بسر فرما دیں۔ جاہلوں کو عالم بنایا اور عالموں کو واصل باللہ کیا۔ اربابِ سیف نے ان سے عدالت کا سبق لیا اور اصحابِ قلم نے زورِ قلم حاصل کیا، غرض ان نفوسِ قدسیہ نے اس بزرگ صغیر میں عرفانِ الہی اور عشقِ رسولؐ کے دریا بہا دیئے اور ایک عالم کو اللہ کے رنگ میں رنگ دیا۔

دہلی، بہاولپور، سنگھڑ اور کھچی بار کے بعد ارشاد و تبلیغ کا یہ سجادہ تیرہویں صدی کے آخر اور چودھویں کے آغاز میں کوہستان پوٹھوار کے دامن میں آراستہ ہوا۔ سید مر علی شاہ کی ذاتِ گرامی میں وہ جملہ شرائط اور صفات جو ایک مجددِ وقت میں ہونا چاہئیں کماحقہ موجود تھیں۔ تعلیم الاسلام کے جو موضوعات آپ کے تجدیدانہ رنگ سے خاص طور پر متاثر ہوئے وہ مختصر الفاظ میں یوں ہیں:

حضرت سید مر علی شاہ نے ایک لادینی حکومت کی الحاد پرور فضا میں ایک کاذب مدعی نبوت کے خلاف قلمی اور لسانی جہاد کیا حتیٰ کہ اس محاذ پر مسلمانوں کے تمام مکاتیبِ فکر کی جانب سے متفقہ طور پر آپ ہی کو قائد تسلیم کیا گیا اور آپ کی تصانیف راجہ قادیانیت میں بہترین قرار دی گئیں۔ ان تصانیف کو مشعلِ راہ بنا کر تقریر و تحریر کے مجاہدین کا ایک جم غفیر کمر بستہ ہو کر میدان میں اتر آیا اور ان کی مساعی فی سبیل اللہ کی بدولت آج دنیا نے اسلام کا ایک عام انسان بھی ختم رسالت کی قادیانی تاویل کو کفر سمجھتا ہے اور قادیانیت اس ملک میں ایک علیحدہ، بے اثر اور لاتعلق اقلیت بن کر رہ گئی ہے۔

حضرت شاہ صاحب کے زمانے میں مولوی عبداللہ چکڑالوی نے حدیث کی حجت سے انکار کرتے ہوئے ایک نیا فرقہ ”اہل قرآن“ کھڑا کر دیا۔ اس کے مقابلے میں سید مر علی شاہ نے علم حدیث کی تدریس پر زور دے کر جا بجا وہ حدیث کے درس جاری کرائے۔ اس کے علاوہ آپ نے نیچریت کی تردید میں بھی جو بزرگ صغیر میں انگریزی تعلیم و تربیت کے باعث فروغ پا رہی تھی، بعض حلقہٴ حلقہ کے ذریعے ایک عرصے تک تعلیمی مضامین شائع کرائے تاہم سر سید احمد خان کے مخالف علماء کے ان نظریات کو بھی

نا واجب قرار دیا کہ انگریزی پڑھنا حرام ہے اور برطانوی ہندو دارالحرب ہے، یہاں جمعہ کی نماز جائز نہیں۔ حضرت نے شہروں میں نماز جمعہ کو واجب کہا اور کئی مقامات پر، بالخصوص صوبہ سرحد میں از سر نو جمعہ کی نماز جاری کرائی۔ البتہ برطانیہ کی ایسی ملازمت کو جس میں اسلام اور مسلمانوں کے خلاف اقدام لازم آتا ہو، ناجائز قرار دیا۔ اس امر کا اعلان آپ اس زمانے میں فرماتے رہے جبکہ پہلی جنگ عظیم زوروں پر تھی اور انگریزوں کا ستارہ عروج پر تھا۔

دیوبندی، بریلوی اور دیگر اسلامی مکاتب فکر کے اختلافی مسائل پر آپ اپنا مسلک تحریر و تقریر اور تالیفات کے ذریعے برابر واضح فرماتے رہے۔ اگرچہ فروعی مسائل میں اختلاف کی بنا پر ان کی باہمی کشمکش آپ کو ناپسند رہی تاہم فریقین کی حق بات کو برابر سراہا۔ حضرت نے ارباب وحدت الشہود اور وحدت الوجود کے درمیان یہ کہہ کر ربط اور تعلق پیدا کیا کہ وحدت الشہود ابتدائے سلوک اور نفس ایمان ہے اور وحدت الوجود انتہائے مقام اور کمال ایمان ہے۔ اس مقام کے لئے نہ تو ائم سابقہ ہی مکلف تھیں اور نہ ہی جمہور امت محمدیہ ہی ہیں۔ یہ اختص الخواص کا مشاہدہ اور حال ہے، قال نہیں۔

خلافت خلفائے اربعہ کی حقانیت بھی آپ نے دلائل قاہرہ سے ثابت فرمائی لیکن فضائل صحابہ کرام اور اہل بیت عظام میں تشدد اور تعصب ناگوار رہا خصوصاً ایک شخصیت کی ایسی فضیلت جس سے دوسرے کی توہین لازم آئے، آپ کو سخت ناپسند رہی۔

بعض حضرات چشتیہ نماز فجر میں تاخیر کے قائل تھے۔ حضرت نے اور اد چشتیہ کی تربیت کی بنا پر ثابت فرمایا کہ متقدمین سلسلہ اس نماز کو اول وقت میں ادا فرماتے تھے۔ سیاسی معاملات میں حضرت نے کانگریس میں مسلمانوں کی شمولیت اور کانگریسی جمعیت العلمائے ہند کی برپا کردہ تحریکات خلافت و ہجرت سے اختلاف کرتے ہوئے ان کی تردید فرمائی، البتہ ترکوں کے محاربات طرابلس و بلقان میں گھر کے زیور اور لنگر کے گھوڑے تک چندے میں دے دیئے تھے۔ 1911ء میں دہلی میں منعقد ہونے والے برطانوی شاہی دربار میں شمولیت کی دعوت سے انکار پر انگریز حکومت نے آپ کو اپنا مخالف سمجھ کر ایذا رسانی کی جانب میلان کیا مگر کچھ بگاڑ نہ سکی۔ بعد ازاں حکومت نے سینکڑوں مربع اراضی بطور جاگیر دینا چاہی، مگر حضرت نے قبول نہ فرمائی۔

اللہ تعالیٰ نے حضرت پر سید مر علی شاہ کو قبول عام اور محبوبیت کی خلعت عطا فرمائی۔ جن لوگوں نے آپ کی زیارت کا شرف حاصل کیا ہے، وہ بیان کرتے ہیں کہ جہاں کہیں بھی آپ تشریف فرما ہوتے آپ کے وجود سے بڑھ کر دلکش اور جاذب نظر کوئی اور چیز وہاں معلوم نہ ہوتی تھی۔ سفر میں جب لوگ دست بوسی اور مصافحے کے لئے ہجوم کرتے تو تخلصین کو آپ کے گرد حلقہ بنا کر پڑتا۔ قبل از وقت اطلاع ہونے کی صورت میں ریلوے سٹیشنوں اور سڑکوں پر لوگ کئی کئی گھنٹے پہلے جمع ہو جاتے۔ 24 اگست 1900ء کو قادیانی مناظرے کے لئے جب لاہور تشریف لے گئے تو معلوم ہوا تھا سارا شہر استقبال کے

لئے نکل کھڑا ہوا ہے۔

حضرت کے ملفوظات میں ہے کہ آپ فرماتے تھے۔ ”جب مجھے تلقین سلوک پر مامور فرمایا گیا تو میں نے بارگاہِ رب العزت میں التجا کی تھی کہ الہی تو اپنے جن بندوں کی میری طرف رہنمائی فرمائے ان کے آرام اور جمعیت کی کفالت بھی خود ہی فرما کیونکہ میرے پاس نہ تو فرصت ہے اور نہ مقدور۔“ چنانچہ حج سے واپس آ کر دعوتِ حق شروع کی تو اللہ تعالیٰ نے ہر بات کا انصرام اپنی قدرتِ کاملہ سے خود ہی فرما دیا۔ باکمال لوگ مختلف اطراف سے کھینچے چلے آئے اور عمر بھر کے لئے وابستہ دامن ہو گئے۔ ابتدا میں ایک کوٹھڑی حضرت کی رہائش کے لئے، ایک لنگر کا سامان رکھنے کے لئے اور دو تین بڑے کمرے درویشوں اور مہمانوں کے لئے تیار ہوئے۔ اساتذہ نے تلامذہ سمیت پتھر، مٹی اور گارہ اٹھا اٹھا کر مسجد اور مکانات تعمیر کئے اور سخت پتھر ملی مٹی میں ایک خاصا گہرا کنواں کھودا۔ یوں پتھر، مٹی اور گارے کا فقیر خانہ 1895ء میں پایہ تکمیل کو پہنچا۔ اگلے برس پختہ اور شاندار مسجد تیار ہوئی جس کی تعمیر میں حرم سرائے کے پردہ نشینوں تک نے رات کی تاریکیوں میں پانی بھر بھر کر حصہ لیا۔ ابتدائی ایام میں ملک کے بعض مشہور خطیب اور اہل علم و فضل حضرات رشتہٴ اخلاص میں منسلک ہوئے، بعد ازاں اہل سلوک میں سے کئی مشائخ کرام کے صاحبزادے آپ کے سلسلہٴ بیعت یا حلقہٴ تلمذ میں داخل ہوئے۔ ان میں حضرت دیوان غیاث الدین اجمیری، حضرت دیوان سید محمد پاک پن شریف اور خواجہ حسن نظامی دہلوی کے اسمائے گرامی خاص طور پر مشہور ہیں۔

اس ابتدائی زمانے میں حضرت کی نشست پتھر کی ایک مصیٰ نماسل پر ہوا کرتی تھی جو پرانی عمارت کے سامنے درختوں کے سائے میں رکھی رہتی تھی۔ فجر کی نماز اور وظائف سے فارغ ہو کر آپ مسجد سے نکلتے اور اسی سل پر آن کر تشریف رکھتے۔ ارد گرد چٹائیوں کا فرش بچھ جایا کرتا۔ علماء، درویش اور مہمان حسب حاجت استفادہ کرتے۔ یہیں مجلس ذکر منعقد ہوتی، یہیں آپ مناظرے کرنے والوں کو مسائل زیر بحث پر تقریریں لکھواتے، یہیں 1897ء میں آپ کی پہلی عظیم الشان کتاب ”تحقیق الحق“ قلبند کی گئی اور قادیانی مذہب پر 1900ء میں ”شمس الہدایت“ اور 1902ء میں ”سیف چشتیائی“ منصفہ شہود پر آئیں۔ اسی جگہ مشائخ طریقت اور اساتذہ مدارس نے حضرت سے مثنوی مولانا روم اور حضرت شیخ اکبر کی کتابوں ”فتوحات مکتبہ“ اور ”فصوص الحکم“ کا درس لیا۔

آپ کی راتیں اسی پتھر کی سل پر مراقبے میں گزر جاتیں۔ حضرت جس پہلو پر بیٹھ جاتے صبح صادق تک اسی پہلو بیٹھے رہتے۔ ذرہ برابر حرکت نہ کرتے۔ موسم سرما کی طویل برفانی راتیں صرف ایک کبل میں کاٹ دیتے، صبح کے وقت کبل پر برف جمی ہوتی جسے اٹھ کر جھاڑ دیتے۔ عشقِ الہی کی حرارت و جدت اس قدر تھی کہ رات کو وادی کے منجمد تالاب میں غسل فرماتے اور برف ہٹا ہٹا کر غوطہ لگاتے تھے۔

قطرہ درو دل من، گربہ دریا انگنند

سینہ سوزاں، تن تپاں، مانی ز آب آید برون

ان ایام میں عموماً عشاء کے وضو سے صبح کی نماز ادا کرتے۔ کثرتِ مراقبہ اور مسلسل دوزانو نشست کے باعث ایک موقع پر رائیں بے سکت ہو گئی تھیں اور چلنا پھرنا دشوار ہو گیا تھا۔ طبیب نے مالش اور عصر کی نماز کے بعد گھوڑے کی سواری تجویز کی جس سے بالآخر آفاقہ ہوا۔

خاندانِ چشتیہ کی روایت میں ہے کہ حضرت خواجہ معین الدین چشتی اجمیریؒ نے بڑے صغیر ہند میں تبلیغ اسلام کی خاطر جناب رسالت مآب صلی اللہ علیہ وسلم سے باطنی طور پر سماع بالمقامیر کی اجازت حاصل کی تھی کیونکہ اہل ہند بہ لحاظ طبع و تمدن غنا کی طرف راغب تھے، چنانچہ ان کے سامنے اسلام کی پیشکش انہی کے انداز میں کرنے سے بہت مہرعت سے کامیابی ہوئی۔ پیر سید مرعلی شاہ کا تعلق چونکہ سلسلہ چشتیہ سے تھا اس لئے آپ غنا اور سماع کو جائز اور مباح سمجھتے تھے، لیکن چند پابندیوں کے ساتھ..... آپ کو بچپن ہی سے قوالی پسند تھی۔ ابتدائی تعلیم کے دوران جنگل میں جا کر خود بھی پڑھ سوز اشعار پڑھا کرتے تھے۔ اجمیر شریف کے ایک قوال نے ایک موقع پر عربی میں یہ مشہور نعت سنائی۔

الصَّبْحُ بَدَأَ مِنْ طَلْعَتِهِ

وَاللَّيْلُ دَجَىٰ مِنْ وَفْرَتِهِ

یہ نعت سن کر آپ وجد میں آ گئے۔ قوال کو قیمتی چغے، کبیل اور قالین بخش دیئے اور جب آپ کے پاس ان سے بہتر کوئی چیز دینے کو باقی نہ رہی تو اصطلح کے گھوڑے بھی دے دیئے۔ کہتے ہیں اس روز آپ پر ایسی وجدانی کیفیت طاری ہوئی کہ ہاتھ پاؤں ٹیڑھے ہو کر بالکل سُکر کی سی حالت ہو گئی تھی۔ آپ گاہے گاہے تھلنے میں شغلِ سماع کیا کرتے ورنہ عام طور پر وظائف و اشغال کی کثرت اور زائرین کے ارشاد و افادے کی مصروفیت کے باعث سماع کی فرصت ہی نہ ملتی تھی۔ ان اشغال میں روزانہ پندرہ سے اٹھارہ ہزار تک اسم ذات کا ورد اور اکثر اوقات کتابوں کی درس و تدریس بھی شامل ہوتے تھے۔ ذوقِ عالی کا انداز فقط رسی سماع، حسن صوت اور رنگِ سخن ہی کا پابند نہ تھا بلکہ اکثر روز مرہ کی باتوں میں سے محض کوئی نکتہ یا لفظ ہی عشقِ سرمدی کا ساز چھیڑنے کے لئے مضراب کا کام کر جاتا اور آپ کی طبیعت پر عجب کیفیت طاری ہو جاتی۔

ایک روز عصر کے بعد مسجد سے مہمانِ رخصت ہو رہے تھے کہ کسی نے موت کا ذکر کیا۔ آپ پر کیفیت طاری ہو گئی۔ ایک لہبا ٹھنڈا سانس لیا اور حسرت بھرے لہجے میں فرمایا: ”ابھی یہ نعمت کہاں“۔ ایک دفعہ رحمانی باغ علاقہ سرگودھا میں بارش کے لئے دعا کی استدعا پر قوالوں کو ایک خاص انداز میں غزل سنانے کا ارشاد ہوا۔ مطلع یہ تھا۔

مَرْکَبٌ مِنْ اے مہ، غلامِ روئے تو

جملہ ترکانِ جہاں ہندوئے تو

آخری شعر تک پہنچتے پہنچتے بادل آنے شروع ہو گئے اور اللہ تعالیٰ کی عنایت سے بارش ہونے لگی۔

اس غزل کے دوران آپ نے یہ شعر بھی پڑھنے کو فرمایا۔

لئے پھرتی ہے بلبل چونچ میں مغل

شہید ناز کی ثرت کہاں ہے

آخری ایام میں وجد کی علامت یہ رہ گئی تھی کہ داہنے ہاتھ کو حرکت میں لا کر ایک دو بار جھٹک دیا کرتے اور اس روز اکثر ایسا ہوتا تھا کہ جو شخص مصافحہ کرتا یا بیعت سے مشرف ہوتا اس پر رقت طاری ہو جاتی۔ پاک پتن شریف میں آپ کی جائے قیام ”موتی محل“ میں صبح کے وقت محفل سماع ہوئی۔ حافظ شیرازی کے اس شعر پر وجد کے آثار نمایاں ہوئے۔

شب تاریک و بیم موج و گردابے چنین حائل

کجا دانند حال ما بسکاران ساحل ہا

قوالوں نے اس شعر کی تکرار کے ساتھ ساتھ اس کا یہ پنجابی ترجمہ بھی دہرایا۔

رات اندھیری گھمن گھیری دریا ٹھاٹھاں مارے

اوہ کی جانن سار اساڈا جیہڑے رہن کنارے

حضرت وجد کی حالت میں اٹھ کھڑے ہوئے اور مجلس میں ایک کرام برپا ہو گیا۔ حضرت دیوان سید محمد سجادہ نشین پاک پتن اپنے حجرے سے نکل آئے اور دریافت حال کے لئے ایک خادم کو بھیجا لیکن وہ بھی وجد کرنے لگا۔

امیر حبیب اللہ خان والی کابل ایام شہزادگی میں خفیہ طور پر حضرت کی خدمت میں دعا کے لئے حاضر ہوتے تھے۔ حضرت نے ان کے لئے دعا فرمائی اور دو روز مہمان بھی رکھا مگر کسی کو امیر حبیب اللہ کے آنے یا جانے کی خبر نہ ہوئی البتہ حضرت کے ایک خادم کو معلوم تھا اور وہ بھی اس وقت جب امیر حبیب اللہ تخت نشینی کے بعد 1907ء میں ہندوستان کے سرکاری دورے پر آئے اور دہلی کے چاندنی چوک میں ان کا جلوس دیکھ کر حضرت کے اس خادم نے پہچانا کہ اس بادشاہ کو تو وہ دو دن اپنے ہاتھ سے چائے تیار کر کے پلاتے رہے ہیں۔

نواب صادق محمد خان سادس امیر بہاولپور کو بھی حضرت پیر سید مر علی شاہ سے بڑی عقیدت تھی مگر ان کی بیعت کی تمنا پوری نہ ہوئی۔ ایک مرتبہ نواب صاحب نے گولڑہ شریف آنے کا ارادہ بھی کیا مگر نہ آ سکے۔ حضرت فرماتے تھے والیان ریاست کی آمدورفت اور پیری مریدی کا تعلق مجھے پسند نہیں کیونکہ حاجت مند لوگ سفارش کی توقع رکھتے ہیں اور مجھے سفارش کرنا اچھا لگتا ہے نہ اس سے انکار۔

ریاست حیدر آباد دکن کے نواب ولی الدولہ، حضرت سے بیعت تھے، بیمار ہوئے تو ڈاکٹروں نے بحری ہواخوری کے لئے لندن جانے کا مشورہ دیا۔ نواب صاحب نے حضرت کی خدمت میں اجازت کے لئے عریضہ لکھا، آپ نے جواب دیا اگر بحری ہوا ہی کھانی ہے تو بجائے لندن کے حج بیت اللہ اور مدینہ

شریف کی زیارت کو جائیے۔ چنانچہ نواب صاحب نے اس حکم پر عمل کیا فریضہ حج ادا کرنے کے بعد مدینہ منورہ پہنچ کر وفات پا گئے۔ تقریباً ڈیڑھ گھنٹے تک ان کا جنازہ روضہ عالیہ کے سامنے رکھا رہا۔ دیکھنے والے رشک کرتے تھے کہ یہ کون خوش نصیب انسان ہیں۔ حضرت پیر سید جماعت علی شاہ علی پوری بھی وہاں موجود تھے انہوں نے فرمایا: لوگو دیکھو، باخدا انسان سے تعلق و نسبت کے کیسے عمدہ نتائج پیدا ہوتے ہیں۔“

حضرت کے فیضانِ نظر سے بے شمار خوش نصیب دینی و دنیاوی اعزاز و مناصب پر پہنچے۔ ان میں نواب صاحبانِ در بند، علاقہ گھیبی کے نامور رئیس سردار علی محمد، نواب سر عمر حیات اور سر خضر حیات ٹوانہ، سر گودھا کے نواب میاں محمد حیات قریشی، سر سکندر حیات خان، میاں مشتاق احمد گورمانی، نواب عبداللہ خان آف خان گڑھ، حاجی میاں کریم بخش، میاں عبدالرحیم و میاں عبدالرشید سیٹھی پشاور، میاں امام بخش سوداگر ملتان وغیرہ شامل ہیں۔

حضرت کے معمولات اور مشاغل ایسے لگے بندھے تھے کہ ان میں بہت کم تغیر ہوتا تھا۔ نماز فجر کی سنتیں پڑھ کر حجرے سے مسجد میں آتے اور امام کا انتظار کرتے۔ اگر امام صاحب کسی عذر کی وجہ سے نہ آ سکتے تو کسی دوسرے قابلِ امامت مخلص کو امام بنا لیتے۔ دس بجے تک اور دو وظائف میں مشغول رہتے۔ اس دوران کسی سے کلام نہیں کرتے تھے۔ ساڑھے دس گیارہ بجے باہر دیوان خانے میں تشریف لاتے۔ اس وقت ہر شخص کو کہنے سننے کی اجازت ہوتی تھی۔ ارشاد و تلقین کا سلسلہ بھی جاری رہتا اور مختلف کتابیں بھی تلاذہ کو پڑھاتے۔ بارہ ساڑھے بارہ بجے حجرے میں چلے جاتے، کھانا کھا کر قیلولہ کرتے اور ایک گھنٹے بعد پھر واپس آ کر ظہر کی نماز کے لئے مسجد میں چلے جاتے۔ ظہر کے وضو ہی سے اکثر عصر پڑھتے۔ پھر گھوڑے پر سوار ہو کر تین چار میل دور سیر کرتے۔ مغرب اور عشاء کی نمازیں باہر ہی ادا ہوتیں۔ رات گئے واپس آ کر کھانا تناول کر کے سو جاتے، تہائی رات باقی ہوتی کہ بیدار ہو کر تہجد کی تیاری میں لگ جاتے۔

جس شخص کو اہل پاتے کچھ نہ کچھ عطا ضرور کرتے۔ باتیں کم کرتے اور گفتگو فصاحت و بلاغت سے لبریز ہوتی۔ بڑے بڑے سوالوں کا جواب ایک دو لفظوں میں دے کر مطمئن کر دیتے۔ اپنے متعلقین سے نہایت وفاداری کا معاملہ تھا۔ ان کے حالات دریافت فرماتے رہتے، دکھ درد میں ہر طرح شریک رہتے، بیماروں کی مزاج پرسی کرتے، عیادت کو جاتے، تخلصین سے زیادہ معاندین کے ساتھ حسن سلوک کی عادت تھی۔ سخاوت بہت پوشیدہ طور پر کرتے۔ دنیا کی طرف سے بے توجہی آپ کی ذات کا خاصہ تھا۔ زائرین کی طرف سے نذرانوں اور ہدیوں کا سلسلہ بارش کی طرح جاری رہتا لیکن آپ آنکھ اٹھا کر بھی نہ دیکھتے۔ لاٹگری اٹھا کر لے جاتا اور لنگر پر خرچ کرتا رہتا۔ کبھی اس سے حساب تک نہ پوچھا کہ فلاں چیز کہاں سے آئی اور کہاں صرف ہوئی۔

خوراک بے حد قلیل تھی، اس کے باوجود طاقت برداشت زبردست محسوس ہوتی، جسم فولاد کا معلوم

ہوتا تھا۔ اپنے اساتذہ اور ان کی اولاد کا نہایت احترام کرتے تھے۔ ہمیشہ ان کی خبر گیری رکھتے اور ضرورت کے وقت کچھ نہ کچھ نذر کرتے رہتے تھے۔ آپ کارنگ گندی، پیشانی بلند اور چمک دار، آنکھیں مخمور اور رعب آفریں، ناک ستواں، ابرو گھنے اور کماندار، لب متوسط، دہن فراخ، دندان روشن اور جدا جدا، ریش گھنی اور تابہ سینہ، گیسو گھنگھریالے کانوں تک دراز، سینہ کشادہ بطن خمیدہ، رخساروں پر زیادہ گوشت نہ تھا، انگلیاں ملائم اور باریک، قدم میانہ، قدم نرم اور نازک، جسم گھٹا ہوا متوسط۔

آپ کو سفید لباس پسند تھا۔ لمبے کی شلوار، موسم کے لحاظ سے ململ کا آستینوں والا کرتا اور سفید ململ کی ہلکی مایہ لگی ہوئی پگڑی باندھتے تھے۔ دستار پر نوکدار کلاہ ہوتی۔ کڑتے کے اوپر واسکٹ اور لمبا کھلے کالر کافرک کوٹ یا چغہ ہوتا۔ پاؤں میں گھیبھی نمونے کی نفیس اور نصف طلا دار پاپوش استعمال کرتے۔ ہاتھ میں ہمیشہ تسبیح رہتی۔ گھوڑے کی سواری مرغوب تھی، شریر سے شریر گھوڑا بھی حضرت کے قریب آتے ہی رام ہو جاتا۔

آواز شیریں، پُرسوز اور باوقار تھی۔ یوں متانت سے گفتگو فرماتے کہ ایک ایک لفظ گنا جاسکے اور یاد رہ جائے۔ رفتار اور چال ڈھال میں اہل علم کو وقار اور سلامت روی نظر آتی اور اہل دل کو باکپن اور محبوبیت۔ آپ کی نگاہ لطف اور شفقت بھری مسکراہٹ میں ایک عجب کیف اور انداز تھا جسے محسوس تو کیا جاسکتا تھا، بیان کرنا ممکن نہ تھا۔ آپ کی پہلی نظر میں شکار ہونے والے آج بھی سینکڑوں باقی ہیں۔ حجرے کا نام ہی ”عشق آباد“ پڑ گیا تھا۔

اکتبر بہتر سال کی عمر تک حضرت کی صحت اچھی خاصی رہی مگر 1928ء سے ضعف کے آثار بڑھنے لگے۔ قلت طعام، قلت منام اور قلت کلام ابتدا ہی سے آپ کے معمولات رہے۔ دائمی ذکر اور پاس انفاس کے شغل نے آپ کو خواب و خور سے بے نیاز کر دیا تھا۔ غالباً اسی وجہ سے آخر عمر میں معدے نے کام کرنا چھوڑ دیا اور ہچکی شروع ہو گئی تھی۔ یہ بے چین کر دینے والا مرض کبھی کبھی دورہ کرتا اور ہفتوں پیچھا نہ چھوڑتا۔ قریباً دو تین سال پیشتر ہی سے یہ حالت تھی کہ خلوت ہو یا جلوت ایک وجدانی کیفیت طاری رہتی۔ تھوڑی تھوڑی دیر بعد ایک آہ بھر کر سر اٹھاتے اور باطنی کیفیات کے باعث چہرے کارنگ کبھی زرد، کبھی سبز اور کبھی سرخی مائل ہو جاتا۔ اپنے نظام اوقات کے تحت مجلس خانے میں بدستور گھنٹے دو گھنٹے کے لئے تشریف لاتے مگر محفل پر خاموشی طاری رہتی۔ حاضرین میں سے بعض پر گریہ طاری ہو جاتا اور بعض حسرت بھری نگاہ سے دیکھتے رہتے۔

1936ء تک اس کیفیت کا ورود انتہا کو پہنچ گیا۔ پہلے نماز کے لئے مسجد جانے سے معذور ہوئے پھر بستر پر نماز پڑھنے لگے۔ اس کے بعد اشاروں سے نماز ادا ہونے لگی، آخر کار اشاروں سے بھی معذوری ہو گئی اور لگاتار استغراق کی کیفیت طاری رہنے لگی۔ اس زمانے میں ارباب سلوک اور صاحب منزل حضرات دور دور سے کھینچے چلے آتے۔ ان میں مجذوبوں اور اہل مسکر کی کثرت ہوتی تھی۔ حضرت کے حجرے

”عشق آباد“ میں داخل ہو کر پلنگ کی پائینتی کو بوسہ دیتے کچھ دیر چپ چاپ آپ کو دیکھتے رہتے اور پھر خود ہی دعا مانگ کر رخصت ہو جاتے۔ نہ سوال ہو مانہ جواب۔

دس برس کی مدت تک یہ مختلف تکالیف رہیں اور آخر کے چار پانچ سال تو حضرت مسلسل صاحب فراش رہے۔ بچگی کے شدید دورے اور تکلیف کی شدت کے باوجود آستانے پر حاضر ہونے والے تمام زائرین کو حسب معمول تسلی بخش جوابات اور اطمینان دہ دعاؤں سے فیض یاب فرماتے رہے اور کسی کو توجہ سے کبھی محروم نہ رکھا۔ خلق خدا کی دلجوئی ہر حال میں حضرت کے مد نظر رہی۔ مارچ، اپریل 37ء میں حضرت نے متعدد مرتبہ سورہ یاسین، سورہ یوسف، سورہ تغابن، سورہ ملک، سورہ مزمل، درودِ مستغاث، سلسلہ مشائخ کرام، درودِ کبریت احمر اور دعائے کبیر استماع فرما کر حاضرین، غیر حاضرین، متوسلین، غیر متوسلین اور تمام اُمت مرحومہ کے لئے بارگاہِ رب العزت میں دعا فرمائی۔ سن وصال کے ماہ محترم میں زائرین کی تعداد بتدریج بڑھتی چلی گئی حتیٰ کہ چھ سات سو یومیہ تک پہنچ گئی۔ ماہ صفر میں حضرت کو زکام اور میعادِ بخار کا عارضہ لاحق ہوا۔ آخری تین روز یہ کیفیت رہی کہ بار بار دستِ حق پرست دعا کے لئے اٹھاتے، پھر اپنے چہرے کے سامنے تک لے جاتے، کبھی صفحہ پیشانی تک انگلیاں پہنچاتے۔ اس کے علاوہ مکمل سکوت۔

یومِ شنبہ 29 صفر 1356ھ مطابق 11 مئی 1937ء کی صبح نبض کی یہ حالت تھی کہ داہنے ہاتھ کی نبض رک رک کر چلتی تھی اور بائیں طرف یعنی قلب کی جانب نبض حسب معمول جاری تھی۔ گیارہ بجے حضرت کو مسند لگا کر تھوڑی دیر کے لئے بٹھایا گیا۔ عصر کے وقت ساڑھے پانچ بجے دونوں ہاتھ اٹھا کر اشارہ کیا جس کی تعمیل میں آپ کو سہارا دے کر اٹھایا گیا اور آپ تکیے پر سہارا لئے بغیر سیدھے بیٹھ گئے۔ اس وقت آپ نے گردن کو ذرا سا ایک طرف جھکا کر تبسم فرمایا۔ اس دن نواز اور ایمان افروز تبسم میں مسرت، حیا اور نیاز کا ایسا حسین امتزاج تھا کہ بے ساختہ زبان پر سبحان اللہ کا ورد جاری ہو گیا۔ تھوڑی دیر بعد آپ کے اشارے پر دوبارہ بستر پر لٹا دیا گیا چند لمحے بعد آپ نے اسم ذات ”اللہ“ ایک ہی دفعہ آہستہ مگر طویل اور عمیق آواز میں زبانِ شوق اور قلبِ عرفان سے ادا فرمایا۔ یہ کیفیت عالم نمود کی الوداعی جھلک تھی، صحیفہ رُخِ انور پر زعفرانی رنگ مشاہدہ ہوا، چہرہ کیف وصال سے مجسمہ نیاز نظر آیا پھر دوبارہ متوسلین کو الوداعی تلقین میں اسی طرح اسم ذات کا اعادہ فرما کر رُوبقبیلہ ہو گئے۔

صورت از بے صورتی آمد بروں

باز مگرد انا الیہ راجعون

اگلے روز بروز بدھ کیم ربیع الاول بمطابق 12 مئی 1937ء نماز عصر کے بعد ساڑھے چھ بجے شام آپ کی نماز جنازہ ادا کی گئی۔ ایک اندازے کے مطابق ڈیڑھ پونے دو لاکھ افراد شریک ہوئے۔ ان میں غیر مذاہب کے لوگ ہندو، سکھ، عیسائی وغیرہ بھی سینکڑوں کی تعداد میں شامل ہو کر سب سے پیچھے کی

صفوں میں ہاتھ باندھ کر کھڑے رہے۔ آٹھ بجے رات قبلہ روحانیت حضرت پیر سید مر علی شاہ کو سپردِ خاک کر دیا گیا۔ آپ کا جسم اطہر مسجد کے جنوبی باغ میں اسی جگہ دفن کیا گیا جس جگہ کے لئے حضرت نے بیماری کے دوران متعدد بار اظہارِ اشتیاق کیا تھا یعنی عالم استغراق میں مولانا محبوب عالم سے فرمایا کرتے تھے کہ ”مجھے باغ میں لے چلو“۔ پھر فرماتے: ”کب لے چلو گئے؟“ اس وقت خدام اور حاضرین کی سمجھ میں نہ آتا کہ یہ کیا پیغام ہے۔

قرن ہاں باید کہ صاحب دے لے پیدا شود

بایزید اندر خراساں یا اولیس اندر قرن

قرن ہاں باید کہ صاحب دے لے پیدا شود بایزید اندر خراساں یا اولیس اندر قرن نہ قرن میں دوسرا اولیس قرنی پیدا ہوا نہ بسطام نے آج تک دوسرا بایزید پیدا کیا۔ گولڑے کو بھی دوسرے مر علی شاہ کی ہمیشہ آرزو باقی رہے گی، لیکن سلسلہ موت و حیات لگا ہوا ہے۔ اللہ تعالیٰ کی ذات کے سوا کسی کو بقا نہیں۔ یہ دنیا و مافیہا سب فانی ہیں۔

ہر آں کہ زاد بنا چار بایدش نوشید
ز جام دہر مے کل من علیہا فان

نذیر حسین

آج سے ٹھیک ایک سو ستر برس پہلے ہندوستان کے سرسبز شاداب اور مردم خیز صوبے بہار کے دور افتادہ ضلع مونگیر کے گاؤں سورج گڑھ میں 'سادات بنی فاطمہ کے ایک معزز اور موقر گھرانے میں سید جواد علی کے گھر ایک بچہ پیدا ہوا۔ والد نے اس بچے کا نام نذیر حسین رکھا۔ سید جواد علی کا خاندان دولتِ علم و فضل اور وجاہت میں ممتاز تھا۔ مغل دور کی مستند تاریخوں میں اس خاندان کے اکثر افراد کا تذکرہ ملتا ہے۔ ادھر اس خاندان کی توقیر و عزت کا یہ حال اور ادھر نذیر حسین کی یہ کیفیت کہ جب سے ہوش سنبھالا حد درجہ کھیل کود کا شوق اور لکھنے پڑھنے سے مطلق رغبت نہیں۔ والدین کی سخت کوشش کے باوجود مکتب کا رخ نہیں کیا۔ آخر پریشان ہو کر بیٹے کو ڈانٹنا ڈپٹنا ترک کر دیا اور یہ سوچ کر صبر کر لیا کہ اس کی قسمت ہی میں تعلیم نہیں ہے، مگر قدرت کے کھیل زالے ہیں۔

ایک روز قصبے کا ایک پنڈت کہیں جا رہا تھا کہ اس نے نذیر حسین کو ندی میں تیرتے دیکھا۔ پنڈت قریب جا کھڑا ہوا اور نذیر حسین کی تیراکی کے کمالات دیکھ کر تعریف کی۔ نذیر حسین اس تعریف سے خوش ہوا۔ لیکن اگلے ہی لمحے پنڈت کی آواز اس کے کانوں میں آئی وہ کہہ رہا تھا "بیٹا" تم اتنے بڑے ہو گئے اور کچھ پڑھا لکھا ہی نہیں۔ دیکھو، تمہارے خاندان میں سب لوگ عالم ہیں، صرف تم ہی جاہل نکلے ہو۔ بھلا یہ تیراکی تمہارے کس کام آئیگی۔؟

پنڈت، تو یہ کہہ کر چل دیا، لیکن مارے ندامت کے نذیر حسین کا برا حال تھا۔ بڑھن کا جملہ دل

دماغ میں نشتر بن کر اتر گیا تھا آخر مصمم ارادہ کر کے اٹھا اور گھر جاتے ہی والد کے قدموں میں سر رکھ کر کہا کہ اباجان، آج سے ہم بھی پڑھا کریں گے۔ یہ سنتے ہی والد نے گلے سے لگالیا۔

سید جواد علی نے بیٹے کو فارسی کی ابتدائی کتابیں خود پڑھائیں اور جب یہ درسی کتابیں نکل گئیں، تو عربی شروع کر دی۔ تھوڑے ہی عرصے میں اپنی خداداد ذہانت و ذکاوت سے نذیر حسین نے ساتھی طلبہ کو بہت پیچھے چھوڑ دیا۔ علم کا شوق ایسا بڑھا کہ ہر وقت کوئی نہ کوئی کتاب ہاتھ میں رہتی تھی۔ نئے نئے نکات اور اعتراضات ذہن میں آتے جنہیں حل کرنا نذیر حسین کے اساتذہ کے لئے دشوار ہو جاتا، جولانی طبع زوروں پر تھی اور آتش شوق تیز تر۔ عمر کا سولہواں سال تھا کہ وطن سے باہر جا کر علم کی پیاس بجھانے کی خواہش نے مضطرب و بے چین کر دیا۔ ان دنوں خاندان ولی اللہی کا شہرہ آسمان پر تھا اور حضرت شاہ عبدالعزیز محدث دہلوی کے درس کی عظمت معلوم تھی۔ دل میں طے کر لیا۔ کہ وہیں چل کر زانوئے تلمذتہ کیا جائے۔ اپنے ایک دوست امداد علی سے دل کی بات کی۔ وہ خود بھی اس فکر میں پریشان تھا۔ دونوں دوست رات کے وقت گھر والوں کو سوتا چھوڑ کر روانہ ہو گئے۔

اس زمانے میں صوبہ بہار کا ”مدینۃ العلم“ عظیم آباد پٹنہ کو سمجھا جاتا تھا اور گرد و نواح کے طلبہ کی بھاگ دوڑ وہیں تک محدود تھی۔ یہ دونوں دوست 1237ھ مطابق 1821ء میں بھاگ کر پٹنہ صادق پور پہنچے اور محلہ ننموہا لیا میں شاہ محمد حسین صاحب مرحوم کے مکان پر گئے یہاں درس بھی دیا جاتا تھا اور طلبہ کے لئے کھانے کا بندوبست بھی تھا۔ یہاں نذیر حسین نے چھ ماہ تک قیام کر کے ترجمہ قرآن اور مشکوٰۃ شریف پڑھی انہی دنوں حضرت سید احمد ریلوی اور مولانا اسماعیل شہید عید الفطر کی نماز کے بعد سفر حج کے ارادے سے بریلی سے چلے۔ ولمو، آلہ آباد، مرزا پور بنارس اور دوسرے مقامات سے ہوتے ہوئے عظیم آباد پٹنہ پہنچے اور پندرہ روز ٹھہرے۔ سید صاحب کا قافلہ گول گھر کے سامنے ٹھہرا تھا اور لین کے میدان میں جمعے کی نماز ہوئی تھی مولانا اسماعیل شہید نے وعظ فرمایا تھا۔ نذیر حسین کا بیان ہے کہ ”ہم اس وعظ اور نماز میں شریک تھے سارا میدان آدمیوں سے بھرا ہوا تھا پہلی ملاقات سید صاحب اور مولانا اسماعیل سے یہیں پٹنہ میں ہوئی۔“

دو ہفتے بعد سید صاحب اپنے قافلے سمیت کشتی کے ذریعے کلکتے چلے گئے اور نذیر حسین اپنے ہم سفر رفیق مولوی امداد علی کے ساتھ دہلی کی جانب روانہ ہوئے۔ غازی پور پہنچ کر چند دن ر کے اور چند کتابیں مولوی احمد علی چڑیا کوٹی سے پڑھیں۔ مولانا اپنے زمانے کے مشاہیر علماء میں سے تھے اس کے بعد نذیر حسین بنارس پہنچے۔ کچھ عرصہ وہاں بھی قیام کیا۔ بنارس میں ایک کتاب نوروپے میں بیچ کر چھوٹا سا ٹو خرید اور وہاں سے الہ آباد روانہ ہوئے۔ ایسا معلوم ہوتا ہے کہ راہ میں نذیر حسین اور امداد علی جد ہوا گئے۔ بہر حال یہ معلوم ہے کہ امداد علی، نذیر حسین سے پہلے دہلی پہنچ گئے۔ الہ آباد پہنچ کر نذیر حسین نے اس مسجد میں قیام کیا جو جمنہا کے کنارے بنی ہوئی تھی کچھ عرصہ بعد شاہ اجمل کے دائرے میں فروکش ہوئے۔

صرف و نحو کی ابتدائی کتابیں علمائے الہ آباد سے پڑھیں اور سات آٹھ ماہ ٹھہرے۔ اس کے بعد خیال آیا کہ ہنوز دلی دور است۔ اگر حضرت شاہ عبدالعزیز سے ملاقات نہ ہوئی، تو سارا سفر بیکار ہوگا۔ لہذا الہ آباد سے چلے اور مختلف مقامات پر رکتے سفر کرتے کانپور میں وارد ہوئے اور موضع خواجہ پھول تھانہ میں قیام کیا۔ وہاں ایک بزرگ خواجہ پھول کا مزار ہے۔ اس کے پاس والی مسجد میں ٹھہرے اور جنوب کی دیوار پر اپنے دستخطوں سے یہ عبارت لکھ دی۔ ”بندہ فقیر امروز وارد مسجد ہذا شد۔ عبدہ سید محمد نذیر حسین سورج گڑھی المرقوم فی التاريخ پنجم ماہ رجب المرجب 1238 ہجری“۔

بہت مدت بعد نذیر حسین کے دوست سید عبدالعزیز جب وہاں تحصیل دار ہو کر گئے، تو انہوں نے اس یادداشت کی خبر نذیر حسین کو کی۔ آپ نے جواب میں لکھا ”میں ایام طالب علمی میں اس علاقے سے گزرا تھا۔ بے شک خواجہ پھول کے قلعے کی مسجد میں کوئی یادداشت درود فقیر کی بقلم فقیر تحریر ہے۔ میں ایک ٹوپر تھا۔ ایک طالب علم بھی میرے ساتھ تھے۔ شوق کتب بنی اس وقت زیادہ تھا۔ اور تمہاری طرح غصہ وری اور جلد بازی بھی مجھے زیادہ تھی۔ اب کیا ہے؟ فقیر ٹھنڈا ہو گیا۔“

آخر 13 رجب 1243 ہجری مطابق 30 جنوری 1828ء بروز بدھ شہر دہلی میں داخل ہوئے۔ وطن سے نکلنے کے بعد چھ برس میں جگہ جگہ کی خاک محض علم کی خاطر چھانی اور اب کعبہ مقصود سامنے تھا۔ لیکن افسوس کہ حضرت شاہ عبدالعزیز محدث دہلوی کو وفات پائے چار برس ہو چکے تھے اور ان کی جگہ حضرت شاہ محمد اسحاق مسند درس پر رونق افروز تھے۔ وہیں دہلی میں پرانے دوست مولوی امداد علی سے ملاقات ہوئی۔ وہ ان دنوں مولوی محمد شجاع الدین نقی اول کے مکان پر ٹھہرے ہوئے تھے۔ انہوں نے نقی صاحب کی اجازت سے نذیر حسین کو بھی اپنے ہی پاس ٹھہرا لیا۔ پھر دس پندرہ روز بعد نقی صاحب کے مکان سے اٹھ کر پنجابی کٹرہ کی مسجد اورنگ آبادی میں مولانا عبدالخالق دہلوی کی خدمت میں چلے گئے سرسید احمد خان مرحوم۔ آثار الصنادید میں اس مسجد کا تذکرہ لکھتے ہیں ”مولوی عبدالخالق صاحب اور مولوی محمد نذیر حسین صاحب اسی مسجد میں درس تدریس فرماتے ہیں اور دن رات قال اللہ قال الرسول کا ذکر رہتا ہے۔“

افسوس کہ یہ عالی شان مسجد جنگ آزادی 1857ء کے بعد انگریزوں نے شہید کر دی۔ اب اس جگہ دہلی کاریلوے اسٹیشن بن گیا ہے..... دہلی میں اس وقت جتنے ممتاز عالم تھے، ان میں سے بعض تو براہ راست حضرت شاہ عبدالعزیز رحمۃ اللہ علیہ کے شاگرد تھے اور بعض ان کے شاگردوں کے شاگرد یا ان کے خاندان والوں میں سے کسی کے شاگرد تھے سب سے مشہور حلقہ درس جناب مولانا شاہ محمد اسحاق کا تھا، جو حضرت شاہ عبدالعزیز کے نواسے بھی تھے اور جانشین بھی۔ نذیر حسین کی استعداد عربی ہدایتہ النحو تک محدود تھی اور اس وجہ سے وہ شاہ اسحاق کے حلقہ درس میں شریک ہونے کی قابلیت نہیں رکھتے تھے یہی بات سمجھ کر وہ پنجابی کٹرہ کی مسجد اورنگ آبادی میں ٹھہرے اور مولانا عبدالخالق

دہلی کے تلامذہ میں شامل ہو گئے۔ مولانا عبدالحق نہایت متقی پرہیزگار اور جتید عالم تھے۔ انہیں اول حضرت شاہ عبدالقادر دہلوی اور بعد میں شاہ محمد اسحاق دہلوی سے شرفِ تلمذ حاصل تھا۔ کافیہ، قبلی معانی، شرح وقایہ نور الانوار اور حسامیہ یہ کتابیں نذیر حسین نے مولانا سے پڑھیں۔ صرف نذیر حسین کے استاد تھے بلکہ نذیر حسین کو ان کا داماد ہونے کا شرف بھی حاصل ہوا اور یہ انہی کی تعلیم و تربیت کا نتیجہ تھا کہ بہار کے ایک دور افتادہ قصبے کا پچھ آگے چل کر شیخ الکل بنا شاہ اسحاق دہلوی کے ہندوستان سے مکہ معظمہ ہجرت کر جانے کے بعد متفقہ طور پر ان کا جانشین مقرر کیا گیا اور دہلی میں ساٹھ برس مسلسل حدیث شریف کا درس دیا اور ”میاں“ کا وہ لقب پایا جو صرف خاندان ولی اللہی کے افراد کے لئے مخصوص تھا۔ آئیے! اب دیکھیے کہ نذیر حسین علم کی دھن میں اپنے شب و روز کا ایک ایک لمحہ کس طرح استعمال میں لارہے ہیں۔ دہلی میں اس وقت جتنے بھی اہل علم و فضل ہیں ان سب سے جہاں تک ممکن ہوتا ہے، خوشہ چینی کرتے ہیں۔ دن رات کے چوبیس گھنٹوں میں سے بمشکل تین یا چار گھنٹے آرام کرتے ہوں گے ورنہ سارا وقت علم کے حصول میں صرف ہوتا ہے جن کتابوں کا اوپر ذکر ہوا ہے وہ مولوی عبدالحق سے پڑھتے تھے۔ اس کے بعد حضرت مولانا آخوند شیر محمد قہاری کے درس میں حاضر ہوتے، ان سے سید نذیر حسین نے شانہ، اصول اکبری، شرح کافیہ، ملا جامی مع حاشیہ عبدالغفور، زواہد ثلاثہ، صدر شمس بازغہ پڑھیں، آخوند صاحب، مولانا شاہ عبدالقادر محدث دہلوی رحمۃ اللہ علیہ کے شاگرد تھے، صحیح بخاری اور تفسیر بیضاوی میں شاہ اسماعیل کے ہم سبق۔

سید نذیر حسین کے تیسرے استاد مولانا جلال الدین ہروی تھے۔ معقولات کے فاضل، کتب درسیہ پنجاب اور پشاور کے علمائے پڑھ کر دہلی آئے تھے اور مولوی فضل امام خیر آبادی سے افق البین کا کچھ حصہ پڑھا تھا۔ نذیر حسین نے ان سے شرح مسلم، حمد اللہ، قاضی مبارک اور شرح مطالع پڑھی۔ چوتھے استاد مولوی کرامت علی اسرائیلی مولف سیرت احمدیہ تھے یہ بزرگ فنون درسیہ میں مولوی فضل امام خیر آبادی اور مولانا شاہ رفیع الدین محدث دہلوی کے شاگرد اور علم حدیث میں شاہ اسحاق اور مولانا اسماعیل شہید کے تلمیذ تھے۔ نذیر حسین نے ان سے مطول، توضیح تلوح، مسلم الثبوت، تفسیر بیضاوی، تفسیر کتاب سورۃ نسا تک پڑھی مولوی کرامت علی مذہب شافعی رکھتے تھے اور ان کے والد حنبلی المذہب تھے۔ پانچویں استاد مولوی محمد بخش عرف تربیت خان تھے اپنے عصر کے مشہور ریاضی دان اور مہندس۔ نذیر حسین نے ان سے کتب ریاضیہ خلاصۃ الحساب، قوشچی، تشریح الافلاک، شرح چینی وغیرہ پڑھیں۔ تربیت خان خاندانی عالم اور شاہ رفیع الدین محدث دہلوی کے شاگرد تھے۔ ان کے پرورداد حضرت مجدد الف ثانی رحمۃ اللہ علیہ کے استاد تھے اور شہزادہ سلیم بن اکبری کی تعلیم و تربیت بھی انہی کے سپرد تھی۔ اسی مناسبت سے دربار اکبری سے انہیں تربیت خان کا خطاب ملا تھا۔ جو نسلاً بعد نسل منتقل ہوتا ہوا مولوی محمد بخش تک پہنچا تھا۔

چھٹے استاد مولانا عبدالقادر رام پوری تھے۔ ان سے نذیر حسین نے مقاماتِ حریری، حمیدی اور کسی قدر دیوانِ متنبی پڑھا۔ اس کے علاوہ احادیثِ متفرقہ کا استفادہ بھی کرتے رہے۔ ایک اور استاد ملا محمد سعید شاوری تھے، مگر ان سے نذیر حسین نے کیا پڑھا، اس کی تفصیل معلوم نہیں ہو سکی، مولوی حکیم نیاز احمد سہسوانی سے علمِ طب میں نقیسی اور معقول میں ملاحسن پڑھا تھا۔ آخر 1246ء میں تقریباً ساڑھے تین برس کی محنتِ شاقہ کے بعد تمام علومِ رسمیہ سے فارغ ہو کر ہمہ تن تفسیرِ حدیث اور فقہ کی تحصیل میں مصروف ہو گئے۔ اب اس قابل تھے کہ حضرت شاہ اسحاق کے درس میں شریک ہو سکیں۔ چنانچہ صحاحِ ستہ، تفسیرِ جلالین، تفسیرِ بیضاوی، کنز العمال، جامع صغیر حافظ سیوطی وغیرہ کتابیں شاہ اسحاق سے پڑھنے کے علاوہ تیرہ برس کی مدتِ مدید شاہ صاحب کی صحبتِ بابرکت سے مستفیض ہوتے رہے۔ اسی زمانے میں جب کہ آپ شاہ اسحاق سے کسبِ فیض کر رہے تھے اپنے نہایت شفیق استاد مولانا عبدالخالق کی صاحبِ زادی رقیہ بیگم سے عقدِ نکاح کیا۔

سید نذیر حسین کی استاد زادی سے شادی کا واقعہ بھی عجیب ہے۔ خیری خاندان کے ایک فرد مولانا عبدالغفار نے اس کا حال لکھا ہے اس زمانے میں یہ باتیں کچھ عجیب سی معلوم ہوتی ہیں۔ لیکن حقیقت ہے کہ سب سچ ہیں۔

ایک دن مولوی عبدالخالق صاحب کی اہلیہ محترمہ نے ان سے کہا: ”کچھ خبر بھی ہے بیٹی شادی کے قابل ہو گئی اور تمہیں کچھ فکر ہی نہیں“ فرمایا: ”چھا شادی کے لائق ہو گئی! ضرور فکر کرتا ہوں“۔ شام کو درس سے فارغ ہو کر صدر الصدور مفتی صدر الدین صاحب کے پاس پہنچے اور فرمایا: ”میری بیوی نے آج بتایا ہے کہ میری بیٹی شادی کے قابل ہو گئی۔ مجھ کو مشورہ دیجئے“ مفتی صاحب نے جواب دیا: ”بغل میں بچہ شہر میں ڈھنڈورا۔ آپ کے مدرسے میں طالب علم سید نذیر حسین شریف خاندان، ہونمار صالح اور سید نجیب الطرفین موجود ہے اس میں کیا عیب ہے جو ادھر ادھر ڈھونڈا جائے؟“ فرمایا: ”ہاں ہے تو وہ لڑکا“ پھر بات کس طرح ہو؟“

مفتی صاحب نے کہا یہ کام مجھ پر چھوڑیے۔ مولوی عبدالخالق واپس آگئے چند دنوں بعد مفتی صاحب آئے یا شاید مولوی صاحب کو بلا یا اور مطلع کیا کہ معاملہ درست ہو گیا۔ میں نے رضامندی لے لی اور پٹنے سے بھی منگالی۔ اب تاریخ مقرر کر دو اور کارِ خیر سرانجام دو۔ ان دونوں حضرات نے مہر اور تاریخ کا آپس میں فیصلہ اور تعین کر لیا۔

مقررہ تاریخ اور مولوی عبدالخالق صاحب نے اپنی اہلیہ محترمہ سے فرمایا آج لڑکی کو نہلا دھلا کر اچھے کپڑے پہنا دینا۔ اہلیہ نے سمجھا شاید کوئی لڑکی کو دیکھنے آئے گا۔ انہوں نے نہلا دھلا کر کپڑے پہنا دیے اور بنا دیا۔ عصر اور مغرب کے مابین مفتی صدر الدین صاحب میاں نذیر حسین کو دو لہا بنا، برات لے کر آگئے۔ جو مسجد مذکور میں بٹھائی گئی۔ عقدِ نکاح کے بعد مولوی عبدالخالق گھر میں آئے اس گھر میں

جو شادی کا گھر تھا، مگر اس میں سوائے دلہن، دلہن کی والدہ اور دلہن کی چھوٹی بہن کے دو چار عورتیں محلے والیاں بن بلائے اور تھیں۔ مولوی عبدالخالق نے گھر میں آکر فرمایا: ”لڑکی کے کپڑے گٹھڑی میں باندھ دو اور جو کچھ ہو وہ باندھ رکھو، ڈولی آتی ہوگی۔“ بیوی صاحبہ کو غصہ آئی رہا تھا کہ نہ عزیز واقربا کو بلا یا نہ ملنے والیوں کو۔ غصے میں کہا سب کو زندہ دفن کر دیا؟ کسی کو خبر تک نہ کی؟ یہ شادی کرنے اٹھے ہیں یہ کہتے کہتے وارفتگی بڑھی۔ قبلہ مولوی صاحب کی کمر پر ایک دو ہتھڑ بھی رسید کر دیا۔ حضرت مولوی صاحب نے سب باتوں کو نظر انداز کر کے فرمایا: اچھا لڑکی واپس آئے گی، تو سب کو بلا کر کھلا پلا لیتا۔ اب اس وقت رخصت کرو ڈولی آتی ہوگی۔ غرض کہ لڑکی رخصت ہوئی اور مفتی صدر الدین صاحب جو دو لہما کے والد کی نمائندگی فرما رہے تھے، ہو کو وداع کر کے اپنی حویلی میں لے گئے۔ آغاز 1248ء مطابق 1833ء میں سید نذیر حسین کی شادی ہوئی اور اسی سال کے آخر میں انہیں اللہ تعالیٰ نے ایک بچہ عطا کیا جس کا نام شریف حسین رکھا گیا۔

حضرت شاہ اسحاق اور شاہ یعقوب نے 1258ھ میں ایک ایسی ہندوستان سے ہجرت کرنے اور مستقل طور پر مکہ معظمہ میں قیام کا ارادہ فرمایا۔ انہی دنوں رخصت کے وقت حضرت شاہ صاحب نے میاں نذیر حسین کو سند تحریری اجازت دی۔

اس زمانے میں شہر دہلی میں بڑے بڑے نامور علما اور فضلا موجود تھے ان سے اکثر شاہ عبدالعزیز رحمۃ اللہ علیہ کے تلمیذ و تربیت یافتہ بلکہ درس و تدریس میں مشغول تھے خود حضرت شاہ صاحب کے حقیقی بھتیجے یعنی مولانا شاہ رفیع الدین کے صاحب زادے مولانا مخصوص اللہ کا درس قائم تھا۔ جنہوں نے کامل پچیس برس حضرت شاہ عبدالعزیز کی صحبت سے فیض اٹھایا تھا۔ پھر شاہ اسحاق کے بے شمار تلامذہ دہلی اور اطراف دہلی میں حاضر تھے ان میں بعض تو صاحبِ ستارہ و طریقہ بھی تھے۔ ان اسباب سے ایسے حضرات کا مزاج خلّاق اور مقبول عام ہو جانا کچھ بعید از فہم نہ تھا لیکن یہ حقیقت ہے کہ ایسے ایسے اکابر کی موجودگی کے باوجود سید نذیر حسین کا شاہ عبدالعزیز کی مسندِ درس کا مالک ہو جانا حد درجہ حیرت کا باعث ہے حتیٰ کہ میاں صاحب کا لقب جو حضرت شاہ ولی اللہ قدس سرہ کے خاندان والوں کے لئے مخصوص تھا اور بسلسلہ جانشینی منتقل ہوتا ہوا مولانا شاہ محمد اسحاق تک پہنچا تھا، وہ بھی ان کے ہجرت فرما جانے کے بعد سید نذیر حسین کے نام کے ساتھ اس طرح چسپاں ہوا کہ اب میاں صاحب اور مولوی نذیر حسین گویا دو مترادف لفظ ہو گئے۔

علم حدیث تو میاں صاحب کا خاص فن تھا جس کی بڑی صغیر پاک و مند میں اشاعت قادرِ مطلق نے اب آپ کی ذاتِ بابر کات سے وابستہ کر دی تھی۔ اور فی الواقعہ حدیثِ رسول کی ترویج جیسی آپ کے ذریعے ہوئی۔ اس میں کوئی آپ کا شریک و سہم نہیں ہے۔ چنانچہ کبھی کبھی جوش میں آکر خود بھی فرمایا کرتے تھے کہ میں نے صحاح ستہ کو گلستانِ بوستان بنا دیا۔ میاں صاحب کے ایک شاگرد اپنی یادداشت میں لکھتے

ہیں۔ میں نے خود کئی بار حضرت سے پوچھا کہ صحاح اور خصوصاً صحیح بخاری حضور نے کتنی مرتبہ پڑھائی ہوگی؟ ارشاد ہوا۔ کیا بتاؤں!! اللہ ہی کو علم ہے۔ میری یاد صحیح ہے تو کئی سو بار پڑھائی ہوگی۔ سچ تو یہ ہے کہ فنونِ متداولہ درسیہ میں کوئی فن ایسا نہ تھا جس میں آپ کامل استعداد نہ رکھتے ہوں۔ خصوصاً فقہ حنفی پر کامل عبور تھا۔ خود میاں صاحب فرماتے تھے کہ فتویٰ عالمگیری جیسی حرفاً حرفاً مطالعے سے گزری ہے اور مختلف مقامات سے بلا ترتیب دیکھنے پڑھنے کا تو کوئی شمار ہی نہیں اس سبب سے کتاب کی جزئیات پر ایسا احاطہ ہو گیا تھا کہ گویا ساری کتاب ازبر محفوظ تھی۔

اصولِ فقہ میں جو دستگاہ میاں صاحب نے بہم پہنچائی دورِ آخر میں شاید ہی کوئی اس درجے تک پہنچا ہو۔ ان کی طبیعت ابتدا ہی سے تحقیق کی طرف مائل تھی اور وہ طالبِ علمی کے زمانے ہی سے دلیلِ مسئلہ میں نظر کرنے کا حوصلہ و شوق رکھتے اور دلیل ہی کا اتباع کرتے تھے اس لئے انہیں حدیث و فقہ کے ساتھ ساتھ اصولِ فقہ میں بھی واقفیت اور کامل فہم حاصل کرنا ضرور تھا۔ اس فن میں آپ کے تبحر کا اندازہ آپ کی معرکتہ آلا رابر تصنیف معیار الحق سے بخوبی ہوتا ہے جو کتبِ اصول کے شواہد سے مالا مال ہے۔ اور یہ بھی معلوم ہو جاتا ہے کہ اس فن میں آپ کو کیسی قدرت حاصل تھی علومِ دین میں فقہ حدیث تفسیر ہی تین علم مقصود بالذات ہیں اور میاں صاحب کی ذات ان تینوں علوم کا مجسمہ تھی اس کے ساتھ ساتھ فنِ تجوید و قرأت میں بھی آپ کی نگاہ بڑی وسیع تھی علمِ کلام پر بھی عبور تھا لیکن اسے بدعت خیال کر کے درس و تدریس سے کنارہ کشی اختیار کر لی تھی الغرض شاہ محمد اسحاق کی ہجرت کے بعد میاں صاحب نے مسجد اورنگ آبادی میں اپنا مستقل حلقہ مدرس قائم کیا اور 1270ھ تک طلبہ کو صرف نحو، معانی، بیان، منطق، معقولات، فقہ حدیث، اصول حدیث اور تفسیر کی کتابیں پڑھاتے رہے لیکن آہستہ آہستہ دیگر فنون سے اعراض کر کے صرف علومِ دین، فقہ، حدیث اور تفسیر کو اختیار کر لیا اور زندگی کا باقی حصہ جو تقریباً پچاس برس کا طویل زمانہ ہے محض دین کی خدمت اور علومِ دین کی اشاعت میں بسر کر دیا۔

شادم از زندگی خویش کہ کارے کردم

میاں صاحب کا شوقِ کتبِ نبی عشق کے درجے میں تھا جب سے علم کی لگن ہوئی کوئی لمحہ ایسا نہ تھا جو کتاب کے مطالعے سے خالی رہ گیا ہو۔ جب آپ دہلی میں آئے ہیں..... اس زمانے میں دو لا جواب کتب خانے شہر میں تھے ایک قلعہ معلیٰ کا شاہی کتب خانہ جس میں شاہانِ مغلیہ کے دورِ حکومت سے لاتعداد کتابوں کا ذخیرہ برابر جمع ہوتا آیا تھا بہادر شاہ ظفر کے ولی عہد مرزا فخر الدین عرف مرزا فخر سے میاں صاحب کا نہایت قریبی ربط ضبط تھا اور اسکی بنیاد دنیاوی دولت و وجاہت کے بجائے محض علم دوستی اور ذوقِ کتبِ نبی پر منحصر تھی، مرزا فخر کو بھی مطالعے کا بڑا شوق تھا اور جو نئی کوئی نئی کتاب قلعے کے کتب خانے میں داخل ہوتی وہ سب سے پہلے میاں صاحب کو اس کی اطلاع دیتے میاں صاحب قلعے میں جا کر بھی کتابیں پڑھتے اور وہاں سے گھر پر بھی مطالعے کیلئے لے آتے تھے۔ ہر کتاب شروع سے آخر تک پڑھتے اور جو

مفید مضامین نظر آتے انہیں ایک بیاض میں درج کر لیتے اس بیاض کا نام کھنکول رکھا تھا۔
 دوسرا کتب خانہ دہلی میں مولانا شاہ عبدالعزیز کا تھا جس میں جمع کتب کا کام ان کے دادا حضرت شاہ
 عبدالرحیم کے عہد میں ہوا۔ پھر شاہ ولی اللہ نے اس میں بہت اضافہ کیا یہاں تک کہ شاہ عبدالعزیز
 کے زمانے میں وہ باقاعدہ کتب خانہ بن گیا۔ اس میں مصر، ترکی اور عرب وغیرہ سے بھی کتابیں آتی رہتی
 تھیں۔ میاں صاحب نے اس کتب خانے سے پورا فائدہ اٹھایا اور کوئی کتاب ایسی نہ تھی جو نظر سے محفوظ رہ
 گئی ہو۔ تیسرا ذاتی کتب خانہ تھا۔ اس میں بڑی محنت اور تکدود سے کتابیں جمع کی تھیں۔ بیشتر کتابیں قلمی
 اور دستِ خاص کی لکھی ہوئی تھیں۔ یہ کتب خانہ 1857ء میں لٹ گیا جس کا رنج میاں صاحب کو
 مرتے دم تک رہا۔

اس کے علاوہ بارہا آپ کو لکھنؤ جانے کا اتفاق ہوا۔ وہاں بحر العلوم کے کتب خانے کو خوب
 کھنگالا۔ یہاں کئی ہزار کتابیں تھیں۔ مولوی حامد حسن لکھنوی کا کتب خانہ بھی بہت عمدہ تھا۔ میاں
 صاحب کو بالکل علم نہ تھا کہ لکھنؤ میں سیروسیاحت اور قابل دید مقامات کون کون سے ہیں کیونکہ جتنے روز
 بھی لکھنؤ میں قیام ہوتا۔ برابر کتب خانوں میں پورا وقت گزرتا تھا ہر فن کی کتابیں دیکھتے اور خریدتے
 تھے۔ ایک دفعہ میر تقی میر کی کلیات تین روپے میں خریدی۔ ریاست بھوپال کے کتب خانے سے بھی
 کتابیں مستعار مطالعے یا نقل کے لئے منگواتے تھے۔ ایک بار کسی طالب علم کو پاپادہ لکھنؤ بھجوا کر ایک
 نایاب کتاب منگوائی تھی۔ مطالعہ کتب میں بھی ہر جگہ اصول پیش نظر تھا کہ اساتذہ فن اور مُستند مصنفین کی
 کتابیں دیکھی جائیں۔

آپ کی مجلس درس بھی عجب پُر کیف اور پُر اثر ہوتی تھی اور اس قدر شرح و بسط سے تقریر فرماتے تھے
 کہ غیبی سے غیبی طالب علم کے ذہن میں بھی معنی و مطالب ہمیشہ کے لئے نقش ہو جاتے۔ میاں صاحب خود
 فرمایا کرتے تھے کہ بخاری شریف کی اولین حدیث اِنَّمَا الْأَعْمَالُ بِالنِّيَّاتِ کو میں پہلے ستائیس روز میں پڑھایا
 کرتا تھا، لیکن اب وہ زمانہ نہیں رہا اب تو ہتھیلی پر سوسوں جھاتا ہوں۔ اس کے باوجود دو برس پوری صحاح
 اور تمام ماہِ رمضان میں آپ جلالین شریف پڑھاتے تھے اور علم حدیث کی تحصیل کے لئے دو تین برس
 سے کم مدت کو کافی خیال نہیں فرماتے تھے۔ آپ کے درس کی دھوم سارے ہندوستان میں مچی ہوئی
 تھی۔ صرف ونجو، منطق، فلسفہ اور فقہ کے ماہرین بغرض امتحان آتے اور جب اپنی تشفی کر لیتے، تو حلقہ
 تلاذہ میں داخل ہو جاتے کبھی کبھی طلبہ کی فرمائش پر وعظ بھی بیان کرتے، لیکن اس سے مقصود محض ہدایت
 تھی۔ اس لئے وہ طریقہ اختیار کیا جو نمائش سے دور مگر معنی خیز اور عام فہم تھا۔ ابتدا میں قرآن مجید کی کوئی
 چھوٹی سی صورت یا آیت تلاوت کرتے پھر اس کا ترجمہ اور جتنے مسائل پر وہ نص صریح مشتمل ہوتی ان کو
 بیان کرتے اور حتی الامکان قرآن کی تفسیر قرآن ہی سے کرتے اور شواہد میں احادیث اور متعلقہ مسائل بھی
 بیان کرتے جاتے تقریر میں سادگی اور صفائی ایسی ہوتی کہ جو زبان سے نکلا وہ سامعین کے دلوں میں اترتا جاتا

صبح کا درس ایک رکوع قرآن مجید کا گویا روزانہ کا وعظ سنا ایک ختم قرآن کا ہر سال یوں بھی ہوتا قرآن میں جہاں توحید باری کا مضمون آتا ہے سمجھا کر بطور مزاح کہتے مگر تم وہی والے یا پیر یا پیر ہی کہتے رہے ہا قدر واللہ حق قدرہ چلو صاحب چلو۔“

1857ء کے صدر میں جہاں اور علماء نے خوشی یا ناخوشی سے انگریزوں کے خلاف جہاد کا فتویٰ دیا تو میاں صاحب نے اس پر اپنے دستخط کئے نہ مہر لگائی خود کہتے تھے ”میاں وہ ہلڑ تھا بہادر شاہی نہ تھی بے چارہ بوڑھا بہادر شاہ کیا کرتا؟ حشرات الارض خانہ بر اندازوں نے تمام دہلی کو خراب ویران تباہ اور برباد کر دیا۔ شرائط امارت اور جہاد بالکل مفقود تھے ہم نے اس فتوے پر دستخط نہیں کئے مہر کیا کرتے اور کیا لکھتے؟“

اسی دور پر فتن کا ذکر ہے میاں صاحب ایک دن قلعہ معلیٰ میں گئے..... دیکھا کہ شہزادوں کے ہاتھوں کے جھول نہایت پر تکلف تیار ہو رہے ہیں اور بے فکر کے شہزادے سامنے بیچوان لگائے گپ لڑا رہے ہیں آپ نے بہادر شاہ سے جا کر کہا: کیا حضور انہی شہزادوں کو ہاتھیوں پر ساتھ لے جا کر انگریزوں سے لڑیں گے؟ بادشاہ نے کوئی جواب نہ دیا اور چپ رہا ایک دن دیکھا کہ انگریزوں کی دس بارہ عورتیں اور ایک کم سن بچی گرفتار کر کے قلعے میں لائی گئیں صوبے دار نے سب کو مار ڈالنے کا حکم دیا وہ عورتیں چلا چلا کر رونے لگیں۔ میاں صاحب کے دل پر اس نظارے کا ایسا صدمہ ہوا کہ آب دیدہ ہو کر اسی وقت قلعے سے یہ کہتے ہوئے نکلے ”اب دہلی اور دہلی والوں کی خیر نہیں ہے عورتوں کا قتل اسلام نے کبھی جائز نہیں رکھا۔“

انہی دنوں میں میاں صاحب نے جان پر کھیل کر ایک زخمی انگریز عورت منزیلیسن کی جان بچائی وہ سڑک پر بے ہوش اور خون میں لت پت پڑی تھی میسدا اپنی دانست میں اسے مار گئے تھے میاں صاحب اپنے ایک شاگرد کے ہمراہ ادھر سے گزرے تو عورت کے کراہنے کی آواز سنی لائین کی روشنی میں دیکھا تو ابھی جان باقی تھی اسی وقت اٹھا کر اپنے گھر میں لائے اور ایلوں کی کوٹھڑی میں چھپا دیا ساڑھے تین مہینے تک اس کا علاج معالجہ کیا اور پناہ دی اس وقت اگر فتنہ پردازوں کو ذرا بھی بھنگ پڑ جاتی تو میاں صاحب کے گھر کی بربادی میں مطلق دیر نہ لگتی لطف یہ کہ پنجابی کٹریے کی مسجد پر باغی قبضہ کئے ہوئے تھے اور اس مسجد سے ملا ہوا مکان ہی میاں صاحب کا تھا آخر بڑی مشکل سے اس میم کو انگریزی کیمپ میں پہنچایا میاں صاحب خود اس واقعے کا ذکر ان الفاظ میں کرتے تھے اس زمانے میں ایک دن نماز عصر کے بعد شہر سے باہر چلا گیا۔ ملا محمد صدیق پشاوری جو اس وقت مجھ سے اصول فقہ پڑھتا تھا۔ ساتھ تھا مجھے کسی آدمی کے کراہنے کی آواز سنائی دی۔ میں ادھر گیا دیکھا کہ ایک میم مجروح رو رہی ہے ہم لوگوں کو دیکھ کر کہنے لگی: ”خدا کے واسطے مجھے مت مارو میں نے اسے دلاسا دیا اور کہا ہم مسلمان ہیں ہمارے دین میں لڑائی کے وقت بھی دشمن کی عورت اور بچوں کو جان سے مارنا یا ایذا پہنچانا حرام ہے۔ تم اپنی جان سے پوری طرح اطمینان رکھو اگر تمہاری مرضی ہو تو ہم تمہیں اپنے گھر لے چلیں اور تمہاری بیمار داری کریں، لیکن چونکہ بہت ڈری ہوئی تھی

کہنے لگی اول تو ہم اپنے پاؤں سے چل نہیں سکتے اور تم لوگ اگر اٹھا کر لے بھی چلو، تو باغیوں کی گولی سے بچ نہیں سکتے میں نے کہا ”اچھا ہم لوگ تم سے کچھ دور ٹھہرتے ہیں۔ رات کو اندھیرے میں تمہیں اٹھا کر لے چلیں گے۔“ آخر یہی ہوارات کی تاریکی میں ہم دونوں اسے اٹھا کر ایسے راستے سے لائے کہ کسی فرد بشر کو اس کی خبر ہی نہ ہوئی۔ ہم نے اسے گھر میں لے جا کر شریف حسین کی والدہ سے کہا یہ عورت نہایت مظلوم ہے اس کی بہت دلجوئی اور خدمت کرنی چاہئے کہ خدا اور رسول کی خوشنودی کا موجب ہے اس میم کو میں نے باغیوں کے باہر رہنے کی خبر بھی نہ دی ورنہ خبر ہو جانے کے بعد اس کے وہ ساڑھے تین مہینے نہایت تشویش اور خوف کی حالت میں بسر ہوتے موسم سخت گرمی کا تھا اور وہ بے چاری دن رات ایک کوٹھڑی میں بند رہتی ہر چند میری اہلیہ اس سے کہتیں کہ رات کو انگنائی میں آن کر بیٹھو مگر وہ ڈر کے مارے کوٹھڑی سے باہر نہ آتی۔ اور اسی گرمی اور چھروں کی تکلیف میں رات بھر ہاتھ اٹھائے دعا کرتی کہ اے خدا، میرا قصور معاف کر۔

غدر کے کوئی سات آٹھ برس بعد 1864ء میں جب ہندوستان کے اکثر شہروں پٹنہ، دانا پور، میرٹھ، انبالہ وغیرہ میں وہابیت کے مقدمے چلائے گئے، تو بیشتر ماخوذین کیلئے جس دوام بعبود دریائے شور کا حکم دیا گیا، مولوی یحییٰ علی مولوی احمد اللہ اور مولوی جعفر تھانیسری کے مقدمے کی لپیٹ میں میاں نذیر حسین بھی آگئے۔ انکے خلاف تحقیقات ہوئی اور ایک برس راولپنڈی جیل میں نظر بند رہے۔ دہلی میں میاں صاحب کے مکان اور مسجد کی جب تلاشی ہوئی تو دوسروں کے بھیجے ہوئے خطوط بڑی تعداد میں دری پر چٹائی پر دری کے نیچے چار پائی کے نیچے اور کتابوں میں پائے گئے پوچھا گیا: آپ کے ہاں اس قدر خط کیوں آتے ہیں؟ جواب دیا: ”اس کی وجہ تو بھیجنے والوں سے پوچھنی چاہئے یا ان خطوط میں دیکھنا چاہئے۔“

”ہندوستان میں وہابی تحریک“ کے مؤلف ڈاکٹر قیام الدین احمد کی تحقیق کے مطابق میاں نذیر حسین وہابی تحریک میں برابر ملوث تھے گو اس کا کوئی یقینی ثبوت نہیں ملتا یہ واقعہ ہے کہ ان کے گھر کی تلاشی میں بہت سے مشتبہ قسم کے خطوط نکلے ان میں سے بعض خطوط معروف وہابیوں کے تھے جو انہوں نے میاں صاحب کے نام لکھے تھے جیسے جعفر تھانیسری اور مبارک علی عظیم آبادی ایک خط خود میاں نذیر حسین کے قلم سے لکھا ہوا سرحد کے ”وہابی“ سردار عبداللہ کے نام بھی تھا۔ انگریز ڈپٹی انسپکٹر جنرل پولیس ریلے نے میاں نذیر حسین کی گرفتاری کی سفارش کی، لیکن وہ مشہور و معروف عالم دین تھے اور ان کے خلاف کسی اطمینان بخش شہادت کے بغیر حکومت اس انتہائی اقدام سے متاثر تھی۔ حکومت نے اس معاملے کی رپورٹ حکومت پنجاب کو بھیج دی جس کے ماتحت خطہ دہلی بھی تھا اور درخواست کی کہ وہ جو مناسب اقدام سمجھے کرے۔ پنجاب کی حکومت نے ان کو احتیاطی طور چھ ماہ جیل میں قید رکھنے کا حکم نافذ کیا۔ مگر اس کے فوراً بعد ہی انہیں رہا کر دیا۔

دسمبر 1865ء میں عبداللہ نے راولپنڈی میں جو بیان دیا تھا اس کے مطابق میاں نذیر حسین دہلی ”وہابی“ کارکنوں کے صدر تھے راج محل کے ایک اور گواہ نے بھی شہادت دی کہ نذیر حسین نے اس کو سرحد جانے پر آمادہ کیا تھا۔ ریلی نے سفارش کی کہ نذیر حسین کے معاملے کی دوبارہ جانچ کی جائے اور گواہوں سے ان کا مقابلہ کرایا جائے پھر کاغذات حکومت پنجاب کو بھیجے گئے، مگر معلوم ہوتا ہے کہ ان کے خلاف کوئی کارروائی نہ کی گئی لیکن بعد کی تحقیقات میں وہ نمایاں نظر آئے۔

میاں صاحب کے سیرت نگار کا بیان ہے کہ راولپنڈی جیل میں ایک بڑا فائدہ یہ ہوا کہ کتب نبی کا خوب موقع ملا۔ سرکاری کتب خانے سے کتابیں منگوانے کی اجازت مل گئی تھی اور وہاں بخاری شریف کا ایک سبق پڑھانے کے سوا کوئی اور کام نہ تھا لہذا جی بھر کر مطالعے میں وقت لگایا۔ جیل ہی میں عطا اللہ نام کے ایک طالب علم نے جو آپ کے ساتھ تھا۔ سبقاً سبقاً بخاری پڑھ ڈالی اور قرآن مجید بھی حفظ کر لیا۔ میر عبدالغنی ساکن سورج گڑھ جو نہایت پرہیزگار عابد اور نیک بزرگ آپ کے ساتھ جیل میں تھے انہوں نے وہیں قید کی حالت میں وفات پائی۔ میاں صاحب نے اپنے ہاتھ سے ان کی تجہیز و تکفین کی اور خود نماز جنازہ پڑھائی۔

1300ء ہجری میں آپ نے حج بیت اللہ کا ارادہ کیا۔ اس سفر کے واقعات نہایت عبرت انگیز ہیں۔ محافظوں نے اس سرزمین پاک میں بھی آپ کو چین سے بیٹھنے نہ دیا اور طرح طرح کے بے بنیاد الزامات آپ پر لگا کر پاشائے مکہ کو بدظن کر دیا، لیکن بعد میں میاں صاحب نے ان سب الزامات سے اپنے آپ کو بری ثابت کیا۔ پھر تو میاں صاحب کا وہاں حد درجہ احترام ہوا اور فراغت حج اور زیارتِ روضہ رسول صلی اللہ علیہ وسلم کے بعد آپ یکم جنوری 1884ء کو بمبئی واپس آئے اور وہاں سے آپ کے رفقاء نے اپنے وہلی بچنے کی تاریخ سے مطلع کیا۔ ڈپٹی نذیر احمد کا بیان ہے کہ جب آپ سفرِ حجاز سے تشریف لائے تو دہلی سٹیشن پر استقبال کے لئے اس قدر لوگ حاضر ہوئے کہ پلیٹ فارم کا ٹکٹ ختم ہو گیا۔ کار پردازانِ سٹیشن حیران تھے کہ یہ کس نامی گرامی شخص کی آمد آمد ہے۔ جب ٹرین دہلی سٹیشن کے پلیٹ فارم پر پہنچی تو آدمیوں کا ایسا اژدہام دیکھا کہ ہم لوگوں نے تمام زندگی کبھی کسی عالم، درویش ولی متقی، امیر اور وزیر کے قدم پر ایسی کثرت نہیں دیکھی تھی۔ کہیں ایک بالشت زمین بھی خالی نظر نہیں آتی تھی۔ بہت لوگ ایسے تھے جنہیں میاں صاحب کی زیارت بھی سٹیشن پر نصیب نہ ہو سکی۔ کجا مصافحہ..... میاں صاحب کو بھی ایک ایک قدم چلنا دشوار ہو گیا۔ آخر بڑی مشکلوں سے نواب محمد علاؤ الدین خان رئیس لوہارو اور چند معززین اعیانِ دہلی نے آپ کو حلقے میں لیا اور بڑی مشکل سے فٹن تک پہنچایا۔ ریلوے کے افسران یورپین، وکی ہندو، مسلمان اور عیسائی یہ منظر دیکھ کر سخت حیرت میں تھے کہ خدا کا یہ کون مقدر بندہ ہے۔ جس کے لئے ہزاروں دیدہ دل فرس راہ ہیں۔

1315ء ہجری مطابق 1897ء عیسوی میں یکایک گورنمنٹ نے 5:13 ہجری

مطابق 1897ء میں یلیک گورنمنٹ نے فیصلہ کیا کہ آپ کو شمس العلماء کا خطاب دیا جائے چنانچہ جس وقت دہلی کے چیف کمشنر نے حکم لپیٹننٹ گورنر پنجاب اس خطاب کی خبر آپ کو دی تو آپ حیران رہ گئے اور کہا ہم غریب اور غفلت و خطاب لے کر کیا کریں گے۔ یہ چیزیں تو بڑے آدمیوں کو ملنا چاہیں ہم کو دنیا لا حاصل ہے..... پھر چند لمحے خاموش رہنے کے بعد چیف کمشنر سے فرمایا..... ”اچھا صاحب جو آپ کی مرضی آپ حاکم ہیں جو چاہیں کہیں“ اس کے بعد جب کوئی شخص شمس العلماء کے خطاب کا تذکرہ آپ کے روبرو کرتا تو آپ سادگی سے فرماتے ”میاں خطاب سے کیا ہوتا ہے۔ ہمارے لئے تو پورا خطاب قرآن مجید میں حنیفاً مسلماً“ کا موجود ہے۔ دنیاوی خطاب سلاطین سے ملا کرتا ہے۔ یہ گویا ان کی خوشنودی کا اظہار ہے۔ مجھے تو کوئی نذیر کہے تو کیا اور شمس العلماء کہے تو کیا۔ میں نہایت خوش ہوں کہ ہر ایک ”میاں صاحب“ مجھے کہتا ہے بھائی سادات کے لئے اس سے بڑھ کر پیار الفظ اور کوئی نہیں ہے۔ اس لفظ کی برکات سے میری درویشانہ طرز میں فرق نہ آئے۔ بس یہی خدا کا فضل ہے۔“

جن حضرات نے میاں نذیر حسین کے صرف علمی فضل و کمال کی تصویریں دیکھی ہیں۔ وہ شاید یہ جان کر حیران ہوں کہ میاں صاحب نہایت بلند مقام رکھنے والے صوفی بھی تھے اور صفائی باطن اور درستی اخلاق جو تمام تصوف کی اصل ہے اس پر کسی محنت اور مشقت سے کار بند رہتے تھے۔ صحیح بخاری وغیرہ کتب حدیث میں آپ جس وقت کتاب الرقاق پڑھاتے اور تصوف کے نکات بیان فرماتے تو اکثر کہا کرتے تھے ”صاحبو ہم تو احیاء العلوم کو یہاں دیکھتے ہیں“۔ اس لئے شیخ اکبر محی الدین ابن عربی کی بڑی تعظیم کرتے اور انہیں خاتم الولاہیۃ الحمدیہ فرماتے اور بات بھی یہی ہے۔ علم ظاہر و باطن کی ایسی جامعیت ندرت سے خالی نہیں۔

دوسری تعلیم صوفیائے کرام کی مواظبت علی المسارعت ہے اور یہی زینہ ہے اُتدہ کی گونا گوں ترقیات کا آئیے، اب اس کسوٹی پر میاں نذیر حسین کے شب و روز کیسے چوبیس گھنٹوں میں صرف چار گھنٹے آپ آرام فرماتے تھے اور حالت بیداری میں مشکل سے کوئی لمحہ ایسا گزرتا ہو گا جب آپ با وضو ہوں۔ ایک بجے رات بیدار ہوتے اور وضو کے بعد تہجد کی نماز میں ساڑھے تین بجے شب تک مشغول رہتے پھر اس کے بعد مسجد میں آکر در مسجد یا صحن میں بیٹھ کر مراقبہ اور ذکر میں مصروف رہتے کبھی کبھی حالت وجد میں عربی فارسی اور اردو کے اشعار نہایت دردناک لہجے میں پڑھا کرتے۔ فجر کی نماز کے بعد قرآن مجید کا درس ہوتا۔ پھر گیارہ بجے تک حدیث شریف کا۔ ہاتھ میں تسبیح برابر رہتی۔ اور اوڈاؤ کار ماٹورہ خود پڑھتے اور طلبہ کو حدیث پڑھاتے جاتے گیارہ بجے مسجد اور بارہ بجے گھر سے مسجد واپس آجاتے۔ اس وقت سے مغرب تک تین وقتوں کی نمازوں اور درس کے سوا کوئی دوسرا کام نہ ہوتا۔ فریضہ مغرب کے بعد گھر جاتے اور ٹکٹ شب کے قریب نماز عشا کے لئے مسجد میں آجاتے۔ نماز میں خشوع و خضوع انتہا درجے کا ہوتا اور اس سے بعد اللہ کا تک تراہ کے معنی اچھی طرح سمجھ میں آجاتے۔

خلوق خدا پر از حد شفقت تھی۔ کسی کو مصیبت میں نہ دیکھ سکتے تھے۔ گرمی، سردی، روشنی، تاریکی کی پروا کئے بغیر اہل حاجات کی سفارش کے لئے میلوں پاپیادہ بلکہ کبھی برہنہ پا بھی چلے جاتے تھے۔ ضرورت مندوں کی خبر گیری رکھتے اور محتاجوں وغیرہ کے لئے بارش میں بھیگتے ہوئے بازار جاتے اور ان کی چیزیں خرید کر لادیتے طلبہ کے لئے نہ صرف دن رات کا کھانا بارش گرمی اور سردی کے موسم میں اپنے ہاتھ سے مدرسے اور مسجد میں پہنچاتے، بلکہ رمضان میں سحری تک خود لے کر آتے بعض اوقات برسات کی اندھیری راتوں میں جب کہ مدرسے کی گلی میں گھٹنوں گھٹنوں پانی کھڑا ہوتا، آپ دسترخوان میں کھانا لیٹے گلی میں سے پکار کر کہتے کہ اجی فلاں مولوی صاحب اپنی روٹی لے لو، شہر میں ہر غریب، امیر کو یہ تمنا رہتی کہ اس کے بچے یا بچی کا نکاح میاں صاحب پڑھائیں۔ آپ کیسی ہی تکلیف میں ہوں کبھی انکار نہ کرتے ایک موقع پر کسی شریف عورت کو جس کو اس کے سوتیلے بیٹے سے قرضہ پیش تھا۔ ان لفظوں میں آپ نے سمجھایا تھا۔ ارے ہم نے تیری نانی کا نکاح پڑھایا، تیری ماں کا نکاح پڑھایا، تیرا نکاح پڑھایا، اب تو ایسی بدات ہو گئی، یہ سن کر وہ رونے لگی اور عرض کیا کہ جس طرح آپ چاہیں، جائیداد تقسیم کر دیں۔ ہمیں منظور ہے۔

اہل حاجات سفارش کے خطوط آپ سے بہت لکھواتے اور کبھی کبھی بلا در خواست آپ خود بھی لکھ دیتے جس وقت کسی مسلمان امیر یا غریب کے مرنے کی خبر پاتے تو فوراً سبق بند کر کے اس کی تجھیز و تکفین اور نماز جنازہ میں شریک ہوتے آپ کے مخالف دشمنوں میں سے ایک شخص رام پور کارہنے والا سفر حج میں ابتداء سے ساتھ ہوا اور واپسی تک ساتھ نہ چھوڑا کسی موقع پر تکلیف دینے یا ایذا رسانی سے اس نے غماض نہ کیا۔ یہاں تک کہ میاں صاحب کو قتل کر دینے کا منصوبہ بھی بنایا۔ مگر ناکام رہا ہندوستان پہنچنے کے چند ہی دن بعد وہ مسجد میں آپ کے پاس آیا آپ نہایت خندہ پیشانی سے ملے اس نے درخواست کی کہ ایک سفارشی خط نواب رام پور کے نام لکھ کر مجھے دے دیں۔ میاں صاحب نے فرمایا بھائی میں غریب آدمی ہوں میری سفارش کا وزن نواب کے نزدیک کیا ہوگا۔ اس نے اصرار کیا کہ حضور لکھ دیں فرمایا اچھا خط لکھ اس کے حوالے کیا اور وہ خوشی خوشی چلا گیا۔

محمد شاہ پنجابی آپکا شاگرد تھا مال و زر کے لالچ میں میاں صاحب کے مخالفوں میں شامل ہو گیا اور چانجا استاد کے خلاف ہرزہ سرائی کرتا۔ لیکن مزے کی بات یہ کہ جب اسے خرچ کی ضرورت ہوتی۔ بے تکلف میاں صاحب کے پاس چلا آتا اور کہتا کہ حضرت آج کل سخت تکلیف ہے۔ آپ فوراً روپے پیسے اس کی مدد کرتے۔ ایک دن عطا اللہ مرحوم سوداگر پنجابی نے عجیب واقعہ سنایا۔ کہنے لگے "میاں صاحب کے کسی دشمن نے ارادہ کر لیا کہ آج انہیں قتل کر ڈالے چنانچہ رات کے وقت تلوار لے کر پھانک جہش خان کے قریب گھات میں لگا رہا۔ جانتا تھا کہ میاں صاحب عشاء کی نماز کے لئے ادھر سے گزریں گے جب اس نے میاں صاحب کو آتے دیکھا تو تلوار سونت کر سامنے آیا آپ نے ڈپٹ کر کہا۔

خبردار، جہاں ہے وہیں رک جائیں اگر علیؑ کی اولاد ہوں تو تو کبھی اپنے ارادے میں کامیاب نہ

ہو گا۔ یہ کہنا تھا کہ حملہ آور کے بدن پر لرزہ طاری ہو گیا۔ تلوار ہاتھ سے گر گئی اور وہ اپنے گھر کو بھاگا۔ گھر پہنچا ہی تھا کہ پیٹ میں شدید درد ہوا۔ یہاں تک کہ جب زندگی سے مایوس ہوا۔ تو لوگوں کو بلا کر کہا۔ میں غضب الہی میں مبتلا ہوں اور صورتحال یہ ہے۔ چنانچہ اس کی زبانی اس واقعے کا علم ہوا اور وہ شخص اسی دن مر گیا۔

حافظ عبدالمنان محدث وزیر آبادی بیان کرتے ہیں کہ اوائل حال میں جب کہ عسرت غالب تھی اور اکثر و بیشتر فاقے کی نوبت آتی، مولوی محمد دین پنجابی میاں صاحب کے مہمان ہوئے آپ اپنے حصے کا کھانا دونوں وقت انہیں کھلاتے اور خود فاقہ کرتے اس حالت میں بھی نہ تو پابندی اوقات میں فرق آیا نہ معمولات میں اور کسی کو ان فاقوں کی خبر تک نہ ہوئی۔ نقاہت اور ضعف کے سبب آپ طلبہ کو بیٹھ کر نہ پڑھا سکتے اور لیٹے لیٹے سبق پڑھاتے لیکن نادمہ کرتے پھر اندازہ ہو جاتا کہ آپ فاقے سے ہیں۔

مساکین اور فقرا مسجد کے دروازے پر آن کھڑے ہوتے تو خود جا کر چپکے سے ان کو کچھ دے آتے۔ بعض نادار طالب علموں کی بھی اسی طرح مدد کرتے کہ انہیں خبر نہ ہوتی کسی طالب علم کو تحصیل علم کے بعد رخصت کرتے تو وصیت کرتے کہ دیکھو ہمیشہ تقویٰ اختیار کرنا غذا میں آپ اکثر روٹی سرکہ یا ستو کبھی بھنے ہوئے چنے کبھی روٹی شہد کھایا کرتے۔ لباس بہت معمولی اور کم قیمت کا ہوتا تھا آپ کے جاں نثاروں میں سے ایک دولت مند شخص نے عرض کیا: ”میاں صاحب آپ بہت ضعیف ہو گئے ہیں ٹاٹ پر بیٹھنے سے تکلیف ہوتی ہے ایک روٹی دار گدا بنو دیتا ہوں اس پر تشریف رکھا کیجئے۔“ آپ نے ہنس کر فرمایا: ”بھائی پرانی قبر پر کیا گچ کرو گے؟“ نواب سکندر جہاں بیگم والیہ ریاست بھوپال اپنے مدارالمہام غشی جمال الدین مرحوم کے ساتھ دہلی آئیں اور میاں صاحب سے ریاست کا عہدہ قضا قبول کرنے کی درخواست کی آپ نے انکار کرتے ہوئے فرمایا۔

”میں تو وہاں کا قاضی القضاة ہو کر امیرانہ ٹھاٹھ سے مسند لگائے حاکم بنا بیٹھا ہوں گا یہ غریب طالب علم چٹائی پر بیٹھنے والے مجھے کہاں ڈھونڈتے پھر س گے؟“

تقریباً اسی برس آپ دہلی میں رہے اور اہل و عیال کی سکونت کے لئے ایک مکان بھی تعمیر نہ کروایا کرائے کے معمولی سے مکان میں ساری زندگی بسر کر دی جس حصے میں آپ خود رہتے تھے وہاں صرف ایک سائبان تھا جو گرمیوں کے موسم میں دوپہر کے بعد ایسا گرم ہو جاتا تھا کہ دوسرا آدمی بمشکل وہاں چند لمحے ٹھہر سکتا لیکن آپ وہیں گھنٹوں بیٹھ کر فتوے یا خطوط کے جواب لکھتے جب کوئی طالب علم شدت گرمی کی شکایت کرتا تو آپ بطور مزاح فرماتے: ”میں جس سائبان میں رہتا ہوں اگر تم ایک گھنٹہ وہاں جا کر سو رہو تو دو روپے دیتا ہوں طلبہ کیلئے مسجد میں شطرنجی کافر ش تھا مگر آپ ہمیشہ ہر موسم میں ٹاٹ یا چٹائی پر بیٹھتے تھے۔“ میں طلبہ کی ملاقات یا کسی اور ضرورت سے تشریف لاتے تو فوراً اس بے تکلفی سے جو توں کے قریب بیٹھ جاتے کہ کسی کو اصرار کا موقع بھی نہیں ملتا تھا کہ یہاں نہیں وہاں بیٹھئے غدر کے بعد قلعہ معلی والوں پر وہ وہ

آفتیں ٹوٹیں کہ بیان سے باہر شہزادگان تینور یہ اپنے عیال سمیت بھیک مانگنے کے قابل بھی نہ رہے تھے کبھی ان میں سے کوئی شہزادہ آتا تو آپ ان کی تکریم کے لئے کھڑے ہو جاتے اور جس قدر خدمت ممکن ہوتی کرتے کوئی شخص اگر شہزادوں کے اوضاع پر غائبانہ کچھ تعریض کرنا تو میاں سرد آہ بھر کر فرماتے: ”آہا، آج انکی یہ حالت ہے ورنہ ہم جیسوں کا سلام لینا بھی پسند نہ کرتے تھے۔“

آپ کی عادت تھی کہ بازار سے گھر کا سودا سلف خود خرید کر لاتے یا اگر دوں یا رفیقوں میں سے کوئی ضد کر کے اپنے ہاتھوں لینا چاہتا تو کبھی نہ دیتے سبق کے دوران میں اگر کسی کتاب کی ضرورت پڑتی تو خود جا کر اٹھلاتے خواہ کتنی ہی بار آنا جانا پڑے کبھی طالب علم سے نہ کہتے کہ تو فلاں کتاب اٹھالا ایک دن کوئی شخص مخدوم آپ کے سامنے آکر بڑی بے تکلفی سے بیٹھ گیا اور جاہلانہ طریقے سے کہنے لگا ”میاں نجیر حسین دو کام ہیں بتا پہلے کون کام کریگا؟ اچھا پہلے خدا کا کام کریں تاکہ الحمد سر سچھ (شریف) امام کے پیچھے پڑھی جائے یا نہ اور پھر یدین (رفع) بھی کرنا چاہئے یا نہ؟ میاں صاحب نے تفصیل سے دونوں مسئلے اسے سمجھائے پھر وہ بولا ”لے اب میرا کام کر، بھوکا ہوں گھر سے کھانا لا کر کھلا۔ آپ اسی وقت گھر تشریف لے گئے اور کھانا لا کر کھلایا۔“

مولوی حافظ عبدالمنان نابینا تھے ان کا بیان ہے کہ ایک دفعہ میں بیت الخلاء کی جانب جا رہا تھا میں نابینا آدمی مجھے کیا خبر کہ راستے میں ایک بیل بیٹھا ہوا ہے یکایک کسی نے میرا ہاتھ پکڑا اور لے جا کر پانے میں بٹھا دیا اور کلوخ بھی لا کر دے دیئے جب میں حوائج ضروری سے فارغ ہوا تو پھر میرا ہاتھ پکڑا اور صحیح راستے پر لا کر چھوڑ دیا۔ ایک شخص نے مجھے سے پوچھا ”حافظ جی، کچھ خبر ہے آج کون شخص تمہارا قائد بنا تھا؟“ میں نے کہا: میں کیا جانوں؟ تب اس نے بتایا کہ وہ خود حضرت میاں صاحب تھے ایک دفعہ انہی حافظ صاحب کے جوتے مسجد کے باہر پھانک پر پڑے ہوئے تھے میاں صاحب نے دیکھے اور خود اٹھا کر لائے اور انہیں دے دیئے۔

سرتیاجد خان آثار الصادید میں لکھتے ہیں:-

”زبدۃ اہل کمال اسوۃ ارباب فضل افضال استعداد میں خصوصاً فقہ میں ایسی استعداد کامل بہم پہنچائی کہ اپنے نظائر و قرون سے گویا مسبق لے گئے ہیں۔ روایت کشی میں آج بینظیر ہیں۔ باوجود اس کمال اور اس استعداد کے مزاج میں خاکساری اور حلم گویا کوٹ کوٹ کر بھرا ہے۔ باعتبار سن کے جواں اور باعتبار طبیعت کے حلیم اور وضع متین کے پیر۔“

ایک دن میاں صاحب حسب عادت کسی میت کی تجہیز و تکفین میں چلے گئے ایک طالب علم کا سبق ناغہ ہو گیا جب تشریف لائے اور اس سے سبق لانے کو کہا تو وہ نہایت غصے میں بھرا ہوا تھا بڑی درشتی سے اس نے کتاب لانے سے انکار کیا اور بہت سخت و ست کہا کہ کیا آپ سمجھتے ہیں دنیا میں آپ کے عوا کوئی اہل علم نہیں ہے ملک خدا تک نیست، پائے مرانگ نیست یہ سن کر بھی آپ کی پیشانی پر بل نہ آیا بڑی منتوں سے طالب علم کو منایا اور کہا: ”بھائی جانے دو معاف کر دو، سبق لاؤ وہ بے چارہ تو دنیا سے گیا گزر اور تم تو ابھی دنیا

میں موجود ہو تمہارے لئے بہت وقت ہے۔

1857ء کے غدر میں بھی آپ کے معمولات اور درس و تدریس کے اوقات میں کوئی فرق نہ آیا اس زمانے میں مولانا عبداللہ صاحب غزنوی قدس سرہ آپ سے صحیح بخاری پڑھتے تھے اور صحن مسجد کے اوپر سے توپ کے گولے دناؤں گزرتے تھے یہاں تک کہ ایک گولہ حالتِ درس میں آن گرا لیکن نہ آپ ہراساں ہوئے اور نہ صحیح بخاری کو بند کیا توکل اور صبر کی یہ حالت تھی کہ مدرسے کے طلبہ کے کھانے کا اہتمام جن صاحب کے ہاتھ میں تھا انہوں نے ایک دن عرض کیا کہ آج آٹا وغیرہ کچھ نہیں ہے اور روپے بھی سب خرچ ہو گئے آپ نے جواب میں فرمایا پھر مجھے اور تمہیں اس کا کیا فکر ہے جس کے بندے ہیں وہ جانے۔ مہتمم صاحب یہ ارشاد سن کر مایوسانہ انداز سے چلے ابھی مسجد سے باہر گئے ہی تھے کہ ایک آدمی آیا اور 5 روپے پیش کئے۔ میاں صاحب نے ایک طالب علم سے کہا: مہتمم صاحب جاتے ہیں ذرا آواز دینا۔ وہ آواز سن کر اٹھے پاؤں پھرے روپے سامنے رکھے تھے فرمایا ابو صاحب اب تو سامان ہو گیا آپ کو اس کا فکر کبھی نہ ہو کہ مدرسے کی عمارت جو تعمیر ہو رہی ہے اس کیلئے روپیہ کہاں سے آئے گا اور طلبہ کے کھانے کا بندوبست کل کہاں سے ہو گا جو روپیہ آپ کے ہاتھ میں آتا اور جو ضرورت اس وقت لاحق ہوتی ہے درلغ اس میں خرچ کر دیتے یا کوئی محتاج آجاتا تو اسی کو دے دیتے۔

آپ کا استقلال اور مجاہدہ بھی بینظیر تھا صبح سے گیارہ بجے دن تک درس قرآن و حدیث میں اس طرح مصروف رہتے کہ زانوں نہ بدلتے چہرے پر دھوپ آجاتی مگر پیشانی پر بل نہ آتا اپنے فرزند مولانا شریف حسین کی امامت میں کوئی نماز نصف گھنٹے سے کم میں تو ختم ہی نہ ہوتی جو بجائے خود ایک ریاضتِ شائستہ کی گرمی سے جو لوگ واقف ہیں وہی اس مجاہد کا اندازہ کر سکتے ہیں پھر وہ بھی ایک دو دن نہیں پورے اسی برس آپ پیدل چلنا پسند کرتے اور مجبوری کے سوا سواری پر بیٹھنا پسند کرتے تمام عمر چھتری سر پر کبھی نہ لگائی دھوپ سے بچنے کیلئے ایک موٹی چادر سر پر رکھ لیتے یا ہ مبارک رمضان میں نماز فجر سے لیکر نماز مغرب تک قرآن اور تفسیر جلالین پڑھاتے جیسے جیسے وقت گزرتا جوش بیان اور بڑھتا جاتا آواز بلند ہوتی جاتی اور زیادہ بشاش دکھائی دیتے رمضان المبارک میں دو ختم قرآن مجید کے بحالتِ قیام ہر سال سنتے ایک تو نماز عشاء کے بعد تراویح میں جس کے امام تھے حافظ احمد عالم فقیہ محدث جو آپ کے شاگرد رشید تھے وہ تین پارے روز سنا تے تدریج و تجوید کے ساتھ دوسرا قرآن سنتے نماز تہجد میں جس کے امام ہوتے آپ کے بڑے پوتے مولوی عبدالسلام اس کے بعد طالب علموں کے لئے سحری اپنے ہاتھ میں لئے ہوئے مسجد اور مدرسے میں آتے ہر شخص کو جگا کر کھلاتے۔

حدیثِ رسول پڑھانے اور بیان کرنے کے اس قدر مشتاق رہتے کہ سبحان اللہ بیماری اور نقاہت سب بھول جاتے ایک روز صحیح بخاری کے سبق میں وفاتِ نبوی کی حدیث جو آئی تو آپ کو ایسا بھوش گریہ ہوا کہ سبق موقوف کرنا پڑا اور یہ کیفیت دیکھ کر انہیں و تلامذہ بھی ایسے متاثر ہوئے کہ مسجد میں کھرام برپا

ہو گیا اس کے باوجود کہ آپ کو اپنے زمانے کے صوفیائے کرام میں وہی درجہ حاصل تھا جو معتبر علمائے عظام میں تھا لیکن آپ سوائے اتباع سنت کے دوران کارباتوں کی طرف کبھی خیال بھی نہ کرتے تھے اور یہی طریقہ حضرات نقش بند کا ہے میاں صاحب میں اتباع سنت کی عادت کچھ عبادات ہی تک محدود نہ تھی بلکہ عادات میں بھی ٹھیک ٹھیک وہی طرز اختیار کرنے کی کوشش کرتے تھے جو نبی کی تھی۔

آپ نے کل کتنے فتوے لکھے؟ اس کا اندازہ ناممکن ہے۔ اپنی وفات سے کچھ عرصہ قبل فرمانے لگے کہ میرے فتوؤں کی نقل اگر رکھی جاتی تو کم از کم چار فتاویٰ عالمگیری کے برابر ہوتی۔ آپ کے فتویٰ نویسی کا یہ اصول تھا کہ بے غرض فتویٰ لکھتے کسی سے مطلق رو رعایت نہ کرتے نہ کسی سے کوئی صلہ لیتے یا پیشکش قبول کرتے فتویٰ نویسی کے ذریعے کسب معاش کو نہایت معیوب خیال کرتے ایسے لوگوں کی نسبت کہا کرتے تھے کہ انہیں دو روئیاں دو اور جو چاہو لکھو الودا اگر کوئی شخص کسی پیرائے سے اپنے موافق فتویٰ لکھو انا چاہتا تو کہہ دیتے۔ اسی لئے تو میں نے کسی کی نوکری نہیں کی۔

دیانت اور امانت کا یہ حال تھا کہ محلے والے اور سفر پر جانیا والے اکثر لوگ اپنی قیمتی چیزیں اور روپے آپ کے پاس رکھوا جاتے اور جتنے دنوں کے بعد وہ واپس آن کر طلب کرتے آپ ویسا ہی لا کر دیتے ایک مرتبہ کوئی سپاہی ایک سو اتنی روپے دو مہینے کیلئے آپ کے پاس امانت رکھ کر چلا گیا جب اس کے آنے کا زمانہ قریب آیا تو کسی نے صندوق توڑ کر سارے روپے نکال لئے۔ آپ نے جب صندوق ٹوٹا ہوا پایا تو سخت تشویش ہوئی۔ آخر آپ نے کسی نہ کسی طرح اسکے آنے سے قبل ایک سو اتنی روپوں کا بندوبست کیا اور جوں ہی وہ آیا اسے روپے دے دیئے اس واقعے کی خبر تک اسے نہ ہونے دی۔

آپ کی عادت تھی کہ جب کوئی شخص آپ کے خلاف علمی تقریر کرتا اور وہ حق پر ہوتا تو فوراً تسلیم کر لیتے اپنے منصب اور مہینت کی ذرا پروا نہ کرتے چنانچہ اپنے ایک شاگرد کے شاگرد مولوی سید عبدالعزیز کو ایک خط میں لکھتے ہیں تم نے ایک مرتبہ مجھ سے سنن ابو داؤد پر شدید بحث کی اور میرا کہنا نہ مانا لیکن تیسری مرتبہ مجھے تمہارا کہنا مانا پڑا اس واسطے کہ تم برحق تھے اور تم نے بات بھی سلف صالح کے مطابق پیدا کی تھی۔

چھوٹے بچوں سے بے انتہا شفقت اور محبت تھی اکثر ایسا ہوتا کہ آپ پڑھانے میں مصروف ہیں اور دو چار بچے لیٹے ہوئے تقاضا کر رہے ہیں کہ میاں صاحب میری کشتی دیکھو پیسے دو آپ تنگ آکر فرماتے: اچھا لڑے لڑا اور کشتی کے بعد ایک ایک دو دو پیسے انعام میں دیتے بچے دھوکے دے دے کر افطاری کئی کئی بار آپ سے لیتے۔ رمضان میں جب آپ افطاری تقسیم کرنے بیٹھتے تو انہی چھوٹے چھوٹے بچوں کو پہلے دیتے پہ چھٹ پٹ ہڑپ کر کے دوسری جانب سے پھر آجاتے اور تقاضا کرتے کہ ہمیں افطاری نہیں ملی آپ ہنستے اور دوبارہ ان سب کو دیتے بعض بچے یہ تماشا کرتے کہ کریمہ ما مقیماں بغل میں دانے آتے اور کہتے میاں صاحب مجھے سبق پڑھا دو۔ آپ فوراً ان کی طرف متوجہ ہو جاتے اور کہتے اچھا پڑھ۔ وہ کتاب کو

چٹائی پر رکھ دیتا اور آپ کتاب پر جھکے ہوئے اسے پتھے کراتے اور پڑھاتے جاتے۔ آج کوئی صاحب اربابِ علم میں ایسے ہیں جو یوں کر یا مایقماں پڑھانے کو اپنے لئے باعثِ ہتک خیال نہ کریں؟ ایک بچہ روزانہ آکر تھوڑی دیر کیلئے پنکھا جھلٹا جب آپ اسے کچھ دینے کے ارادے سے ہاتھ جیب کی طرف لے جاتے تو وہ دیکھتا رہتا اور پنکھے کی رفتار سست ہوتی جاتی جہاں آپ نے اسے کچھ دیا وہ پنکھا پھینک کر بھاگ جاتا۔ آپ ہنس پڑتے اگلے روز پھر یہی تماشا ہوتا۔

شرفائے دہلی کے ساتھ میاں صاحب کا برتاؤ بہت عمدہ تھا۔ مولانا شاہ رفیع الدین قدس اللہ سرہ کے ایک صاحب زادہ خورجہ میں رہتے تھے ان میں علم کی دستگاہ بہت کم تھی لیکن جب بھی میاں صاحب سے ملاقات کرنے آتے تو ان کی تعظیم کیلئے میاں صاحب سر و قد کھڑے ہو جاتے۔ کبھی کبھی آپ کے وطن سے عزیز واقربا آتے اور اصرار کرتے کہ حضرت دہلی میں بہت رہ چکے ہیں اب وطن چل کر قیام کیجئے تاکہ ہم لوگ بھی اس سعادت سے بہرہ اندوز ہوں مگر آپ نے شاہ ولی اللہ شاہ عبدالعزیز اور شاہ محمد اسحاق قدس سرہم کی مسندِ خلافت چھوڑ کر جانا منظور نہ کیا اور بالآخر جن کے حقیقی جانشین تھے انہی کی سر زمین میں مرنے اور گزرنے کو ترجیح دی لیکن پھر بھی وطن کی محبت کبھی کبھی آپ کو تڑپا دیتی تھی! کئی لڑکپن کے تھے کہتے اور وطن کی ایک ایک چیز کا ذکر کرتے۔ اپنے اساتذہ کا وہ ادب کرتے کہ بیان سے باہر ہے۔ مسائل کے بیان میں بھی حضرت شاہ عبدالعزیز اور شاہ محمد اسحاق کے اقوال سے سند لاتے اور فرماتے ہمارے حضرات یوں فرماتے ہیں اس پر کوئی آزاد طبع طالب علم کہہ دیتا کہ حضرات کا کہنا سند نہیں ہو سکتا جب تک قرآن و حدیث سے سند نہ دی جائے۔ بہت خفا ہو کر فرماتے مردود کیا یہ حضرات گھس گھدے تھے؟ ایسی ہی اڑان گھائی اڑاتے تھے؟۔

شاعری کا مذاق اعلیٰ درجے کا تھا ہزاروں شعرا و دو فارسی اور عربی کے ضرب المثل کے طور پر یاد تھے جنہیں اکثر پڑھتے اور ان کے عجیب عجیب نکات بیان کرتے نکتہ سنجی و دقیقہ رسی اور شعر فہمی میں اپنی مثال آپ تھے حافظہ بھی بینظیر پایا تھا مولوی امین اللہ نے رسول اللہ کی شان مبارک میں ایک قصیدہ فارسی زبان میں لکھا تھا جس کے اٹھارہ سوا شعرا تھے میاں صاحب کو یہ قصیدہ بہت محبوب تھا اور ایک دو مرتبہ پڑھنے ہی میں پورا قصیدہ ازبر ہو گیا۔ میر اور سودا کی اکثر تعریف کرتے ان دونوں کے ہزاروں اشعار یاد تھے اور فارسی میں تو بلا مبالغہ فردوسی و خاقانی سے لیکر صائب میرزا عبدالقادر بیدل عظیم آبادی تک شاید ہی کوئی شاعر ایسا ہو گا جس کا معتدبہ کلام ان کے حافظے میں محفوظ نہ ہو۔ خدا نے میاں صاحب کو طباع پیدا کیا تھا اور مجتہدانہ قابلیت ان کے دماغ میں ودیعت کی تھی۔ اس کے ساتھ ساتھ زمانے اور معاشرے نے انہیں علم و فضل کے جوہر دکھانے کا جس قدر موقع دیا اس کا اتفاق بھی بہت کم حضرات کو ہوا ہے۔ بگ بگ سو نہ برس کی عمر، عنقوان شباب میں صوبہ بہار سے تین سو کو س دہلی کا پاپیادہ سفر کوئی معمولی بات نہ تھی اور سفر بھی وہ جو چھ برس میں ختم ہوا یہی اسباب تھے جنہوں نے میاں صاحب کو سادگی پسند زندہ دل خوش طبع فراخ حوصلہ ادا

شاسن شاعرانہ مجتہد امام فقیہ محدث مفسر اور درویش بنا دیا تھا اور سب سے زیادہ فخر انہیں اپنی درویشی پر تھا جس کا تذکرہ ہم پہلے کر چکے ہیں۔

انتقال کے دس بارہ برس پہلے سے دروڑ انوا کثرتایا کرتا تھا اس سبب سے ہاتھ میں چھڑی رکھنے لگے تھے اور جب چلنے پھرنے سے معذور ہوئے تو ڈولی میں بیٹھ کر مسجد تشریف لاتے وفات سے نو دس ماہ علالت نے زور پکڑا اور بالکل ہی ذی فراش ہو گئے ایک دن مسجد میں ضعف و نقاہت کا عالم طاری ہوا وہاں سے لوگوں نے اٹھا کر بیٹی کے مکان پر پہنچایا جو میر شاہ جہان صاحب سے بیاہی ہوئی تھی۔ آخر ایام حیات میں اکثر ہوش نہ رہتا اور روز کبھی تین روز مسلسل یہی حالت رہتی لیکن جونہی ہوش آتا بڑے تعلقے سے وعظ بیان فرمانا شروع کر دیتے اور اکثر سورہ جن کا وعظ کہتے مسجد میں لے جائے جانے کی بہت تمنا کرتے اور بار بار کہتے مجھے مسجد میں لے چلو کہتے کہتے جب تھک جاتے تو فرماتے ہزاروں جن آگئے ہیں اور وعظ کیلئے کہہ رہے ہیں۔ کہاں تک کہوں؟ صبح کو فرماتے ابس جاؤ اب وقت نہیں ہے دیکھنے والوں کو ایسا معلوم ہوتا کہ فی الواقع کوئی سامنے ہے اور اس سے باتیں کر رہے ہیں حالت افاقہ میں جب پوچھا جاتا کہ آپ کس سے باتیں کر رہے تھے تو جواب دیتے ہزاروں جن آئے ہوئے تھے ہمارا مکان ان سے بھرا ہوا تھا۔

صرف میرے پلنگ پر اتنی جگہ خالی تھی جہاں میں پڑا ہوا ہوں۔ تسبیح ہاتھ سے دم واپس تک نہ چھوٹی۔ جب صنف بہت بڑھ گیا اور تسبیح ہاتھ سے گر جاتی تو نہایت بے چینی سے اسے تلاش کرتے اگر نہ ملتی تو سخت پریشان ہوتے اگر تسبیح کے ملنے میں دیر ہو جاتی تو انگلیوں پر گنتے بغرض زبان پر ہر وقت تحمید جاری رہی تعجب ہے کہ ایسی طویل علالت میں ایک بار بھی کسی سے نہ کوئی فرمائش کی اور نہ یہ کہا کہ مجھے فلاں چیز کی ضرورت ہے۔

مولوی لطف حسین نے ایک دن عرض کیا کہ حضور کو کہاں دفن کریں؟ حضرت شاہ عبدالعزیز کے قبرستان میں بھی جگہ کا بندوبست ہو چکا ہے فرمایا میرے انتقال کے بعد صرف اتنا کرنا کہ اپنے ہاتھ سے سنت نبوی کے مطابق مجھے غسل دیکر اور تکفین کر کے میری لاش یہیں گھر میں چھوڑ کر چلے جانا اس کے بعد جس کے دل میں جو آئے کرے۔ آخر دس رجب بروز دو شنبہ 1320ھ مطابق 13 اکتوبر 1902ء کو مغرب کی نماز کے وقت اپنے رفیق اعلیٰ سے جاملے انا اللہ وانا الیہ راجعون۔

اگلے روز صبح آٹھ بجے جنازہ اٹھایا گیا بارہ تیرہ ہزار آدمی جنازے کے ساتھ تھے نماز جنازہ آپ کے سعادت مند پوتے مولوی سید عبدالسلام نے عید گاہ کے چبوترے پر پڑھائی جنازے پر خلقت کا ایسا ہجوم تھا کہ بہت سے لوگوں کو کندھا دینا بھی نصیب نہ ہوا دلی اور بیرون دلی کے بے شمار عمائد جنازے کیساتھ تھے۔ سیدی پورہ کے قبرستان میں تدفین عمل میں آئی۔ آغا سخر طهرانی نے تاریخ کسی۔

مرد والا گھر نذیر حسین عالم مامحدث کامل
حروف غیر منقوٹ سے سن وفات 1320 ہجری برآمد ہوتا ہے۔

سید وارث علی شاہ

چنگیز خان کے پوتے ہلاکو خان نے 656 ہجری میں بغداد کو تاخت و تاراج کیا۔ ہزار ہا بندگانِ خدا کو تہ تیغ کیا۔ جدھر نگاہ جاتی تھی، لاشوں کے انبار دکھائی دیتے تھے۔ یہ کیفیت تھی کہ بغداد کے گلی کوچوں میں مسلمانوں کا خون پانی کی طرح بہ رہا تھا۔ شاید اسی لئے کسی صاحبِ دل نے سقوطِ بغداد کی تاریخ لفظ ”خون“ سے برآمد کی اور اسے بلاشبہ الہامی تاریخ کہا جاسکتا ہے۔ ہلاکو خان کے بارے میں مشہور ہے کہ اسے بنی فاطمہ سے قلبی عناد تھا، اور اس نے چُن چُن کر سب سے پہلے بنی فاطمہ ہی کو قتل کیا۔ خلیفہ محتشم باللہ کی حکومت کا حاتمہ کرنے اور بغداد میں خون کی ہولی کھیلنے کے بعد ہلاکو خان نے بلاد و احصار کو برباد کرنے کا ارادہ کیا، چنانچہ بنی فاطمہ کے بچے کچھے افراد اور خاندانِ ہان کی سلامتی کے لئے دوسرے علاقوں میں ہجرت کرنے پر مجبور ہوئے۔ انہی میں حضرت امام موسیٰ کاظمؑ کی نسل سے سید اشرف ابی طالب بھی تھے جن کا شمار نیشاپور کے ذی شرف اور صاحبِ انتظام سادات میں ہوتا تھا۔ انہوں نے اپنے اہل و عیال سمیت ہندوستان کا رخ کیا۔ مولانا سید محی الدین رسول پوری جو اسی خاندان کے ایک مقدس عالم اور حضرت مخدوم سید علاؤ الدین اعلیٰ بزرگ علیہ الرحمۃ کی چوتھی پشت میں ہیں، اپنی تالیف ”سیر السادات“ مکتوبہ 1021ھ میں تحریر فرماتے ہیں کہ ”سید اشرف ابی طالب، جو اپنے ہم عصر علماء میں ذی احترام اور مشائخین وقت کے سردار اور امام تھے، مع اہل و عیال عازم ہندوستان ہوئے۔ نیشاپور سے سیدھے قصبہ کنتور ضلع بارہ بنکی میں آئے اور آبادی کے باہر قیام فرمایا۔“ بعد میں وہیں مکان تعمیر کرایا۔ یہ مکان

اب رسول پور کے نام سے مشہور ہے اور اس کا صدر دروازہ ابھی تک موجود ہے۔ لوگ اسے علاؤ الدین اعلیٰ بزرگ کا پھانک کہتے ہیں کہ آپ سید اشرف ابی طالب کے پوتے ہیں اور آپ کا شمار حضرت شاہ نصیر الدین چراغ دہلوی علیہ الرحمۃ کے خلفائے اجل میں ہوتا ہے۔

حضرت سید اشرف ابی طالب صحیح النسب سادات کاظمی تھے اور صاحب ”مرآة الاسرار“ بیان کرتے ہیں کہ آپ نے اپنی سیادت خاندانی کی بکمال احتیاط ہمیشہ محفوظ رکھا۔ آپ کی آٹھویں پشت میں سید عبدالاحد علیہ الرحمۃ 1127ھ میں قیام کا ارادہ فرما کر قصبہ کنتور سے اودھ کے مردم خیز قصبے میں آئے قصبے کے لوگوں کو آپ کی تشریف آوری سے بے حد مسرت ہوئی کیونکہ سید عبدالاحد کے فیوض و برکات و کناف میں بڑا شہرہ تھا۔ چونکہ آپ عالم علوم شریعت بھی تھے اور واقف رموز حقیقت بھی، اس لئے آپ کی ذات مجموعہ صفات سے درس و تدریس کے ساتھ رشد و ہدایت کا فیض بھی جاری ہوا۔

1141ھ میں میران سید احمد دیوئی میں پیدا ہوئے اور ان کے صاحبزادے سید کرم اللہ تھے کرم اللہ کے تین فرزند تھے۔ سید سلامت علی، سید بشارت علی اور سید شیر علی۔ سید سلامت علی کے دو بیٹے تھے ایک کا نام سید خرم علی تھا جن کی اولاد بریلی میں ہے اور دوسرے سید قربان علی شاہ۔ موخر الذکر فرزند عقد نکاح اپنے حقیقی چچا سید شیر علی کی صاحبزادی سیدہ بی بی سکینہ عرف چاندن بی بی سے ہوا۔ نواح اودھ میں قصبہ دیوئی ہمیشہ سے ہر حیثیت سے مدوح اور ممتاز رہا اور اسے تاریخی اہمیت بھی حاصل ہے۔ بے شمار علمائے دین اس سرزمین پر پیدا ہوئے۔ بزرگوں کے فیض و برکت اور رشد و ہدایت کی وجہ سے یہ مقام ہمیشہ طریقت کا سرچشمہ رہا۔ چنانچہ اکثر اہل قصبہ کا بیان ہے کہ ہر زمانے میں یہاں ایک ولی ضرور رہا لیکن قسام ازل نے یہ سعادت ابدی اس قصبے کو اور تفویض فرمائی کہ خدا کے ایک عاشق صادق نے پہلا قدم اس سرزمین پر رکھا اور اس عاشق صادق کے مدارج عالیہ اور مراتب جلیلہ کے باعث دنیا کے بڑے حصے میں اس مقدس قصبے کی شرافت زبان زد خلایق ہو گئی۔ 1238ھ میں سید قربان علی شاہ کے ہاں ایک فرزند ارجمند کی ولادت ہوئی۔ نام وارث علی رکھا گیا، مگر گھر میں پیار سے لوگ مٹھن میاں کہتے تھے۔ ابھی دو سال کی عمر تھی کہ عشق کثریاز کی نیرنگیوں کا آغاز ہوا۔ اسباب ابتلا اور سامان امتحان مہیا ہونے لگے۔ مٹھن میاں کے شفیق والد کا سایہ عاطفت سر سے اٹھ گیا اور اس دُرِ یتیم کی نشوونما صدفِ آغوشِ مادری میں ہونے لگی، لیکن غیور شاہد حقیقی کو یہ بھی منظور نہ ہوا چنانچہ تین سال کی عمر تھی کہ یہ یتیم بچہ آغوشِ مادرِ مہربان سے بھی کنارہ کش ہوا اور احکم الحاکمین نے اس خاتون معظمہ کو دوسرے عالم میں بلا لیا۔ اس حادثہٴ جانگاہ کے بعد مٹھن میاں کی جدہ مکرمہ سیدہ حیات النساء صاحبہ اپنے یتیم پوتے کی ایسی کفیل ہوئیں کہ مہربان دایہ کی خدمت کے باوجود ہر وقت بہ نفس نفیس خدمت و نگرانی کرتی تھیں۔ بلکہ مٹھن میاں کے دیگر عزیز بھی گر ویدہ ہو گئے تھے اور اس کا یقین ہو چکا تھا کہ یہ بچہ ضرور برگزیدہٴ خدا اور صاحب مقاماتِ علیا ہے، کیونکہ عام بچوں کے حالات سے اس بچے کے عادات بالکل جداگانہ اور بہت ممتاز تھے قصبے کے معزز آدمیوں کا بیان ہے کہ

ہماری بزرگ خواتین جب مٹھن میاں کے عمد طفلی کا ذکر کرتیں، تو تعجب سے کہتی تھیں کہ ایسے خصائل کا بچہ دیکھنا کیسا، سنا بھی نہیں، چنانچہ مسندِ حضرات کا بیان ہے کہ دودھ پینے میں یہ امتیازی شان تھی کہ وقتِ معینہ کے سوا دیگر اوقات میں دودھ نہیں پیتے تھے اور وقت مقررہ پر بھی پیتے، تو عام بچوں کی طرح جلد جلد اور گھبرا کے نہیں، بلکہ اطمینان کے ساتھ اور مقدار میں کم جس سے مٹھن میاں کے صبر و سکون کا بخوبی اندازہ ہوتا تھا۔

اسی طرح بول و براز کی یہ کیفیت تھی کہ ضرورت کے وقت ایسی جگر گداز آواز سے اشارہ کرتے کہ دایہ خبردار ہو جاتی تھی، چنانچہ مٹھن میاں کا بستر اور لباس وغیرہ ہمیشہ صاف اور نجاست آلود ہونے سے محفوظ رہتا تھا اور رفع حاجت کے وقت چہرے پر حجاب آمیز کیفیت طاری ہوتی تھی اور گردن خود بخود جھک جاتی تھی۔ یہی غیر معمولی صورت سونے کے وقت دیکھی گئی کہ اول تو سوتے بہت کم تھے اور جو کچھ سوتے وہ بھی غفلت کی نیند نہیں بلکہ بیدار خوابی کی صورت میں کچھ عرصے آنکھیں بند رہتیں اور جب جاگتے، تو چہرے سے نیند کا خمار معلوم ہوتا تھا نہ آنکھوں پر غنودگی کا اثر اور ہمیشہ ہنستے ہوئے بیدار ہوتے۔ بچوں کی طرح وقت بے وقت روتے بھی کبھی نہ دیکھا گیا بلکہ زیادہ تر خاموش رہتے اور اکثر خاموشی کے وقت چہرے کا رنگ متغیر ہو جاتا تھا۔ آنکھوں سے انتظاری کیفیت نمایاں ہوتی تھی۔ جب تک یہ حالت رہتی دیکھنے والوں کو اس کی جرات نہیں ہوتی تھی کہ اپنی جانب مخاطب کریں، بلکہ خود متحیر اور ششدر رہ جاتے تھے۔

غرض یہ عجیب و غریب حالات اور عادات دیکھ کر مٹھن میاں کے معمر اعزاء آپ کی تعظیم کرنے لگے اور جس قدر آپ کی عمر زیادہ ہوتی گئی اسی قدر آپ کے عادات کی غیر معمولی شان بڑھتی گئی، یہاں تک کہ مزاج میں آزادی اور بے پروائی کے آثار پیدا ہونے لگے جب عمر پانچ برس ہوئی تو دادی صاحبہ نے نہایت اولوالعزمی سے بسم اللہ کی تقریب کی اور خاندانی رواج کے مطابق ایک قابل معلم آپ کی تعلیم کے لئے مقرر کئے۔ یہ معلم وقتاً فوقتاً قاعدہ بغدادی پڑھاتے اور زیادہ وقت آپ کے ساتھ کھیلنے میں صرف کرتے۔ کھیل بھی مٹھن میاں کے ایسے تھے جن میں حقانیت کی صفت اور للہیت کی شان تھی اور جن سے بیخ تنی جو دو سخا اور مہر و عطاء کا اظہار ہوتا تھا۔ کھیل کی صورت میں آپ کا مشغلہ یہ تھا کہ لو کہی نام کا ایک حلوائی تھا۔ اس سے آپ روزانہ مٹھائی خرید کر اپنے ہم عمر بچوں میں تقسیم کرتے۔ بعد میں جب کبھی برسبیل تذکرہ آپ کے عمد طفولیت کا ذکر آتا، تو اکثر مسکرا کر کہتے ہم اپنے بچپن میں دادی کے صندوقے میں سے اشرفی یاروپیہ جو مل جاتا، نکال لاتے اور لو کہی کو دے کر فرمائش کرتے کہ اس کا ایک بتا شاہم کو بنا دو، وہ بتا شاہی کے برابر ہم کو بنا کر دیتا تھا، ہم اسے توڑ توڑ کر لڑکوں میں تقسیم کرتے تھے۔ دادی کو جب یہ خبر ہوتی تھی، تو وہ بجائے خفا ہونے کے خوش ہوتی تھیں۔ مٹھن میاں کا ایک مخصوص شغل یہ بھی تھا کہ محلے کے غریبوں کو اپنے اوڑھنے اور پہننے کے کپڑے دے کر بے حد خوش ہوتے تھے۔ الغرض جب عمر اس قابل ہوئی کہ باقاعدہ تعلیم ہو، تو آپ کی دادی نے جو حضرت امیر علی شاہ صاحب سجادہ نشین شاہ ولایت محمد

عبد المنعم قادری کنز المعرفت کی خوش عقیدہ مرید تھیں، یہ تجویز کیا کہ میں اپنے پوتے کو قرآن شریف اپنے پیرو مرشد سے پڑھواؤں گی تاکہ موجب برکت ہو، چنانچہ جب آپ کی دادی نے اپنا یہ ارادہ ظاہر کیا تو بچانے ان کی یہ خواہش اس وجہ سے بخوشی منظور کی کہ انہیں بھی اپنے یتیم بھتیجے سے محبت تھی اور اکثر کہا کرتے تھے کہ یہ صاحبزادے خلق خدا کے بہت بڑے رہنما ہوں گے اور تمام عالم میں ان کا ڈنکا بجے گا الحاصل مٹھن میاں نے قرآن مجید پڑھنا شروع کیا روزانہ اس انوکھی شان سے آتے کہ بڑی تقطیع کا قلمی اور حجم کلام مجید چند جزدانوں میں گردانا ہوا سر پر رکھے اور دونوں ہاتھوں سے اسے پکڑے ہوئے قریب آن کر متبسم لبوں سے چچا کو سلام کرتے۔ یہ ادا دیکھ کر وہ فرماتے: ”مٹھن میاں“ اتنا بڑا قرآن شریف کیوں لاتے ہو؟“ لیکن آپ وہی قرآن اور اسی صورت سے لاتے، سبق پڑھ کر اسی شان سے مکان واپس جاتے تھے اور مکان پر مطالعہ نہیں کرتے تھے، بلکہ دستور یہ تھا کہ گوشہ تنہائی میں بیٹھ کر کسی گہرے خیال میں محو اور مستغرق رہتے، تاہم اپنی خدا واد ذہانت سے دو سال کے اندر آپ حافظ قرآن ہو گئے اور بعض ابتدائی کتابی بھی نکل گئیں۔

آپ کی دادی مکرّمہ کا خیال تھا کہ میرے یتیم پوتے کی تعلیم مکمل اور وسیع پیمانے پر ہو اس لحاظ سے انہوں نے اپنے پوتے کو ہمیشہ قابل معلموں کے سپرد فرمایا۔ صاحب ”مشکوٰۃ حقانیہ“ کا بیان ہے کہ مولوی امام علی ساکن قصبہ سترک ضلع بارہ بنکی نے بھی مٹھن میاں کو ابتدائی کتب درسیہ کی تعلیم دی ہے خود بعد میں قبلہ حضرت حاجی وارث علی شاہ فرماتے تھے: مولانا امام علی صاحب نے ہم کو نہایت شفقت سے پڑھایا۔ جس وقت ہمارا دل گھبراتا تھا تو کہتے تھے جاؤ کھیلو۔ انہوں نے ہم کو یار بنا لیا تھا کبھی ہمارے واسطے پتنگ بناتے تھے کبھی شاہان سلف کے واقعات بطور قصہ اس لئے بیان کرتے تھے کہ ہمارا دل بہلے۔ مولوی صاحب خود بزرگ شخص تھے مگر ہماری تعظیم کرتے تھے اور جب ہم کہتے کہ حضرت آپ تو ہمارے استاد ہیں، یہ تعظیم کیسی؟ فرماتے: صاحبزادے، میں تو ظاہری علم کا معلم ہوں اور تم خلق اللہ کو باطنی علم کا سبق دو گے۔ روایت ہے کہ مولوی امام علی صاحب نے اکثر آپ کی دادی سے کہا کہ یہ صاحبزادے مکتب عشق کے سند یافتہ ہیں۔ معلم وہی نے وہ علم تفویض فرمایا ہے جو بغیر پڑھے اور پڑھائے آتا ہے۔ ان کو ظاہری تعلیم کی حاجت نہیں۔ یہ دوسروں کو وہ سبق پڑھائیں گے جس کے سمجھنے میں انسان کا فہم اور ادراک قاصر ہے۔ تعلیم کے دوران میں جو لوازمات عشق باقی تھے، ان کا بھی اظہار ہوا کہ ابھی مٹھن میاں کی عمر سات آٹھ برس کی تھی دادی صاحبہ نے اس دار فانی سے عالم جاودانی کا سفر کیا۔ اب بجز ذات خالق کائنات بظاہر کوئی شفیق مگر ان حال نہ رہا، اس لئے قصبہ دیوبند کا قیام مناسب نہ سمجھا اور آپ کے حقیقی بہنوئی حضرت حاجی سید خادم علی شاہ صاحب آپ کو لکھنؤ لے گئے اور تعلیم کا سلسلہ بدستور قائم رکھا۔ دیگر استادوں کے علاوہ آپ نے بعض کتابیں حضرت بلند شاہ صاحب سے بھی پڑھیں اور خود حاجی سید خادم علی شاہ نے بھی آپ کو عمایت دلجوئی سے پڑھایا۔ حاجی صاحب کو شرف تلمذ حضرت مولانا شاہ عبدالعزیز صاحب محدث دہلوی

سے تھا۔

بہر حال کسی مستند روایت سے معلوم نہیں ہوا کہ اس ہفت سالہ تعلیم کا آخری نتیجہ کیا ہوا اور بظاہر کہاں تک آپ نے پڑھا؟ بعض حضرات یہ فرماتے ہیں کہ آپ نے تعلیم مکمل کی اور بعض کا قول ہے کہ کتب و رسدہ اختتام کے قریب تھیں کہ جوشِ عشق نے بے قرار کیا اور اکثر اوقات استغراقی حالت طاری رہنے لگی، چنانچہ تعلیم کا سلسلہ منقطع کر کے آپ نے ملکِ عرب کی سیاحت کا قصد کیا اور 1253ھ میں زیارتِ حرمین شریفین کے شوق میں پاپیادہ سفر پر روانہ ہوئے تاہم آپ کے بعض حالات اور اکثر ارشادات سے ظاہر ہوتا ہے کہ آپ کو علمِ ادب میں عبور اور تفسیر و حدیث میں بڑی دستگاہ تھی، بلکہ علومِ شریعت کے علاوہ دوسرے علوم و فنون کے بھی ماہر تھے۔ ایک مرتبہ آپ بانگی پور میں جسٹس مولوی سید شرف الدین وارثی کے مہمان تھے کہ ایک صاحب جو ادبِ عربی اور معقولات میں کامل تھے عربی میں ایک مطول قصیدہ کہہ کر لائے ابھی انہوں نے دو یا تین شعر ہی پڑھے تھے کہ آپ نے قصیدہ ان کے ہاتھ سے لے کر بے تکلف پڑھنا شروع کیا اور ان دقیق الفاظ اور نکات کی تعریف فرمائی جو شاعر نے نظم کئے تھے۔ پھر ارشاد ہوا: تم نے بڑی قابلیت صرف کی، ورنہ یہ محاورے اہل زبان ہی ادا کر سکتے ہیں۔ کبھی برسبیل تذکرہ کسی آئیہ کریمہ کا ذکر آیا، تو آپ نے با محاورہ الفاظ میں اس کا ترجمہ کیا اور شانِ نزول کے ساتھ تفسیر کی، دیگر مفسرین کے اقوال سے استنباط فرمایا، بلکہ وہ رموز و نکات بیان کئے جن کا علم سامعین کو پہلے نہ تھا۔ اس طرح کے بے شمار واقعات شاہد ہیں کہ آپ کو علمِ قرأت و تفسیر میں مہارت تھی اور مفسرین کے اقوال ازبر تھے اور یہ آپ کی فطری ذہانت اور قوتِ حافظہ کی بین دلیل بھی ہے کہ بارہ چودہ برس کی عمر میں جو پڑھا تھا اور پھر کبھی درس و تدریس کا اتفاق نہیں ہوا، اسی سال کی عمر میں اسے بیان کر دیا۔ اگر کسی حدیث کا ذکر آ گیا تو بغیر غور و تامل اسماء الرجال کے حوالے سے حدیث کی صحت یا عدم صحت میں آپ نے برجستہ گفتگو کی اور دوسری حدیث سے استدلال فرما کر اس مسئلے میں ایک ایسا مختتم فیصلہ کیا جس سے سامعین مطمئن ہو گئے ایسا بھی ہوا کہ کسی اخلاقی مسئلے کو آپ سے دریافت کیا گیا، بکمال شرح و بسط آئمہ مجتہدین کے اقوال کا حوالہ دے کر فرمایا: اس مسئلے میں امام ابو حنیفہؒ کا یہ مذہب ہے اور امام شافعیؒ کی رائے یہ ہے اور حضرت صوفیہ یوں فرماتے ہیں وغیرہ وغیرہ یہ بھی دیکھا گیا کہ آپ اہل عرب سے سلیس عربی میں اور اہل ایران سے بے تکلف فارسی میں باتیں کرتے تھے۔ غرض آپ کے فاضلانہ ارشادات سے تبحر علمی کا بخوبی اندازہ ہوتا ہے کہ علوم ظاہری میں ضرور فارغ التحصیل اور صاحب تحقیق تھے۔

بہر حال یہ طے ہے کہ چھ سات برس مسلسل آپ کے اعزہ نے علوم ظاہری کی تعلیم کا پورا اہتمام کیا لیکن دوسری طرف یہ بھی ہے کہ آپ نے جس قدر تعلیم میں ترقی فرمائی، اسی قدر جوشِ عشق بڑھتا گیا، حتیٰ کہ بروجدانی حالت اور استغراقی کیفیت رہنے لگی۔ طبیعت تمنائی پسند ہو گئی۔ غیر آباد مقامات میں تمام شب ذکر و اشغال میں مصروف رہنے لگے۔ حضرت حاجی خادم علی شاہ صاحبؒ نے جب آپ کو فقر کی

جانب زیادہ مائل دیکھا تو حسب سنت مشائخین عظام آپ کو سلسلہ قادریہ اور چشتیہ میں داخل فرمایا۔ آپ کا سینہ بے کینہ جوازل سے حقائق و معارف کا گنجینہ تھا۔ پیرانِ طریقت کے فیضان سے اور زیادہ مصفا و مجلا ہو گیا۔ اسی دوران میں حضرت سید خادم علی شاہ صاحب نے 14 صفر 1252ھ کو انتقال فرمایا۔ تیسرے روز رسم فاتحہ خوانی ہوئی۔ رؤسائے شہر مریدین اور معتقدین کے علاوہ علمائے دین اور حضرت مشائخین کا مجمع ہوا اور فاتحہ خوانی کے بعد دستار بندی کا مسئلہ پیش ہوا۔ سب نے بیک زبان نوجوان ونو عمر سید وارث علی عرف مٹھن میاں کو اس منصب کے لئے تجویز فرمایا اور مشائخین نے اپنے مبارک ہاتھوں سے دستار آپ کے سر پر باندھی۔ اس کے ساتھ دو کرتے بھی آپ کو پہنائے گئے۔ ایک قادریہ دوسرا چشتیہ۔ دستار بندی کے بعد قلیل عرصے ہی میں سینکڑوں اراوت مند داخل سلسلہ ہوئے اور بعض خوش نصیب آپ کے تصرف سے صاحب دید و یافت ہو گئے۔ آخر ربیع الاول تک رشد و ہدایت کا سلسلہ جاری رہا۔ شروع ربیع الثانی میں آپ لکھنؤ سے قصبہ دیوئی چلے گئے اور بزرگوں کا متروکہ اثاثہ غریب محلے والوں اور مساکین میں تقسیم فرمایا، پھر جملہ جانیداد، زمینداری اور کتابوں کا پیش قیمت ذخیرہ اعرار و احباب کو عنایت ہوا اور ملکیت کے کاغذات تالاب میں ڈبو کر جب بجز ذاتِ احدیت جل جلالہ دنیا کی کسی چیز سے آپ کو سروکار نہ رہا تو 11 ربیع الثانی 1253ھ مطابق 1838ء کو غازی سفر حرمین شریفین ہوئے۔ مریدوں اور معتقدوں نے بے حد اصرار کیا کہ ایسے دور دراز سفر کے لئے زاد راہ کے علاوہ ایک رفیق کا ہر کام ہونا بہت ضروری ہے، مگر آپ نے انتظامِ عالم اسباب کو قطعی ناپسند کیا اور کفی باللہ و کیلا پڑھ کر پاپیادہ روانہ ہوئے۔ یہ روایت بھی ہے کہ آپ نے اپنے مرشد حضرت حاجی سید خادم علی شاہ کو خواب میں دیکھا کہ مکہ معظمہ کے سفر کا اشارہ کرتے ہیں۔ یہ خواب دیکھتے ہی آپ کے شوقِ باطنی کو اشتعال ہوا تعلقاتِ دنیا سے دست کش ہوئے اور حج بیت اللہ کے لئے تشریف لے گئے۔

منقول ہے کہ جب آپ اپنی ہمیشہ معظمہ سے وداع ہو کر مکان سے باہر آئے تو سفر کے اسباب میں سے صرف ایک کبیل آپ کے دوش پر تھا پہلے حضرت سید خادم علی شاہ کے مزار پر حاضری دی، بعد میں مریدوں اور معتقدوں سے مل کر کانپور کی طرف روانہ ہوئے اور پہلا قیام اناؤ کے قریب ایک موضع میں ہوا۔ اہل بستی کو خبر ہوئی اور بعض حلقہ بگوش ہوئے۔ اگلے روز آگے چلے قرینہ ہے کہ آپ نے قنوج اور فرخ آباد میں بھی قیام فرمایا کہ اس دیار کے تاریخی مقامات کا اکثر ذکر کرتے تھے اور یہ تو خود فرمایا کہ ”ہم مین پوری کے راستے سے شکوہ آباد گئے تھے اور چاند تمباکو فروش کے مکان میں رہے تھے“ شیخ چاند تمباکو کے مشہور تاجر تھے۔

ان کا بیان ہے: ”میں اپنے چچا کے ساتھ جمعے کی نماز پڑھ کر آ رہا تھا۔ دیکھا کہ تالاب کے کنارے ایک نوجوان فرشتہ صورت درویش تنہا بیٹھے ہیں۔ چچا ان کے قریب گئے تو درویش نے عجیب و غریب لہجے میں فرمایا: ”آگے؟“ چچا قدم بوس ہوئے، تو درویش نے کہا: ”تم تو ازلی مرید ہو۔“ میں نے عرض

کیا: ”حضور میں؟“ فرمایا: ”اچھا آؤ، تم بھی مرید ہو جاؤ۔“ میں مرید ہوا، تو ارشاد ہوا: ”خدا کا طالب جہت نہیں بولتا۔ جاؤ ہمیشہ ایمانداری سے کام کرنا۔“ پھر ہم دونوں کے اصرار سے آپ مکان پر تشریف لائے، اسی روز ہمارا اکل خاندان سلسلے میں داخل ہو گیا، ”شہر سے جو شخص بھی آتا، خدا معلوم کیا دیکھ کر بیعت کی استعا کرتا تھا لیکن بعض آدمیوں سے آپ یہ فرماتے: ”تم جس کے مرید ہو، اسی کو دیکھو“ اور جسے مرید کہتے ہو اس کو کوئی نصیحت ضرور فرماتے تھے۔ کسی کو حکم دیا: ماں باپ کی خدمت سے غافل نہ ہونا۔ کسی سے فرمایا: رشوت نہ لینا۔ کسی سے ارشاد ہوا: خدا کے حکم کی تعمیل، محبت خدا کی دلیل ہے۔ ایک مقتدر رئیس سے کہا: خلق اللہ کی خدمت ایمان کی نشانی ہے۔ ان پر آپ کے اس ارشاد کا یہ اثر ہوا کہ اسی روز سے خیرات کرنے لگے، یہاں تک کہ اپنی کل جائیداد غریبوں اور مسکینوں کی امداد میں صرف کر لی اور بعد فراغ حج بیت اللہ، مدینہ منورہ میں قیام کیا اور وہیں وفات پائی۔

نیک عالم دین خدمت میں حاضر ہوئے اور بکمال عجز و انکسار عرض کیا کہ میں دنیا اور تعلقات دنیا سے دستبردار ہوتا ہوں، میری رہنمائی فرمائیے آپ نے انہیں مرید کیا اور جلال شاہ خطاب مرحمت فرما کر حکم دیا: بستی کے باہر رہا کرو، کسی سے سوال نہ کرنا اور خدا کی محبت میں مٹ جانا۔ ایک اور شخص کو حکم ہوا: جو اپنے معاملات خدا کے سپرد کرتا ہے خدا اس کی پوری مدد کرتا ہے۔ شکوہ آباد کے غلے کے ایک تاجر شرف بیعت سے مشرف ہوئے۔ آپ نے ان سے مخاطب ہو کر فرمایا: خان صاحب، دنیا کی محبت انسان کو حیوان سے بدتر بنا دیتی ہے اور خدا کی محبت سے انسان فرشتہ صفت ہو جاتا ہے۔ دوسرے روز خاں صاحب نے حاضر خدمت ہو کر عرض کیا: رات کو میں نے خواب دیکھا کہ مر رہا ہوں اور ایک بوڑھی عورت میرے پاس کھڑی ہے جس کا لباس کثیف اور متعفن ہے۔ کوئی مجھ سے کہتا ہے: یہ تمہاری دنیا ہے۔ صبح اٹھتے ہی میں نے پہلا کام یہ کیا کہ جملہ کاروبار لڑکے کے سپرد کیا اور میں قطعاً علیحدہ ہو گیا۔ اب جو حکم ہو اس کی تعمیل کروں۔ ارشاد ہوا: ”تم بغداد چلے جاؤ۔ مدائن میں حضرت سلمان فارسی رضی اللہ عنہ کے مزار پر جھاڑو دیا کرو اور بے طلب جو پہنچے کھایا کرو، اسی دن خاں صاحب روانہ ہو گئے۔“

آپ فیروز آباد پہنچے، تو شہرت پہلے سے پہنچ چکی تھی۔ سینکڑوں آدمی بستی سے باہر استقبال کے لئے آئے، مغرب کا وقت تھا۔ دیکھا کہ قدرت الہی کی مجسم تصویر چلی آتی ہے۔ آپ نے لوگوں سے مخاطب ہو کر فرمایا: ”تصدیق ہونا چاہئے کہ جس طرح خدا سب کا خالق ہے اسی طرح سب کا رازق بھی ہے۔ جیسا کہ بغیر کسی کے مشورے کے ہم کو پیدا کیا ہے، اسی طرح بغیر کسی کی سفارش کے جملہ مخلوق کو روزی پہنچاتا ہے، اس لئے ہم کو لازم ہے اسی پر بھروسہ کریں اور کسی کے آگے ہاتھ نہ پھیلائیں۔“

فیروز آباد سے چند دن بعد آگرے، فتح پور سیکری اور ریاست داؤل تشریف لے گئے، وہاں سے جے پور۔ جے پور کے ہندو مسلمانوں نے غیر معمولی طور پر ارادت کا اظہار کیا، حتیٰ کہ راجہ خود قدم بوسی کے لئے حاضر ہوا اور عرض کیا کہ کچھ نصیحت کیجئے۔ فرمایا ”عدل اور انصاف کیا کرو، پتھر کو نہ پوجو اور جھٹکے کا

گوشت نہ کھانا بیٹھا لوگ اس سلسلے میں داخل ہوئے۔ ایک دن ان کی اس درخواست پر کہ ایسی ہدایت فرمائی جائے کہ ہمارے قلوب میں محبت الہی کی صلاحیت پیدا ہو، فرمایا مخلوق خدا سے ہمدردی اور اچھا سلوک کیا کرو۔ صرف اس خیال سے کہ یہ خدا کے بندے اور اس کی صنعت کی یادگار ہیں۔ اس عمل سے تم کو خدا کی محبت نصیب ہوگی اور یہی تصوف کی اصل ہے۔“

جے پور سے اجمیر تشریف آوری ہوئی اور چند دن یہاں کے ایک روز کا ذکر ہے آپ حضرت خواجہ معین الدین چشتی کے مزار کی زیارت کے بعد جھار لہ کے کنارے تشریف رکھتے تھے کہ نوشاہیہ سلسلے کے ایک درویش آن کر قدم بوس ہوئے اور آبدیدہ ہو کر کچھ عرض کرنا چاہتے تھے کہ آپ نے مسکرا کر ان سے معاف کیا اور فرمایا: ”بس اسی کے واسطے رویا کرتے تھے؟“ شاہ صاحب کیف ہو کر کہنے لگے: ”حضور، میرا کام ہو گیا۔“ دیر تک وجد میں آن کر جھومتے رہے جب طبیعت ٹھہری تو لوگوں نے ان کا حال دریافت کرنا چاہا کسی قدر تامل کے بعد کہا: ”بھائی، کیا پردہ کروں؟ میرے مرشد برحق کا نام سائیں نصر اللہ شاہ یک رنگی ہے۔ وہ کوہ آبو پر مقیم تھے جب ان کے وصال کا زمانہ قریب آیا تو میں نے عرض کیا: سائیں جی اس کتے کو بھی ایک ٹکڑا مل جائے۔ فرمایا: تم اجمیر تشریف چلے جاؤ اس چلنے کے ایک صاحبزادے اودھ سے آئیں گے وہ تمہاری یہ گرہ کھول دیں گے، لیکن جب تک وہ نہ آئیں انتظار کرنا، چنانچہ بارہ سال سے انتظار کر رہا تھا، آج اللہ نے مراد پوری کی کہ پیشوا کا دیدار ہوا۔“ کچھ عرصے بعد آپ نے ان درویش کو رخصت کیا اور نصیحت کی کہ جس وقت فرصت پاؤ، بغیر کسی غرض اور معاوضے کے اللہ کی مخلوق کو پانی پلاؤ لیکن اس کا خیال رہے کہ مرجانا، مگر کسی کے آگے ہاتھ نہ پھیلاتا۔

اجمیر سے آپ ناگور گئے اور وہاں سے بمبئی۔ وہاں کے مشہور تاجر حاجی یوسف زکریا مین نے ایک کثیر جماعت کے ساتھ آپ کی بیعت کی۔ آپ جہاز کے انتظار میں انہی کے مہمان رہے۔ ارادت مندوں نے آپ کی ظاہری بے سرو سامانی دیکھ کر آرام و راحت کا قیمتی اسباب سفر فراہم کیا اور چاہا کہ چند خدمت گزار ملازم آپ کے ساتھ جائیں، لیکن آپ نے اس نمائشی سامان کو ناپسند کیا اور خدام کو ساتھ رکھنا بھی منظور نہ فرمایا، بلکہ اسی سادگی سے صرف اپنا کبیل لے کر بادبانی جہاز پر سوار ہوئے اور جملہ مسافروں سے علیحدہ ایک تاریک گوشے میں بستر لگالیا۔ اس زمانے میں آپ صوم وصال رکھتے تھے جو تیسرے روز افطار ہوتا تھا اور کمال تحمل اور استقلال مزاج کی وجہ سے کیفیت یہ تھی کہ انتظام افطار کا خیال بھی ناپسند تھا، بلکہ عادت تھی کہ عین وقت پر جو میسر آتا، اسی سے روزہ افطار کرتے تھے۔ جہاز پر بھی حالت صوم میں سوار ہوئے اور افطار کا سامان وغیرہ ساتھ نہیں لیا، حتیٰ کہ تین روز اور بروایت سات روز بے آب و دانہ گزر گئے۔ مرن جانب اللہ یہ خطرناک حادثہ رونما ہوا کہ دفعتاً جہاز کی رفتار معطل ہو گئی۔ بمبئی کے ایک مقدر تاجر محمد ضیاء الدین سیٹھ بھی اسی جہاز پر سوار تھے۔ اسی شب انہوں نے حضور رسالت ماب کو خواب میں یہ ارشاد فرماتے سنا: اے ضیاء تم کھاتے ہو اور ہمسائے کا خیال نہیں کرتے؟

وہ خوش نصیب تاجر جب خواب سے بیدار ہوا، تو حسبِ ارشادِ منجبر صادق اس کا یقین ہو گیا کہ کوئی ایسا بر گزیدہ حق اس جہاز پر سوار ہے جس کی بھوک نے حبیب پروردگار کو بیقرار کر دیا، لیکن مشکل یہ ہے کہ مجھ ایسا ظاہر ہیں اس مقدس صاحبِ باطن کو تلاش کیوں کر کرے؟ اس لئے بہترین تجویز یہ ہے کہ بغیر امتیاز کے جہاز پر سوار تمام مسافروں کی دعوت کر دی جائے۔ اس طرح وہ محترم ہستی بھی شریک ہو جائے گی۔ چنانچہ ایسا ہی کیا۔ جب سب لوگ کھانے سے فارغ ہو گئے تو تاجر نے بنظرِ احتیاط دیکھا شروع کیا کہ کوئی شخص تو پاتی نہیں رہ گیا۔ نگاہِ قدرتِ ایزدی کا یہ کرشمہ نظر آیا کہ تہ خانے میں ایک نوجوان گوشہ عزت میں توکل کا تکیہ لگائے شاید حقیقی کے خیال میں محو مستغرق ہے۔ یہ دیکھ کر سیٹھ ضیاء الدین اٹھے پاؤں واپس آیا اور نہایت ادب اور اہتمام سے ایک طبق میں لذیذ اور پر تکلف کھانا لے گیا اور دست بستہ عرض کیا کہ مجھ بے بضاعت کی دعوت قبول ہو۔ آپ نے خلقِ محمدی کا نمونہ پیش کرتے ہوئے دو چار لقمے لئے اور باقی کھانا واپس کر دیا۔ قدرتِ الہی سے جہاز کی رفتار اسی وقت ٹھیک ہو گئی۔ کہتے ہیں یہ عجیب واقعہ عدن سے پہلے کسی مقام پر پیش آیا تھا اور جہاز والے عام طور پر آپ کے ایسے گرویدہ اور عقیدت مند ہوئے کہ ہر وقت حاضر خدمت رہنے لگے اور بہت سوں نے بیعت بھی کی۔ بہت عرصے بعد اس پہلے سفر حج کے تذکرے میں آپ نے فرمایا: ”جب ہم جدہ میں اترے، تو سیٹھ ضیاء الدین بھی اترے ہم نے ان سے کہا کہ بہتر یہ ہے تم پہلے مدینہ منورہ ہو آؤ۔ کیونکہ حج کا بھی چار مہینے انتظار کرنا ہو گا اور زندگی کا کچھ اعتبار نہیں۔ انہوں نے آب دیدہ ہو کر کہا: دل تو یہی چاہتا ہے آپ کی معیت میں رہوں مگر حکم کی تعمیل کرتا ہوں۔ تھوڑے عرصے بعد ہم سے مکہ مکرمہ میں کسی نے کہا کہ ضیاء الدین صاحب جب روضہ اقدس پر پہنچے اور آستانہ بوسی کے واسطے جھکے تو اسی حالت میں اس طالبِ صادق کا دم نکل گیا۔ جہاز پر سب لوگ ہمارے یار ہو گئے تھے کہ جدے میں اترے تو سب نے اصرار کیا کہ آپ کا اونٹ آگے اور ہمارے اونٹ پیچھے چلیں گے تاکہ ظاہر ہو جائے ہمارے قافلہ سالار آپ ہیں۔ ہم نے کہا کہ یہ جھگڑا ہے جب وہ لوگ کھانے پکانے میں مشغول ہوئے، ہم وہاں سے مکے تک پیدل چلے گئے اور راستے میں کسی بدو نے ہم کو نہیں ستایا۔“

سید وارث علی شاہ 29 شعبان کو شب کے وقت مکے پہنچے اور عبدالرحمان مکی کے مکان میں قیام فرمایا۔ دوسرے روز یکم رمضان المبارک کو مطوف کے ہمراہ طوافِ بیت اللہ کے لئے جا رہے تھے کہ باب السلام کے قریب ایک جلیل القدر بزرگ نے جو مکے میں صاحبِ دوا بر کبریٰ مشہور تھے، آپ سے معانقہ کیا اور بشارت دی کہ صاحبزادے، مبارک ہو، آج وہ انوارِ حدیث مشاہدہ کرو گے جن کے دیکھنے کی اہلیت اور استعداد صدیوں کے بعد خدانے تم کو مرحمت فرمائی ہے۔ الغرض سید وارث علی حرم محترم میں داخل ہوئے، عنایتِ وہی سے حقیقتِ کعبہ منکشف ہوئی اور جو دیکھنا چاہتے تھے وہ بے حجاب دیکھا ایک روایت یوں بھی ہے کہ حرم محترم کے قریب ایک خدارسیدہ بزرگ انتظار میں کھڑے تھے۔ آپ سے معانقہ

کیا اور فرمایا: آنے میں بہت دیر کی۔ یہ کہہ کر جاں بحق تسلیم ہوئے۔ آپ نے ان کی تجہیز و تکفین فرمائی۔ اس روز سے یہ طریقہ اختیار کیا کہ افطار سے قبل حرم شریف میں جاتے، تراویح کی نماز کے بعد کچھ دیر انتظار کرتے جب رات زیادہ جاتی اور چیدہ چیدہ لوگ رہ جاتے، اس وقت مقام ابراہیم میں بہ نیت نفل کھڑے ہو کر نہایت خوش الحانی کے ساتھ مصری لہجے سے دو رکعت میں پورا قرآن مجید ختم کرتے اور فجر کی نماز ادا کرنے کے بعد بستر پر تشریف لاتے تھے۔ پھر تمام دن تاریخی مقامات اور مقدس یادگاروں کی زیارت میں گزر جاتا تھا۔

سید وارث علی شاہ کے اخلاقِ حسنہ دیکھ کر خلقِ خدا کا کثرت سے رجوع ہوا۔ حالانکہ آپ کے اوقاف اس قدر منضبط اور منقسم تھے کہ قیام گاہ پر لوگوں کو ملاقات کا موقع نہ ملتا تھا، لیکن طالبانِ حق شب و روز سرگرداں رہتے اور جہاں کہیں آپ مل جاتے وہیں آپ سے فیوض و برکات حاصل کرتے۔ حتیٰ کہ مکہ معظمہ میں اکثر مقتدر اور ممتاز حضرات حلقہ بگوش ہوئے اور رفتہ رفتہ تمام شہر میں آپ کے تصرفاتِ روحانی کا شہرہ ہو گیا۔ ایک مرتبہ اس زمانے کے واقعات کا ذکر ہوا تو آپ نے فرمایا: ”طائف میں ایک خوش حال شخص علی بن حافظ ہمارا مرید ہوا اور ہاتھ جوڑ کر کہنے لگا: خدا کو خوش کرنے کا کوئی آسان طریقہ تعلیم کیجئے جس کی تعمیل کر سکوں۔ ہم نے کہا: اچھا، اگر تم کو یہ شوق ہے کہ خدا تم سے خوش ہو، تو جیسی نیکی خدا نے تمہارے ساتھ کی ہے، تم اس کی مخلوق کے ساتھ ویسی ہی نیکی اور احسان کرو علی بن حافظ نے کہا: بہت اچھا ایسا ہی کروں گا۔ آٹھ روز کے بعد وہ مکہ شریف میں ہمارے پاس آیا اور کہا کہ حسبِ ہدایت میں نے اپنا کل مال اللہ کی راہ میں فقراء اور مساکین پر تقسیم کر دیا اور سمجھا کہ فراغت ہو گئی۔ خدا کے احسان کا بدلہ کر چکا، مگر دوسرے روز بغیر طلبِ خدا پھر مجھ کو لذیذ غذا پہنچاتا ہے۔ اب آپ سے یہ پوچھنے آیا ہوں کہ اس احسان کے عوض اس کے بندوں کے ساتھ میں کیا بدلہ کروں؟ اب تو میرے پاس مال بھی نہیں ہے؟ ہم نے کہا: اگر وہ کریم کار ساز روز تم کو غداء کھلاتا ہے، تو اس کا بدلہ تم یہ کرو کہ روز اس کے بندوں کو بلا خیالِ معاوضہ پانی پلایا کرو۔ کیونکہ پانی بھی بہت بڑی نعمت ہے۔ چنانچہ اسی وقت اسے ایک مشک منگا دی گئی اور اسی دن سے وہ خدا کو خوش کرنے کے شوق میں خدا کے بندوں کو پانی پلانے لگا۔

”کچھ عرصے کے بعد وہ پھر آیا اور کہا: اب دوسری پریشانی میں مبتلا ہوں۔ وہ یہ کہ اللہ تعالیٰ تو غذائے لذیذ اسی طرح مجھ کو پہنچائے جاتا ہے، مگر میری آنکھوں میں یہ مرض پیدا ہو گیا ہے کہ ماسوائے اللہ کوئی دوسرا مجھ کو نظر نہیں آتا، پانی کس کو پلاؤں؟ ہم نے کہا: اب مشک پھینک دو اور غارِ ثور میں جا کر اس طرح بیٹھو کہ مر کے اٹھو۔ تمہارا کام ہو گیا۔ یہ اللہ کی دین ہے، جاؤ“

آپ نے تین مہینے سے زیادہ مکہ معظمہ میں قیام فرمایا۔ اس عرصے میں بہت سے حضرات سلسلے میں داخل ہوئے اور ہر ایک کو اس کی حالت اور استعداد کے لحاظ سے ہدایت فرمائی۔ کسی کو حکم ہوا کہ اہل و عیال کی ضروریات کے لئے تجارت کرو، کسی کو دائم الصوم اور کسی کو قائم اللیل رہنے کی ہدایت ہوئی۔

کسی کے واسطے زہد و توکل تجویز کیا، کوئی بادہ محبت سے سرشار ہوا۔

مدینہ منورہ کو جانے والا پہلا قافلہ ذی الحجہ کے دوسرے ہفتے میں تیار ہوا۔ شریف مکہ نے سید وارث علی شاہ کی سواری کے لئے ایک اونٹ کا انتظام کیا، حکام بھی ہر کام تھے، مگر مکہ معظمہ سے پایادہ مدینہ منورہ کو روانہ ہوئے۔ ایک روز راستے میں بدوؤں سے مقابلہ ہوا۔ قافلے والوں نے اس پریشانی میں سید وارث علی شاہ کو پشت پناہ بنا لیا اور کہا کہ اللہ کے واسطے ہمیں اس آفت ناگہانی سے بچائیے۔ آپ نے سب کو تسکین دی اور خود ان مسلح بدوؤں کے پاس گئے۔ ان کے سردار سے فرمایا: افسوس کا مقام ہے کہ تم کو نسلًا جس کے رضاعی بھائی ہونے کا شرف حاصل ہے اس کے زائرین کی مہمان نوازی کے بجائے لوٹنے آئے ہو؟ سردار نے جواب دیا: اس قافلے کی محافظت کے صلے میں ہم کو سو روپے ملتے تھے، وہ شریف مکہ نے نہیں دیئے سید شاہ صاحب نے فرمایا: وہ روپیہ تم ہم سے لے لو یہ کہہ کر بمبئی کے ایک ارادت مند تاجر کو حکم دیا تم دو سو روپے ان کو دے کر اپنے قافلے کو تکلیف سے بچاؤ۔ وہ تاجر روپے کی تھیلی لے کر حاضر ہوا بدو یہ دیکھ کر بہت شرمندہ ہوئے اور روپیہ لینے سے انکار کیا، ان کے دو سردار ندامت سے گردن جھکائے سید وارث علی شاہ کی خدمت میں حاضر ہوئے اور آب دیدہ ہو کر عرض کیا کہ آپ کی ہدایت سے متاثر ہو کر ہم آئے ہیں، آپ کے سامنے اللہ سے عہد کرتے ہیں کہ آج سے تازندگی کسی قافلے کو تکلیف نہ پہنچائیں گے۔ آپ نے خوش ہو کر ان کو رخصت کیا اور قافلہ آگے چلا۔

جوں جوں قافلہ مدینہ منورہ سے قریب ہو رہا تھا، بے قراری بڑھتی جاتی تھی اور جب مدینے میں اپنے جد اعلیٰ کے مزار اقدس پر پہنچے تو دردِ فراق سے مضطرب تھے۔ یقین ہے کہ حضرت سرور عالم نے اپنے نو عمر نبیرہ کو ایک نظر عنایت سے قرب الہی میں اس مقام ارفع تک پہنچا دیا جس کے اثرات سے صدیوں کے بعد دنیا کے ہر گوشے میں عشق و محبت کے چشمے جاری ہو گئے۔ تین ماہ مدینے میں قیام رہا اور بے انتہا فیوض و برکات حاصل ہوئے، وہاں سے نجف اشرف گئے اور حضرت علی کرم اللہ وجہہ کے مزار اقدس سے لپٹ کر زار زار روئے۔ اسی حالت میں عنایت مرتضوی سے آپ کا سینہ فیوض اور برکات سے معمور ہوا اور جو دیکھنا تھا، دیکھا۔ پھر کربلائے معلیٰ کی طرف پیدل روانہ ہوئے اور امام عالی مقام حضرت سید الشہداء علیہ السلام کے آستانہ اقدس کی زیارت سے شرف اندوز ہوئے اور فقر و غنا کی تاکید کے بعد یہ راز منکشف ہوا کہ تشنگی اور گرسنگی شاہد بے نیاز کے ادا و ناز کے دو کرشمے ہیں جن پر صبر کرنا سیادت کی مخصوص شان اور عاشقین کا عین مسلک ہے۔

کاظمین اور سامرہ ہوتے ہوئے آپ بغداد شریف پہنچے۔ خانقاہ حضرت شیخ عبدالقادر جیلانی قدس سرہ میں چند روز قیام کیا۔ دن کو صوفیائے متقین کے مزارات کی زیارت کرتے اور رات کو مزارِ حضرت غوث الثقلین کے قریب مسجد میں عبادت کرتے تھے۔ روایت ہے کہ بغداد شریف سے روانہ ہو کر آپ واپس مکہ منظمہ پہنچے، حج میں شریک ہوئے۔ یہ حج دو شنبہ کو ہوا جسے عرف عام میں حج النبی کہتے ہیں۔

مناسک حج کی ادائیگی کی ادائیگی کے بعد پھر مدینہ منورہ حاضر ہوئے اور وہاں سے بیت المقدس تشریف لے گئے، انبیاء علیہم السلام کے مزارات کی زیارت کی۔ اس سفر میں آپ نے افریقہ کی سیاحت فرمائی۔ واپس مکہ معظمہ آئے دوسرا حج کیا اور اس مرتبہ مدینہ منورہ میں زیادہ عرصے قیام رہا۔ وقتاً فوقتاً شام اور حلب بھی گئے۔

پہلے سفر میں آپ نے چار حج کئے اور چار مرتبہ مدینہ منورہ کی زیارت سے مشرف ہو کر جد امجد سے رخصت ہوئے۔ بحری جہاز کے ذریعے بمبئی پہنچے اور انڈور، اجین، ٹونک، اجمیر اور وہلی ہوتے ہوئے 1257ھ میں لکھنؤ آئے۔ ایک ہفتہ وہلی رہ کر قصبہ دیوئی میں اس شان سے تشریف لائے کہ تہ بند پوش، پابرہنہ، ننگے سر تھے۔ لوگوں نے پہلے نہیں پہچانا، بعد کو شہرت ہوئی کہ مٹھن میاں تشریف لائے۔ پھر تو خلق خدا کا وہ ہجوم ہوا کہ باید و شاید۔ چند روز قیام کے بعد آپ نے ایک ایکی پھر سفر حجاز کا عزم کیا اور اسی سال یعنی 12 ربيع الثانی 1257ھ کو پایادہ روانہ ہو گئے۔ کابل اور قندھار کے راستے ایران و عراق سے ہوتے ہوئے بالاخر آپ مدینہ منورہ پہنچے اور روضہ رسالت ماب کی زیارت سے شرف اندوز ہو کر مکہ معظمہ پیدل گئے، حج کیا، پھر ترکی قافلے کے ساتھ قسطنطنیہ تشریف لے گئے اور عبداللہ حاجب کے مکان میں قیام فرمایا۔ ایک روز عبداللہ کے ساتھ باغ سلطانی کی سیر کر رہے تھے کہ سلطان عبدالحمید خان سے ملاقات ہو گئی۔ وہ آپ کے چہرہ حق نما کی شانِ جلالت دیکھ کر ایسے گرویدہ ہوئے کہ بہ اصرار تمام منزل سلطانی میں لے گئے اور اپنی ارادت مندی کا باقاعدہ اقرار کیا۔ دیگر اراکین سلطنت بھی حلقہ بگوش ہوئے۔ کچھ عرصے تک آپ نے مضافاتِ ترکی کے مشہور اور تاریخی مقامات کی سیر کی اور طالبانِ حق کو فیض معنوی سے مستفیض فرمایا۔

قسطنطنیہ میں آپ اس قدر ہر دلعزیز ہوئے کہ کسی کو مفارقت گوارا نہ تھی، مگر آپ نے جب حج کا ارادہ ظاہر کیا، تو سب لوگ مجبور ہوئے اور اس حساب سے آپ واپس ہوئے کہ عین حج کے دنوں میں مکہ معظمہ پہنچ گئے حج کے بعد اس سفر میں بوقت واپسی، سنگاپور بھی گئے اور 1260ھ میں لکھنؤ واپس آئے۔ تھوڑے عرصے بعد آپ نے تیسرے سفر کا مصمم ارادہ کیا اور یہ سفر بھی خشکی کے دشوار گزار راستے سے پیدل فرمایا۔ اسی سفر میں آپ نے ایران کی سیاحت کی اور بعد ازاں روس روانہ ہوئے۔ یورپ کے بعض ملکوں اور جرمنی وغیرہ کی بھی سیر کی۔ ایک مرتبہ جسٹس شرف الدین نے یورپ کے حالات بیان کئے۔ سید وارث علی شاہ نے جرمنی کے ایک چھوٹے سے شہر کا نام لے کر فرمایا: ”بیرسٹر، تم بھی وہاں گئے تھے؟“ انہوں نے عرض کیا: کیا تھا۔ ارشاد ہوا: کہاں ٹھہرے تھے؟ عرض کیا: ہوٹل میں۔ فرمایا: اس ہوٹل میں جو گر جا کے پاس ہے؟ انہوں نے جواب دیا: جی ہاں۔ فرمایا: ہم بھی وہاں گئے تھے۔ اس وقت میرین وہاں کے رکن اعظم تھے۔ ان کے مکان میں تین روز رہے۔ وہاں کے لوگ بڑے خلیق ہیں۔ اسی سلسلے میں آپ نے مصر کی بھی سیر فرمائی اور واپسی میں یمن کے یادگار ملاحظہ کر کے رمضان

المبارک میں مکہ پہنچ گئے اور حج کے زمانے تک قیام کیا۔ 1262ھ مطابق 1853ء میں واپس آکر سرزمین دیوبند کو شرفِ پابوس سے ایسا مشرف کیا کہ دنیا نے اس کی شرافت کا اقرار کیا اور لفظ شریف اس کے نام کے ساتھ ضم ہو گیا۔ سرکاری ڈاک خانے کی مہر میں بھی دیوبند شریف ہی تحریر ہے۔ خلاصہ اس تفصیل کا یہ ہے کہ آپ نے چودہ برس کی مسلسل سیاحت میں گیارہ حج ادا فرمائے۔ آپ کے حج ادا کرنے کی منجانب اللہ شہرت ہوئی اور بغیر کسی تحریک کے خلق اللہ آپ کو حاجی کہنے لگی، بلکہ یوں ہوا کہ آپ مجسم حاجی ہو گئے یعنی اس کی ضرورت ہی نہ رہی کہ آپ کا نام بھی لیں۔ مجرد حاجی صاحب کہنے سے سمجھ لیا جاتا ہے کہ دیوبند شریف کے حاجی سید وارث علی شاہ کی طرف اشارہ ہے اور یہ سمجھنا آپ کے مقبول اور بے مثل حج کی عین خصوصیت ہے۔ اس سے صریح یہ معلوم ہوتا ہے کہ کعبۃ اللہ کے ساتھ آپ کو گہری نسبت اور روحانی تعلق تھا اور حقیقت کعبہ کا ایسا اظہار کامل اور انکشاف بین ہوا کہ دیگر صفات جسمانی پر یہ صفت غالب ہو گئی اور روح پر فتوح کو عین ذات سے سروکار ہو گیا جو حصول مقصد اصلی کی خاص دلیل اور فنا تم کا آخری نتیجہ ہے کہ جس کے شوق دید میں گئے تھے، اس کو دیکھا اور جوش اشتیاق میں جس کی جستجو تھی، اس کو پایا۔ شاہد حقیقی کا وصل مطلوب تھا، وہ ہوا، چنانچہ آپ اکثر مولانا رومؒ کا یہ شعر پڑھا کرتے تھے ع

حج زیارت کردن خانہ بود

حج رب البیت مردانہ بود

کچھ عرصہ بعد آپ نے پھر سفر کا ارادہ کیا۔ یہ دیکھ کر عقیدت مند اور مخصوص حلقہ بگوش حاضر خدمت ہوئے اور رورو کر کہنے لگے کہ اب ہم لوگ برسوں کی جدائی کا صدمہ برداشت نہیں کر سکتے، اس لئے اگر آپ دور دراز کا سفر فرمائیں گے، تو ہم نے بھی مصمم ارادہ کر لیا ہے کہ اہل و عیال لے کر آپ کے ساتھ چلیں گے اور چونکہ بے سرو سامان چلیں گے، اس لئے یقین ہے کہ راستے میں فاقے کر کے مرجائیں گے، لیکن آپ کا دامن نہ چھوڑیں گے، اس لئے ہمیں اور ہمارے اہل و عیال کو در بدر پھرانا منظور ہے، تو بہتر، چلئے، ورنہ اس کا وعدہ کیجئے کہ ہندوستان سے باہر نہ جائیں گے۔ زیادہ سے زیادہ سو دو سو کوس کے اندر سیر و سیاحت فرمائیے تاکہ مہینے دو مہینے بعد تو زیارت ہو جایا کرے۔ یہ پُرورد اور خلوص آمیز التجاسن کر آپ کھڑے ہو گئے اور فردا فردا سب کو سینے سے لگا کر فرمایا: تم ہمارے یار ہو اور تمہاری عورتیں ہماری مائیں بہنیں ہیں۔ ان کی تکلیف کا خیال بھی ہماری غیرت کے خلاف ہے۔ اگر تمہاری محبت اجازت نہیں دیتی تو ہم وعدہ کرتے ہیں کہ ہندوستان سے باہر نہ جائیں گے، مطمئن رہو۔

اس روز سے سیر و سیاحت محدود ہو گئی۔ لیکن سفر کرنا آپ کے مشرب خاص کا لازمہ تھا، اس لئے ترک نہیں فرمایا۔ دو تین سال کے بعد جب دوسرے علاقوں کے پرستار اصرار کرتے، تو آپ عظیم آباد اور آگرے وغیرہ جایا کرتے تھے، مگر اس قید کے ساتھ دو تین روز سے زیادہ کہیں قیام نہ ہوتا۔ اگر کسی خاص

سب سے زیادہ دن رہنے کا اتفاق ہوتا تو نقل مکان کے ساتھ دوسرے شخص کی دعوت قبول کرتے تھے تاکہ مسافت کا سلسلہ منقطع نہ ہو، چنانچہ اکثر فرماتے تھے ”ہم مسافر ہیں۔“ اس امر کا بھی بے حد لحاظ تھا کہ مہمانداری کا بار کسی شخص پر دشوار نہ ہو اور خدام کو سختی سے تاکید تھی کہ میزبان سے کسی چیز کی فرمائش کا اشارہ بھی نہ کیا جائے۔ آپ کی غذا اس قدر قلیل اور سادہ تھی کہ معمولی حیثیت کا آدمی بھی بلا تکلف انصرام کر سکتا تھا۔ ایک بار آپ نے اپنے قدیم حلقہ بگوش حافظ رمضان کے نہایت چھوٹے اور بوسیدہ مکان میں ایک شب کے لئے قیام فرمایا۔ حافظ صاحب نہایت غریب آدمی تھے شب کو دسترخوان پر مٹی کے کونڈے میں جوش کئے ہوئے چنے اور نمک پیش کر کے کہا کہ آج میرے پاس اسی قدر چنے تھے جو لایا ہوں، امید ہے آپ قبول فرمائیں گے۔ حضرت نے نہایت خوشی سے وہ چنے تناول فرمائے۔ اسی طرح آپ کے میزبان کو سواری کا ترڈ اور انتظام کرنے کی بھی چنداں ضرورت نہ تھی کہ آپ پیدل سفر کرتے تھے۔ البتہ شدید علالت کے بعد ضعف کے باعث پالکی میں کبھی کبھی سوار ہوتے تھے اور وہ بھی ارادت مندوں کے اصرار سے۔ اس کی بھی ضرورت نہ تھی کہ آپ کے لئے مکان وسیع اور اسباب آرائش سے آراستہ ہو۔ بلکہ یہ دیکھا ہے کہ آج آپ کسی مقتدر رئیس کی عالی شان کوٹھی میں قیام پذیر ہیں، توکل ایک غریب نورباف کے چھپر میں اسی خندہ پیشانی سے آرام فرما رہے ہیں۔ غور کرنے سے بھی کبھی محسوس نہ ہوا کہ کوٹھی اور چھپر کی راحت اور تکلیف کا آپ نے کیا اثر لیا۔

اربابِ طریقت نے لکھا ہے کہ صاحبِ علیا کی شان یہی ہوتی ہے کہ تعلقاتِ موجودات سے دستبردار ہونے کے ساتھ اثراتِ عالمِ اسباب سے بھی تعلق نہیں رکھتے جس کو عرفِ صوفیہ میں ”ترکِ قطعی“ کہتے ہیں۔ مثلاً زبان سے گرمی سردی کی شکایت نہ کرنا رضا کا پہلا مقام ہے، لیکن رضا و تسلیم کی حقیقی تعریف یہ ہے کہ رضائے محبوب کی تعمیل میں ایسا محو و مستغرق ہو کہ گرمی سردی کی حرارت اور برودت سے اس کا قلب مطمئن، منتشر اور متاثر نہ ہونے پائے، چنانچہ اکثر دیکھا گیا کہ آپ امراء یار و سہا کے ہاں ٹھہرنے کے بجائے غریبوں اور مسکینوں کے ہاں قیام کرنے کو ترجیح دیتے تھے تاکہ ان کی دل شکنی نہ ہو، یوں آپ کو امراء سے بھی نفرت یا وحشت نہ تھی، اس لئے نظرِ حقیقت شناس تھی۔ امیر اور غریب ہونا انسان کی صفت اضافی ہے جس میں ہمیشہ تغیر اور انقلاب ہوا کرتا ہے۔ آپ کے نزدیک البتہ خلوص اور محبت کی بے حد قدر تھی۔ زندگی بھر یہی وضع رہی کہ اگر کسی شہر یا بستی میں ایک مرتبہ کسی غریب کے ہاں ٹھہر گئے ہیں، تو ہمیشہ وہیں قیام فرمایا اور بڑے بڑے لوگوں کی درخواست قبول نہ کی۔ یہی فرمایا کہ وضع کے خلاف ہے۔

ایک مرتبہ ریاستِ پیاپور تشریف لے گئے اور حسبِ وضع محمد سلیم مستری کے معمولی مکان میں ٹھہرنے کا ارادہ کیا۔ نواب صاحب نے دست بستہ عرض کیا کہ محمد سلیم غریب آدمی ہے اور اس کا مکان بھی شیش سے دور ہے۔ میری کوٹھی شیش سے نزدیک ہے اس لئے آپ وہیں قیام فرمائیں، تو میری عین

عزت افزائی ہو۔ نواب صاحب کا یہ کہنا کہ محمد سلیم مستری غریب آدمی ہے، حضرت کو سخت ناپسند ہوا اور ترش لہجے میں فرمایا: ہم کونہ کسی بڑے سے غرض نہ غریب سے۔ مستری کو ہم سے محبت ہے اور اس کے ہاں ہم پہلے بھی ٹھہر چکے ہیں، اب دوسری جگہ رہنا وضع کے خلاف ہے، چنانچہ ایسا ہی ہوا کہ محمد سلیم کے خس پوش مکان میں سٹیشن سے دور جا کر قیام کیا اور باوجود منت خوشامد نواب صاحب کی رفیع الشان کوٹھی میں رہنا گوارا نہ فرمایا۔

آپ کی وضع داری کا یہ عالم تھا کہ دیہات کے سفر میں اگر کسی مقام پر استنجا کیا یا کسی درخت کے سائے میں تھوڑی دیر کے کس کنویں کا پانی پیا، تو جب کبھی اس راستے سے گزر ہوا، اسی مقام پر ضرور استنجا کیا، اسی درخت کے سائے میں ر کے اور اسی کنویں سے پانی نوش فرمایا۔ آپ کے خادم دائم علی شاہ اس شان سے ہمراہ رکاب رہتے کہ حضرت کا سیاہ کبیل کاندھے پر اور کنگھا اور سرمہ ہاتھ میں۔ آپ نے روز مرہ کی معمولی باتوں میں بھی ایسی مستقل پابندی فرمائی ہے جس کی نظیر نہیں ملتی، چنانچہ آپ کے ترک عادات کی روایت ہے کہ چارزانو کی نشست قطعاً ناپسند تھی۔ اگرچہ یہ نشست آداب کے بھی خلاف سمجھی جاتی ہے، تاہم بلحاظ وضع دیکھا جائے، تو آپ اس نشست سے ایسا احتراز فرمایا کہ کبھی اور کسی خاص ضرورت کے وقت بھی اسے اپنے لئے جائز نہیں رکھا۔ اسی طرح ہر روز سر میں کنگھی ہوتی تھی اور اس وضع کا ایسا خیال تھا کہ ہمیشہ وقت پر ضرور کنگھی کی، بلکہ وقت مقررہ پر اگر خادم کسی دوسری خدمت میں مصروف ہوا، تو آپ نے اسے یاد دلایا، سرمہ لگانے میں بھی پابندی دیکھی کہ ہمیشہ داہنی آنکھ میں تین سلائیاں اور بائیں آنکھ میں ڈالتے۔ ایسا کبھی نہیں ہوا کہ سرمہ لگانے کا جو وقت مقرر تھا اس میں تاخیر ہو یا کسی حالت میں بھی سلائیوں کی تعداد میں کمی بیشی ہو۔

یہ بھی وضع میں داخل تھا کہ اگر ایک مرتبہ کسی محتاج کی حاجت روائی کی تو جب بھی وہ آپ کے پاس آیا، اسی کشادہ پیشانی سے اسی قدر روش کی گئی۔ جو پہلے کی تھی۔ خاصہ تناول کرنے کے بعد آپ خلال کرتے تھے۔ اس میں وضع کی پابندی یہ تھی کہ اسی جگہ اور اسی عرصے تک خلال ضرور کرتے تھے اور جو خادم خلال پیش کرتا تھا، اس کے ہاتھ سے لیتے۔ اس کی موجودگی میں دوسرے کی مجال نہ تھی خلال پیش کرے، ہمیشہ جمعے کے روز چاشت سے قبل غسل کرتے موسم سرما میں، بلکہ عین بارش میں بھی اسی وقت اور اسی قدر پانی سے ہمیشہ آپ نے غسل کیا۔ پلنگ کر سی مونڈا وغیرہ کی نشست خلاف عادت تھی بلکہ مخصوص متروکات میں ان کا شمار تھا۔ مچھلی آپ نے کبھی استعمال نہ فرمائی، مگر اس ترک کا واقعی سبب معلوم نہیں ہوا۔ بعض قصبات میں کسی وجہ سے جانا ترک فرما دیا تھا، پھر دوبارہ اس قصبے کی حد میں قدم نہیں رکھا۔ سر سے پاؤں تک آبائی لباس آپ نے ماترک فرمایا اور سترپوشی کے لئے احرام باندھنا اختیار کیا۔ زندگی کے کسی لمحے تک اس وضع میں فرق نہ آیا۔ 1253ھ میں اول بار جو لباس پہن کر مالک الملک کے سالانہ دربار میں حاضر ہوئے تھے، وہی لباس اسی عنوان سے یکم صفر 1323ھ وقت وصال تک زیب جسم رہا، اس

لباس سے آراستہ ہو کر بہ ہنگام وصال شاہد سے خلوت خاص میں تشریف لے گئے۔
 استراحت کا انداز یہ تھا کہ آپ ہر وقت داہنے پہلو سے آرام کرتے تھے۔ کبھی اور کسی حالت میں
 چت یعنی زمین سے پشت لگانا متروکات قطعہ میں داخل تھا۔ آپ نے اپنی اس دشوار ترین وضع کی تاحیا
 ظاہر، کما حقہ، پابندی فرمائی۔ آپ کی یہ زاہدانہ عادت وضع کے پردے میں اپنی نظیر آپ ہے۔
 بنظر غائر سے دیکھا جائے تو صاف ظاہر ہوتا ہے کہ اس انداز استراحت سے آپ کے مسلک عشق کی اہمیت
 اور ہمہ وقت خیال شاہد حقیقی میں آپ کی محویت نمایاں ہوتی ہے۔ اس طرز استراحت میں دو ناقابل
 برداشت مجاہدے دکھائی دیتے ہیں۔ ایک پہلو سے ہر وقت استراحت کرنا اس عاشق جانناز کا طرہ امتیاز ہے
 جو فنا کے مقام پر فائز ہو چکا ہو اور میدان توحید میں اپنی ہستی کو واجب الوجود کی ہستی کے سامنے نیست و نابود
 کر چکا ہو اور دوسری ریاضت شاقہ نہایت دشوار اور قوت بشری سے باہر یہ ہے کہ 88 برس تک زمین سے
 پشت نہ لگائے جو درحقیقت غیر معمولی نفس کشی اور بے مثل مجاہدہ ہے۔

واقعہ یہ ہے کہ حاجی سید وارث علی شاہ صاحب نے پابندی وضع کے پردے میں وہ کام کیا جو اصل
 میں ناقابل برداشت مجاہدہ تھا اور آپ کے جملہ عادات غیر معمولی مجاہدات تھے۔ آپ کے طرز معاشرت
 کا کوئی حصہ ریاضت شاقہ سے خالی نہ تھا۔ مثلاً آپ نے پانی نوش فرمانے کا یہ طریقہ اختیار کیا تھا کہ اول
 تو پانی قلیل مقدار میں پیتے تھے، لیکن تھوڑے تھوڑے وقفے کے بعد تشنگی معلوم ہوتی تھی اور پانی پینے کے
 وقت سکوت کا عالم۔ اور کسی مخصوص خیال میں محویت کی صورت ہو جاتی تھی۔ پانی پینے کے بعد لبوں کی
 جنبش محسوس ہوتی تھی جس سے یہ اظہار ہوتا تھا کہ آپ کچھ فرماتے ہیں۔ پانی طلب کرنے کا اندازہ تو خاص
 تھا۔ پیاس کے وقت کبھی یہ نہیں فرمایا کہ پانی لاؤ، کیونکہ جسمانی ضروریات کے لئے کوئی چیز طلب کرنا کلیتاً
 مشرب اور متروکات عادات میں سے تھا، بلکہ آپ کا دستور تھا کہ خادم سے مخاطب ہو کر نہایت نرم
 اور خوش گوار لہجے میں فرماتے تھے کہ پانی پی لیں۔ اگر خادم نے یہ عرض کیا کہ ابھی تک آپ پانی پی چکے
 ہیں، تو خاموش ہو جاتے، اور اگر وہ لے آیا، تو آپ نے پی لیا۔ خلاصہ یہ کہ آپ کا پانی پینا تشنگی پر منحصر نہ
 تھا، خادم کی مرضی پر موقوف تھا۔

آپ کا بجائے حکماً پانی طلب کرنے کا کمال حلم اور دل آویز طریقے سے یہ فرمانا کہ پانی پی لیں
 نہایت معنی خیز جملہ ہے جس سے آپ کا مقام رضائے کامل اور تسلیم اتم کی شان میں نمایاں ہوتی ہے۔ کہ
 خادم نے اگر منع کیا تو استقلال سے صبر کیا اور اگر لے آیا تو نوش فرما کر شکر کیا، گویا حضرت نے خادم کے
 پردے میں فٹائے ایزدی دریافت کیا کہ پانی بھی آپ بھی کی رضا کے بغیر پینا منظور نہیں ہے۔ پانی لاؤ اور
 پانی پی لیں ان چھوٹے چھوٹے الفاظ کے فرق امتیاز کو غور سے دیکھا جائے، تو دونوں جملوں کے مفہوم میں
 جو تفاوت ہے، اس سے صاف ظاہر ہوتا ہے کہ آپ نے عادات معاشرت میں بھی اپنے ارشاد اور
 اختیارات کو ارادہ الہی کے سامنے کلیتاً فنا کر دیا تھا اور تعلقات عالم سے انقطاع کامل کے تمام مراحل

و منازل طے کر کے ہر حال میں صرف رضائے پروردگار سے سروکار تھا اور آپ کی مراد عین 'حق کی مراد تھی۔ آپ نے اس طرز عمل سے سکھلایا کہ جس طرح ہمارے مشرب میں سوال کرنا حرام ہے، اسی طرح ضرورت جسمانی کے لئے خادم سے بھی حکماً کوئی چیز طلب کرنا جائز نہیں۔ پانی لاؤ کہتے میں اشارتاً بوائے سوال آتی ہے۔ یوں بھی یہ جملہ کہنے میں کسی قدر انانیت کی شان ہے کہ حکم دینے سے مخاطب کی ٹیک گونہ تحقیر ہوتی ہے۔ آپ کا مزاج فطرتاً متواضع اور انکسار کے لہجے میں بجائے پانی "لاؤ" کے یہ فرمایا "پانی پی لیں۔"

اس طرح غذا کے معاملے میں بھی آپ نے اپنے جسم کی صحت اور توانائی کے لئے پورا فائدہ نہیں اٹھایا۔ عمدہ طفلی ہی سے آپ کی غذا بے حد قلیل رہی جو اولیائے عظام کا طریق اور انبیائے علیم السلام کی سنت ہے۔ **«بجوع طعام الانبیاء»** البتہ کھانے سے زیادہ تقسیم کرنے کا شوق تھا۔ اپنے تن کے کپڑے تک بچپن میں محتاجوں کو دے ڈالتے تھے۔ تقلیل غذا کے علاوہ جب چودہ برس کی عمر میں آپ نے رمضان کے روزوں کے بعد شش عید کے روزے رکھے، تو اسی سلسلے میں دائم الصوم ہو گئے اور جب حجاز کا سفر فرمایا، تو اس وقت سے ہفت روزہ افطار کرنے لگے۔ تقریباً پچاس سال کی عمر میں جب آپ سخت علیل ہوئے تو طبیبوں کے متواتر اصرار سے شور با بھی آپ کی غذا میں شامل ہوا، ورنہ عموماً آپ کھانے میں مونگ یا ماش کی دال پالک یا بھوے کا ساگ چپاتی یا چاول ہوتے تھے اور جس طرح دیگر اسباب دنیا سے قطعی احتراز تھا، اسی طرح کھانے کا باقاعدہ انتظام بھی متروک، بلکہ، مشرباً ممنوع تھا جو فقر کا خاص لازمہ ہے۔ آپ کبھی کھانا طلب نہیں فرماتے تھے، بلکہ میزبان خود ہی کھانے لے کر آتا اور خادم عرض کرتا کہ حضور، کھانا آگیا۔ آپ جواب میں اکثر فرماتے: "ہمیشہ اکڑوں بیٹھ کر اور تہ بند کا گوشہ سر پر ڈال کر آپ کھانا تناول کرتے۔ نہ کبھی اس نشست میں تغیر ہوا اور نہ برہنہ سر آپ نے کھانا کھایا۔"

ابتدائے زمانہ کی مقدار پانچ تولے سے زیادہ نہ تھی حتیٰ کہ 1318ھ سے آپ کی روزانہ غذا ایک تولے کے برابر رہ گئی۔ وہ بھی بعد اصرار، ورنہ کسی روزا نکار کیا تو وہ بھی نہیں۔ کبھی میزبان کی خاطر اصرار سے شیر برنج میں انگلی لگا کر زبان پر رکھتے اور فرماتے، 'اچھی پکائی ہے یا پلاؤ کے دو چار چاول کھا کر ارشاد ہوتا، باورچی خوب ہے کباب خوب پکائے ہیں۔ بادی النظر میں یہ کوئی اہمیت کی بات نہیں کہا جاسکتا ہے کہ آپ نے ذائقہ لینے میں غور نہیں فرمایا، یا تامل کی نگاہ سے دیکھا جائے، تو یہی ایک صفت آپ کے رفیع ہونے کی بڑی دلیل ہے، کیونکہ فقیر کی حقیقت یہ ہے کہ اللہ کے سوا ہر شے سے القطاع ہو، یعنی جملہ موجودات کی خواہش سے فراغ اور اسکی یاد دل سے فراموش ہو جائے۔ اسے صوفیہ کی اصطلاح میں کہتے ہیں اور ترک کی اقسام میں ترک لذات بھی ایک ترک کا نام محققین کے نزدیک اس کے تین درجے ہیں۔ پہلا درجہ یہ کہ ہر تکلف غذا میں چونکہ نفس کو مرغوب ہیں، اس لئے فقیر کو ان کے استعمال سے احتراز لازم ہے تاکہ نفس مضحل مضحل ہو جائے دوسرے درجے کی صفت یہ ہے کہ غذائے لذیذ کے ترک کے ساتھ، ان کی خواہش

بھی فنا ہو۔ اس دشوار مجاہدے میں کامیابی مشکل سے ہی ہے۔ تیسرے درجے کی تعریف یہ ہے کہ تارک کے خیال سے غذا متروک کہ کا ذائقہ بھی فراموش ہو جائے۔ یہ مجاہدہ نہایت سخت اور دشوار ہے اور یہ مرتبہ شاذ و نادر مجاہدین کو حاصل ہوتا ہے۔ حاجی سید وارث صاحب نے صرف اشیائے لذیذ اور خواہش اشیائے لذیذ ہی کو ہی متروک نہیں فرمایا، بلکہ ان کے حقیقی ذائقے کا خیال بھی صفحہ قلب سے ایسا فنا کیا کہ مونگ کی دال اور شیر برنج کی لذت اور پلاؤ اور کباب کے ذائقے کا امتیاز باقی نہ رہا۔ اس ترک کا نام صوفیہ کی اصطلاح ترک صادق ہے۔

اسی طرح دانے پہلو سے آرام کرنے اور چت نہ لیٹنے کا مجاہدہ بھی اپنی نظیر آپ ہے۔ لیٹنا چونکہ آرام و راحت کا باعث ہے اور آپ شاہد حقیقی کے عشق میں عافیت و آسائش کا خیال فنا کر چکے تھے، اس لئے تمام عمر ایک پہلو سے لیٹتے اور زمین سے پشت نہ لگائی۔ اس طرز نے آرام کو جو استراحت کا لازمی نتیجہ ہے قطعاً معدوم کر دیا۔ پھر آپ کا لباس بھی اپنی نوعیت میں فردا اور وضع یگانہ رہا جس کے تار تار سے تجرید کارنگ اور تفرید کی شان نمایاں نظر آتی تھی اور جس کی عظمت کے لئے یہی عرض کر دینا بہت کہ مالک الملک کے سالانہ دربار کی یہی مخصوص وردی ہے۔ روایت ہے کہ پہلے حج کے موقع پر آپ نے اپنا آبائی لباس ہمیشہ کے لئے اتارا اور احرام پہن لیا۔ چونکہ آپ کا حج غیر معمولی تھا، اس لئے اس کے قیود بھی اہمیت سے خالی نہ تھے۔ یہی وجہ ہے کہ تاحیات ظاہری تقریباً تتر برس تک آپ کا وہی لباس رہا جو معراج معرفت میں زیب جسم تھا۔

آپ کا احرام رنگین اور عموماً سوتی کپڑے کا ہوتا۔ عرض میں ڈیڑھ گز اور طول میں چھ گز۔ استعمال کا طریقہ یہ کہ نصف حصے سے ستر پوشی اور دوسرا نصف حصہ بطور چادر نہایت سادگی سے اس طرح کندھے پر ڈالتے کہ سر بالکل کھلا رہتا صرف حالت نماز یا کھانا تناول کرتے وقت گوشہ احرام یا کوئی چادر سر پر رکھی جاتی تھی، ورنہ کبھی گرمی یا سردی میں سر پر کپڑا نہ رکھا۔ احرام کے لئے زرد رنگ مخصوص تھا اور وجہ یہ رنگ پسند ہونے کی شاید یہ تھی کہ آپ کا مسلک عشق تھا اور عشاق کی معراج کمال فنا ہے۔ اہل فنا کو خاک سے مناسبت ہے جس کا حقیقی رنگ زرد ہے۔ اسی وجہ سے عاشقوں کو زرد رنگ طبعاً مرغوب ہوتا ہے۔ دوسرا سبب شاید یہ بھی ہے کہ آپ کے جدِ نامدار کو سرکار رسالت ماب سے ابو تراب کی کنیت مرحمت ہوئی ہے۔ لہذا وارث ارثِ مرتضوی نے جدِ نامدار کی یہ سنت ادا فرمائی اور اپنے لباس کے لئے مٹی کا حقیقی رنگ پسند کیا۔ روایت صحیحہ سے استدلال کیجئے، تب بھی زرد رنگ کی فضیلت کی ثابت ہوتی ہے، کیونکہ منقول ہے کہ رسول اللہ علیہ وسلم کو زرد رنگ پسند تھا اور ملبوس زرد کا استعمال مسنون ہے۔ ایک حدیث کے مضمون سے ظاہر ہوتا ہے کہ اس رنگ اور اس وضع کا لباس اسی صاحبِ مرتاض اور صاحبِ تجرید کا ہوتا ہے جسے تعلقات دنیا سے احتراز اور اللہ کے سوا انقطاع کامل ہو؟ چنانچہ حضرت عیسیٰ علیہ السلام کے حالات میں آتا ہے کہ آپ کا لباس ہمیشہ ہم شکل احرام اور زرد رنگ کا رہا۔ حتیٰ کہ رفع

الی السماء کے وقت بھی زرد رنگ کی دو چادریں زیب جسم تھیں۔ حضرت عبداللہ ابن عمر رضی اللہ عنہ سے منقول ہے۔ رسول اللہ صلی اللہ علیہ وسلم نے فرمایا: ”میں نے دیکھا کہ عیسیٰ طواف بیت اللہ میں مشغول ہیں دو چادریں زردان کے جسم پر ہیں اور بالوں سے پانی کے قطرے ٹپکتے ہیں۔“

آپ کا بستر بھی زاہدانہ ہوتا تھا۔ جب آپ سفر حجاز سے واپس آئے، تو دیکھا گیا کہ زمین پر کبیل بچھا کر استراحت کرتے ہیں اور داہنے ہاتھ کو خم دے کر سر کے نیچے رکھ لیتے ہیں کہ تکیہ متروکات قطعی میں داخل تھا۔ زندگی بھر سوائے ایک احرام اور ایک بستر کے آپ کے پاس دنیا کی کبھی کوئی چیز نہ رہی، بلکہ اکثر اوقات یہ بھی ہوتا تھا کہ سائل کو بستر ہی اٹھا کر دے دیا ہے۔ اسی طرح اپنے رہنے کے لئے کوئی مکان کبھی نہ بنایا اور آبائی مکان بھی اس طرح چھوڑا کہ پھر کبھی اس میں قدم نہ رکھا۔ اکثر فرماتے تھے: ”ہم تو مسافر ہیں..... فقیر کا کوئی مکان نہیں اور سب مکان فقر کے ہیں“ فقیر کو تکئے کے ضرورت نہیں ہوتی، اگر فقیر کا تکیہ اللہ پر ہو، تو وہ فقیر ہے۔ فاقہ جس طرح نفس کی تکلیف کا باعث ہوتا ہے، اسی طرح تکیہ نفس کو آرام پہنچاتا ہے اور مشرب عشق میں نفس کی بے جا خواہش پوری کرنا حرام ہے، کیونکہ عشق صادق کی تعریف یہ ہے کہ عاشق روح بلا نفس رہ جائے اور جب تک اس میں نفس ہے، وہ عشق الہی کا مزہ نہیں چکھ سکتا۔ تکیہ رکھنے سے غفلت بڑھتی ہے اور عاشق کی عبادت یہ ہے کہ اس کی ہر سانس غفلت سے پاک ہو۔ فقیر کو چاہئے کہ رضا و تسلیم پر قائم رہے۔ ”یہی وجہ ہے کہ تمام عمر آپ کی زبان حرف شکایت سے آشنا نہیں ہوئی اور کبھی یہ نہ کہا کہ آج گرمی زیادہ ہے یا سردی ہے یا بارش بہت ہوئی، مکان گر گئے یا خشک سالی کی وجہ سے غلے کی گرانی ہے۔ آپ نے سوا بھی ایسے الفاظ نہیں فرمائے جن میں ضمنا یا اشارتا بھی بوئے شکایت ہو اور یہ احتیاط صرف اس سبب سے تھی کہ تسلیم و رضا کا اقتضا یہی ہے کہ منشاء الہی سے اختلاف کا اشارہ بھی نہ ہو۔ اسی طرح آپ تعویذ گنڈے بھی نہ دیتے تھے کہ مشیت قضا و قدر کے خلاف کوشش کرنا ہے جو تسلیم کی ضد ہے جو تسلیم کی ضد ہے۔ امام غزالی نے ”احیائے العلوم میں لکھا ہے کہ حضرت رسول کریم نے فرمایا: ”جس نے تعویذ کرایا یا داغ دیا، اس نے اللہ پر توکل نہیں کیا“ اس حدیث کی شرح میں امام غزالی فرماتے ہیں: البتہ ایسا تعویذ جو آیات قرآنی سے لکھا جائے، جائز ہے۔“

آپ کے اخلاق حسنہ میں توکل نہایت اعلیٰ درجے کا تھا اور فرماتے تھے جو خدا پر بھروسہ کرتا ہے خدا اس کی مدد ضرور کرتا ہے۔ اپنے مریدوں اور عقیدت مندوں کو اکثر یہی ہدایت کرتے تھے کہ کسی مخلوق سے سوال نہ کرنا مگر کسی کے آگے ہاتھ نہ پھیلاتا۔ آپ زیادہ تر خاموش رہا کرتے اور جب بولتے تو لبوں سے گویا پھول جھڑتے تھے اردو آپ کی مادری زبان تھی، گویا اہل عرب سے عربی میں، ایرانیوں سے فارسی میں اور افغانیوں سے پشتو میں بلا تکلف گفتگو کرتے تھے اور آپ کی تقریر مسائل تصوف، توحید اور فقر و غنا کے حقائق و معارف سے لبریز ہوتی تھی۔ جو آتا اپنے دامن میں گوہر مراد لے کر واپس جاتا تھا۔

جو نا آپ کے متروکات میں سے تھا، لیکن برہنہ پائی کے باوجود ہمیشہ پاؤں گرد و غبار سے پاک اور

محفوظ رہتے تھے۔ حتیٰ کہ ہزاروں لوگ دن رات یہ کرامت مشاہدہ کرتے تھے کہ آپ کے پاؤں کا نشان سفید براق فرش پر نہیں پڑتا تھا۔ حالانکہ انتظامِ فطرت یہ ہے کہ خشک مٹی سے پاؤں گرد آلود اور ترمٹی سے میلے ضرور ہو جاتے ہیں اور ان دونوں حالتوں میں پاؤں کا نشان فرش پر پڑنا لازماًت میں سے ہے، لیکن آپ کا معاملہ اس کے خلاف دیکھا گیا۔ کوسوں کی مسافت پاپادہ اور پابہنہ طے کرنے کے بعد بھی آپ کی کف پاگرد آلود نہ ہوئی اور نہ بارش کے زمانے میں پاؤں میلے ہوئے اور نہ کبھی سفید فرش پر ان کا داغ لگا۔ بعض اوقات نہ ماننے والوں نے بطور آزمائش اپنے مکان کے صحن میں پانی پھینک دیا اور اس میں سے گزر کر آپ فرش پر آگئے، مگر فرش پر دھبہ نہ پڑا۔ یہ عجیب و غریب صفت ایسی تھی کہ جس کی حقیقت آج تک سمجھ میں نہیں آئی اور بجز اس کے اور کیا کہا جائے کہ یہ قدرتی ودیعت اور وہی عنایت تھی۔

آپ چونکہ سراپا محبت اور عشق تھے، اسی لئے جو بھی ان صفات کے ساتھ آپ کے پاس آتا اور بیعت کے لئے غرض کرتا، اس سے بیعت لے لیتے۔ فرمایا کرتے کہ بے محبت خدا نہیں ملتا۔ چہمار ہو یا خاکروب جو ہم سے محبت کرے، وہ ہمارا ہے، بیعت کے بعد مختلف لوگوں کو الگ الگ ذکر و اشغال کی ہدایات ہوتی تھیں۔ کسی کو ادائے فرض کے ساتھ اور دو وظائف، کسی کو دائم الصوم کسی کو حج کا حکم، کسی کو گوشہ نشین اور کسی کو سیروسیاحت میں مصروف رکھا۔ کسی کو ذکر جلی اور کسی کو ذکر خفی تعلیم فرمایا، کوئی تارک الدنیا اور کوئی فقیر ہوا، کسی کو تجرید کا اور کسی کو نکاح کا حکم دیا گیا۔ غرض لاتعداد مخلوق الہی شرف بیعت سے مشرف ہوئی اور کوئی فیض سے خالی نہ رہا۔ ارادت مندوں کو متواتر یہ ہدایت تھی کہ ”محبت کرو تاکہ ارباب شوق کی فہرست میں تمہارا نام درج ہو جائے“ درود شریف پڑھنے کی بھی شدت سے تاکید کرتے تھے اور اکثر اوقات اس کا طریقہ بھی تلقین کرتے اور کہتے: آخر شب میں درود شریف کا پڑھنا زیادہ مفید ہوتا ہے۔ سوتے وقت سومرتبہ درود شریف محبت کے ساتھ پڑھا کرو، مگر با وضو۔ اور بغیر کسی غرض کے بعض مریدوں سے سخت مجاہدے بھی کرائے ہیں۔ ایک صاحب کو حکم دیا کہ پانی میں بھگو کر روٹی کھایا کرو، ایک سے کہا کہ گوشت چھوڑ دو، کسی کو مسلسل روزہ رکھنے کی ہدایت فرمائی، چنانچہ فیضو شاہ وارثی نے آپ کے حسب الحکم چھتیس برس تک روزے رکھے۔ مولوی برکت اللہ کو روزانہ چوبیس ہزار چار سو مرتبہ درود شریف پڑھنے کا حکم تھا۔ بعض کے لئے۔ باری پر بیٹھنا ممنوع اور بعض کے لئے شب کو سونا بند کر دیا گیا۔ یتیم شاہ صاحب وارثی چالیس سال تک شب بیدار رہے۔ ایک صاحب سے ارشاد ہوا: کسی سے بات کرو نہ کسی کی بات سنا اور ہمہ وقت شمار انفاس میں مشغول رہو۔ اس وقت سے لوگ انہیں چپ شاہ کہنے لگے۔ غرض آپ نے ستر سال تک مسلسل نطق اللہ کی ہدایت فرمائی اور لاکھوں مختلف انجیال اور مختلف مقامات کے ترشدین کو اپنے فیضان سے مستنن فرمایا اور ان میں غیر مسلموں کی بڑی بھاری تعداد شامل ہے۔ جو غیر مسلم آپ کے پاس ارادت سے آتا، اس لے وعدہ لیتے کہ آئندہ پتھر کو نہ پوجے گا، جھکے کا گوشت نہ کھائے گا اور خدا کے ساتھ کسی کو شریک نہ کرے گا۔ چنانچہ ہزاروں ہندوؤں نے

شرک سے بیزار ہو کر توحید رب العزت کا اقرار کیا۔ 'حتیٰ کہ بڑے بڑے مہمان اور گنی پنڈت آپ کے پاس آتے' آپ کی پر اثر باتیں سنتے اور بے اختیار قدموں کو بوسہ دے کر رونے لگتے یا بے ہوش ہو جاتے۔

ایک مرتبہ لکھنؤ کے قیام میں گھوڑا گاڑی پر سوار ایک فرنگی مرد اور ایک عورت آئے، آتے ہی دونوں قدم بوس ہوئے۔ میم نے ہاتھ جوڑ کر کہا: ہمیں کچھ نصیحت کیجئے آپ نے فرمایا: "زبان سے اقرار اور دل سے تصدیق کرو کہ جس طرح حضرت موسیٰ خدا کے رسول اور کلیم تھے، اسی طرح حضرت محمد خدا کے حبیب اور پیغمبر تھے اور جو چیزیں قرآن میں حرام اور ممنوع ہیں، ان سے پرہیز کرنا جو فرض ہیں، انہیں بجالانا اور جھوٹ نہ بولنا۔" انہوں نے ان سب باتوں کا اقرار کیا، پھر آپ نے بڑی خوشی سے انہیں رخصت کر کے اپنے خادم فیضو شاہ سے فرمایا: تم ان کو انگریز سمجھے تھے یہ یہودی تھے، یہ یہودی ہیں، مگر اب دائرہ اسلام میں آگئے۔

پنڈت دسی پر شاد و استو ہندوؤں میں بڑے جلیل القدر آدمی تھے۔ ہردوئی میں حضرت حاجی سیدوارث علی شاہ صاحب کی خدمت میں حاضر ہوئے۔ پھر تو کایا ہی پلٹ گئی۔ آپ نے پنڈت جی سے فرمایا: پتھر کو پوجو گے تو پتھر ہی دکھائی دے گا اور برہم کو پہچانو گے، تو انوار الہی کا مشاہدہ ہو گا۔ ہر وقت اہم ذات کی تسبیح پڑھا کرو۔ "پنڈت جی مبہوت بیٹھے سنتے رہے۔ آپ نے انہیں خلعت فقیر دے کر برہم شاہ کا خطاب مرحمت فرمایا۔ ہندوؤں اور یہودیوں کے علاوہ پارسیوں اور عیسائیوں کو بھی آپ نے ان کے آبائی عقائد سے نکال کر صحیح روشنی دکھائی اور ان کے قلوب توحید کے نور سے منور کئے۔ آپ کے ملفوظات یوں تو بے شمار ہیں اور ہر ملفوظ عشق و معرفت کا گوہر گراں مایہ ہے۔ تاہم ان صفحات میں چند ملفوظ نقل کئے جاتے ہیں۔ اس سے اندازہ ہو گا چھوٹے چھوٹے جملوں میں کیسی بڑی باتیں آپ فرماتے تھے۔ ارشاد ہوا: دنیا میں قابل تعریف وہ شخص ہے جس کے دل میں کسی کی طرف سے بغض اور کینہ نہ ہو جو رسول اللہ کی خاص سنت ہے کسی نے پوچھا: تواضع کا پہلا سبق کیا ہے؟ فرمایا: 'جس کو دیکھو، خیال کرو کہ یہ مجھ سے بہتر اور افضل ہے۔ ایک مرتبہ مثنوی مولانا روم کا مطالعہ فرما رہے تھے، خصوصیات ادب کا ذکر آیا، بے ساختہ فرمایا: ادب کا ایک خاصہ یہ ہے کہ وعدہ کرے تو یاد رکھے اور احسان کرے تو بھول جائے۔ فرمایا: صدق ایسی مستحسن صفت ہے کہ جملہ صفات حمیدہ کی اصل صدق مقال ہے اور کذب ایسا مذموم فعل ہے کہ تمامی اخلاق ذمیرہ کی جڑ دروغ گوئی ہے۔ ارشاد ہوا: جس کو خدا سے محبت ہوتی ہے، وہ مال و دولت دنیا سے نفرت کرتا ہے۔ فرمایا: ہماری نجات اسی میں ہے کہ صدق دل سے کہیں لا الہ الا اللہ محمد رسول اللہ۔ تصدیق ہے تو کلمہ طیبہ کا ورد، ہمیں جنت کا مستحسن بنا دے گا۔ ارشاد ہوا: ذات احدیث تغیرات سے پاک ہے یہ خالق مطلق ہونے کی عین دلیل ہے کیونکہ مخلوق کے حالات میں تغیر و تبدل ہونا لازماً سے ہے۔

عمر کے آخری حصے میں ضعف بے انتہا ہو گیا تھا۔ 1903ء مطابق 1322ھ میں آپ سخت بیمار پڑے حتیٰ کہ اتنی نقاہت ہوئی کہ بستر سے اٹھنا بھی محال تھا۔ اس حالت میں بھی جو کوئی مزاج دریافت کرتا، یہی فرماتے: اللہ کا شکر ہے۔ کوئی تکلیف نہیں۔ اسی بیماری میں ایک سال گزر گیا۔ کلکتہ ہائی کورٹ کے جسٹس سید شرف الدین قدم بوسی کے لئے حاضر ہوئے تو آپ نے لیٹے ہی لیٹے محبت سے فرمایا: او شرف الدین گلے مل لیں۔ یہ کلمہ سن کر وہ آبدیدہ ہوئے اور عرض کیا کہ حضرت، آپ کی صورت زیبا اس قدر متغیر کیوں ہو گئی؟ ارشاد ہوا: تمہارے فراق میں یہ حال ہوا۔

چھبیس سال کی عمر میں آپ کا دواوی استغراق کمال محویت کے درجے تک پہنچ چکا تھا۔ اس روحانی اور مستقل کیفیت میں جسمانی عادات اور ظاہری معاملات میں کچھ کہنا موقوف ہو گیا۔ تاہم اس ضعف اور نقاہت میں بھی طالبین ہدایت کی دستگیری کا کام جاری تھا، لیکن دیکھنے والے دیکھ رہے تھے کہ فراق کے لمحات قریب آن پہنچے ہیں۔ یہ اور بات کہ عشاق کے لئے یہ لمحات فراق نہیں، وصل کے ہوتے ہیں۔ مرض روز بروز بڑھتا جاتا تھا اور بخار نے گویا مستقل گھر بنا لیا تھا۔ بہترین طبیبوں کے علاج جاری تھے اور اعلیٰ سے اعلیٰ دوائیں دی جاتی تھیں، مگر بے سود۔ حتیٰ کہ یکم صفر 1323ھ اٹھاسی برس کے سن میں یہ مردِ کامل صبح کے چارج کر تیرہ منٹ پر واصلِ حقیقی سے جا ملا۔ انا اللہ وانا الیہ راجعون۔ وصال سے صرف دو گھنٹے پیشتر یعنی دو بجے شب یہ عجیب و غریب واقعہ پیش آیا کہ وقتاً مکان کے صحن اور والان میں ایس شفاف روشنی نظر آئی کہ تمام حاضرین مرعوب ہو گئے۔ اس کے ساتھ یہ بھی دیکھا کہ حاجی سید وارث علی شاہ نے دونوں ہاتھ اس عنوان سے بلند کئے جیسے کسی سے مصافحہ کرتے ہیں۔ پھر سر کو بھی اس طرح جنبش ہوئی کہ جس سے معلوم ہوتا تھا آپ تعظیم کے لئے اٹھنے کا قصد کرتے ہیں۔

وصال کی خبر آنا فانا گروپوش میں پھیل گئی اور ہزاروں لوگ جمع ہو گئے کوئی روتا اور کوئی چیختا تھا۔ اکثر حفاظ قرآن پاک کی تلاوت کرنے لگے اور اکثر درود شریف پڑھنے میں مشغول ہو گئے۔ غسل کے بعد آپ کو اسی رنگین احرام میں لپیٹ کر سپرد خاک کر دیا گیا۔ آپ کی وفات کا مادہ تاریخ نجی نے کیا خوب کہا تھا۔ ع

پس چرا شد آفتاب اندر حجاب

اس مصرع سے سن وفات 1323 ہجری برآمد ہوتا ہے ایک فاضل نے قرآن کریم کی اس آیت سے سن وفات برآمد کیا تھا: فضلناک علی العالمین۔ مزار قصبہ دیوبند شریف میں آج بھی مرجع خلافت ہے۔

مولانا محمد یعقوبؒ

یہ تذکرہ ہے مولانا مملوک علی نانوتوی کے فرزند ارجمند حضرت شاہ عبدالغنی مجددی محدث دہلوی کے شاگردِ رشید حضرت حاجی امداد اللہ صاحب مہاجر تکیؒ کے خلیفہ مجاز مولانا رشید احمد گنگوہی اور مولانا محمد قاسم نانوتوی کے ہم عصر ہمد و ہمراز اور شیخ الہند مولانا محمود حسن اور مولانا اشرف علی تھانوی کے استاد حضرت مولانا محمد یعقوب صاحب علیہ الرحمۃ کا..... جو اپنی ذات و سیرت میں بہت بڑے عالم، اعلیٰ درجے کے محدث و فقیہ، کامل شیخ اور صاحب کشف و کرامت بزرگ ہونے کے ساتھ ساتھ دارالعلوم دیوبند کے اولین شیخ الحدیث اور صدر مدرس تھے۔ روحانیات اور اخلاق عالیہ کا حسین و جمیل پیکر۔ سینے میں ایسا دل بیدار رکھنے والے جس میں حق تعالیٰ شانہ کی معرفت کے ہر آن چشمے اچلتے اور ان اولیائے کرام میں شامل جن کی نسبت ولایت پر کوئی شک و شبہ کی گنجائش نہ تھی، شریعت و طریقت کا ایسا امتزاج مولانا کی شخصیت میں تھا کہ اس کے نمونے خال خال اس دورِ زریوں حال میں دکھائی دیتے ہیں۔ مولانا کی پاکیزہ نورانی صورت ان کی سیرت پر شاہد تھی اور ان کی ولایت کیلئے کسی ثبوت کی ضرورت نہ تھی۔

مولانا صبر و رضا اور توکل کی تصویر تھے۔ امراء سے میل ملاقات اور تعارف میں استغنا کی ایسی مثالیں بہت ہیں۔ امیر شاہ صاحب کی روایت ہے کہ مولانا یعقوب جن دنوں مراد آباد میں تھے تو میں اور حافظ عطاء اللہ صاحب چھتاری سے ان کی خدمت میں حاضر ہوتے۔ نواب محمود علی خاں کی بڑی آرزو تھی کہ ایک مرتبہ مولانا یعقوب چھتاری تشریف لائیں، لیکن مولانا ٹال جایا کرتے تھے۔ ایک دن میں نے بہت

اصرار کیا۔ مولانا نے فرمایا: ”ہم نے سنا ہے کہ جو مولوی نواب صاحب کے ہاں جاتا ہے، نواب صاحب اسے روپے دیتے ہیں۔ ہمیں وہ خود بلاتے ہیں، اس لئے شاید سو دو سو روپے زیادہ دیں۔ سو دو سو روپے ہمارے گے دن کے، وہاں جا کر مولویت کے نام پر دھبیہ نہ لگائیں گے“

مولانا محمد یعقوب کا سلسلہ نسب چھٹی پشت میں بانی دارالعلوم دیوبند مولانا محمد قاسم اور سینا لیسویں پشت میں سیدنا ابو بکر صدیق رضی اللہ عنہ سے جاملتا ہے۔ مولانا نانوتہ ضلع سہارن پور میں پیدا ہوئے۔ تاریخ پیدائش 13 صفر 1240ھ مطابق 1831ء ہے۔ تاریخی نام منظور احمد رکھا گیا۔ مولانا کے اجداد میں سے قاضی مظہر الدین کو سلطان سکندر لودھی نے 871ھ میں سمرقند سے ہندوستان طلب کیا تھا۔ دیگر عہدوں اور مناصب کے ساتھ ساتھ شہر دہلی کے عہدہ قضا پر بھی مامور کیا۔ قاضی مظہر الدین کا مزار آج بھی دہلی میں موجود ہے۔ ہندوؤں نے سرکشی کی تو سلطان سکندر لودھی نے قاضی مظہر الدین کے ایک صاحبزادے قاضی میراں بڑے کو نانوتہ میں سکونت اختیار کرنے کا حکم دیا اور وہاں کا عہدہ قضا مرحمت فرمایا۔ اسی زمانے سے یہ صدیقی خاندان نانوتہ میں ہمیشہ کیلئے بس گیا۔

مولانا یعقوب کی ابتدائی تعلیم اردو، فارسی، ناظرہ و حفظ قرآن کریم سب نانوتہ میں ہوئی۔ مولانا محمد قاسم آپ کے ہم مکتب تھے۔ بچپن ہی میں قرآن حفظ کر لیا تھا۔ خوش خطی میں بھی لیاقت حاصل کی اور بطور ہنر جلد بندی کا کام سیکھا۔

گیارہ سال کی عمر میں مولانا محمد یعقوب اپنے والد کے ساتھ دہلی روانہ ہوئے۔ مولانا محمد قاسم بھی اس سفر میں ساتھ تھے۔ دہلی پہنچتے ہی پڑھائی شروع ہو گئی۔ دہلی میں عربی نصاب کی تمام کتابیں جو معقولات اور منقولات پر مشتمل تھیں، اپنے والد محترم سے پڑھیں اور انہی نے دہلی کالج میں داخل کرایا۔ آپ کی تعلیم کا سلسلہ سات سال تک رہا۔ 1851ء میں مولانا مملوک علی وفات پا گئے۔ والد کے انتقال کے بعد بھی تعلیم کا سلسلہ جاری رہا۔ اس زمانے میں مولانا یعقوب چیلوں کے کوچے میں رہتے تھے۔ یہاں ایک مکان مولانا مملوک علی نے اپنی زندگی ہی میں خرید لیا تھا۔ حدیث کی کتابیں مولانا نے دہلی کے مشہور محدث اور شیخ حضرت شاہ عبدالغنی مجددی اور مولانا احمد علی محدث سہارنپوری سے پڑھیں۔ 1857ء کی جنگ آزادی کے بعد مولانا محمد قاسم اور مولانا یعقوب جب پہلے حج سے واپس آئے تو نانوتہ میں قیام کے زمانے میں مولانا محمد قاسم سے قدرے بخاری شریف آپ نے پڑھی۔ میرٹھ کے دوران قیام میں صحیح مسلم بھی پڑھی۔

اٹھارہ برس کی عمر میں مولانا کی پہلی شادی ہوئی۔ ان بیوی سے آپ کے چھ بیٹے اور تین بیٹیاں ہوئیں۔ یہ سب اولاد ایک بیٹے مولانا معین الدین کے سوا مولانا کی زندگی ہی میں داغ مفارقت دے گئی۔ بیوی کا انتقال 1292ھ میں ہوا دوسرا نکاح ایک بیوہ خاتون سے کیا۔ اس نکاح میں دو باتیں اہم ہیں پہلی یہ کہ نکاح یکم محرم کو کر کے وہ بدعت توڑ دی گئی جس میں ماہ محرم کے دنوں میں لوگ شادی کو اچھا نہیں

سمجھتے تھے۔ دوسری یہ کہ شیخ زادوں اور بڑی قوم کے مسلمانوں میں عورت کے دوسرے نکاح کو اسی طرح مذموم اور قبیح سمجھا جاتا جیسا ہندوؤں میں۔ مولانا محمد یعقوب اور بیوہ کے وارثوں نے یہ رسم بھی توڑ کر دکھا دی۔ ان دوسری زوجہ کا بھی آٹھ برس بعد انتقال ہو گیا۔ اس کے بعد مولانا نے تیسرا نکاح کیا۔ ایک دو کے سوا مولانا کی کوئی اولاد زندہ نہ رہی۔ تمام بچوں کو اپنے ہاتھوں سے دفنایا۔ مولانا اشرف علی تھانوی کی روایت ہے کہ مولانا کے 24 برس کے کڑیل جوان صاحبزادے حافظ علاؤ الدین کا انتقال خاص بقرعید کے روز ہوا۔ نماز سے پہلے ان کی حالت بہت غیر تھی۔ جب نماز کا وقت آیا تو مولانا یعقوب یہ کہہ کر کہ اللہ کے سپرد اللہ خاتمہ بالخیر کرے، نماز میں پہنچ گئے اور اس میں دیر نہ کی۔ مولانا صبر و استقلال کا کوہِ گراں بھنے مولانا محمد یعقوب پر اٹھارہ برس کی عمر ہی میں ایک بڑے کنبے کی خبر گیری اور معاش کا بوجھ آن پڑا تھا۔ دہلی کالج کی سند مولانا کے پاس تھی جو اس زمانے میں اچھی سے اچھی ملازمت کے حصول کا ذریعہ سمجھی جاتی تھی چنانچہ مولانا کو اجمیر میں تیس روپے ماہانہ کی ملازمت گورنمنٹ کالج میں مل گئی۔ وہاں کانگریز پرنسپل آپ کی صلاحیتیں اور علم و فضل دیکھ کر حیران رہ گیا۔ اس نے کہا: ”حقیقتاً مولوی تو بہت اچھا ہے، مگر نو عمر و کم سن ہے“

پانچ برس تک مولانا اجمیر میں رہے۔ یہاں مولانا نے بڑی ترقی کی اور بہت جلد مدرس اول بن گئے۔ فرائض منصبی نہایت خوش اسلوبی، دیانت اور محنت سے سرانجام دیتے اور اوقات کی پابندی کا بڑا لحاظ رکھتے۔ سہارنپور میں جب ڈپٹی کلکٹر کا عہدہ خالی ہوا تو انگریز پرنسپل کی سفارش پر حکومت نے ان کا تقرر کر دیا۔ پرنسپل نے خوش خوش مولانا کو اطلاع کی لیکن آپ نے یہ عہدہ قبول کرنے سے انکار کر دیا اور فرمایا میں محکمہ تعلیم سے الگ ہونا پسند نہیں کرتا۔ میں اپنے اسی منصب پر قانع اور خوش ہوں۔ کچھ عرصے بعد آپ کی تنخواہ سو روپے ماہانہ ہو گئی اور بنارس تبادلہ کر دیا گیا۔ بنارس سے تبادلہ رڑکی کا ہوا اور وہاں سے ڈیڑھ سو روپے کی تنخواہ پر ڈپٹی انسپکٹری پر سہارنپور تشریف لائے۔ اتنے میں 1857ء کا انقلاب نمودار ہو گیا۔ سہارنپور سے آپ کو مولانا محمد قاسم صاحب نانوتہ لے آئے۔ مولانا یعقوب کا بیان ہے: ”اسی عرصے میں غدر ہو گیا۔ بعد رمضان مولانا قاسم صاحب احقر کو لینے سہارنپور آئے۔ چند آدمی وطن کے ان کے ساتھ تھے۔ اس وقت بغیر ہتھیار کے چلنا دشوار تھا“۔ نانوتہ میں قیام کے دوران میں انہوں نے مولانا محمد قاسم سے بخاری شریف پڑھی اور نشانہ بازی کی مشق کی۔ اس کے بعد شاملی میں انگریزوں سے جنگ ہوئی، مگر مولانا محمد یعقوب کے شریک ہونے کا پتہ نہیں چلتا۔ تاہم حاجی امداد اللہ، مولانا گنگوہی اور مولانا محمد قاسم کی پکڑ دھکڑ، داروگیر اور عام مسلمانوں کے قتل و غارت کے باعث مولانا کو انگریز حکومت سے سخت نفرت ہو گئی۔ مولانا کے بھتیجے حکیم عسرتی کا بیان ہے کہ ہنگامہ فرو ہونے کے بعد آپ کو چھ ماہ کی تنخواہ نو سو روپے یک مشت بھیجی گئی اور ڈیوٹی پر دوبارہ طلب کئے گئے مگر آپ نے وہ نو سو روپے واپس کر دیئے اور کہا کہ میں نے ان چھ مہینوں میں سرکار کا کچھ کام انجام نہیں دیا، اس لئے میں یہ روپیہ نہیں لے سکتا اور

نہ اب میں سرکاری ملازمت کرنا چاہتا ہوں۔ ملازمت ترک کر دینے کے بعد دسمبر 1861ء تک کا عرصہ زیاراتِ حرمین شریفین میں گزارا۔

ایک سال بعد آپ وطن واپس آئے۔ میرٹھ میں منشی ممتاز علی صاحب کے مطبع میں مولانا محمد قاسم صاحب پہلے سے موجود تھے۔ انہیں منشی صاحب نے پرانی دوستی کے سبب اپنے پاس بلا لیا تھا اور تصحیح کتب کی خدمت ان کے سپرد کی تھی۔ یہ خدمت برائے نام تھی۔ ان کا مقصود دراصل مولانا قاسم کو اپنے پاس رکھنا تھا۔ مولانا یعقوب کا ارشاد ہے: ”احقر اسی زمانے میں بریلی اور لکھنؤ ہو کر میرٹھ کے اس چھاپہ خانے میں نوکر ہو گیا۔ منشی جی حج کو گئے تھے۔ اس وقت ایک جماعت نے مولانا قاسم سے مسلم شریف پڑھی۔ احقر بھی اس میں شریک رہا۔ یہ وہی زمانہ تھا کہ مدرسہ دیوبند کی بنیاد ڈالی گئی۔“

مدرسہ قائم ہوتے ہی مولانا محمد قاسم صاحب نے ابتدائی مدرسے کے طور پر ملامحمد صاحب دیوبندی کو مقرر فرمایا۔ ان کی تنخواہ پندرہ روپے ماہانہ مقرر کی گئی، لیکن پہلے ہی سال جب طلبہ کی تعداد بڑھ گئی تو مولانا قاسم نے مولانا یعقوب صاحب کو دارالعلوم دیوبند کا صدر مدرس تجویز کر کے میرٹھ سے بھیجا۔ ابتدائی تنخواہ تیس روپے ماہانہ طے پائی تھی۔ مولانا یعقوب کو ہر چند کئی مقامات سے گراں قدر مشاہرے پر طلب کیا جا رہا تھا، لیکن انہوں نے کچھ التفات نہ فرمایا اور تیس روپے کی تنخواہ بڑی خوشی سے قبول فرمائی۔ ایثار اور دنیا سے بے تعلق کی یہ نادر مثال ہے۔ ملازمت کے دوران بھی برابر مختلف جگہوں سے بڑی بڑی تنخواہوں پر مولانا کو مسلسل بلایا جاتا رہا۔ بھوپال کے مدارالمہام مولانا جمال الدین نے تین سو روپے ماہانہ پر بھوپال تشریف لانے کی درخواست کی، لیکن آپ نے کبھی ادھر کا رخ نہ کیا اور مدرسہ دیوبند کے لئے اپنے آپ کو وقف کر دیا۔ لٹہریت اور خلوص کا یہ عالم تھا کہ محرم 1301ھ سے تنخواہ بند کر دی اور پھر وفات تک مدرسے سے ایک پیسہ تنخواہ کے نام پر نہیں لیا۔ معاش کے لئے آپ نے ایک دکان کھولنے کا ارادہ ظاہر فرمایا تھا، مگر یہ پردہ اخفا میں ہے کہ دکان کب کھلی اور اس پر کام کون کرتا تھا۔ غالباً چند حضرات نے مشترک سرمائے سے کوئی دکان کھولی تھی۔ اس میں مولانا بھی شریک تھے۔ اس کا نام اسلامی دکان رکھا گیا اور یہاں کپڑا فروخت ہوتا تھا۔

دارالعلوم میں درس کے علاوہ فتویٰ نویسی، انتظامی امور اور سالانہ جلسوں میں تقریریں بھی کیا کرتے تھے۔ معقولات اور منقولات دونوں علوم کی تعلیم دیتے۔ آپ کے تلامذہ کی کثیر تعداد ایسی ہے جس نے آگے چل کر اپنے اپنے دوائر میں بہت نام پیدا کیا اور دین و سیاست میں وقیع خدمات انجام دیں۔ ان تلامذہ میں شیخ الہند مولانا محمود حسن اسیر مالٹا، مولانا اشرف علی تھانوی، مولانا احمد حسن امروہی، مولانا فخر الحسن گنگوہی مفتی عزیز الرحمن عثمانی مفتی اعظم دارالعلوم دیوبند مولانا حبیب الرحمن عثمانی وغیرم نمایاں ہیں۔ مولانا اشرف علی تھانوی فرمایا کرتے تھے کہ مولانا محمد یعقوب کا حلقہ مدرس کیا ہوتا تھا، حلقہ توجہ ہوتا تھا۔ یہ حال تھا کہ تفسیر کا سبق ہو رہا ہے، آیات کا مطلب بیان فرما رہے ہیں اور آنکھوں سے زار و قطار آنسو جاری

ہیں۔ یہی حال طلبہ کا ہوتا تھا۔ ایک دفعہ ہم نے چاہا کہ مولانا سے مثنوی مولانا روم پڑھیں۔ مہتمم مدرسہ مولانا رفیع الدین تک بات پہنچی تو سختی سے منع فرمایا اور ہم سے کہا کہ مولانا محمد یعقوب کو تم لوگ مدرسہ میں بیٹھنے دو گے یا نہیں؟ اگر مثنوی پڑھانے لگے تو جنگلوں کو نکل جائیں گے، آگ بھڑک اٹھے گی۔

مولانا کی طبیعت میں ذوق و شوق اور سوز و گداز بہت تھا۔ اجمیر کے زمانہ قیام میں ایک مرتبہ صبح کی نماز کو تشریف لارہے تھے راستے میں بھڑبھوئے دھان کوٹ رہے تھے۔ دھان کوٹنے کی آواز کان میں آئی اور مولانا کو وہیں وجد ہو گیا۔ ایک بار دیوبند چھتہ کی مسجد میں وضو کر رہے تھے کہ کسی جانب سے غمزہ عورت کے رونے کی آواز آئی بس وہیں وضو کرتے کرتے اس غمزہ کے گریہ سے مولانا کی حالت متغیر ہو گئی۔

مولانا ماہانہ امتحان کے عادی نہ تھے۔ مہینہ ختم ہوتا تو امتحان کا پرچہ منگا کر بلا امتحان ہی سب کے نمبر لکھ دیتے تھے۔ ایک طالب علم نے عرض کیا کہ حضرت بلا امتحان ہی نمبر لکھ دیتے ہیں۔ فرمایا: ”مجھے سب کی لیاقت معلوم ہے اگر کہو تو لاؤ سب کا امتحان لے لوں؟ یاد رکھو! اس سے کم ہی نمبر آئیں گے۔“

مولانا کو دوسرے حج کی سعادت 1876ء میں ملی۔ اس حج میں علماء کا ایک قافلہ ہندوستان سے روانہ ہوا تھا جس میں بڑے جلیل القدر حضرات شامل تھے۔ مولانا محمد یعقوب نے ان کی تعداد اٹھارہ سے لے کر بیس تک بتائی ہے۔ ان میں مولانا محمد قاسم نانوتوی، حکیم ضیاء الدین، مولانا محمد مظہر، مولانا محمد یعقوب، مولانا رفیع الدین مہتمم دارالعلوم دیوبند، مولانا محمود حسن صاحب، مولانا محمد منیر نانوتوی، مولوی احمد حسن کانپوری ایسے مشاہیر بھی شامل تھے۔ قافلہ سالار مولانا رشید احمد گنگوہی تھے۔ اس سال ترکی اور روس میں جنگ چھڑی ہوئی تھی عوام کے ذہنوں میں یہ خیال پیدا ہوا کہ یہ حضرات دینی معاونت کیلئے سفر حجاز کے حیلے سے حقیقت میں ترکی کا سفر کر رہے ہیں تاکہ رضا کاروں میں شامل ہو کر مجاہدین سبیل اللہ بنیں اور ترکی کی طرف سے روس کے خلاف جنگ میں شریک ہوں۔ مکہ معظمہ پہنچ کر یہ سب حضرات حاجی امداد اللہ صاحب کے ہاں رباط میں ٹھہرے۔

مولانا کو اپنے پیرو مرشد حضرت حاجی صاحب سے نہایت الفت تھی اور یہ الفت بڑھ کر عشق کے درجے میں داخل ہو گئی تھی۔ اس دور میں حاجی صاحب مے خانہ روحانی کے جلیل القدر ساتھی تھے۔ معرفت اور سلوک میں ان کا مقام بہت اونچا تھا اور صاحب کشف و کرامات اولیاء اللہ میں سے تھے۔ عوام و خواص میں سے تقریباً سوا علماء نے حضرت حاجی صاحب کے دستِ حق پرست پر بیعت کی تھی۔ مولانا یعقوب کے بچپن کے دوستوں مولانا محمد قاسم اور مولانا رشید احمد گنگوہی نے جب حاجی صاحب کا دامن تھاما، تو مولانا خود کب پیچھے رہ سکتے تھے۔ انہوں نے بھی بیعت کا شرف حاصل کیا۔

مولانا محمد قاسم نانوتوی کا بیان ہے کہ مولانا یعقوب فطری طور پر نفس کی کدورتوں سے پاک تھے اس لئے منازل سلوک طے کرنے میں انہیں بڑے مجاہدوں کی ضرورت پیش نہ آئی۔ حاجی صاحب بھی ان کو زیادہ ذکر و مشغل اور عبادت میں نہیں رکھتے تھے بلکہ ناز برداری سے تربیت فرماتے تھے۔ شیخ کامل ہونے

کے باوجود مولانا اپنے آپ کو آخر وقت تک ادھر رہی سمجھتے رہے۔ فرماتے تھے: ”ہر چند کہ بظاہر توبہ کی اور مرشد العالم حاجی صاحب مدظلہ کے ہاتھ پر ہاتھ رکھا مگر اصلی بات کہاں بدلتی ہے ویسے کا ویسا ہی رہا“ حاجی صاحب کی ان پر شفقت کا یہ عالم تھا کہ بیعت کے چند برس بعد ہی 1282ھ میں خلافت عطا فرمادی تھی۔

اپنے پیر بھائیوں کی نگاہ میں بھی مولانا کا بڑا مرتبہ تھا اور سب احترام سے پیش آتے تھے۔ ایک مرتبہ مولانا یعقوب گنگوہ تشریف لے گئے۔ مغرب کی جماعت تیار تھی اور مولانا رشید احمد گنگوہی امامت کیلئے مصطلے پر پہنچ گئے تھے، لیکن انہوں نے جونہی مولانا یعقوب کو دیکھا فوراً پیچھے آگئے اور مولانا کو امام بنایا۔ مولانا یعقوب چونکہ سفر سے آ رہے تھے اور پیروں پر دھول جمی ہوئی تھی اس لئے مولانا گنگوہی نے رومال لے کر آپ کے پاؤں جھاڑنا شروع کئے۔ مولانا یعقوب اطمینان سے کھڑے تسبیح پڑھتے رہے اور ذرا جنبش نہ کھائی مولانا کا باطن آئینے کی طرح صاف شفاف تھا اور تقویٰ کی چمک دمک اس باطنی آئینے میں صاف نظر آتی تھی۔ مولانا اس کا بڑا اہتمام رکھتے تھے کہ کوئی ناجائز غذا معدے میں نہ جائے۔ ایسی غذا سے فوراً طبیعت متغیر ہو جاتی اور اعمالِ صالح سے دل دور ہونے لگتا۔ مولانا فرماتے ہیں ایک مرتبہ کسی رئیس کے ہاں سے لڈو آئے ان میں سے ایک لڈو میں نے کھالیا اس کا کھانا تھا کہ قلب میں سخت ظلمت پیدا ہوئی اور نت نئے شیطانی وسوسے اس کثرت سے نمودار ہونے لگے کہ میں پریشان ہو گیا۔ اسی حالت میں ایک مہینہ گزر گیا میں روتا تھا اور توبہ کرتا تھا کہ یا اللہ یہ کیا ہو گیا۔ آخر اللہ نے اس مرض سے نجات دی۔

مولانا کو حُسنِ خاتمہ کی بڑی فکر تھی۔ ہر آن اسی میں غلطاں و بیچاں رہتے اور دوسروں سے بھی ذکر کیا کرتے تھے۔ ایک دوست کو خط میں کس حسرت سے لکھتے ہیں: ہزار ساری عمر کا خاتمے پر ہے دیکھئے اس وقت کیا رنگ ہو خاتمے کے ڈر سے جگر آب اور سب حال خوب خراب ہے۔ ساری عمر کا کیا کرایا ایک آن بھر میں اکارت ہو جاتا ہے۔ جو اس معرکے سے ایمان سلامت لے گیا اس کو مبارکباد اور سو مبارکباد۔ وہ ہمیشہ ہمیشہ کو نجات پا گیا۔ اس کا کیا کہنا ہے۔“

مولانا محمد یعقوب صاحب کی تقریر نہایت علمی اور دقیق ہوتی تھی اور ان کے ہاں اتنے علوم تھے کہ سبحان اللہ۔ تقریر سن کر معلوم ہوتا تھا کہ ایک کتب خانہ کھول دیا ہے۔ اس علم و فضل کے باوجود مزاج میں اتنا انکسار تھا کہ جہاں کسی بات میں شبہ ہوتا تھا تحت درتوں سے بلا تکلف پوچھ لیتے تھے۔ اس ہجر اور کمال کے باوصف حضرت مولانا رشید گنگوہی کو اپنے مرشد کی جگہ مانتے تھے اور حاجی امداد اللہ صاحب کی وفات کے بعد ان سے اپنی اصلاح کے متمنی تھے لیکن جب غصہ آتا تھا تو ناز میں مولانا رشید احمد کو بھی بہت کچھ کہہ ڈالتے۔

مولانا کو ان کے پیر و مرشد حضرت حاجی امداد اللہ صاحب نے منہ خلافت عطا فرمائی تھی اور حکم دیا تھا کہ جو شخص تم سے اللہ کا نام پوچھنا چاہے بے دریغ بیعت کر لینا چنانچہ اپنے آپ کو ناکارہ و ناکمل سمجھنے کے

یا وجود مولانا اپنے مرشد کے حکم کی تعمیل میں بیعت کی درخواست بہت کم رد فرماتے۔ انہوں نے اپنے مریدوں کی اصلاحِ نفس اور تربیت کیلئے جو تعلیم دی ہے وہ بہت با اثر اور مفید ہے۔ چھوٹے چھوٹے جملوں میں علم و معرفت اور حقائق و معانی کے دریا بند کر دیئے ہیں۔ مولانا نے اپنے مرید صفا کیش منشی محمد تقی صاحب نیانگری کو اصلاح و ہدایت کے سلسلے میں مختلف مواقع پر مکتوب لکھے تھے۔ انہی مکتوبات میں سے بعض کا خلاصہ چند چند سطوروں میں درج کیا جاتا ہے۔ اس سے اندزہ ہو گا کہ مولانا اپنے متبعین کو جو تعلیم دیتے تھے وہ عین قرآن اور حدیثِ نبوی صلی اللہ علیہ وسلم کے مطابق تھی۔

”مناسب ہے کہ ہر روز ایک وقت متعین پر موت کو یاد کر لیا کرو۔ اس طرح کہ موت کا نقشہ جی پر جم جائے اور زیارت قبور وقت بے وقت کرتے رہو اور عوام مومنین کے مقابر میں بھی کبھی کبھی جا کر ان کو فاتحہ اور ثواب سے یاد کیا کرو“

تم جانتے ہو علم اور شے ہے عمل اور شے علم سے عمل کے بغیر کچھ حاصل نہیں۔ خاص کر جب علم بھی ناتمام اور ناقص ہو تو سراسر بے کار ہے۔ شیخ کامل اور اصل کے بغیر سلوک بھی بے کار ہے۔

”آدمی فکرِ آخرت کرے اور لوگوں کے جھگڑوں کو انہی کے سپرد کر دے۔ مسافر راہ گیر کو کسی کے جھگڑے تحقیق و تفتیش اور حق و باطل کے مقدمات سے کیا کام؟ مسافر کا کام یہ ہے کہ اپنی راہ لگے اور راہِ حق واضح ہے۔ جہاں اشتیاء ہو تحقیق کرے۔ راستہ چلے بغیر قطع نہیں ہوتا۔“

”برادر عزیز، موت نہایت سخت چیز ہے اور آدمی اس سے نہایت غافل اور بڑا بے پرواہ بڑی بات یہ ہے کہ آدمی جب دنیا سے اٹھے، اپنے مالک سے غافل نہ ہو۔ اگر گنہگار شرمندہ ہے کچھ خوف نہیں خدا نخواستہ اگر مال و منال کی حسرت یا اہل و عیال کی محبت یا اپنے بیگانوں کے رنج مفارقت میں دم آخر ہوا تو حسرت کی جگہ ہے اور کمالِ خوف ہے۔“

”ذکر الہی کیلئے شکم سیر ہو کر کھانا مضر ہے اور یوں بھی صحت کے لئے مفید نہیں۔ ذکر الہی کے لئے کم خوری نہایت اہمیت رکھتی ہے۔ زیادہ کھانے سے نفس موٹا اور کاہل ہو جاتا ہے۔ آدمی کو چاہیے کہ آدمی بھوک کھائے اور آدھا پیٹ خالی رکھے۔ آدمی پہلے اپنی خوراک کا اندازہ کرے اور پھر اسی حساب سے کم کر دے۔“

”انسان جس قدر لوگوں سے ادھر ادھر کی باتوں میں وقت گزارتا ہے صوفیاء کے نزدیک وہ وقت ضائع کرتا ہے ذاکر و شاغل کو چاہئے کہ بغیر ضرورت کسی سے نہ ملے اور دوستوں سے ملنا اور جس سے جی دین کی طرف متوجہ ہو والدین اور اہل و عیال سے ملنا یہ ضروریات میں داخل ہے، مگر اتنا نہیں کہ طلب میں خلل ڈالے اور دنیاوی یا دینی کام کا حرج ہو ایسے لوگ جن کی ملاقات سے دنیا کی رغبت دل میں پیدا ہو ان سے نہ ملنا بہتر ہے۔“

دنیا کا کاروبار آدمی اس لئے کرے کہ اس کے ہاتھ پاؤں بے کار نہیں۔ ان سے محنت کرے اور

والدین کی خدمت اور اہل و عیال کا نفقہ حاصل کرے۔ لیکن اتنا نہیں کہ بس دنیا ہی کا ہو رہے۔ یہ علامت غفلت کی ہے اور اگر نیت پہلی صورت کی ہے تو دنیا کی مشغولیت یوں ہی میں شمار ہوگی بلکہ کھانا پینا بھی اسی نیت سے کرے کہ یہ حکم خداوندی ہے۔

”تم چند مالداروں سے مل کر پوچھ لو، وہ تم سے زیادہ اپنی حاجات بیان کریں گے کہ پوری نہیں ہوتیں اور انہی کے غم میں دن رات گھلے جاتے ہیں اور لوگ سمجھتے ہیں کہ یہ بے چارے بہت راحت میں ہیں۔ راحت انشاء اللہ تعالیٰ جنت میں ملے گی۔ دنیا تو گمشادگی کی جگہ ہے، یہاں راحت کہاں؟“

مولانا رحمۃ اللہ علیہ طبیب روحانی ہونے کے علاوہ طبیب جسمانی بھی تھے۔ آپ کے نسخوں کی بیاض کے مطالعے سے پتہ چلتا ہے کہ اپنے زمانے کے حاذق طبیب تھے اور مریض کا بہت کامیابی سے علاج معالجہ کرتے تھے یہاں تک کہ مولانا محمد قاسم صاحب نانوتوی کے مرض وفات میں بھی مولانا یعقوب نے علاج کی خدمات انجام دی ہیں۔ عمدہ عمدہ مجرب نسخوں کی تلاش میں رہتے اور جہاں کوئی اچھا نسخہ دیکھ پاتے، اسے اپنی بیاض میں درج کر لیتے، لیکن علاج کے نام پر کسی سے ایک پیسہ لینے کے روادار نہ تھے۔ محض مخلوق خدا کے فائدے کے لئے علم طب حاصل کیا تھا۔

مولانا کی سیرت میں تزکیہ نفس، سلوک و معرفت، شوق و ذوق، زہد و اطاعت اور ذکر و شغل کے ساتھ جو صفت نمایاں دکھائی دیتی ہے، وہ ان کے اعلیٰ درجے کے اخلاق، سادگی اور بہترین عادات ہیں۔ یہ ہم پہلے بتا چکے ہیں کہ ان کی زندگی ہی میں اولاد سمیت گھر کے چودہ افراد وقت پا چکے تھے اور یہ موتیں تھوڑے تھوڑے وقفے سے آگے پیچھے واقع ہوئی تھیں، لیکن مولانا بڑے صابر تھے کبھی نہ روئے، نہ بے صبری اور شکایت کی بات زبان سے نکالی مولانا تھانوی کا بیان ہے کہ ایک مرتبہ تہائی میں بیٹھے ہوئے میں نے سنا کہ یہ شعر پڑھ رہے تھے اور آواز بھرائی ہوئی تھی۔

جُزُ بے تسلیم و رحمتا کو چارہ
در کفِ شیرِ خوں خوارہ

سادگی اور بے تکلفی کی تصویر تھی۔ ایک بار گنگوہ تشریف لائے۔ مولانا کے پا جاہے میں کمر بند کی بجائے بان پڑا ہوا تھا۔ مولانا گنگوہی نے پوچھا: ”یہ بان کیوں ڈالا ہے؟“ جواب دیا: ”کمر بند تلاش کیا، مگر اس وقت نہیں ملا، اس لئے بان ڈال لیا۔ مولانا گنگوہی نے کہا: اچھا میرا کمر بند الگنی میں پڑا ہے، وہ ڈال لو۔ مولانا یعقوب نے کسی پس و پیش کے بغیر الگنی سے کمر بند کھول لیا، دیکھا کہ اس میں ایک روپیہ بندھا ہوا ہے۔ مولانا گنگوہی سے کہنے لگے کہ اس میں تو روپیہ بندھا ہوا ہے۔ حضرت نے فرمایا: ”روپے سمیت کمر بند آپ کی نذر ہے، چنانچہ مولانا محمد یعقوب نے روپیہ لے لیا اور کمر بند پا جاہے میں بلا تکلف ڈال لیا۔

ایک مرتبہ مولانا کو ناٹو پیش جانے کیلئے کوئی سواری نہ ملی اور پیدل جانے کو طبیعت آمادہ نہ ہوئی۔ کسی نے اپنا گدھا پیش کیا کہ مولانا اس پر سوار ہو کر چلے جائیں۔ کوئی اور ہوتا تو اس پشکش پر چین بچیں ہوتا، مگر

مولانا ایسے بے نفس تھے کہ بڑی خوشی سے گدھے پر سوار ہوئے، اسی پر اپنی کتابیں لادیں اور نانوتہ چل دیئے۔ مولانا تھانوی کی روایت ہے کہ مولانا یعقوب میں یہ بات دیکھی کہ ادنیٰ سے طالب علم نے اگر کوئی غلطی بتادی تو فوراً اقرار کر لیتے ہاں بھائی، میری غلطی تھی۔ اپنے ماتحت مدرسین کے پاس کتاب لے کر جا بیٹھتے تھے اور جو بات سمجھ میں نہ آتی تھی، بے تکلف پوچھ لیتے تھے، اپنی مشیخت اور علم و فضل کے گھمنڈ میں گرفتار نہ تھے اس سادگی کے ساتھ حد درجہ نفاست پسند، خوش پوشاک، نازک مزاج اور نازک بدن تھے اور حسین ایسے کہ معلوم ہوتا شہزادے ہیں۔

مولانا تھانوی کا بیان ہے کہ مجھے اپنی طالب علمی کا زمانہ یاد ہے جب حضرت مولانا محمد یعقوب درجے میں تشریف لاتے، تو ہم سب طالب علم ادب سے اٹھ کھڑے ہوتے۔ ایک روز مولانا نے فرمایا: ”تم لوگ کھڑے مت ہوا کرو۔ اس سے مجھے تکلیف ہوتی ہے“

مولانا دارالعلوم کے مختلف مشاغل میں ہمہ تن مصروف رہتے، اس لئے عزیزوں، رشتہ داروں اور احباب کے خطوں کا جواب دینے میں اکثر تاخیر ہو جاتی۔ کئی کئی دن ایسے خط جیب میں پڑے رہتے اور جواب لکھنے کی نوبت نہ آتی۔ یہاں تک کہ ایک آدھ خط بھی گم ہو جاتا، پھر مولانا سخت پریشان ہو کر سوچتے کہ اس خط میں کون کون سی باتیں جواب طلب تھیں اپنی بے مثال قوتِ حافظہ کو کام میں لاتے ہوئے جواب تحریر فرماتے۔ تحریر صاف ستھری، رواں سلیس اور جامع ہوتی۔ مولانا کی تحریر میں ایک خوبی ایسی ملتی ہے جو شاذ و نادر ہی بڑے سے بڑے ادیب اور نثر نگار کے ہاں ملے گی اور وہ ہے بلاغتِ فن بلاغت کا شاہکار مولانا کی ایک چھوٹی سی کتاب ”سوانح قاسمی“ ہے۔ یہ مولانا محمد قاسم نانوتوی کے حالات پر تیس چالیس صفوں کا رسالہ ہے جو مولانا نانوتوی کی وفات کے بعد انہوں نے لکھا تھا۔ اس چھوٹی سی کتاب میں مولانا محمد قاسم کی زندگی، ان کے علمی، دینی اور سیاسی کارناموں کو اس انداز میں قلم بند کیا ہے کہ وجدان بے اختیار عیش عیش کرنے لگتا ہے۔ اسی کتاب کو دیکھ کر مولانا مناظر احسن گیلانی مرحوم نے اپنی گراں قدر تصنیف ”سوانح قاسمی“ کو ڈھائی ضخیم جلدوں میں پھیلا یا ہے۔ 1857ء کے انقلاب میں مولانا محمد قاسم نے بھی حصہ لیا تھا۔ ان کی جرأت و بے باکی اور جوشِ جہاد کا تذکرہ مولانا محمد یعقوب نے ”سوانح قاسمی“ میں کیا ہے۔ نثر کا یہ مختصر سا نمونہ ملاحظہ فرمائیے:-

اس طوفانِ بد تمیزی سے سب لوگ گھبراتے تھے، لیکن ہم نے مولانا قاسم کو کبھی گھبراتے نہیں دیکھا۔ خبروں کا اس وقت چرچا تھا جھوٹی سچی ہزاروں گپ شپ اڑا کرتی تھیں، مگر مولوی صاحب اپنے معمولی کام بدستور انجام فرماتے تھے۔ چند بار مفسدوں سے مقابلے کی نوبت آگئی۔ اللہ رے مولوی صاحب ایسے ثابت قدم کہ تلوار ہاتھ میں اور بند و قچیوں سے مقابلہ۔ ایک بار گولی چل رہی تھی، یکایک سر پکڑ کر بیٹھ رہے۔ جس نے دیکھا جانا گولی لگی ہے۔ ایک بھائی دوڑے پوچھا: ”کیا ہوا؟“ فرمایا: ”سر میں گولی لگی“ عمامہ اتار کر سر جو دیکھا تو کہیں گولی کا نشان تک نہ ملا اور تعجب یہ کہ خون سے سارے کپڑے تر

مگر حفاظت الہی سر پر تھی، کچھ اثر نہ ہوا۔ اس زخم کی خبر بعض دشمنوں نے جو سنی تو سرکار میں مخبری کی کہ تھانہ بھون کے فساد میں شریک تھے، حالانکہ مولانا فسادوں سے دور تھے ملک و مال کے جھگڑے اگر سر رکھتے تو یہ صورت ہی کیوں ہوتی، کہیں کے ڈپٹی یا صدر الصدور ہوتے۔“

اردو و نثر کی طرح مولانا بے تکلف فارسی نظم و نثر اور عربی نظم و نثر پر بھی خوب قادر تھے۔ ان کے مرشد حضرت حاجی امداد اللہ صاحب نے فن تصوف میں ایک معرکتہ الآراء کتاب تحریر فرمائی تھی جس کا نام ضیاء القلوب تھا۔ یہ فارسی زبان میں تھی۔ اور حاجی صاحب کے حکم پر مولانا محمد یعقوب نے اس کا عربی میں ترجمہ کیا تھا، لیکن افسوس کہ یہ ترجمہ طبع نہ ہوا۔

معلوم ہوتا ہے کہ مولانا یعقوب سے اپنی کتاب ترجمہ خود حاجی صاحب نے کرایا ہو گا تا کہ ان کے بے شمار عرب مرید بھی اس کتاب سے استفادہ کر سکیں۔ حاجی صاحب علیہ الرحمۃ کا قیام مستقل طور پر مکہ معظمہ میں تھا اور وہاں اکثر لوگ آپ سے بیعت ہونے تھے، اس لئے یہ عربی ترجمہ ضروری سمجھا گیا۔ اس ترجمے کے علاوہ مولانا کے بعض مکاتیب کا عمدہ مجموعہ بھی موجود ہے جو انہوں نے اپنے مرید منشی محمد قاسم صاحب نیاگری کو تربیت سلوک کے سلسلے میں تحریر فرمائے تھے۔ ان مکتوبات کے دیباچے میں مولانا یعقوب کے بھتیجے حکیم امیر احمد عشرتی لکھتے ہیں: ”ہر ایک خط بجائے خود دفتر معرفت کردگار ہے۔ ایک ایک لفظ اور ایک ایک حرف قدر مکرر کا حکم رکھتا ہے۔“ ان خطوں میں سے چیدہ چیدہ عبارتوں کے نمونے ہم اوپر درج کر آئے ہیں۔ مولانا یعقوب کو مطالعے کا بہت شوق تھا۔ ان کے شاگرد رشید مولانا تھانوی کی روایت ہے کہ ایک دفعہ مولانا یعقوب نے فرمایا: ”میں نے اب تک کم از کم ایک ہزار کتابیں تو مختلف علوم و فنون کی ضرور پڑھی ہوں گی۔“ اس دور میں جبکہ علمی اور دینی کتابوں کی اشاعت اتنی عام نہ تھی، اتنی بڑی تعداد میں کتب کا مولانا کے مطالعے سے گزر جانا حیرت انگیز بات ہے اور اسی سے ان کے علم و فضل کی وسعت کا اندازہ ہو سکتا ہے۔

مولانا محمد یعقوب نے بھی مولانا محمد قاسم کی طرح زیادہ لمبی عمر نہ پائی۔ دیوبند میں بیٹھے کی وہاں نازل ہوئی، تو مولانا کے گھر میں چودہ افراد لقمہ اجل ہوئے مولانا نے آسمان کی طرف دیکھ کر ایک عالم جذب میں کہا تھا کہ کیا میری باری ابھی نہیں آئی، لیکن مولانا کی باری واقعی آچکی تھی، آپ دیوبند سے اپنے وطن نانوتہ تشریف لے گئے اور وہیں ایک شب بیٹھے کا حملہ آپ پر ہوا۔ کوئی دو اور علاج کام نہ آیا اور آپ عشاء کی نماز کے بعد 3 ربیع الاول 1302ھ مطابق 1884ء رات ایک بجے اپنے پروردگار سے جا ملے۔ تدفین نانوتہ کے شمال میں واقع باغ نو کے اندر عمل میں آئی۔ یہ باغ مولانا کے فرزند ارجمند معین الدین نے اپنے ہاتھ سے لگا تھا۔ ”ابا اللہ وانا الیہ راجعون“ وفات کے وقت مولانا کی عمر 49 برس اور 14 دن تھی۔

مولانا اشرف علی تھانویؒ (1)

تھانہ بھون..... ممالک متحدہ آگرہ واوڈھ کا ایک مشہور و معروف مردم خیز تاریخی قصبہ..... جو ضلع مظفر نگر میں واقع ہے۔ ہندوستان میں مسلمانوں کی حکمرانی سے پہلے اسے ہندو راجہ بھیم نے اپنے نام پر بسایا تھا اور قدیم تاریخوں میں اس کا نام تھانہ بھیم درج ہے۔ کثرت استعمال سے تھانہ بھون ہو گیا۔ جب یہاں مسلمان آن کر آباد ہوئے تو شرفائے قصبہ کے بعض اجداد نے اپنے ایک فرزند فتح محمد کے نام پر اس کا نام محمد پور رکھا۔ یہ نام شاہی دور کے کاغذات میں ملتا ہے لیکن عام طور پر پرانا نام تھانہ بھون ہی مشہور رہا۔ جنگ آزادی 1857ء سے بہت پہلے اس قصبے کی آبادی اڑتالیس ہزار کی تھی پھر گھٹ کر چھتیس ہزار رہ گئی۔ محرم 1274ھ میں یہاں بھی جنگ آزادی (غدر) کا اثر پہنچا تھا اور قصبے کو خاصا نقصان ہوا اس حادثے کی تاریخ مولانا اشرف علی تھانوی نے کیا خوب نکالی تھی یعنی خرابی تھانہ..... گھٹتے گھٹتے آخر اس کی آبادی تقسیم ہند سے بھی کئی برس پہلے تک چھ سات ہزار رہ گئی۔

تھانہ بھون میں ہمیشہ مسلمان شرفاء بالخصوص شیوخ فاروقی النسل صاحب اقتدار صاحب جائیداد رہے ہیں اور اگرچہ گردش لیل و نہار کے باعث تمل رخصت ہو کر افلاس غالب آ گیا، تاہم ذی اقتدار ہستیاں اب بھی موجود ہیں مختلف علوم و فنون کے اہل کمال بھی بے شمار گزرے ہیں زمانہ شاہی میں بڑے بڑے منصب دار جاگیردار بھی تھے تھانہ بھون کے عقلاء خاص طور پر مشہور رہے ہیں چنانچہ ایک انگریز افسر بندوبست نے اپنی رپورٹ میں مختلف قصبات کے باشندوں کے بارے میں اظہار رائے کرتے ہوئے تھانہ

بھون کے باشندوں کو ”عاقلان تھانہ“ لکھا تھا۔ گردونواح میں مسلمان شرفا کے بڑے بڑے قصبے ہیں مثلاً دیوبند، گنگوہ، کیرانہ، جھنجھانہ، کاندھلہ، پانی پت وغیرہ جتنی دین داری اور جتنا علم دین کا چرچا ان اطراف میں ہے اتنا اور کہیں نہیں دیکھا گیا اور جس کثرت سے بڑے بڑے علماء، فضلاء اور مشائخ اس حصے میں گزرے ہیں اتنے اور کہیں نہیں گزرے۔ قنوج کے ایک دیندار بزرگ شیخ معشوق علی صاحب نے کیا خوب فرمایا تھا کہ ان اطراف کے لوگ ہماری طرف کے لوگوں سے ہر بات میں بڑھے ہوئے ہیں چنانچہ یہاں کا عالم وہاں کے عالم سے اچھا یہاں کا جاہل وہاں کے جاہل سے اچھا، حتیٰ کہ یہاں کا کافر وہاں کے کافر سے اچھا۔

شیوخ تھانہ بھون حضرت شیخ مجدد الف ثانی ”حضرت شیخ جلال الدین، تقانیسری، حضرت شیخ فرید الدین گنج شکر“ یہ سب سلطان شہاب الدین المقلب بہ فرخ شاہ کابلی کی اولاد میں سے ہیں جو اولیائے کاملین میں شمار ہوتے ہیں اور سلوک صوفیہ سے پہلے والی کابل رہے ہیں۔ سلطنت غزنویہ کے زوال کے بعد آپ کابل سے خروج کر کے کئی بار بڑی فوج کے ساتھ اسلام کی اشاعت اور کفار کے ساتھ جہاد کیلئے ہندوستان تشریف لائے۔ آخر عنایت الہی سے ان کی توجہ سلوک طریقت عالیہ چشتیہ کی طرف ہوئی اور بزرگوں سے مستفید ہو کر درجہ کمال کو پہنچے۔ ایک عالم آپ کے چشمہ فیض سے سیراب ہوا ترک سلطنت اور قبول فقر کے بعد آپ نے کوہستان کابل میں سکونت اختیار کی اور مدتوں وہیں رہ کر اللہ کی مخلوق کو فیض پہنچاتے رہے وصال کے بعد وہیں دفن ہوئے آج تک وہ موضع درہ فرخ شاہ کے نام سے مشہور ہے اور آپ کی قبر زیارت گاہ خاص و عام ہے۔

اسی تھانہ بھون میں ایک شریف اور ذی حیثیت خاندان کے ایک فرد عبدالحق کے گھر 5 ربیع الثانی 1280ھ مطابق 19 ستمبر 1863ء ایک ستارہ طلوع ہوا جس کا نام اشرف علی رکھا گیا کسی نے نومولود کا مادہ تاریخ ”کرم عظیم“ خوب نکالا کہ آگے چل کر یہی حکیم الامت، مجدد الملت، قطب الارشاد، شیخ المشائخ، مرشد العالم، مولانا شاہ محمد اشرف علی تھانوی کہلایا اور اس کی ذات بابرکات امت محمدیہ علی صاحبہ الصلوٰۃ والتحیتہ کیلئے اللہ تعالیٰ کا کرم عظیم ہونا ثابت ہوئی۔ مولانا کی ولادت با سعادت نانہال کے اس مکان میں ہوئی جو محلہ خیل میں ہے ان کی پیدائش کا واقعہ بھی عجیب ہے جو خاندان میں اسی وقت سے مشہور چلا آتا ہے۔

مولانا کے والد عبدالحق مرض خارشت میں ایسے مبتلا ہو گئے کہ کسی دوا سے فائدہ نہ ہوتا تھا ایک ڈاکٹر نے کہا کہ اس مرض کی ایک دوا کسیر ہے مگر وہ قاطع النسل ہے۔ عبدالحق صاحب چونکہ بیماری سے بہت تنگ آ گئے تھے اس لئے انہوں نے دوا یہ کہہ کر استعمال کر لی کہ بلا سے اولاد نہ ہو، بقائے نوعی سے بقائے شخصی مقدم ہے عبدالحق صاحب کی بیوی کو جب یہ معلوم ہوا تو بہت پریشان ہوئیں کہ اس وقت تک کوئی اولاد زینہ زندہ نہیں رہتی تھی۔ شدہ شدہ یہ خبر عبدالحق صاحب کی خوش دامن تک پہنچ گئی انہوں نے اس

زمانے کے مشہور مجذوب اور بزرگ حضرت حافظ غلام مرتضیٰ "پانی پتی سے عرض کیا کہ حضرت میری اس لڑکی کے لڑکے زندہ نہیں رہتے۔ حافظ صاحب نے فرمایا: عمر اور علی کی کشاکش میں مر جاتے ہیں اب کی بار علی کے سپرد کر دینا، زندہ رہے گا۔ اس مجذوبانہ ہمتے کو کوئی نہ سمجھا آخر عبدالحق صاحب کی بیوی نے اپنی فہم خداد سے اسے حل کیا اور فرمایا: حافظ صاحب کا مطلب یہ ہے کہ لڑکوں کے باپ فاروقی ہیں اور ماں علوی، اب تک جو نام رکھے گئے وہ باپ کے نام پر رکھے گئے اب کی بار جو لڑکا ہو اس کا نام نانہال کے ناموں کے مطابق رکھا جائے جس کے آخر میں علی ہو۔ حافظ صاحب یہ سن کر ہنسے اور فرمایا: واقعی میرا مطلب یہی تھا یہ لڑکی بڑی عقل مند معلوم ہوتی ہے۔ انشاء اللہ اس کے دو لڑکے ہوں گے اور زندہ رہیں گے ایک کا نام اشرف علی رکھنا، دوسرے کا اکبر علی، دونوں صاحب نصیب ہوں گے ایک میرا ہو گا وہ مولوی اور حافظ قرآن ہو گا اور دوسرا دنیا دار ہو گا چنانچہ یہ سب پیش گوئیاں حرف بہ حرف درست ثابت ہوئیں کبھی کبھی مولانا کہا کرتے تھے کہ یہ جو میں اکھڑی اکھڑی باتیں کرنے لگتا ہوں انہی مجذوب صاحب کی روحانی توجہ کا اثر ہے جن کی دعا سے میں پیدا ہوا ہوں۔ طبیعت مجذوبوں کی طرح آزاد ہے۔ ابھی ہوئی باتوں کی متحمل نہیں۔

اشرف علی کی پیدائش کے تقریباً چودہ ماہ بعد ہی ان کے چھوٹے بھائی اکبر علی پیدا ہوئے اور چونکہ ماں کا دودھ دونوں بچوں کیلئے کافی نہ تھا اس لئے اشرف علی کیلئے ایک اتا رکھی گئی وہ قوم کی قضائی تھی۔ چنانچہ مولانا مزاج میں اکثر فرمایا کرتے تھے کہ میں نے قضائی کا دودھ پیا ہے اس لئے بھی میرے مزاج میں حدت ہے مگر الحمد للہ شدت نہیں۔ ابھی آپ کی عمر پانچ سال کی تھی کہ والدہ کا سایہ عاطفت سر سے اٹھ گیا لیکن والد نے بڑی محبت اور شفقت سے دونوں بھائیوں کی خود پرورش کی۔ تعلیم کے ساتھ ساتھ تربیت اور اخلاق کا بے حد خیال رکھتے تھے۔ تراویح میں ختم قرآن کی جو مٹھائی مسجدوں میں تقسیم ہوتی اس میں کبھی شریک نہ ہونے دیتے بلکہ اس روز خود بازار سے مٹھائی منگوا کر اس سے زیادہ کھلا دیتے اور کہتے کہ مسجدوں میں مٹھائی لینے کیلئے جانا بے غیرتی کی بات ہے۔

اشرف علی کی ذہانت بچپن کی شوخیوں میں بھی نمایاں تھی نئی سے نئی سوچتی تھی۔ خود فرماتے تھے: ایک دفعہ مجھے کیا شرارت سوچھی برسات کا زمانہ تھا، مگر ایسا کہ کبھی برس گیا، کبھی کھل گیا، مگر چار پائیاں باہر ہی پچھتی تھیں۔ جب برسے لگا چار پائیاں اندر کر لیں، جب کھل گیا باہر پچھالیں۔ ہم دونوں بھائیوں اور والد کی چار پائیاں ملی ہوئی پچھتی تھیں۔ ایک دن میں نے چپکے سے تینوں چار پائیوں کے پائے رسی سے آپس میں خوب کس کر باندھ دیئے۔ اب رات کو جو مینہ برسا شروع ہوا تو والد صاحب جدھر بھی گھیٹتے ہیں، تینوں کی تینوں چار پائیاں ایک ساتھ گھسٹی چلی آتی ہیں۔ غرض والد صاحب بہت خفا ہوئے کہ یہ کیا نامعقول حرکت تھی۔

مولانا کہتے تھے کہ میں بچپن میں بہت شوخیاں کرتا تھا، مگر گندی شرارتیں نہ ہوتی تھیں۔ دیوالی

کے زمانے میں میرٹھ چھاؤنی کے بازار میں سڑک پر دو روپہ چراغ جلائے جاتے تھے۔ دونوں طرف ہم دونوں بھائی چلنا شروع کرتے اور رومال کو حرکت دے کر چراغوں کو ایک طرف سے بجاتے چلے جاتے تھے مگر کوئی برانہ مناتا۔ ہندوؤں کو بھی ناگوار نہ ہوتا ایک کھیل یہ تھا کہ سب ساتھیوں کے جوتے جمع کئے ان کی صفیں بنائیں اور ایک جوتا صفوں کے آگے رکھ دیا اور خوش ہوئے کہ جوتے بھی نماز پڑھ رہے ہیں وعظ کا بھی بچپن سے شوق تھا اس کی بھی نقل اتارا کرتے جب کبھی بازار کی طرف کسی چھوٹے موٹے سودے کیلئے بھیجے جاتے تو مسجد راستے میں پڑتی، سیدھے منبر پر جا چڑھتے اور کھڑے ہو کر کچھ خطبے کی طرح پڑھ پڑھا کر وہاں سے چلے آتے۔

بہت چھوٹی عمر میں کہ ابھی عربی کی ابتدائی کتابیں پڑھتے تھے، پچھلی رات تہجد کو اٹھتے اور نوافل اور وظائف پڑھتے۔ تائی صاحبہ محبت سے کہتیں کہ بیٹے، ابھی تیری عمر ہی کیا ہے۔ خاص طور سے سردی کے زمانے میں جب پچھلی رات کو اٹھ کر وضو کرتے اور تہجد پڑھتے تو ان کا جی بہت کڑھتا اور برابر بیٹھی جاگا کرتیں۔ بچپن میں یہ عجیب عادت تھی کہ کسی کانگاپیٹ نہیں دیکھ سکتے تھے۔ دیکھتے ہی فوراً قے ہو جاتی۔ دوسرے بچوں کو اس عادت کا علم تھا اس لئے تنگ کرتے اور بار بار پیٹ کھول کر دکھاتے اور اشرف علی قے کرتے کرتے پریشان ہو جاتے۔ مزاج کی یہ لطافت آخری دور تک یوں ہی رہی بچپن میں ایک نرالا خواب دیکھا والد ماجد ان دنوں میرٹھ میں تھے۔ مولانا کے الفاظ میں وہ خواب یوں تھا: میرٹھ کے جس مکان میں ہم لوگ رہتے تھے اس میں دو درجے کی دہلیز ہے۔ بڑے درجے میں ایک پنجرہ رکھا ہوا دیکھا اس میں دو خوبصورت کبوتر ہیں پھر دیکھا کہ شام ہو گئی اور وہاں اندھیرا ہو گیا۔ ان کبوتروں نے مجھ سے کہا اندھیرا ہو گیا ہمارے پنجرے میں روشنی کر دو۔ میں نے کہا تم خود ہی کر لو، چنانچہ انہوں نے اپنی چونچیں رگڑیں اور رگڑتے ہی خوب تیز روشنی ہو گئی تمام پنجرہ روشن ہو گیا جب ایک مدت بعد میں نے ماموں واجد علی مرحوم سے یہ خواب بیان کیا، تو انہوں نے تعبیر دی کہ وہ دو کبوتر روح اور نفس تھے کیونکہ صوفیاء کرام اپنی اصطلاح میں روح کو نر اور نفس کو مادہ کہتے ہیں۔ روح اور نفس نے تم سے یہ درخواست کی کہ تم مجاہدہ کر کے ہم کو نورانی کرو۔ تم نے جواب دیا کہ تم خود ہی روشنی کر لو اور انہوں نے اپنی اپنی چونچ رگڑ کر روشنی کر لی اس کا مطلب یہ تھا کہ تم ریاضت و مجاہدہ نہ کرو گے، بلکہ ریاضت و مجاہدہ ہی حق تعالیٰ تمہاری روح اور تمہارے نفس کو نور عرفان سے منور فرمائیں گے۔ حضرت مولانا شیخ محمد صاحب محدث تھانویؒ جو حضرت میاں جی نور محمد صاحب جھنجھانوی کے خاص خلیفہ تھے اشرف علی ان سے مکتب میں پڑھتے تھے، وہ فرمایا کرتے تھے کہ میرے بعد یہ لڑکا میری جگہ ہو گا مولانا خلیل احمد سہارنپوری ماہجر مدنیؒ بھی کہا کرتے تھے کہ مجھے اشرف علی سے اس وقت سے محبت ہے جب وہ مجھے جانتے بھی نہ تھے غرض اشرف علی بچپن ہی سے بزرگان دین کے محبوب اور منظور نظر تھے اور ابتدائے عمر ہی سے سعادت اور مقبولیت کے آثار ظہور ہونے لگے تھے۔

اشرف علی نے قرآن مجید زیادہ تر حافظ حسین علی صاحب مرحوم سے حفظ کیا جو دہلی کے رہنے والے تھے۔ شروع کے چند پارے اخون جی سے پڑھے بالکل ابتدائی فارسی میرٹھ میں مختلف استادوں سے پڑھی۔ پھر تھانہ بھون میں فارسی کی متوسط کتابیں مولانا فتح محمد صاحب سے پڑھیں اور انتہائی کتب ابو الفضل تک اپنے ماموں واجد علی صاحب سے پڑھیں جو ادب و فارسی کے کامل استاد تھے پھر تحصیل عربی کیلئے دیوبند چلے گئے وہاں فارسی کی باقی کتابیں مولانا منعمت علی صاحب سے پڑھیں یعنی پنج ورقہ، قصائد عربی اور سکندر نامہ..... مولانا اشرف علی کو فارسی میں دست گاہ کامل تھی۔ تحریر، تقریر، نظم و نثر سب پر ماہرانہ قدرت تھی۔ طالب علمی کے زمانے میں جب کسی تکلیف کی وجہ سے چھٹی لے کر وطن آئے، تو بطور مشغلہ فارسی زبان میں مثنوی ”زیر و بم“ تصنیف کی اس وقت اٹھارہ برس کا سن تھا عربی کی پوری تکمیل دیوبند میں کی اور صرف انیس۔ بیس برس کی عمر ہی میں فارغ التحصیل ہو گئے۔ پانچ سال وہاں رہے۔ آخر ذی قعدہ 1295ھ میں داخل ہوئے تھے اور شروع 1301ھ میں فارغ ہوئے۔ عربی کی تدائی کتابیں اپنے وطن تھانہ بھون میں مولانا فتح محمد سے پڑھیں اور دیوبند پہنچ کر مشکوٰۃ شریف، مختصر معانی، نور الانوار اور ملاحسن شروع کی تھیں اشرف علی کی ذہانت، ذکاوت اور حافظہ سب طالب علموں میں مشہور تھا۔ تحصیل علم کا اس قدر شوق تھا کہ بعض اساتذہ سے خاص کتابیں جن کیلئے مدرسے میں وقت نہ تھا اس طرح پڑھیں کہ استاد تو نماز کیلئے وضو کر رہے ہیں اور اشرف علی ان سے سبق پڑھ رہے ہیں استاد بھی ان کا خاص لحاظ کرتے تھے، چنانچہ جب مولانا رشید احمد گنگوہی ”طلبہ کا امتحان لینے اور دستار بندی کرنے تشریف لائے، تو مولانا محمود حسن“ نے اشرف علی کی ذہانت اور ذکاوت کی خاص طور پر تعریف کی۔ تعریف سن کر حضرت گنگوہی نے اشرف علی سے بہت مشکل مشکل سوالات کئے اور ان کے جوابوں سے بے حد خوش ہوئے۔

دستار بندی کا جلسہ 1300ء میں ہوا تھا جب اشرف علی نے سنا کہ دستار بندی ہونے والی ہے تو ہم سبقوں کو لے کر اپنے استاد حضرت مولانا محمد یعقوب ”کی خدمت میں پہنچے اور عرض کیا کہ ہم نے سنا ہے ہمیں سند فراغ دی جانے والی ہے، حالانکہ ہم ہرگز اس قابل نہیں اگر ایسا کیا گیا، تو مدرسے کی بڑی بدنامی ہو گی کہ ایسے نالائقوں کو سند دی گئی۔ یہ سن کر مولانا محمد یعقوب کو جوش آ گیا۔ فرمایا: تمہارا یہ خیال بالکل غلط ہے یہاں چونکہ تمہارے اساتذہ موجود ہیں ان کے سامنے تمہیں اپنی ہستی کچھ نظر نہیں آتی۔ باہر جاؤ گے تب تمہیں اپنی قدر معلوم ہوگی۔ جہاں جاؤ گے بس تم ہی تم ہو گے۔ باقی سارا میدان صاف ہے مولانا کی یہ پیش گوئی بعد میں حرب بہ حرف پوری ہوئی۔

اشرف علی کو اللہ تعالیٰ نے اساتذہ بھی ایسے دیئے تھے کہ ان میں سے ہر ایک اپنی جگہ غزالی ”اور رازی“ وقت تھا۔ مولانا محمد یعقوب ”ابن مولانا مملوک علی نانوتوی کی ہستی سب سے زیادہ مقدر تھی وہ بہت بڑے صاحب باطن اور شیخ کامل تھے۔ اشرف علی نے مولانا ممدوح سے نہایت فیوض و برکات حاصل کئے

اور زیادہ تر علوم عجیبہ و غریبہ انہی سے حاصل کئے، کہتے تھے کہ ان کا حلقہ دوسرا کیا ہوتا تھا حلقہ توجہ تھا یہ حال تھا کہ تفسیر کا سبق ہو رہا ہے آیات کا مطلب بیان فرما رہے ہیں اور آنکھوں سے زار و قطار آنسو جاری ہیں مولانا محمد یعقوب ”کو حضرت حاجی امداد اللہ مہاجر مکی“ سے شرف بیعت حاصل تھا اور حاجی صاحب ” کے خلفائے عظام میں گنے جاتے تھے۔ اشرف علی کے دیگر استادوں میں مولانا سید احمد ”، ملا محمود“ مولانا عبدالعلی ” اور مولانا محمود حسن شیخ الہند“ کے اسمائے گرامی شامل ہیں قرأت کی مشق شہرہ آفاق قاری محمد عبداللہ مہاجر مکی ” سے بمقام مکہ معظمہ فرمائی تھی جو قرآن عرب کے نزدیک بھی نہایت جید اور ماہر فن قاری تھے۔ اس زمانے میں قرأت کی مشق کرتے کرتے لہجے میں اپنے یگانہ فن استاد سے اس قدر مشابہت پیدا ہو گئی تھی کہ جب قاری عبداللہ ” اشرف علی کو مدرسہ مولتیہ کی بالائی منزل پر قرأت کی مشق کراتے تو نیچے سننے والے تمیز نہ کر پاتے کہ اس وقت استاد قرأت کر رہے ہیں یا شاگرد..... غرض ہر استاد اپنے فن میں یگانہ روزگار ہونے کے ساتھ ساتھ اعلیٰ درجے کا صاحب باطن اور کامل و مکمل شیخ بھی تھا اس سے ظاہر ہوتا ہے کہ اللہ تعالیٰ نے اشرف علی کی تربیت ظاہری و باطنی کا بہتر سے بہتر سامان شروع ہی میں جمع کر دیا تھا آخر میں وہ نعمت عطا ہوئی جو گویا ان تمام نعمتوں کی میزانِ کل ہے یعنی شیخ العرب و العجم حضرت حاجی شاہ امداد اللہ مہاجر مکی ” سے شرف بیعت زمانہ طالب علمی ہی میں حاصل ہو گیا حضرت حاجی امداد اللہ ” کی ذات والا صفات شہرہ آفاق ہے اور ہرگز محتاج تعارف نہیں ان کے بارے میں مولانا مظفر حسین کاندھلوی کا ارشاد ہے کہ حاجی صاحب کی شان بالکل اکابر سلف کی سی تھی اگرچہ پیدائش زمانے میں ہوئے تھے سینکڑوں بڑے بڑے علماء اور دوسرے سلسلوں کے مشائخ نے بھی حضرت حاجی صاحب ” سے شرف بیعت حاصل کرنے کو اپنا فخر سمجھا، لہذا بلا خوف تردید کہا جاسکتا ہے کہ ایسا محقق اور جامع شریعت و طریقت شیخ اس زمانے میں کوئی نہیں۔ عرب و عجم کے بالخصوص برصغیر کے جتنے چیدہ چیدہ اور مشہور زمانہ علماء تھے سب قریب قریب حاجی صاحب کے حلقہ غلامی میں داخل تھے۔

اشرف علی ابھی کم سن تھے اور دارالعلوم دیوبند میں طالب علم کہ حضرت حاجی صاحب نے مکہ معظمہ سے اشرف علی کے والد ماجد عبدالحق صاحب کو پیغام بھیجا کہ جب تم حج کو آؤ تو اپنے بڑے لڑکے کو بھی ساتھ لانا۔ عجیب بات تھی کہ حاجی صاحب اشرف علی کی ولادت سے بہت پہلے ہندوستان سے ہجرت فرما کر مکہ معظمہ جا بے تھے اور انہیں اشرف علی کے بارے میں کچھ معلوم نہ تھا۔ ظاہر ہے کم عمری اور طالب علمی کے زمانے کے حالات ہی ایسے کیا ہوں گے جنہیں حاجی صاحب ” کے کانوں تک پہنچایا جاتا اور انہیں اتنا شدید غائبانہ تعلق پیدا ہوتا کہ خود مکہ معظمہ بلانے کی دعوت دیتے۔ یقیناً یہ یاد فرمائی کسی اشارہ غیبی یا کشش معنوی کی بناء پر تھی۔

1301ھ میں اشرف علی فارغ التحصیل ہوئے اور فوراً بعد مدرسہ فیض کانپور میں مدرس ہو گئے اسی سال حج مبارک کا سفر ہوا اور اپنے والد کے ساتھ اس سفر پر گئے مکہ معظمہ میں حاجی صاحب کے

ہاتھ پر بیعت کا شرف حاصل ہوا انہیں دیکھ کر حاجی صاحب "بے حد مسرور ہوئے حج اور زیارت مدینہ منورہ کے بعد انہوں نے خود مولانا اشرف علی سے فرمایا: تم میرے پاس چھ مہینے رہ جاؤ۔ مولانا نے اپنے والد سے اجازت چاہی لیکن ان کی شفقتِ پداری نے مفارقت گوارا نہ کی اور مولانا نے حاجی صاحب سے بصد افسوس عرض کیا کہ والد اجازت نہیں دیتے۔ حضرت "نے فرمایا: والد کی اطاعت مقدم ہے اس وقت چلے جاؤ پھر دیکھا جائے گا چنانچہ واپس ہندوستان آ کر علومِ ظاہری اور تبلیغِ احکامِ خداوندی میں بذریعہ درس و وعظ نہایت تندی سے مشغول ہو گئے اور 1307ھ تک یہی علمی شغل رہا اس دوران حضرت حاجی صاحب سے خط و کتابت بھی جاری رہی اسی زمانے میں ذکر و شغل کا خاص اہتمام رہا اور یہاں تک متاثر ہوئے کہ حاجی صاحب سے ملازمت ترک کر دینے کا مشورہ لیا لیکن مصالِحِ دینیہ کی وجہ سے اجازت نہ ملی غرض صدہا طالبِ علم فارغ التحصیل ہوئے اور بہت سے سندِ حدیث لے کر چلے گئے ہزار ہا بندگانِ خدا مواعظِ حسنہ سے استفادہ ہوئے۔ درس دینے میں بڑے بڑے لائٹل مقامات کی اس خوبی سے توجیح اور اس قدر تسہیل کہ تقریر فرماتے کہ ادق سے ادق مضامین بالکل پانی ہو جاتے تھے۔ مواعظ کا یہ عالم کہ پانچ پانچ چھ چھ ہنٹے لھڑے ہو کر مسلسل تقریر فرماتے پھر بھی سامعین کا جی نہ بھرتا اور تمام مسلمانانِ کانپور جہاں ہر مشرب کے لوگ موجود تھے مولانا اشرف علی کے حسن بیان کے اس قدر گرویدہ ہو گئے تھے کہ محلے محلے طلبی ہوتی تھی یہاں تک کہ ایک بار مسلسل دو ماہ تک صرف نماز ہی کی ترغیب میں مختلف محلوں میں وعظ ہوتے رہے ان کا اثر یہ ہوا کہ مسجدوں میں نمازیوں کی کثرت سے جگہ باقی نہ رہی اور نماز کے شوق کی یہ حالت تھی کہ تانگے والے مسلمان سواریوں سے پوچھ پوچھ کر نماز یاد کرتے تھے۔ اس فیضِ ظاہری کے بعد اللہ تعالیٰ کو منظور ہوا کہ امتِ محمدیہ کو مولانا اشرف علی کے ذریعے فیضِ باطنی سے بہرہ اندوز فرمائے جس کے بغیر دین کی حقیقی تکمیل نہیں ہو سکتی تھی چنانچہ یک ایک قلب میں ایک پر زور کششِ غیبی نہایت شدت کے ساتھ محسوس ہوئی اور ذکر و شغل کا ذوق و شوق جوش و خروش سے موجزن ہونے لگا اور وہ آتشِ محبتِ الہی جو قلب میں دہلی ہوئی تھی اس قوت کے ساتھ ابھری کہ نہ صرف مولانا کو بلکہ ایک عالم کو سوختے و فروختے کر دیا۔ اب ادھر آتشِ عشقِ الہی نہایت تیزی سے دل میں شعلہ زن اور ادھر اپنے اور حضرت پیر و مرشد کے درمیان اتنا فاصلہ کہ سمندرِ حاملِ سختِ خلیجان کہ کیونکر مقصود تک رسائی ہو۔ مولانا کا رنگ ہی بدل گیا اور گویا کایا پلٹ ہو گئی۔ شغلِ باطن سے یہاں تک دلچسپی بڑھی کہ تعلقات سے نفرت ہو گئی اور حضرت حاجی صاحب "سے بذریعہ عریضہ ترکِ ملازمت کا مشورہ کر لیا جیسا کہ اوپر بیان کیا گیا لیکن حاجی صاحب "نے اجازت نہ دی کہ تمکین کا انتظار تھا چنانچہ مولانا اشرف علی نے حسبِ ارشاد سلسلہٴ درس و تدریس جاری رکھا۔ آخر کار 1310ھ میں اس اشتیاق نے اس درجہ بے چین و مضطرب کر دیا کہ کسی طرح سکون ہی نہ ہوتا تھا اس کیفیت کو صوفیاء کی اصطلاح میں شوق سے تعبیر کرتے ہیں لہذا آپ نے چھ ماہ تک مکہ معظمہ میں حاجی صاحب "کے پاس قیام کرنے کا پختہ ارادہ کر کے درس و تدریس کے مشاغل سے خود کو فارغ کر

لینے کا اہتمام کیا اور جلد ہی اس میں کامیاب ہو گئے اور پھر کچھ عرصے بعد پیرو مرشد کی خدمت میں حاضر ہو گئے۔ مرکز پر پہنچا تھا کہ سارا اضطراب، سکون میں بدل گیا اور اب وہ کیفیت رونما ہوئی جسے صوفیاء کی اصطلاح میں انس کہتے ہیں۔ حاجی صاحب ”مولانا اشرف علی کے مکہ پہنچنے سے ایسے مسرور ہوئے اور اس درجہ محبت اور شفقت سے پیش آئے کہ دوسروں کو حسد ہونے لگا۔ چند ہی دنوں میں باہم ایسی مناسبت ہوئی کہ حاجی صاحب ”بے ساختہ فرمانے لگے: ”میاں اشرف علی بس تم پورے پورے میرے طریق پر ہو۔“ مولانا کی کوئی تقریر سنتے یا تحریر دیکھتے تو خوش ہو کر فرماتے: ”تم نے تو بس میرے سینے کی شرح کر دی۔“ اگر دورانِ علوم و معارف کوئی سائل حاجی صاحب ”سے کچھ دریافت کرتا تو خود جواب دینے کے بجائے مولانا اشرف علی کی طرف اشارہ فرمادیتے کہ ان سے پوچھ لو، یہ اچھی طرح سمجھ گئے ہیں۔ غرض اپنے پیرو مرشد کی خدمت میں رہ کر بھی باطنی دولتوں سے مالا مال ہوئے لیکن توحید کا انکشاف بدرجہ کمال ہوا جو شریعت اور طریقت کی گویا بنیاد اور مغزِ روشنی اور جس کا ثمرہ لازمی عبادت ہے اور یہی سلوک کاسب سے اعلیٰ مقام ہے اور یہی وہ دو تئیں ہیں جن کے حاجی امداد اللہ ”خاص طور پر حامل تھے۔

مولانا پر حاجی صاحب ”کی شفقت کا یہ عالم تھا کہ جب کوئی پوچھتا یہ کون ہیں؟ تو فرماتے: میرے پوتے ہیں۔ مولانا کا بیان ہے کہ کوئی دورِ کارشتہ بھی حاجی صاحب ”نے فرمایا تھا جس کی بناء پر مجھے اپنا پوتا کہتے تھے اسی محبت اور شفقت کا باعث تھا کہ مولانا کیلئے کوئی تعظیسی لفظ مولوی وغیرہ کا استعمال نہ کرتے بلکہ نام سے پہلے میاں کا اضافہ فرما کر خطاب کرتے۔ ایک مرتبہ ٹھنڈا پانی پی کر فرمایا: میاں اشرف علی پانی جب پینا ٹھنڈا پینا تاکہ ہر بونِ مومن سے الحمد للہ نکلے ورنہ زبان تو الحمد للہ کہے گی، دل الحمد للہ کہنے میں شریک نہ ہو گا یہ بھی بشارت دی کہ تم کو تفسیر اور تصوف سے خاص مناسبت ہوگی۔

غایتِ خصوصیت کی بنا پر رخصت کے وقت حاجی صاحب ”نے اپنا کتب خانہ مولانا کے سپرد کرنا چاہا لیکن مولانا اشرف علی نے عرض کیا کہ حضرت کتابوں میں کیار کھا ہے اپنے سینہ مبارک سے کچھ دولت عطا فرمادیتے یہ سن کر حاجی صاحب کو جوش آ گیا اور فرمایا: ہاں میاں، ہاں سچ تو ہے کتابوں میں کیار کھا ہے۔

صد کتاب و صد ورق در نار کُن
سینہ را از نور حق گلزار کُن

تقریباً چھ ماہ مکہ معظمہ میں حاجی صاحب کے پاس قیام کے بعد مولانا نے اپنے شیخِ عالی مرتبت سے

رخصت چاہی۔ عارف باللہ حاجی صاحب نے بطور خاص دو وصیتیں فرمائیں:

(ا) دیکھو میاں اشرف علی ہندوستان پہنچ کر تم کو ایک حالت پیش آئے گی، بخلت نہ کرنا۔

(ب) کبھی مدرسہ کانپور کے تعلق سے دلبرداشتہ ہو جاؤ تو پھر دوسری جگہ تعلق نہ کرنا توکل علی اللہ تھانہ بھون جا کر بیٹھ جانا۔

گویا 1308ھ میں جس ترک تعلق کو منع فرمایا تھا اب حصول تمکین کے بعد خود اس کے ترک کا مشورہ دے رہے ہیں جب مولانا واپس تشریف لے آئے تو حاجی صاحب ”گاہ گاہ حاجیوں کی زبانی مولانا کو اس عنوان سے سلام کہلوا کر بھیجا کرتے تھے کہ ہمارے مہین مولوی سے سلام کہہ دینا۔ ”مہین سے مراد دقیقہ رس، نکتہ شناس اور لطیف المزاج..... اس سے حاجی صاحب کی اعلیٰ درجے کی بصیرت باطنی ظاہر ہوتی ہے اس چھ ماہ کے قیام میں حاجی صاحب نے نہ صرف باطنی دولتیں مولانا کو ودیعت فرمائیں بلکہ اخذ بیعت کی اجازت بھی عطا ہوئی اور اپنا جانشین و خلیفہ خاص بنا کر منصب ارشاد و تلقین پر متمکن فرما دیا۔

اللہ اللہ وہ کیسی مسعود و مبارک ساعت تھی جس میں ایک قطب الارشاد حکیم الامت، مجدد دین و ملت ایک شیخ العرب و العجم کے دست مبارک سے دنیائے اسلام سے رسوم و بدعات کو مٹانے اسلام کو اس کی اصلی صورت میں دکھانے، مسلمانوں کو افراط و تفریط سے ہٹانے، جاہل مستقیم پر لانے علوم و معارف کے دریا بہانے، عوام و خواص سب کو مستفید فرمانے، فیوض و برکات ظاہری و باطنی مشرق و مغرب میں پھیلانے بڑے بڑے عقدہ ہائے لائیکل اور پیچیدہ پیچیدہ مسائل علمیہ و عملیہ کی گتھیاں سلجھانے بندگانِ خدا کو صحیح آدابِ عبودیت اور اصولِ معاشرت سکھانے، مسلمانوں کو صحیح معنوں میں مسلمان اور انسانوں کو صحیح معنوں میں انسان بنانے، اہل دنیا کے قلوب میں اہل دین کا سکہ بٹھانے، تہذیبِ اسلامی کی خوبی و متانت کو عالم آشکارا کرنے اور تہذیبِ نو کی نظر فریب چادر زر نگار کو پارہ پارہ کر کے اس کی دھجیاں اڑانے، نئی روشنی کی مخفی ظلمات کھلی آنکھوں دکھلانے، بڑے بڑے سرکشوں کے سر جھکانے، شبہاتِ جدیدہ کو اصولِ منطق و فلسفہ ہی کی بناء پر باطل ٹھہرانے بڑے بڑے مدعیانِ منطق و فلسفہ سے کتاب و سنت کے احکام و عقائد حقہ منوانے، ہزاروں بے نمازیوں سے نماز پڑھوانے، سود خوروں سے سود اور ناجائز آمدنی والوں سے ناجائز آمدنیاں ترک کرانے، اہل حقوق کے حق دلوانے، صدہا اہل معاصی سے ظاہرہ و باطنہ معاصی چھڑانے

انتہائی مملک امراضِ روحانی کے سہل اور تیر بہدف معالجات اور نادر طریقِ اصلاح بتانے، باریک باریک مکائدِ نفس بچھانے، تصوف کے تن پر صدیوں سے جمی ہوئی مصنوعی عبادت و قبا تروانے اور اصلی خرقہ دیرینہ پہنانے سالکین کو سلف صالحین کے برگزیدہ اور کتاب و سنت کے مطابق پھر چلانے۔ ہزار ہا مایوسین کی ڈھارس بندھانے اور صدہا طالبین کو محبوبِ حقیقی تک پہنچانے اور ہر شعبہ دینی سے متعلق ہر ضروری خدمت بہ احسن وجوہ بجالانے کیلئے سریرِ آرائے منصب ارشاد ہوا۔

☆.....☆.....

مولانا اشرف علی مکتہ معظمہ گئے تھے اس حالت میں کہ نوجوانی تھی۔ خدا داد جمال و جلال ایسا کہ طالب علمانہ سادگی کے باوجود ہر نظر میں ساتے اور ہر دل میں اتر جاتے تھے مگر شش ماہ اقیام کے بعد جب لوٹے ہیں تو عشق کے ہاتھوں عجب حال ہو چکا تھا دیکھنے والے دیکھتے تھے اور حیرت کیا کرتے تھے کہ یا اللہ، کیا تھا اور کیا ہو

گیا۔ رنگ ہی کچھ اور تھا۔ خواجہ مجذوبؒ نے اپنے والد کا ایک قول اشرف السوانح میں یوں نقل کیا ہے۔

”فرماتے تھے ہم نے مولانا کا ایک تو وہ زمانہ دیکھا تھا کہ نہایت سرخ و سفید، ہشاش بشاش، خوبصورت اور چمکتے ہوئے پٹے دار بال، خوش لباس ایسے گویا ہر وقت دو لہا بنے رہتے تھے اور جوانی کا وہ عالم تھا کہ گویا شباب پھٹا پڑتا تھا پھر وہ زمانہ بھی دیکھا جب حضرت حاجی صاحبؒ کی خدمت میں قیام کرنے کے بعد تشریف لائے کہ چہرہ بالکل زرد اور اس پر ممرودہ، ژولیدہ حال، نہ بالوں میں تیل کا اہتمام نہ کنگھی کا التزام، نہ اچکن نہ انگر کھانہ ہمیک، نہ بیل بوٹے..... صرف سادہ کرتا اور پاجامہ۔“

غرض واپسی کے کچھ عرصے بعد پھر شوقِ الہی کی کیفیت نہایت جوش و خروش سے وارد ہوئی مگر اب کی بار کچھ اور نقشہ تھا۔ پہلے اضطراب تھا اب اشتیاق جب پریشانی تھی اب فرحت، اس وقت کلفت تھی اب لذت، وہ سیرائی اللہ تھی یہ سیر فی اللہ۔ وہ زمان، ہجر تھا یہ زمان وصال، وہ دورِ حسرت تھا، یہ دورِ شوق، وہ نکوین تھی یہ تمکین، وہ حالت مشاہدے سے پہلے کی تھی، یہ بعد کی۔ وہ اثرِ عشق تھا، یہ اثرِ حسن۔ اس کا نتیجہ یہ ہوا کہ مدرسے کا رنگ ہی بدل گیا، درسی کتابوں کا سبق ہو رہا ہے اور تصوف کے مضامین عالیہ ارشاد ہو رہے ہیں، طالب علموں پر وجد طاری ہے یہاں تک کہ بہت سے مدرسین اور طلبہ نے ذکر و شغل شروع کر دیا۔ مدرسہ خانقاہ ہو گیا۔ اس زمانے میں جوش و خروش کا یہ عالم تھا کہ خود مولانا فرماتے تھے ”بس یہ جی چاہتا ہے کہ ساری دنیا کو ذرا کرو شاغل اور ولیٰ کامل بنا دوں“ یہ وہی کیفیت تھی جس کی پیش گوئی حاجی صاحبؒ نے مولانا کو رخصت کرتے وقت فرمائی تھی۔

غرض سارے مشاغل سے دل سرد ہو گیا۔ کہاں کا درس اور کیسا وعظ؟ اہل کانپور جو آپ کے مواعظ کے دلدادہ تھے، بے تاب ہو گئے۔ ایک مرتبہ بڑا جلسہ تھا، بیرونی علماء بھی آئے ہوئے تھے، لوگوں نے وعظ کے لئے مولانا سے اصرار کیا۔ اکابر علماء کو دیکھ کر نہ انکار ہوتا تھا نہ اپنی حالت کے پیش نظر اقرار ممکن تھا۔ جب کچھ بن نہ آیا، تو گردن جھکا کر بے اختیار رونے لگے۔ اسی طرح ایک اور موقع پر شاہ سلیمان صاحب پھلواروی تشریف لائے ہوئے تھے، ان سے کانپور والوں نے عرض کی کہ وہ مولانا کو لب کشائی پر آمادہ کریں، تو شاہ صاحب نے عجیب جواب دیا۔ فرمایا: ”اگر ایسی حالت میں اس شخص سے وعظ کہلوا یا تو بس منبر پر بیٹھتے ہی اس کے منہ سے پہلا لفظ جو نکلے گا، وہ انا الحق ہو گا، ایسی حالت میں اصرار ہرگز مناسب نہیں“ شاہ صاحب کی اس رائے کی تصدیق بعد میں خود مولانا نے بھی یوں فرمائی کہ اس زمانے میں مجھ پر توحید کا بہت غلبہ تھا، اس لئے میں نے وعظ کہنا چھوڑ دیا تھا کہ نہ جانے منہ سے کیا نکل جائے اور عوام کو غلط فہمی ہو کر دینی نقصان پہنچے۔

اتفاقاً انہی دنوں کوئی صاحب مکہ معظمہ جارہے تھے۔ مولانا نے ان کے ذریعے حضرت حاجی صاحبؒ کی خدمت میں پورا احوال لکھ بھیجا جب یہ عریضہ حاجی صاحبؒ کی خدمت میں پہنچا، تو ان کا یہ عالم

تھا کہ کبھی گھر میں تشریف لے جاتے اور کبھی باہر نکل آتے اور بار بار فرماتے جو ان آدمی ہیں، غلبہ ہو گیا ہے، تحمل نہیں ہو سکا، مگر میں تو اتنی دور ہوں کیا کروں؟ عریضہ لے جانے والے صاحب نے عرض کیا کہ حضرت، میں جلد ہی واپس جانے والا ہوں۔ یہ سن کر حاجی صاحب ”بہت خوش ہوئے اور جواب لکھ کر ان کے حوالے کیا اور فرمایا میاں اشرف علی سے کہنا کہ جب تک تمہارا خادم زندہ ہے، کیوں کسی دوسرے کی طرف رجوع کرتے ہو۔“

جب پیغام لے کر وہ صاحب ہندوستان آئے اور مولانا اشرف علی کو ان کے آنے کی اطلاع ملی تو عین دوپہر کے وقت مشتاقانہ ان کے گھر پہنچے۔ انہوں نے حاجی صاحب ”کا والا نامہ حوالے کیا اور زبانی پیغام بھی دیا۔ اس کا جو اثر ہوا وہ خود مولانا کی زبانی سنئے۔“

”حضرت کا پیغام سننے ہی ایسا معلوم ہوا جیسے دہکتے ہوئے تور پر کسی نے بھری ہوئی مشک چھوڑ دی اور جلتے ہوئے سینے پر برف کا ٹکڑا رکھ دیا۔ عصر تک نصف سے بھی کم پریشانی رہ گئی اور مغرب تک تو بس مطلع بالکل صاف تھا“

1313ھ کے اختتام تک مولانا نے ٹھان لیا کہ بس اب خانقاہ تھانہ بھون ہی کو اپنا گوشہ عافیت بنایا جائے۔ کانپور میں درس و تدریس کا مشغل اختیار کئے چودہ برس بیت چکے تھے اور تعلقات سے وحشت ہوتی تھی۔ اس وقت حضرت حاجی صاحب ”کی وصیت یاد آئی کہ اگر کبھی کانپور سے دل برداشتہ ہو جاؤ تو پھر توکل بخدا تھانہ بھون ہی میں جا کر بیٹھ جانا۔ خانقاہ تھانہ بھون حضرت حاجی امداد اللہ، حضرت حافظ ضامن شہید“

اور حضرت شیخ محمد محدث تھانوی ”کی برکات سے“ ”کان معرفت“ کہلاتی تھی اور مولانا اشرف علی کو اب اپنی طرف پوری قوت سے کھینچ رہی تھی۔ آخر نہایت خوش اسلوبی سے اہل کانپور کو ناراض کئے بغیر مولانا 1315ھ میں وہاں سے نکلے اور تھانہ بھون پہنچ کر حاجی صاحب ”کو اس کی اطلاع ہوئی۔ وہاں سے جواب آیا ”بہتر ہوا کہ آپ تھانہ بھون تشریف لے آئے۔ امید ہے آپ سے خلافت کثیر کو فائدہ ظاہری و باطنی ہوگا۔ آپ ہمارے مدرسے کو از سر نو آباد کریں، میں ہر وقت آپ کے حال میں دعا کرتا ہوں اور خیال رہتا ہے“ چنانچہ پیرو مرشد کے ارشاد کی تعمیل میں 1315ھ سے مولانا اشرف علی کا وہ دور شروع ہوتا ہے جو زندگی کے آخری سانس تک باقی رہا، یعنی مستقل قیام تھانہ بھون۔ اس کان معرفت کی رونق شیخ محمد محدث تھانوی ”کی رحلت“ حافظ ضامن ”کی شہادت اور حاجی امداد اللہ صاحب ”کی ہجرت کے سبب ماند پڑ چکی تھی۔“

مولانا کی وجہ سے پھر رونق پر آگئی۔ اس دور میں مولانا خود سراپا سوز و گداز تھے، اس لئے جو آتا سوختہ و گداختہ ہو جاتا۔ آپ اپنی جگہ بیٹھے ہوئے اصلاح باطن کے کام میں مشغول رہے اور سلوک کی منزلیں طے کرتے گئے، کتنی ہی گھاٹیوں سے اتارے گئے اور چڑھائے گئے۔ اب حق تعالیٰ کو منظور ہوا کہ آپ کو ایک اعلیٰ ترین مقام پر فائز کرے اور اس راہ کی دشوار ترین گھاٹی سے بھی گزار دے تاکہ پھر دوسروں کی رہبری میں آپ کو حیرانی و پریشانی نہ ہو اور یہ مقام خوف

رہا تھا جسے بیتِ انس بھی کہتے ہیں۔ اس میں کبھی بیت اور کبھی انس کا غلبہ ہوتا ہے۔ یہ کیفیت ایک برس تک رہی، الحاصل وہ مرتبہ ملا جسے عبدیت کہتے ہیں اور جس کی لازمی صفت بندگی و سرفرازی ہے۔ اس مرحلے سے گزرنے کے بعد مسندِ ارشاد پر مستقلاً جلوہ فرمایا اور ہمہ تن تزکیہ و تصفیہ خلق کے کام میں مشغول ہو گئے۔

مشہور نعت گو شاعر حضرت محسن کاکورویؒ کے فرزند مولانا نور الحسن کا ایک خواب درج ہے اس سے مولانا اشرف علی کے منجانب اللہ مقامِ ارشاد پر فائز ہونے اور اپنے وقت کے مجدد ہونے کی بشارت ملتی ہے میں نے سفر حج میں بمقام مدینہ طیبہ حضرت مولانا اشرف علی تھانوی مدظلہ کے متعلق ایک خواب دیکھا، حالانکہ اس زمانے میں مجھ کو حضرت مولانا سے کوئی خاص عقیدت نہ تھی البتہ ایک بڑا عالم سمجھتا تھا غرض مجھ کو مدینہ طیبہ میں مولانا کا کوئی بعید سے بعید خیال بھی نہ تھا کہ ایک شب خواب میں کیا دیکھتا ہوں کہ حضور پر نور صلی اللہ علیہ وسلم ایک چارپائی پر بیمار پڑے ہوئے ہیں اور حضرت مولانا تھانوی تیمارداری فرما رہے ہیں اور ایک بزرگ دور بیٹھے ہوئے دکھائی دیئے جن کے متعلق خواب ہی میں معلوم ہوا کہ یہ طبیب ہیں۔ آنکھ کھلنے پر فوراً میرے ذہن میں یہ تعبیر آئی کہ حضور صلی اللہ علیہ وسلم تو کیا بیمار ہیں حضور کی امت بیمار ہے اور مولانا تھانوی اس کی تیمارداری اور اصلاح فرما رہے ہیں لیکن یہ سمجھ میں نہ آیا کہ دور بیٹھے ہوئے وہ بزرگ طبیب کون تھے۔ ہندوستان واپس آن کر میں نے مولانا تھانوی کی خدمت میں یہ خواب لکھ کر بھیجا اور جتنی تعبیر میری سمجھ میں آئی تھی وہ بھی لکھ دی اور یہ بھی لکھ دیا کہ سمجھ میں نہیں آیا وہ بزرگ طبیب کون تھے جو دور بیٹھے ہوئے تھے۔ مولانا نے تحریر فرمایا کہ وہ حضرت امام مہدی علیہ السلام ہیں اور چونکہ ابھی زمانا بعید ہیں اس لئے خواب میں مکانا بعید دکھائی دیئے۔

اسی طرح کا ایک اور واضح خواب مولانا تھانوی کے ایک خلیفہ مجاز حضرت مولانا مفتی محمد حسن امرتسریؒ نے دیکھا تھا وہ خواب یوں ہے: ”کچھ عرصہ ہوا تقریباً 1350ھ کا ذکر ہے خانقاہ (امدادیہ تھانہ بھون) کی مسجد کے وسط میں بیت اللہ شریف اور حضور پر نور صلی اللہ علیہ وسلم کا روضہ پاک دیکھا کہ دونوں بالکل قریب قریب ہیں اور بیت اللہ شریف غالباً حضرت والا (مولانا تھانوی) کی سہ دری کی طرف ہے لیکن روضہ پاک بھی بیت اللہ شریف ہی کی شکل کا ہے یعنی اس پر گنبد نہیں ہے۔ بیت اللہ شریف اور روضہ پاک دونوں پر اس قدر سبز اور خوبصورت غلاف ہیں کہ دنیا میں ان کی نظیر نہ ہوگی اور دونوں پر شعاعیں اور انوار معلوم ہوتے ہیں۔ حضرت والا بیت اللہ شریف کے پاس کھڑے ہوئے ہیں اور اس قدر خوش ہیں کہ ایسا شاش بشارت میں نے حضرت والا کو کبھی نہیں دیکھا نیز ایک کھجور کی ٹہنی بطور جھاڑو کے دست مبارک میں لئے ہوئے ہیں جس کی ڈنڈی میں دستہ چھوڑ کر ادھر ادھر شاخیں نکلی ہوئی ہیں اور یہ ارادہ فرما رہے ہیں کہ بیت اللہ شریف اور روضہ پاک کے ارد گرد جو غبار ہے اسے دور فرمائیں۔“

چنانچہ مولانا نے تھانہ بھون کے گوشے میں بیٹھ کر اور دنیائے دوں کو ٹھکرا کر مسلمانوں کی جو حقیقی

خدمت انجام دی اور اس ذریعے ان کے قلوب کی جو پادشاہی حاصل کی وہ کم کسی کے نصیب میں آتی ہے صرف ہندوستان کے شمال و جنوب اور مشرق و مغرب ہی سے نہیں ایران کے سبزہ زاروں، افریقہ کے ریگستانی ساحلوں اور برطانیہ کی تاریکیوں سے بھی روشنی کے طالب آئے اور اس شمع ضیاء پاش سے اپنی اپنی بساط بھر روشنی لے گئے وہ بھی آئے جن کی پیاس اور چشموں سے نہ بجھتی تھی اور اس دریائے پُر آب نے انہیں سیراب کر دیا۔

مریدین اور معتقدین کی آمد سال کے بارہ مہینوں میں ایسی متواتر اور مسلسل رہتی تھی کہ حکومت نے اس کی وجہ سے قصبہ تھانہ بھون کو ایک مستقل زیلوے سٹیشن قرار دیا اور اس ”دکان معرفت“ پر خریدارانِ علم و عرفان کا وہ ہجوم ہوا جو حضرت سلطان الاولیاء قدس سرہ اور حضرت مجدد الف ثانی قدس سرہ کے بعد تاریخ ہند میں شاید اپنی نظیر آپ تھا۔ مولانا کے علمی و دینی فیوض و برکات اس قدر مختلف الانواع ہیں کہ حیرت ہوتی ہے ان کے اوصاف و محامد میں جس صفت پر سب سے پہلے مبصر کی نگاہ جاتی ہے وہ کمال درجہ کو پہنچی ہوئی جامعیت ہے۔ مولانا ہی کے خلیفہ سلیمان ندوی ”کے الفاظ میں وہ قرآن پاک کے حافظ ہیں، مترجم ہیں، مجتہد ہیں، مفسر ہیں اس کے علوم و حکم کے شارح ہیں، محدث ہیں، فقیہ ہیں، مفتی ہیں، خطیب ہیں، واعظ ہیں، صوفی ہیں۔ انہوں نے تصوف کے اسرار و عوامہں کو فاش کیا ہے ان کی مجلسوں میں علم و معرفت اور دین و حکمت کے موتی بکھیرے جاتے تھے اور یہ موتی جن تہجینوں میں محفوظ ہیں وہ ملفوظات ہیں وہ ایک مرشدِ کامل ہیں، وہ مصلحِ امت ہیں، غرض ان کی زندگی میں مسلمانوں کی کم ایسی مذہبی ضرورت ہوگی جس کا مداوا اس حکیم الامت نے اپنی زبان و قلم سے نہیں فرمایا اور جس کی وسعت کا اندازہ تحقیق اور مطالعے کے بعد ہی نظر میں آسکتا ہے ان کی تصنیفات ملک کے پورے طول و عرض میں پھیلیں اور ہزاروں لاکھوں مسلمانوں کی اصلاح و فلاح کا باعث ہوئیں اردو عربی کے علاوہ مسلمانوں نے اپنے ذوق سے ان کی متعدد تصانیف کا ترجمہ دوسری زبانوں میں بھی کیا چنانچہ متعدد کتابوں کے ترجمے انگریزی، بنگالی، گجراتی اور سندھی میں شائع ہوئے۔

ان تصانیف کی تعداد جن میں چھوٹے بڑے رسائل اور ضخیم تصانیف سب داخل ہیں آٹھ سو کے قریب ہے۔ 1354ھ میں ایک صاحب نے مولانا کی تصانیف کی فہرست شائع کی تھی جو بڑی تقطیع کے پورے 86 صفحات میں آئی ہے۔ اس کے بعد نو برسوں میں جو تصانیف ترتیب پائیں، وہ اس تعداد کے علاوہ ہیں علمائے اسلام میں ایسے بزرگوں کی کمی نہیں جن کی تصانیف کے اوراق اگر ان کی زندگی کے ایام پر بانٹ دیئے جائیں تو اوراق کی تعداد زندگی کے ایام پر فوقیت لے جائے۔ امام جریر طبری، حافظ خطیب بغدادی، امام رازی، حافظ ابن جوزی، حافظ سیوطی وغیرہ متعدد نام اس سلسلے میں لئے جاسکتے ہیں۔ برصغیر میں مولانا ابوالحسنات عبدالحی فرنگی محلی اور نواب صدیق خاں مرحوم کے نام بھی اس سلسلے میں داخل ہیں اور آخری نام مولانا اشرف علی تھانوی کا ہے۔ مولانا کی تصانیف کا بیشتر حصہ اصلاحی و فقہی ہے۔ مذہبی

تصانیف میں علوم القرآن، علوم الحدیث، کلام و عقائد، فقہ و فتاویٰ، اور سلوک و تصوف اور مواعظ اکثر ہیں۔ فن تجوید اور قرأت پر مولانا نے دس کتابیں لکھی ہیں۔ تفسیر بیان القرآن بارہ جلدوں میں ہے اور پورے قرآن پاک کی تفسیر ہے جسے ڈھائی سال کی مدت میں مولانا نے تمام فرمایا۔ اس کی بے شمار خصوصیتیں ہیں جن میں سے چند یہ ہیں۔ سلیس و بامحاورہ، حتیٰ الوسع تحت اللفظ ترجمہ، نیچے ”ف“ کے اشارہ فائدہ سے آنت کی تفسیر، تفسیری روایات صحیحہ اور اقوال سلف صالحین کا التزام کیا گیا ہے۔ فقہی اور کلامی مسائل کی توضیح کی گئی ہے۔ لغات اور نحوی ترکیبوں کی تحقیق فرمائی ہے۔ شہادت اور شکوک کا ازالہ کیا گیا ہے صوفیانہ ذوقی معارف بھی درج کئے گئے ہیں تمام کتب تفسیر کو سامنے رکھ کر ان میں سے کسی قول کو دلائل سے ترجیح دی گئی ہے۔ ذیل میں اہل علم کیلئے عربی لغات اور نحوی تراکیب کے مشکلات حل کئے گئے ہیں اور حاشیے پر عربی میں اعتبارات و حقائق و معارف الگ لکھے گئے ہیں ماخذوں میں سب سے زیادہ آلوسی بغدادی حنفی کی تفسیر روح المعانی پر اعتبار فرمایا گیا ہے یہ تفسیر اس لحاظ سے حقیقتاً مفید ہے کہ تیرھویں صدی کے وسط میں لکھی گئی ہے اس لئے قدامت کی تصانیف کا خلاصہ ہے اور مختلف و منتشر تحقیقات اس میں یکجا ملتی ہیں۔

علوم الحدیث میں مولانا کی تالیفات حقیقتہ الطریقۃ التشریف (چار جلدیں) جامع الآثار خطبات الاحکام، مناجات مقبول وغیرہ مشہور ہیں۔ علوم الفقہ میں حوادث الفتاویٰ، بہشتی زیور (دس جلدیں) فتاویٰ اشرفیہ، بہشتی گوہر (مردوں کیلئے) تصنیف فرمائیں۔ علوم سلوک و تصوف میں قصداً سببیل نہایت عمدہ رسالہ ہے۔ مولانا نے کوزے میں دریا بند کر دیا ہے دوسری تالیف اتکشف پانچ جلدوں میں مثنوی مولانا روم کی شرح کلید مثنوی، دیوان حافظ کی شرح عرفان حافظ، طالبین و سالکین کی تربیت کیلئے تربیت السالک جس کی ضخامت بارہ سو بہتر صفحات ہے۔

مولانا اشرف علی کے ملفوظات کا سلسلہ تقریباً ساٹھ جلدوں اور رسائل میں مدون ہوا ہے اور ہر ایک ملفوظ خود مولانا کی نظر سے گزار کر چھا پا گیا ہے ان کے انقدر ملفوظات میں بزرگوں کے قصے، سنجیدہ لطیفے، قرآن و حدیث کی تشریحات، مسائل فقہیہ کے بیانات، سلوک کے نکتے، اکابر کے حالات، طالب علموں کی ہدایات و تنبیہات، آداب و اخلاق کے نکات، اصلاح نفس و تزکئے کے مجربات اس خوبی سے درج ہیں کہ اہل شوق کے دل اور دماغ دونوں اس آبِ زلال سے سیراب ہوتے ہیں۔ اصلاحیات میں مولانا کی سب سے اہم چیز ”مواعظ“ ہیں جو شہر بشہر ہوئے اور انہیں ضبط تحریر میں لفظ لفظ لایا گیا پھر حضرت مولانا کی نظر سے گزار کر دوسرے مسلمانوں کے عام فائدے کی غرض سے شائع کیا گیا۔ تقریباً چار سو مواعظ ہیں جو احکام اسلامی رتبہ بدعات، نصح دلپذیر اور مسلمانوں کیلئے مفید تدابیر و تجاویز پر مشتمل ہیں۔ مواعظ کے علاوہ اسی سلسلے میں اہم کڑی مولانا کی کتاب ”حیوۃ المسلمین“ ہے جس میں قرآن مجید اور احادیث نبویہ صلی اللہ علیہ وسلم کی روشنی میں مسلمانوں کی دینی و دنیاوی ترقی اور فلاح کا مکمل پروگرام مرتب فرمایا

ہے۔ حضرت نے بارہا ارشاد فرمایا کہ انہوں نے اپنی ساری تالیفات میں سے اس کتاب کی تالیف میں جو محنت اٹھائی ہے وہ کسی میں پیش نہیں آئی اور یہ بھی کہا کہ میں اپنی ساری کتابوں میں اس کتاب کو اپنے لئے ذریعہ نجات گمان کرتا ہوں۔ غرض خانقاہ امدادیہ میں بوریے پر بیٹھ کر کامل نصف صدی تک مولانا نے مسلمانوں کی تربیت اخلاق، اصلاح اور علمی تحقیق کا جو کام کیا وہ کسی اور سے نہ ہو سکا۔ ممکن ہے خانقاہ کے لفظ سے بعض حضرات کا تصور کسی اور جانب چلا گیا ہو لیکن یہ وہ خانقاہ نہ تھی جس میں چوگیانہ رسوم و رواج کو زیادہ دخل ہوتا ہے اور دین و اخلاق اور معاشرت کہیں دکھائی نہیں دیتی۔ یہ ایک ناقابل انکار تاریخی حقیقت ہے کہ ہر دور میں چند خانقاہیں ایسی ضرور ہیں جہاں تربیت اخلاق کا عظیم الشان فرض ہمیشہ انجام پاتا رہا ہے اور یہاں آکر بڑے بڑے اہل علم نے اپنے غرور علمی کو بڑے بڑے امراء نے اپنی نخوت دولت و جاہ کو اور اور کٹر دنیا داروں نے اپنی حب دنیا کو دور کیا ہے اور اس روح پرور ماحول میں رہ کر صبر و شکر، ایثار و تواضع، توکل و قناعت اور اخلاص و ہمت کی اعلیٰ انسانی صفات اپنے اندر پیدا کی ہیں چنانچہ کون کہہ سکتا ہے کہ گذشتہ نصف صدی تک گنج مراد آباد میں شاہ فضل رحمن صاحب کے واسطے بھوپال میں شاہ ابو احمد صاحب کے فیض سے تھانہ بھون، دیوبند اور سہارنپور میں حضرت حاجی امداد اللہ، مولانا محمد قاسم، مولانا رشید احمد گنگوہی اور مولانا خلیل احمد صاحب کے قیام سے اور حیدر آباد دکن میں شاہ سعد اللہ صاحب مجددی کے وجود سے یہی دینی ماحول پیدا نہ تھا؟ اور حقیقی خانقاہیت موجود نہ تھی؟ دور حاضر کی آخری کڑی خانقاہ امدادیہ تھانہ بھون تھی جہاں حکیم آلامت مولانا اشرف علی کے ذریعے تعلیم اخلاق و تزکیہ نفس کا ایک عظیم الشان اور وسیع ترین کام انجام پایا جو موجودہ حالات میں کہیں انجام نہیں پارہا تھا۔

تھانہ بھون کی فضا اللہ والوں کے اجتماع اور ان کی پُر خلوص طاعتوں کے باعث ایسی پُر نور اور روح پرور ہو گئی تھی کہ جو شخص بھی چند روز یہاں قیام کرتا اس کی کاپلٹ ہو جاتی کتنے جنٹلمین یہاں آکر ایسے ہو گئے کہ مولوی بھی ان کے تقویٰ و طہارت سے شرمانے لگے اور کتنے علماء یہاں پہنچ کر عقلی کاوشوں سے نجات پا گئے اور یقین کامل کے سرمایے سے مالا مال ہو گئے اور دنیا کے ساتھ ساتھ آخرت بھی سدھار لی۔ کتنے اخلاق کے کچے معاملات کے کھوٹے یہاں تربیت پا کر معلم اخلاق و معاملات بن گئے، کتنے نا آشنائے حقیقت محض کشف و کرامات اور الوان و لطائف کے حصول میں جان کھانے والے آئے اور یہاں آن کر ان پر دین کی اصل حقیقت کھل گئی اور محض ”رضائے الہی“ کا حصول ان کا مدعا بن گیا۔ اس خانقاہ پر انوار الہی کی جو بارش ہوتی تھی اس کو لوگوں نے محسوس ہی نہیں کیا بلکہ بعض نے کھلی آنکھوں اس کا مشاہدہ بھی کیا۔ حضرت حافظ جلیل احمد صاحب علی گڑھی مولانا تھانوی کے خلیفہ تھے ایک مرتبہ رات کی ٹرین سے تھانہ بھون آئے جب ٹرین خانقاہ کے محاذ سے گزر رہی تھی تو انہوں نے صاف دیکھا کہ خانقاہ کی مسجد کے گنبد سے آسمان تک انوار کا تار بندھا ہوا ہے۔

حضرت مولانا کی مجددانہ شان کا یہ وصف بہت ممتاز ہے کہ آپ نے اپنی خارجی و داخلی زندگی کا ایسا

اصولی نمونہ پیش کیا کہ دنیا جان گئی اہل حق ایسے بھی ہوتے ہیں خانقاہ امدادیہ میں وہ سارے اصول برتے جاتے تھے اور ان پر سختی سے عمل کیا جاتا تھا جن پر ایک استاد شاگرد اور پیرو مرید کے زیادہ سے زیادہ افادے کا مدار ہے یہ اسی اصول پسندی کا اعجاز تھا کہ تنہا حضرت تھانوی نے علمی و عملی وہ نقوش چھوڑے اور کثرت سے چھوڑے کہ عقل حیران رہ جاتی ہے اور اہل علم یہ جانتے ہیں کہ یہ سب اصول معلم اخلاق صلی اللہ علیہ وسلم کی سیرت سے ماخوذ و مستنبط تھے۔

مولانا اشرف علی تھانویؒ (2)

تھانہ بھون کی خانقاہ امدادیہ میں حکیم الامت کے شب و روز جس عالم میں گزرتے تھے اگر اس کا بلا کا سا نقشہ یہاں پیش کر دیا جائے تو مضائقہ نہ ہو گا کہ اس مضمون کی اصل غرض و غایت یہی ہے۔ قارئین دیکھ لیں اور جان جائیں کہ ایک مصلح، ایک شیخ، ایک مصنف، ایک معلم، ایک مفسر، ایک واعظ اور ان سب سے بڑھ کر ایک انسان، ایک مسلمان اور ایک مرد مومن کے شب و روز کیسے ہوتے ہیں۔ بقول مولانا عبدالماجد دریا آبادی: حضرت شیخ کے کماثل و فضائل اپنی جگہ پر، بہر حال اشرف علی تھانوی نامی ایک انسان تو اسی صدی میں ہوئے ہیں۔ ان کی عمر کے آخری پندرہ سولہ سال کے زمانے میں اس نامہ سیاہ کو ان سے نیاز اور اپنی بساط کی حد تک گہرا نیاز حاصل رہا اور اس نے اپنے لمبے تجربے اور سابقے میں انہیں ایک بہترین انسان پایا اور چونکہ ان کی انسانیت ان کے مفسر و فقیہ درویش ہونے سے الگ بھی نہیں کی جاسکتی اس لئے ضمناً ان کے علم و فضل اور تقفہ و سلوک کا بھی ناگزیر ہو گیا۔

بنتی نہیں ہے بادہ و ساغر کے بغیر

ان پندرہ سولہ برسوں میں عبدالماجد دریا آبادی مرحوم نے مولانا اشرف علی کو کیسا پایا، اس کی تفصیل انہوں نے اپنی ضخیم تالیف ”حکیم الامت“ میں بیان فرمائی ہے۔ مولانا تھانوی کی زندگی کے آخری پندرہ برسوں کا یہ ایک نرالا مرقع ہے اور اس میں فقہ، تفسیر، حدیث، سلوک و کلام اور ادب و حکمت کے صدہا مضامین سمٹ آئے ہیں۔ مولانا عبدالماجد کی حکیم الامت سے پہلی ملاقات کا احوال بڑا دلچسپ ہے اور

اس سے پتا چلتا ہے کہ ان دنوں میں خانقاہ میں مولانا تھانوی کی آمدورفت، نشست و برخاست، مہمانوں، طالبین، اصلاح اور اپنے ہم معصروں سے ملاقاتوں کے کیا طور طریق اور ضابطے قائم تھے۔ مولانا عبد الماجد کچھ عرصہ قبل ہی کفر و الحاد کی وادیوں میں ٹھوکر میں کھانے کے بعد نئے سرے سے اسلام پر ایمان لائے تھے اور اب زور و شور سے اسلام کی تبلیغ اور اپنی اصلاح کے کام میں مشغول تھے۔ اس زمانے میں ان کا اخبار ہفتہ وار ”سچ“ باقاعدگی سے نکلتا تھا اور اسی اخبار کی ایک اشاعت میں ”مرشد کی تلاش“ کے عنوان سے ایک مضمون بھی ان کے قلم سے نکلا تھا اس کے بعد ہی ان کی رسائی آستانہ اشرفیہ تک ہوئی۔ مولانا تھانوی سے اولین ملاقات کیسے ہوئی یہ مولانا دریا آبادی سے سنئے:

”مہینہ ہی جولائی کا تھا..... ہائے یہی مہینہ جس نے پندرہ سال بعد دل و جگر خون کر ڈالا۔ تیس جون 28ء کی شب تھی کہ سہارنپور..... شاہدرہ لائن کے قدیم سٹیشن تھانہ بھون پر تین مسافروں کا ایک مختصر سا قافلہ کوئی دس ساڑھے دس بجے اترتا۔ سالار قافلہ دیوبند کے شیخ الحدیث مولانا حسین احمد صاحب اور باقی دو میں سے ایک مولانا عبد الباقی ندوی (استاد جامعہ عثمانیہ حیدر آباد دکن) اور دوسرا یہ نامہ سیاہ ”سچ“ کا ایڈیٹر ”ہمدرد“ دہلی کا ڈائریکٹر اور صوبہ اودھ کی خلافت کمیٹی کا صدر..... اس وقت تک ٹاؤن کا سٹیشن کھلانہ تھا، وہی پرانا سٹیشن تھا جو اب عوام کی زبان پر جلال آباد کے نام مشہور ہے۔ یہاں سے قصبہ تھانہ بھون کا فاصلہ کوئی تین میل کا ہو گا۔ مانگہ کرایے پر کیا اوسنسان راستوں سے گزرتے ہوئے کوئی آدھ گھنٹے میں قصبے کے اندر پہنچ گئے۔ جذبات میں جب بجائے جزر کے مدہو اور خیالات میں تلاطم ہو تو یہی آدھ گھنٹہ کئی گھنٹوں کا معلوم ہونے لگتا ہے۔ عقیدت تازہ بھی تھی اور تیز بھی۔ تخیل خوب خوب نقشے پیش کرتا رہا۔

مانگہ خانقاہ امدادیہ کے دروازے پر رکا۔ امدادیہ کو یہاں کوئی صاحب انگریزی لفظ (CO-OPERA TIVE) کا ترجمہ نہ سمجھ لیں جیسا کہ آگرے کے ایک مشہور شاعر چند سال ہوئے ہی سمجھے تھے۔ مولانا اشرف علی کے مرشد حاجی امداد اللہ صاحب مہاجر تکی کا وطن بھی یہی قصبہ تھا یہیں ان کا حجرہ اب تک اسی حالت پر قائم ہے اور صحن، مسجد، عمارت اور خانقاہ میں بہت زیادہ اضافہ کر کے مجموعے کا نام انہی کے اسم مبارک پر خانقاہ امدادیہ رکھ دیا گیا ہے۔ رات زیادہ جا چکی تھی۔ خانقاہ کا پھانک قدرتا بند ملا۔ مولانا حسین احمد صاحب کی رفاقت پھر کام آئی۔ حکیم الامت کے ایک خادم کو ڈھونڈ نکالا۔ انہوں نے پڑوس کے ایک چھوٹے سے مکان میں تین چار پائیوں کا انتظام کر دیا۔ اب بقیہ رات کسی طرح گزارنا تھی یکم جولائی کی مختصر سی رات اس کے گھنٹے بھی اب گئے رہ گئے تھے۔ عقیدت کا دھور جوش اتنے گھنٹے بھی کب سونے دیتا ہے۔ کچھ سوتے، کچھ جاگتے، باقی رات بھی کٹ گئی اور نماز فجر کا ابھی بالکل اول وقت تھا کہ ہم لوگ دیدار اشرف“ کیلئے تیار ہو گئے۔

جس مکان میں مولانا تھانوی اس وقت قیام فرماتے اس سے خانقاہ اور مسجد کوئی سو گز کے فاصلے پر ہو گی اور جہاں ہم لوگ رات کو ٹھہرائے گئے تھے وہ حضرت کے کاشانے سے کوئی دس ہی گز کے فاصلے پر تھا

اور حضرت کا راستہ اسی طرف سے تھا میں اشتیاق کا مارا بہت تڑکے گھر سے نکل عین راستے پر ذرا کنارے ہٹ کر کھڑا ہو گیا کہ زیارتِ جمال پہلے یہیں ہو جائے۔ چند ہی منٹ گزرے ہوں گے کہ آرزو پوری ہوئی ایک بزرگ ادھر سے گزرے۔ سن، لیکن خوش رو نظریں نیچی، چال متین، نورانی چہرہ، نورانی داڑھی، زیادہ سفید کچھ سیاہ اور شاید اسی نورانیت کی مناسبت سے لباس بھی خوب سفید براق، سر پر نازک سی گول اکھری ٹوپی، جسم پر لمبا کرتا، نازک و نفیس غالباً تن زیب کا، تاریکی ابھنی کچھ باقی تھی اور ذرا فاصلہ بھی تھا۔ نگاہ سے نگاہ ملنے کا کوئی موقع نہ تھا اور کہنا چاہئے کہ صرف جھلک ہی دیکھنے میں آئی تھی اس پر بھی دلکشی، رعنائی، زیبائی بحیثیت مجموعی ایسی محسوس ہوئی کہ زبان نہ سی، دل تو بے اختیار آواز دے ہی اٹھا۔

قربان بہ یک نگاہ تو عمر دراز ما

نماز ہوئی حضرت ہی نے پڑھائی۔ خود ہی پڑھانے کا معمول تھا۔ فرمایا کرتے تھے کہ بار بار امام بدلتے رہنے سے جماعت کے نظم میں فرق آجاتا ہے۔ اکثر عادت فجر کے وقت کسی قدر طویل قرات کی تھی۔ مثلاً: سورۃ الدہریٰ المنافقون۔ صورت کی دلکشی کا تجربہ ابھی ہو چکا تھا صوت کی دلکشی کا اندازہ اب ہو اور غالب کے دیوان سے ندا آئی۔

وہ جنتِ نگاہ، یہ فردوسِ گوش ہے

تجوید خود ایک مستقل فن ہے اس کے معیار سے اظہار رائے صرف ماہرین فن کا کام ہے یہاں ذکر آواز کی صرف دلکشی اور تاثیر کا ہے۔ اس عامی محض کو اپنی عمر میں ہندوستان کے علاوہ عرب و مصر سے بھی آئے ہوئے اچھے اچھے قاریوں کو سننے کا اتفاق ہوا ہے مشہور و غیر مشہور دونوں قسم کے بعض باکمالوں کی داد بھی دل کھول کر دی ہے بعض سے طبیعت متاثر بھی بہت ہوئی ہے لیکن اس درجہ مؤثر لہجہ، اتنے خوبصورت بول شاید ہی کبھی کسی کے سننے میں آئے ہوں۔ ہر لفظ یہ معلوم ہوتا تھا کہ سانچے میں ڈھلا ہوا نکل رہا ہے اور پھر بالکل ہی سادہ اور بے تکلف..... کہیں سے شبہ بھی نہیں ہوتا تھا کہ کوئی شخص فن کے قواعد کے لحاظ سے ادا کر رہا ہے۔ صاف یہی معلوم ہوتا تھا کہ قدرتی لہجہ اور طبعی لحن ہے۔ نماز کے طویل قیام میں، میں بڑا کچا اور بودا ہوں۔ یہ قراتِ اشرفی کا اعجاز تھا کہ طویل قرات سے بھی جی اکتانا کیسا، جی یہی چاہے گیا بھی سنتے جائیے۔ ادھر قرات ختم ہوتی جاتی تھی اور ادھر حسرت باقی رہی جاتی ہے۔

بات کہاں سے کہاں جا پہنچی اور شاخ میں شاخ کیسی نکل آئی ذکر اس خاص نماز اور پہلی نماز کا تھا اور چھڑ گئی مولانا کی ماہ خوش نوازی کی داستان..... نماز ختم ہوئی، سلام پھیرا، دعا مانگ کر جو نہی حضرت اٹھے ہیں نگاہ پہلی صف میں مولانا حسین احمد پر پڑ گئی ان کی طرف خود ہی بڑے تپاک سے بڑھے اور بڑے التفات سے ملے لوگ تو کہتے تھے بڑے خشک مزاج ہیں خشک مزاج ایسے ہی ہوتے ہیں۔ یہ نرم بشاش چہرہ، یہ ہنستا مسکراتا بشرہ کسی خشک مزاج ہو سکتا ہے؟ لوگ یہ بھی کہتے تھے کہ ان کے اور اُنکے درمیان بے لطفی ہے۔ ناچاقی ہے۔ کانوں نے بے شک یہی سنا تھا لیکن اس وقت آنکھیں یہ دیکھ رہی تھیں کہ دود شمن نہیں،

دو دوست گلے مل رہے ہیں۔

مولانا حسین احمد نے ہم دونوں کا تعارف کرایا ہم سے بھی شگفتہ اخلاق و التفات سے پیش آئے۔ میں اتفاق سے چند ہفتے قبل ٹائیٹل میں مبتلا ہوا تھا حضرت نے کمال شفقت سے اس کا حوالہ دے کر خیریت دریافت فرمائی، میں دنگ کہ اس کی انہیں کیونکر خبر ہوئی۔ مجھے ہرگز توقع نہ تھی کہ میرا نام بھی کبھی حضرت کے کان میں پڑا ہو گا، رہو دو ایک بار کی خط و کتابت تو ایسے خط خدا معلوم کتنے روز ہی آتے رہتے ہوں گے۔ کس کس کے نام ذہن میں رہ سکتے ہیں، لیکن نہیں، ناواقفیت کیسی، یہاں تو میری تازہ علالت تک سے واقفیت و باخبری نکلی۔

خانقاہ میں آپ داخل ہو چکے ہیں اور نماز سے بھی اب فراغت ہو چکی ہے تو ایک نظر اس عمارت پر بھی کرتے چلئے۔ خانقاہ کی عمارت قصبے کی بالکل مغربی سرحد پر ہے کوئی دو فرلانگ پر ٹاؤن کاریلوے سٹیشن ہے۔ قصبے کی اکثر پرانی شاندار عمارتوں کی طرح سڑک بھی پرانی لکھوری اینٹ اور کھرنچے کی ہے۔ عین خانقاہ کے دروازے تک آتی ہے پھانگ کے اندر ایک وسیع صحن، کنارے کنارے چاروں طرف پختہ برآمدہ یاٹین کا سائبان اس سلیقہ مندی کے ساتھ کہ آدمی برسات میں ٹین کے نیچے نیچے پورا چکر لگالے، نصف صحن کے قریب ایک پختہ حوض زیادہ حصہ پٹا ہوا، ایک لمبا حصہ کھلا ہوا..... لیکن برآمدہ معلوم نہیں ہوتا۔ پھانگ میں داخل ہوتے ہی آپ کو دونوں طرف غسل خانے ملیں گے۔ چھوٹے لیکن ضرورت کیلئے کافی۔ جاڑوں میں پانی گرم کرنے کا انتظام موجود اور سائبان کے نیچے بالکل متصل کنواں، بروٹھا طے کر کے آپ اندرونی دروازے میں داخل ہوئے، جوتے اتارے کہ صحن مسجد شروع ہو گیا جو تارکھنے کیلئے ایک چیز کا بڑا بکس کھلا رکھا ہوا..... اب آپ مشرق سے بائیں طرف یعنی شمال کی جانب مڑے یہیں کنواں، اس کے آگے بیت الخلا جانے کا راستہ، اس کے بعد مہمان خانے کا زینہ، مہمانوں کیلئے کمرہ کوٹھے پر، سہارہ مگر ہو ادار، گنجائش اتنی کہ چار مہمان ایک وقت میں چار پائیوں پر آسانی سے لیٹ سکیں۔ زینے سے چند ہی قدم اور چلے کہ اپنے دائیں ہاتھ کو یعنی مغرب کی جانب رخ کرنا پڑا۔ ایک لمبا برآمدہ ملا۔ اس برآمدے میں دوسرے دریاں ہیں۔ پہلی سہ دری کے عقب میں کتب خانے کا کمرہ، دوسری سہ دری میں خاص حضرت کی نشست گاہ، ایک حجرہ اس کے عقب میں، دوسرا حجرہ اس کے مغربی کونے پر..... یہی حجرہ حضرت حاجی صاحب کا تھا..... ایک کوٹھڑی اس کے جواب میں برآمدے کے مشرقی کونے پر۔ اب دوسری سہ دری سے نکل کر مسجد میں آگئے۔ مسجد کچھ ایسی بڑی نہیں، لیکن بڑی پر رونق اور پُر انوار۔ ختم مسجد کے بعد اسی مغربی لائن میں دالان اور اس کے عقب میں طالبین و سالکین کیلئے حجرے..... اس کے ختم پر زینہ اور کچھ حجرے یہ سب طالب علموں کیلئے ہیں۔ لیجئے مکان کی ناپ جو کہ میں ہم آپ کچھ ایسے محو ہوئے کہ مکین ہی کی طرف سے غافل ہو گئے۔ حضرت ہم تینوں کو لئے ہوئے صحن مسجد سے چار قدم چل کر بیٹھے۔ اب اخلاق و التفات ہم تینوں سے فردا فردا شروع ہوا۔ بار بار فرماتے تھے: اچھی طرح بیٹھئے، کھل کر بیٹھئے، یہاں

ہیت شروع ہی سے دل میں بیٹھی ہوئی تھی۔ لطف و کرم کا ہر فقرہ اس کیفیت کی افراط میں اعتدال پیدا کرتا جاتا تھا۔ خانقاہ میں طالبین و سالکین کا ایک گروہ ذکر و شغل میں مشغول ہمیشہ موجود رہا کرتا۔ مولانا کا معمول تھا کہ بعد نماز فجر سب سے پہلے انہی کے کام کی طرف متوجہ ہوتے یہ لوگ اپنے حالات باطنی لکھ لکھ کر سہ دری میں لگے ہوئے لیٹر بکس میں ڈال دیتے۔ حضرت خود اسے اپنے ہاتھ سے کھولتے۔ ایک ایک پرچہ پڑھ کر ہر ایک کے مناسب حال اسی پر جواب اور ہدایتیں لکھ کر پرچوں کو مسجد کے منبر پر رکھا دیتے۔ اس سے فارغ ہو کر کلام مجید کی تلاوت کرتے، حافظ قرآن ہونے کے باوجود اکثر چھوٹی حائل ہاتھ میں لئے ہو اخوری کیلئے آبادی سے باہر نکل جاتے۔ آج یہ معمول کچھ دیر کیلئے ملتوی رہا۔ حضرت ہم لوگوں کی خانہ میں لگے رہے۔ چائے منگوالی، حالانکہ خود چائے نہیں پیتے تھے پر شفقت مکالمات کا سلسلہ کوئی پون گھنٹے جاری رہا۔ اس کے بعد حضرت نے اپنے دوسرے معمولات پورے کرنے کیلئے ہم لوگوں سے چھپ چھپ چھپ چھپ۔ اس التجا اور لجاجت کے لہجے میں گویا وہ چھوٹے ہیں اور ہم لوگ بڑے۔

دوسری نشست چاشت کے وقت شروع ہوئی اس میں حضرت نے خوب کھل کر باتیں کیں۔ مختلف بزرگوں کے واقعات، عام دینی ہدایات، اخلاقی و روحانی مذاکرات، سب بڑے دلکش دلچسپ و مؤثر انداز میں..... واعظانہ خشکی کا نام و نشان نہیں۔ یہ نشست حضرت کی خاص سہ دری میں ہوئی۔ درمیان میں شرقی غربی دیوار سے متصل، ڈیسک کے سامنے ایک مسند نما فرش پر حضرت تشریف فرما ہاتھ میں تسبیح، ایک چھوٹی گھڑی سامنے ڈیسک پر قلمدان وغیرہ ساتھ رکھی ہوئی، دوسری بڑی گھڑی، دھوپ گھڑی کے حساب سے دیوار میں لگی ہوئی، داخلہ والے در پر حضرت کا نظام نامہ اوقات لگا ہوا، غافل انسان کو وقت کی قیمت اور اہمیت کا سبق دینے والا، بیٹھنے بٹھانے، سب کے آداب قاعدے حضرت کی مجلس میں مقرر تھے۔ ہر چیز میں ترتیب اور ڈھنگ، ہر بات میں نظم اور ہم آہنگ، یہ تو مجلس خاص اور خصوصی تھی بعد ظہر مجلس عام میں بھی قاعدہ تھا کہ ہر شخص جہاں جگہ پائے، بیٹھ جائے، کسی دوسرے کو نہ اٹھائے، نہ کھسکائے۔

یاد کر لیجئے کہ 1928ء تھا، باتیں خوب ہوئیں، صبح اور دوپہر کی ملا کر طویل صحبت میں سیاسی پہلوؤں پر گفتگو آجانا گزیر سا تھا۔ گفتگو آئی، حضرت نے اتنی معقولیت سے کی کہ ساری بدگمانیاں دور ہو کر رہیں۔ کون کہتا ہے کہ حضرت ”گورنمنٹی“ آدمی ہیں۔ لاجول ولاقوۃ جس نے بھی ایسا کہا، جان بوجھ کر یا بے جانے، بہر حال جھوٹ ہی کہا، یہ تو خالص مسلمان کی گفتگو تھی۔ مسلمان بھی ایسا جو جوش دینی اور غیرت ملی میں کسی ”خلافتی“ سے کم نہیں۔ پاکستان کا تخیل، خالص اسلامی حکومت کا خیال، یہ سب آوازیں بہت بعد کی ہیں پہلے پہل اس قسم کی آوازیں کان میں پڑی۔



حضرت کی مالی و معاشی حالت اگر کچھ زیادہ اچھی نہ تھی تو بوری بھی نہیں کہی جاسکتی۔ بہتوں سے بہتر تھی۔ اولاد کوئی نہ تھی لیکن محل دو تھے۔ دونوں کیلئے الگ مکان ایک دوسرے سے فاصلے پر..... ملازم بھی

دوتھے، دونوں ایک ایک ڈیوڑھی پر..... دونوں کے ساتھ مولانا کا برتاؤ قابل دید تھا، بجائے خود ایک درس ہدایت..... کام کو جب فرماتے، تو خوب ٹھہر ٹھہر کر سمجھا کر..... اکثر تکرار کے ساتھ فرماتے کہ غلط فہمی کا احتمال نہ رہے۔ ملازمین جب آتے، تو حکیم تھا کہ زبان سے السلام علیکم کہہ کر بیٹھ جائیں بات چیت بیٹھ کر کریں، بلا ضرورت کھڑے نہ رہیں۔ کام کی مشقت کبھی بہت زائد نہ ڈالتے، کام بگاڑتے، تو حضرت غصہ بھی فرماتے اور غصہ کرنا ایسے موقع پر تو امر طبعی ہے، لیکن اس میں بھی حدود کے اندر رہتے مسجد سے چھوٹے زمانہ مکان کا فاصلہ اچھا خاصا تھا، لیکن شب میں عشاء کے بعد جب گھر تشریف لے جاتے، تو لائین اپنے ہاتھ میں لئے رہتے، کسی ملازم کو اس کیلئے نہ بلاتے، کبھی کوئی بات نہیں کی بھی ان سے کہہ دیتے جس سے ان کا دل کھل جاتا۔ برتاؤ ہمیشہ خشک ہی نہ رکھتے۔ ان کے کپڑوں، ان کے بیوی بچوں کا لحاظ رکھتے۔

حضرت کی شان ہی سب سے الگ، سب سے زالی تھی۔ نہ فقر و فاقہ، نہ تجرد، نہ بیوی بچوں کا ترک اور شدید قسم کے مجاہدے اور نہ رسمی درویشی اور مشائختیت کے کوئی بھی آداب و رسوم، بلکہ دیکھنے میں سارا سامان دنیا داری ہی کا موجود..... اچھے خاصے پختہ اور بلند مکان، نوکر چاکر، کھانے دو دو تین تین قسم کے لباس خاصا اجلا شفاف بڑی زبردست ڈاک کی آمد، غرض بظاہر ہر طرف دنیا ہی دنیا، لیکن وہ دنیا ایسی کہ اس کے ہر جزو پر دین کی حکومت غالب طبیعت و بشریت کی پوری پوری آزادیاں، لیکن وہی شریعت کی پابندی میں مولانا کی ذات خود دینی حیثیت سے عجب ذات تھی کوئی صرف فقیہ ہوتا ہے اور طریقت سے کورا، کوئی محض صوفی ہوتا ہے اور کلام کے مباحث سے نا آشنا، یہ حضرت ایک ہی وقت میں صوفی محقق بھی تھے اور متکلم بے بدل بھی، رومی عصر بھی اور ازی وقت بھی، فقہ، اصول فقہ، تفسیر، حدیث و تصوف کے علاوہ کلام قدیم و جدید کے بھی خدا معلوم کتنے مسائل یہاں مجلسوں میں و عظموں میں برابر بیان ہوتے رہے اور ہم جیسے کتنے بے مایہ اور کم مایہ ہمیں سے خوشہ چینی کر کر کے اپنی بات بناتے، اپنی دکان چکاتے..... گفتگو کا بیشتر حصہ مولانا خود فرماتے، لیکن دوسروں کو بھی بے تکلف بولنے چاہئے، پوچھنے اور سوال و جواب کرنے کی اجازت تھی کبھی کبھی ایسا بھی ہوتا کہ کسی سائل کے سوال پر خود ہی مولانا کسی فقہی، کلامی تفسیری، سلوکی مسئلے پر کوئی مستقل و مسلسل تقریر ذرا لمبی شروع فرمادیتے جسے حاضرین بڑی انشراح قلب سے سنتے، لیکن ایسا بہت کم ہوتا عموماً اور بیشتر یہ تھا کہ معمولی طرز پر دوستوں کے درمیان جیسے ہی گفتگو ہوا کرتی ہے ہوتی رہتی اور بغیر اس کے کہ سننے والے کوئی دماغی بار محسوس کرنے پائیں کہ انہیں کوئی خاص تعلیم دی جا رہی ہے، خدا جانے کتنے مسائل، کتنے کام کی باتیں، باتوں باتوں میں ان کے کان میں پڑ جاتیں۔

ان طویل صحبتوں اور روزمرہ گفتگوؤں نے رفتہ رفتہ بتایا اور دل میں اتارا کہ اصل شے تو احکام شریعت ہیں۔ مدار کار تو اتباع کتاب و سنت پر ہے۔ البتہ پورے اخلاص و تزکیہ قلب کے ساتھ..... اللہ کے حقوق بقدر امکان ادا کیجئے، فرض و واجبات میں حتی الامکان غفلت نہ کیجئے اللہ کے بندوں سے اچھی

طرح ملے جلے، باپ، بھائی، بیٹے، بیوی، شوہر، ماں، بہن، لڑکی، استاد، شاگرد، ملازم، آقا، دوست، پڑوسی سب کے حق پہچاننے اور امکان بھرا دیکھئے۔ بلا ضرورت دنیا کے مخلصوں اور دوسروں کے قصے تفسیے میں نہ پڑیئے۔ بلا وجہ کسی کی ادنیٰ سی بھی دل آزاری، دل شکنی نہ کیجئے، احتسابِ نفس کرتے رہئے، اپنی صلاح کی فکر میں لگے رہئے، طاعتِ ارادی کو جانے نہ دیجئے، غفلتِ غیر ارادی کی پرواہ نہ کیجئے، بس یہی عطرِ تصوف اور جانِ طریقت ہے جو علوم و معارف روزمرہ کی ان بے تکلف مجلسوں میں سننے میں آتے رہے، ان کی بات ہی کچھ اور ہے۔ گہری سے گہری باتیں دلچسپ رنگ میں ادبی لطیفے مزاجی چٹکلے، لفظی مناسبتوں کے مظاہرے اس پر مستزاد..... بڑا ہی ظالم بلکہ مغربی تھاوہ جس نے ایسے پیارے من موہنے مولانا کو خشک مشہور کیا۔



عتاب کے منظر بھی اس مدت میں بارہا دیکھے۔ مولانا کے ہاں کوئی چیز راز کی پوشیدہ نہ تھی۔ یہ منظر اکثر دوپہر کی مجلسِ عام میں پیش آتے۔ مولانا بڑے ہی لطیف المزاج اور ذکی الحس تھے۔ کسی بڑھنگی اور بے قاعدہ بات کی برداشت نہ تھی۔ لوگ آتے اور ذرا بھی بے قاعدہ باتیں کرتے کہ مورچہ عتاب ہو جاتے۔ تکلف اور مصنوعی ادب و تعظیم تو گویا حضرت کی چڑ تھی اور لوگ عموماً اسی کے عادی ہیں..... خیر، جس پر جو گزرنا ہوتی، گزر جاتی، لیکن اتنا فائدہ بہر حال ہوتا کہ خود اس کو بھی آئندہ کیلئے سبق مل جاتا اور دیکھنے والوں کو بھی ہدایت و بصیرت ہو جاتی۔ صحبتِ بابرکت کی ایک خاص برکت یہ تھی کہ اپنی کوتاہیاں، اپنے عیوب، اپنے گناہ مشاہدے میں آجاتے اور بغیر اس کے کہ مولانا خطابِ خاص سے مخاطب فرمائیں یا صراحتاً کسی کو اس کے عیب پر توجہ دلائیں معلوم ایسا ہوتا ہے کہ جیسے غفلت کے پردے نگاہوں سے از خود ہٹتے جاتے ہیں اور عمر بھر کی عادتیں بے نقاب نظر آنے لگتی ہیں۔ مولانا اپنے نیاز مندوں سے رازداری برتتے تھے تاہم اصلاحی شان سب پر غالب تھی اور اپنے مخلصوں کو ضرورت کے موقع پر ضررِ دینی سے بچانے کیلئے نہ ٹوکنا، تدوین و آئینِ صداقت کے بجاطور پر خلاف سمجھتے تھے۔ طیب کی دوستی اور خیر اندیشی یہی ہے کہ وہ مریض کی مرضی پر نہیں، مریض کے مرض پر نظر رکھے۔ اللہ نے کیا دل اور کیا دماغ اور پھر ساتھ ہی کیا قلم دیا تھا پورے پورے علوم چھوٹے چھوٹے فقروں کے اندر سمائے ہوئے ہوتے تھے اور تسکینِ قلب کا تو معلوم ہوتا کہ ایک اتھاہ سمندر ہر وقت بہ رہا ہے۔ بدتر سے بدتر اپنی حالت پیش کیجئے اور جواب میں تسکین و تسلی ہی حاصل کیجئے۔ مایوس کرنا تو گویا حضرت جانتے ہی نہ تھے۔

حضرت کے خلیفہ اور عاشقِ زار خواجہ عزیز الحسن مجذوب صاحب ”اشرف السوانح“ نے ایک بار نہایت حسرت سے غرض کیا کہ حضرت، جب میں خدمت میں حاضر ہوتا ہوں تو قلب کی حالت بہت اچھی ہو جاتی ہے اور جب یہاں سے چلا جاتا ہوں تو رفتہ رفتہ پھر حالت خراب ہو جاتی ہے۔ فوراً نہایت لطف کے

ساتھ تسلی فرمائی: ”پھر ہرج ہی کیا ہے؟ آپ اپنے کپڑے میلے کر دیتے ہیں، دھوبی ان کو دھو دیتا ہے، آپ پھر میلے کر دیتے ہیں، دھوبی ان کو پھر دھو دیتا ہے“ چنانچہ مولانا کا یہ اثر عام تھا کہ جس کو تعلق ہو گیا اسے شریعت پر عمل کرنے کا بے حد اہتمام ہو جاتا اور جائز و ناجائز کا بہت خیال رہنے لگتا تھا ایک اہل علم نے اپنے مدرسے کی مسجد میں کسی اجنبی طالب علم کو دیکھا کہ مسجد کے چراغ کی روشنی میں مطالعہ کرتے کرتے جب وہ وقت آیا جو وہاں کے معمول کے مطابق چراغ گل کر دینے کا مقرر تھا تو اس طالب علم نے فوراً مسجد کا چراغ گل کر کے اپنا ذاتی چراغ روشن کیا اور مطالعہ کرنے لگا۔ یہ دیکھ کر ان اہل علم نے کسی سے کہا: معلوم ہوتا ہے یہ طالب علم مولانا اشرف علی تھانوی سے تعلق رکھتا ہے، ورنہ ایسی احتیاط کون کرتا ہے بعد کو تحقیق سے معلوم ہوا کہ وہ واقعی مولانا سے بیعت تھا۔

ایک حجام، حضرت سے بیعت ہوئے، تو اپنا پیشہ محض اس وجہ سے چھوڑ دیا کہ اس میں اکثر مسلمانوں کی داڑھیاں مونڈنی پڑتی تھیں انہوں نے پکوان سیکھا اور اسی کو اپنا ذریعہ معاش بنایا، پھر اپنی دیانت داری کی وجہ سے اس درجے مقبول ہوئے کہ آمدنی پہلے سے بھی کہیں زیادہ بڑھ گئی اور عمدہ عمدہ غذائیں نصیب میں آئیں۔ یہ حال جب غیر تعلیم یافتہ افراد کا ہو گیا تو جو اعلیٰ تعلیم یافتہ تھے، ان کا پوچھنا ہی کیا..... ڈاکٹر عبدالحی صاحب نے بی اے اور ایل ایل بی کی سند علی گڑھ یونیورسٹی سے حاصل کی اور وکالت کو ذریعہ معاش قرار دیا، مگر حضرت تھانویؒ کے ساتھ جب تعلق استوار ہوا تو خود بخود وکالت ترک کر دی اور ہو میو پیٹھی کی تعلیم حاصل کی اور اب کوئی پچاس برس سے ایک کامیاب معالج کی حیثیت سے مخلوق خدا کی خدمت میں لگے ہوئے ہیں۔ اہل تعلق میں یہ اثر نہ صرف حضرت شیخ کی نگرانی و تربیت کا نتیجہ تھا بلکہ خود آپ کے عمل مستحکم کا باعث بھی تھا ایک مرتبہ مولانا تھانویؒ سہارنپور سے کانپور تشریف لے جا رہے تھے کچھ گئے ساتھ تھے۔ مولانا نے ضابطے کے تحت ان کو ٹکوانا چاہا، شیشین کے غیر مسلم ملازمین نے ازراہ عقیدت عرض کیا: آپ یونہی لے جائیے، ٹکوانے کی ضرورت نہیں، ہم گارڈ سے کہہ دیں گے مولانا نے فرمایا: یہ گارڈ کہاں تک جائے گا؟ غازی آباد تک، ارشاد ہوا: غازی آباد سے آگے کیا ہو گا؟ جواب ملا: یہ گارڈ دوسرے گارڈ سے کہہ دے گا۔ مولانا نے پھر سوال کیا: آگے کیا ہو گا؟ انہوں نے بتایا: دوسرا گارڈ کانپور تک پہنچا دے گا اور وہاں آپ کا سفر ختم ہو جائے گا یہ سن کر مولانا تھانویؒ نے فرمایا: جی نہیں، وہاں سفر ختم نہیں ہو گا بلکہ آگے ایک اور سفر آخرت کا بھی ہے وہاں کا انتظام کیا ہو گا؟ یہ سن کر سب دنگ رہ گئے اور کہا کہ ایسے محتاط بندے بھی ہوتے ہیں غرض غیر اقوام پر مسلمانوں کی ساکھ اسی طرح قائم ہوتی ہے مگر شب و روز نے ہزاروں کروٹیں بدلی ہوں گی کہ نادانوں اور نفس پرستوں نے اسے یکسر محو کر دیا تھا۔ مولانا تھانویؒ نے اسے پھر زندہ کیا یہ اسی تعلیم و تربیت کا نتیجہ تھا کہ مولانا کے متعلقین میں حلال و حرام کی تمیز، ادائیگی حقوق کا پاس، صفائی معاملات کا لحاظ اور احتساب نفس کی گرجبوشی ملے گی۔ چنانچہ حضرت کی تمام تر روک ٹوک اور دار و گیر کا منشا اپنے متبعین میں بھی اسی فکر و اہتمام ذہن کا پیدا کر دینا ہے جو سائے اعمالِ حسنہ کی جڑ ہے

اور جسے حضرت دُھن اور دھیان سے تعبیر فرمایا کرتے ہیں۔ حضرت کارشاد یہ بھی سے کہ اگر اصول تو ہوں نرم، لیکن ان کی پابندی کرائی جائے سختی سے تو یہ سختی نہیں، بلکہ مضبوطی ہے جیسے ریشم کا سا، نرم تو ایسا کہ چاہے اس میں گرہ لگا لو لیکن ساتھ ہی مضبوط بھی اتنا کہ اگر اس سے ہاتھی کو باندھ دیا جائے تو وہ بھی اسے توڑ نہیں سکتا، لہذا ریشم کے رستے کو سخت نہ کہا جائے گا، بلکہ مضبوط کہا جائے گا۔ اس کے برعکس لوہے کی زنجیر کو سخت کہا جائے گا کہ لوہا اپنی ذات ہی میں سخت ہے۔ اگر زنجیر کسی کے پیروں میں ڈال دی جائے تو وہ پیروں ہی کو زخمی کر دے۔ بخلاف ریشم کے رستے کے کہ پابند رکھنے کی صفت میں تو لوہے کی زنجیر سے بڑھ کر ہے، مگر اس سے پاؤں زخمی نہیں ہوتے، بلکہ بہت آرام میں رہتے ہیں اسی طرح اگر کوئی میرے یہاں آکر اصولِ صحیح کا پابند رہے تو اسے کبھی کسی ناگواری کا موقع عمر بھر بھی میری طرف سے پیش نہ آئے، لوگ خود ان صحیح اصولوں کو توڑ توڑ کر اور بے اصول باتیں کر کے اپنے ہاتھوں مصیبت میں پڑتے ہیں۔ الحمد للہ میرے اندر حدت تو ہے شدت نہیں۔

اس پر ایک عاقل کا قول یاد آتا ہے۔ انہوں نے جب حضرت کی دار و گیر اور ڈانٹ ڈپٹ کے حالات سنے، تو نہایت گہرا اور پُر مغز سوال ایک صاحب سے کیا کہ مولانا کابچوں کے ساتھ کیسا برتاؤ ہے۔ انہوں نے کہا، بچوں کے ساتھ تو بہت بے تکلف ہیں اور نہایت شفقت سے پیش آتے ہیں، کیونکہ جو سخت ہوتا ہے وہ بچوں کو بھی منہ نہیں لگاتا۔

حضرت کی اصلاح کا طریق نہایت عجیب، پُر اثر اور نافع تھا۔ مختصر مختصر جملوں میں بڑی بڑی نفسانی بیماریوں کے علاج تجویز کر دیتے تھے ایک طالب نے عبادت میں کسل اور سستی کا علاج دریافت کیا۔ حضرت نے تحریر فرمایا: سستی کا علاج چستی..... ایک طالب نے غلبہٴ خشیت... میں لکھا کہ مجھے سخت خطرہ ہے حضرت نے جواب دیا: یہ خطرہ تو بحر معرفت کا قطرہ ہے، اللہ تعالیٰ اس کو بڑھا کر دریا کر دے۔ خواجہ مجذوب نے اپنے ایک عریضے میں کوئی باطنی پریشانی بیان کرتے ہوئے لکھا تھا کہ سخت الجھن ہوتی ہے۔ مولانا نے تحریر فرمایا: یہ الجھن مقدمہ ہے سلجھن کا۔ اِنَّ مَعَ الْعُسْرِ يُسْرًا، مزید ارشاد ہوا: شیخ کے ساتھ طالب کو کیا معاملہ رکھنا چاہئے۔ بس ان ہم قافیہ الفاظ کو یاد رکھے۔ اطلاع اور اتباع، اعتقاد اور انقیاد..... یہ بھی فرمایا اس طریق میں دو چیزوں کی سخت ضرورت ہے۔ دُھن اور دھیان۔ ایک طالب نے شکایت کی کہ میں تو بالکل کورارہ، بڑا فرمایا: کورارہ ہونا برا نہیں، کور ہونا برا ہے۔ بلا سے کورارہ ہو، مگر کور نہ ہو۔ ایک بار فرمایا: اس طریق میں خود رانی نہ کرے بلکہ خود کورائی کر دے، یعنی اپنے کو حقیر و ذلیل سمجھے۔ ایک صاحب کو خیال ہو گیا تھا کہ وہ ابدال ہو گئے ہیں فرمایا: ہاں، پہلے گوشت تھے اب دال ہو گئے۔ ارشاد ہوا: نئی تہذیب، تہذیب نہیں تعذیب ہے اور آج کل کی قومی ہمدردی، ہمدردی نہیں، ہمہ دردی ہے، شملے کے سفر کے بعد وہاں کی جو برائیاں غالب ہیں بیان کر کے فرمایا: ہم نے تو سنا تھا کہ شملہ بمقدارِ علم ہو گا، لیکن وہاں پہنچ کر معلوم ہوا کہ شملہ بمقدارِ جہل ہے۔

ایک طالب کا خط فضول مضامین اور استفسارات سے لبریز تھا اور آخر میں لکھا تھا کہ مضمون طویل ہونے سے تکلیف ضرور ہوئی ہوگی۔ معاف فرمائیں۔ حضرت نے اس آخری بات کا یہ جواب تحریر فرمایا: خط طویل ہونے سے تو تکلیف نہیں ہوئی، البتہ لا طائل ہونے سے ہوئی۔ ایک صاحب سے تحریکِ خلافت کے بارے میں گفتگو ہوئی۔ حضرت نے فرمایا: کہ بلا امیر المؤمنین کے کچھ نہیں ہو سکتا۔ انہوں نے کہا: ہم آپ کو امیر المؤمنین بناتے ہیں فرمایا: جب تک امیر المؤمنین میں قوتِ قریہ نہ ہو، وہ امیر المؤمنین ہی نہیں..... میں ایسا امیر المؤمنین نہیں ہونا چاہتا کہ آج تو امیر المؤمنین بنوں اور کل کو امیر الکافرین ہو جاؤں۔ فرمایا: آج کل لوگوں کی نظر مال پر تو ہے، ملک پر نہیں۔

فرمایا: لوگ بعض اہل صنعت کافروں کو بڑا عاقل سمجھتے ہیں کوئی کافر بھی کہیں عاقل ہو سکتا ہے؟ عاقل تو کیا ہوتے ہاں..... آکل خوب ہیں۔ فرمایا: درست تو درستی ہی سے ہوتی ہے ایک بار کسی سے کہا کہ آج کل کے اکثر مدعیانِ توکل تو کیا ہوتے، اہل مائل ضروری ہیں فرمایا: بعض طلبہ کی دستار بندی تو ہو جاتی ہے، لیکن ان میں دس تار تو کیا، ایک تار بھی علم و عقل کا نہیں ہوتا، غرض اس قسم کے لطیفے جو سراسر آئینہ حقیقت ہیں، حضرت کی زبانِ فیض تر جمان اور قلمِ ہدایت رقم سے بکثرت صادر ہوتے رہتے تھے۔

حضرت مولانا کے ہاں ڈاک کثرت سے آتی اور روز کے روز اس کا جواب جاتا۔ ڈاک آتے ہی جن تحریروں سے حضرت مانوس ہوتے خصوصاً پوسٹ کارڈ، انہیں اسی وقت پڑھ ڈالتے اور جواب ظہر کی مجلس کیلئے اٹھا رہتا۔ خطوط کی تعداد روزانہ تیس چالیس سے کیا کم ہوتی بلکہ اس سے بھی زائد..... پھر خط بھی مختصر اور چند سطری نہیں، بڑے لمبے چوڑے اور فقہ، سلوک، کلام وغیرہ کے مسائل سے متعلق..... اب حضرت ہیں اور خطوط کا پتہ ارد گرد حاضرین، بزم جلسہ کئے ہوئے خواص بھی، عوام بھی..... مسئلے بڑے اور چھوٹے ہر قسم کے چھڑے ہوئے۔ حضرت لوگوں سے مخاطب بھی ہیں، حاجت مندوں کو تعویذ بھی لکھ لکھ کر دیتے جاتے ہیں اور خط کا جواب بھی اسی کے حاشیے پر یا بین السطور تحریر کرتے جا رہے ہیں۔ جواب کی جامعیت سبحان اللہ کتنا دماغ پایا تھا۔ عموماً یہ سارے جوابات اسی طرح قلم برداشتہ لکھ دیئے جاتے اور اتنے جامع اور محققانہ ہوتے کہ دوسروں سے شاید پورے غور و فکر کے بعد بھی نہ بن پڑتے..... اگر دن ختم ہو گیا اور ڈاک ختم نہ ہوتی، تو اب مولانا اس دن وصال میں بعد نمازِ مغرب و اورادِ مغرب لائین سامنے رکھ اور قلم ہاتھ میں لے بیٹھ گئے ہیں اور ات تک کام کر کے ڈاک اپنے ہاتھ سے ختم کر کے ہی اٹھے ہیں۔ حضرت کی داخلی اور خارجی زندگی اتنی متوازن تھی کہ دیکھنے والوں کو نہ صرف اس پر حیرت ہوتی بلکہ اسے صریحاً کرامات سے تعبیر کیا جاسکتا ہے سفر ہو یا حضر آپ نے کبھی فرمائشی و عظم کئے نہ وعظ گوئی کا کوئی معاوضہ قبول کیا۔ بلکہ اس درجہ احتیاط تھی کہ جہاں جاتے، عام دعوتوں سے گریز کرتے کہ یہ بھی معاوضے ہی کی ایک صورت ہے۔ اپنے ساتھیوں کا بار کسی پر نہ ڈالتے ہمراہیوں کو اس امر کی سختی سے تاکید تھی کہ جب تک میزبان ان سے بطورِ خاص درخواست نہ کرے اور وہ حضرت سے اس بارے میں اجازت حاصل نہ کر لیں کوئی دعوت

قبول نہ کریں کبھی ایسے مقام پر قیام نہ کرتے جہاں عام مسلمانوں کو آنے اور ملاقات کرنے میں دشواری ہو۔ والیان ریاست اور امراء کی ملاقات سے عموماً گریز فرماتے، کیونکہ اس میں دینی نفع کی کوئی امید نہ پاتے تھے۔

جب سفر کا قصد کرتے تو پہلے اس کی غرض و غایت متعین ہوتی پھر اس کے مطابق سامان اور دوسری سہولتیں مہیا کی جاتیں۔ اتنے دنوں کیلئے ڈاک کا انتظام پہلے ہی کر لیا جاتا۔ دوران سفر ہر جگہ سے گھر کو خط لکھتے رہتے تاکہ اہل خانہ اور اہل خانقاہ مطمئن و بے فکر رہیں۔ سفر میں درجہ سوم کو ترجیح دیتے۔ اس دوران بھی خطوط کے جوابات اور تصنیف کا کام برابر جاری رہتا تھا۔ سفر کرتے ہوئے جب غیر مسلموں سے گفتگو کی نوبت آتی تو ایسی جامع اور دلنشین گفتگو کرتے کہ اہل باطل پر اسلام کی حقانیت کا سکہ بیٹھ جاتا تھا۔ سفر کے دوران کسی کو بیعت نہ کرتے، بلکہ اس سے کہتے کہ تھانہ بھون آ کر کچھ عرصہ دیکھ لے، صرف باتوں میں نہ آجائے کہ باتیں بنانا بہت آسان ہے اصل شے عمل و اخلاص ہے جس کے بغیر بیعت کا مقصد حاصل ہونا محال ہے۔ اس اصول میں دوسری مصلحت یہ تھی کہ لوگ بیعت کو محض رسم اور ستا سودانہ سمجھ لیں، بلکہ اس کی حقیقت اور وقعت بھی ان کے ذہن نشین ہو جائے البتہ سفر میں خواتین کو بیعت فرما لیتے، بشرطیکہ ان کا محرم ساتھ ہو۔

اب آئیے داخلی زندگی کی طرف تاکہ یہ بات بھی کھل جائے کہ وعظ و پند، اصول و ضوابط صرف اغیار ہی کیلئے نہ تھے بلکہ بھر کی نجی زندگی میں بھی ان پر پوری پوری نگاہ رکھی جاتی تھی اس کا مختصر حال خواجہ مجذوبؒ کی زبانی سنئے۔ حضرت کی ازواج محترمت دو ہیں اور ان میں عدل کا اس درجے اہتمام ہے کہ شاید وہ بایں۔ چونکہ حضرت حقوق العباد کے متعلق بہت زیادہ محتاط ہیں اس لئے عدل کی جزئیات میں بڑی دشواری پیش آئی، رفتہ رفتہ اللہ تعالیٰ نے سب دشواریاں آسان کر دیں اور عدل کا طریقہ عمل سمجھ میں آ گیا بعض احباب کے اس کہنے پر کہ آپ نے تو عقدِ ثانی کا دروازہ کھول دیا، یہ جواب ارشاد فرمایا کہ نہیں، میں نے دروازہ کھولا نہیں ہے بند کر دیا ہے کیونکہ جب لوگ دیکھیں گے کہ عدل کی اتنی رعایت کرنی پڑے گی تو اسے دشوار جان کر عقدِ ثانی کی ہمت ہی نہیں کر سکیں گے۔

حضرت نقد یا غیر نقد جو کچھ دیتے ہیں دونوں بیویوں کو برابر دیتے ہیں اور اس کا یہاں تک اہتمام ہے کہ ایسی چیزوں کی تقسیم کیلئے جو وزن کی جاتی ہیں ایک نہایت صحیح کائنا اپنی نشست گاہ کے سامنے لٹکار کھا ہے جسے مزاحاً میزان عدل کہا کرتے ہیں۔ کھانا ایک دن ایک گھر میں اور ایک دن دوسرے گھر میں تناول فرماتے ہیں اگرچہ برادری میں ادائے مہر کا دستور نہیں ہے مگر حضرت نے دونوں گھروں میں مہر ادا کر دیا ہے بلکہ کہا کرتے ہیں کہ اگر عورت مہر، معاف بھی کر دے تب بھی مرد کی غیرت کا تقاضا یہی ہونا چاہئے کہ وہ مہر ادا کر دے۔ کرایہ مکان بھی ادا کرتے ہیں کہ اپنے دونوں مکان، دونوں بیویوں کی بلک میں دے چکے ہیں، حالانکہ شرعیہ رقم حضرت کے ذمے واجب الادا نہیں مگر غیرت طبیعت میں بے انتہا ہے اور کسی

کاتا احسان لینا بھی گوارا نہیں! یہی طرح حتی الامکان گھر والوں پر کوئی بوجھ نہیں ڈالتے۔ یہاں تک کہ کسی خاص کھانے کی بھی فرمائش نہیں کرتے۔ گھر میں نہایت نرم لہجے میں گفتگو کرتے ہیں اور اعزہ کے یا مہمانوں کے بچوں سے خوب مزاح فرماتے رہتے ہیں ایک بار فرمایا: میں تو بعض اوقات چولہے ہی کے پاس بیٹھ کر کھانا کھالیتا ہوں اور ضرورت کے وقت گھر کا کام کاج بھی کرتا ہوں غرض حضرت گھر میں محدودیت کی شان سے نہیں رہتے اور گھر والوں کی طرف ایسے ملتفت رہتے ہیں جیسے ان کے ساتھ بہت زیادہ تعلق ہو، لیکن جب خانقاہ میں تشریف لا کر مشاغل دینیہ میں مصروف ہو جاتے ہیں تو پھر ایسا معلوم ہوتا ہے کہ جیسے کسی سے کچھ تعلق ہی نہیں۔ حضرت والا کسی سے اس وقت تک خدمت لینا گوارا نہیں فرماتے جب تک اس سے دل نہ کھل جائے بلکہ جن سے دل کھلا ہوا ہے ان سے بھی بطور خود شاذ و نادر ہی کسی بہت خفیف کام کی فرمائش کرتے ہیں لیکن اگر کوئی خود سبقت کرے تو منع بھی نہیں کرتے تاہم مسلط ہو جانا ان کا بھی گوارا نہیں۔ فرماتے ہیں: میں چاہتا ہوں سب اپنے اپنے کام میں لگے رہیں خواہ مخواہ میری خدمت کیلئے مجھ پر مسلط نہ ہوں تاکہ وہ بھی آزاد رہیں میں بھی آزاد رہوں۔ آزادی بڑی دولت ہے میں نے اپنی ضروریات اتنی مختصر کر رکھی ہیں کہ میں ان کو خود ہی پورا کر لیتا ہوں کسی دوسرے کا محتاج نہیں ہر شخص کو چاہئے کہ اپنے تمام کام انتظام کے ساتھ کرے اس سے خود کو بھی راحت ہوتی ہے اور دوسروں کو بھی..... اگرچہ میں متقی پرہیزگار تو نہیں، تاہم خدا کا شکر ہے اپنی اصلاح سے غافل بھی نہیں۔

حضرت نفس کے دھوکوں سے خوب واقف ہیں اور اس کی تاویلیں اچھی طرح سمجھتے ہیں رات دن کام یہی ہے کہ طالبین کے مکائد نفس بلکہ اپنے نفس کی بھی ہر وقت دیکھ بھال کرتے ہیں۔ حدود شریعت کے تحفظ کا یہ حال ہے کہ پورے دو سال کی تحقیق و تفتیش سے اپنے والد ماجد کی چاروں بیویوں کے وارثوں کا پالنگا اور والد کے ذمے جو مہران بیویوں کا رہ گیا تھا وہ والد کے ترکے سے ادا کیا اور جب تک ایک ایک پائی ادا نہ ہوئی چین نہ آیا۔ حضرت کی عادت ہے نہ آپ کو یہ پسند کہ مخالفین کے اعتراضات کے جواب دیئے جائیں۔ حق بات کا اظہار کر کے خاموش رہتے اور فرمایا کرتے ہیں کہ جب میں سنتا ہوں کسی مناظرے میں مخالفین کے مقابلے میں اپنی جماعت غالب آگئی تب بھی صدمہ ہوتا ہے کہ عوام کیا کہتے ہوں گے کہ مولوی آپس میں لڑ رہے ہیں۔ ایسے مناظروں سے عوام کو بے حد نقصان پہنچتا اور باطل کو فروغ ملتا ہے۔ پھر یہ بھی کمال توازن ہی کا نتیجہ ہے کہ مخالف سے اختلاف خواہ کتنا ہی شدید ہو، مگر اس کی خوبیوں پر برابر نظر رہتی ہے اور جس طرح اختلاف کا اظہار بے باکانہ ہوتا اسی طرح خوبی کا اعتراف بھی پوری فراخ دلی سے کرتے ہیں۔ مولانا محمد علی جوہر سے حضرت کا سیاسی اختلاف عالم آشکارا تھا لیکن دیکھئے کہ ان کے جوہر پر بھی کیسی نظر تھی اور اس کا کس بے نفسی سے اعتراف فرمایا ہے۔ مولانا محمد علی جوہر کی وفات پر عبدالماجد دریا آبادی کے نام ایک مکتوب کی چند سطرے: ”محمد علی کی وفات کا میرے قلب پر جو اثر ہے بیان نہیں کر سکتا۔“ ”خدا جانے کتنی دفعہ دعا کر چکا ہوں اور کر رہا ہوں مجھ کو مرحوم کی جس صفت کا اعتقاد

اور اس اعتقاد کی بناء پر محبت ہے صرف ایک صفت، مسلمانوں کی سچی بے غرض محبت ہے باقی دوسری صفات دیکھنے والے جانتے ہیں میں نے کبھی دیکھا نہیں اس لئے ایک ہی صفت سے محبت ہے اور اس کو میں روح الصفات سمجھتا ہوں۔“

دینی مسائل ہوں یا دنیوی، ایک مصلح امت جب انہیں پرکھے گا تو اس کی کسوٹی صرف کتاب و سنت ہی ہو سکتی ہے، چنانچہ ایک پرانے قصبے کی کہنہ مسجد کے گوشے میں ایک دوڑ بین زندہ مرد درویش بیٹھا ہوا مسلمانوں کے سارے احوال اور ان کی زندگی کے ہر شعبے پر نظر ڈال کر حق و باطل، نیک و بد اور صحیح و غلط کے درمیان تفرقہ کی لکیر بنانے میں مصروف تھا۔ اس کے سامنے دین کی صحیح تمثال تھی اور اسے دیکھ دیکھ کر موجودہ مسلمانوں کی زندگی کی تصویر میں جہاں جہاں غلطیاں تھیں وہ ان کے درست کرنے میں مشغول تھا اس نے پوری زندگی اس کام میں صرف کی کہ مسلمان کی تصویر حیات کو اس شبیہ کے مطابق بنا دے جو دین کے مرقع میں نظر آتی ہے یہی وجہ ہے کہ اس وقت بھی جبکہ تحریک خلافت نے نہ صرف عام مسلمانوں کو بلکہ بڑے بڑے علماء کو کانگریسی مسلک سے متفق کر دیا تھا اس مرد آخر میں کی نظرس اس ہنگامہ آرائی کے ہولناک مناظر دیکھ رہی تھیں۔ عین اس طوفانی دور میں حضرت نے اپنی جان اور عزت کی پرواہ کئے بغیر جو کچھ حق سمجھا اس کا برملا اظہار کیا اس کے صلے میں جن الزامات اور اعتراضات سے نوازا گیا وہ یہ تھے کہ انگریز کا پٹھو ہے۔ انگریز اسے تنخواہ دیتا ہے سی آئی ڈی کا آدمی ہے۔ مسلمانوں کا جذبہ جہاد ختم کرنا چاہتا ہے وغیرہ، وغیرہ حتیٰ کہ دشمنوں نے اس زبان حق ہی کو ہمیشہ کیلئے خاموش کر دینے کا ارادہ کر لیا۔ ہتھیاروں سے لیس بد معاشوں کا ایک گروہ تھانہ بھون بھیجا گیا اور یہ لوگ اس راستے میں چھپ گئے جدھر سے مولانا تھانوی گزرا کرتے تھے ارادہ تھا کہ جب صبح کی نماز کیلئے مسجد جا رہے ہوں تو کام تمام کر دیا جائے۔ حضرت کو بھی ان شریکوں کے آنے کی خبر ہو گئی مراقب ہوئے، میلان قلبی یہ رہا کہ معمول کے مطابق مسجد میں جایا جائے، چنانچہ ایک ہاتھ میں لالین اور ایک ہاتھ میں لالھی لئے ہوئے صبح صادق سے پہلے ہی گھر سے نکلے جب اس مقام پر پہنچے جہاں غنڈے چھپے ہوئے تھے تو حضرت کو دیکھ کر ان پر ایسی ہیبت طاری ہوئی کہ سب کے سب بے تحاشا وہاں سے بھاگ نکلے اور پہلی ٹرین پر سوار ہو کر تھانہ بھون سے چلے گئے اس کے بعد پھر کسی نے ایسی جرات نہ کی۔

حضرت مولانا کا طبعی میلان یکسوئی کے ساتھ تصنیف و تالیف تعلیم و تربیت اور اصلاح امت و ہدایت خلق کی طرف تھا اس لئے عملی طور پر سیاسی اور ملکی تحریکوں میں براہ راست حصہ لینے کی نوبت نہ آئی اور نہ آپ کسی سیاسی جماعت سے منسلک ہوئے، البتہ جب کبھی ملک میں کوئی سیاسی تحریک شروع ہوئی اس کے بارے میں ایک ماہر شریعت عالم دین ہونے کے اس کی شرعی حیثیت میں نتیجہاً نظر بصیرت ڈال کر نتائج و عواقب واضح کرنے اور ملت کی علمی اور دینی رہنمائی کا فریضہ ادا کرنے میں کبھی دریغ نہ فرمایا۔

آل انڈیا نیشنل کانگریس شروع میں ایک اعتدال پسند جماعت تھی لیکن بعد میں ظاہر ہو گیا کہ اس کی

کارروائیوں سے مسلمانوں کے مفادات کو زبردست نقصان پہنچ سکتا ہے۔ سرسید احمد خاں مرحوم پہلے آدمی تھے جنہوں نے اعلانیہ کانگریس کی مخالفت کی اور مسلمانوں کو مشورہ دیا کہ وہ اس سے الگ رہیں اور اپنے آپ کو تعلیم کیلئے وقف کر دیں۔ مولانا تھانوی کا بھی مشورہ یہی رہا اور ان کی دلیل یہ تھی کہ کانگریس میں چونکہ اکثریت غیر مسلموں کی ہے اس لئے اس جماعت کی اصلاح ناممکن ہے۔ حضرت کے خیال میں کانگریس کی مقبولیت کی اصل وجہ یہ تھی کہ مسلمان اس میں شریک تھے۔ فرمایا: ہندوؤں کی پچاس سالہ مردہ کانگریس کو مسلمانوں نے زندہ کیا۔ جب تک مسلمانوں نے شرکت نہ کی تھی کسی نے کانگریس کا نام بھی نہ سنا تھا اگر خدا نخواستہ یہ جماعت ہندوستان میں برسرِ اقتدار آگئی تو یہ بھی ہندوستان میں وہی کرے گی جو بالشوہیک کر رہے ہیں۔

اس زمانے میں جمعیت العلماء ہند کا اجلاس دہلی میں ہوا مولانا تھانوی کو بھی شرکت کی دعوت ملی جو اب میں تحریر فرمایا: ”واقعات نے مجھ کو اس رائے پر بہت پختہ کر دیا ہے کہ مسلمانوں خصوصاً علماء کا کانگریس میں شریک ہونا میرے نزدیک مذہباً، منک ہے بلکہ کانگریس سے بیزاری کا اعلان کر دینا بہت ضروری ہے۔ علماء کو خود مسلمانوں کی تنظیم کرنی چاہئے اور مسلمانوں کا کانگریس میں داخل ہونا اور داخل کرنا میرے نزدیک ان کی اپنی موت کے مترادف ہے..... بعض اہل علم فرماتے ہیں کہ ہم کانگریس میں شرکت اس وجہ سے کرتے ہیں کہ اس پر مسلمانوں کا قبضہ ہو جائے اور ہمارا غلبہ ہو اگر مقصود واقعی یہ ہے تو اس کا حصول مسلم لیگ میں زیادہ آسان ہے کیونکہ مسلم لیگ والے اتباع کیلئے آمادہ ہیں چنانچہ مسلم لیگ کے بڑے بڑے ارکان نے مجھے لکھا ہے کہ ہم حضرات علماء کی رائے کے اتباع کیلئے تیار ہیں اور کانگریسی تو خود اپنا تابع بناتے ہیں ان پر غلبہ پانا مشکل ہے“

ہندوؤں کے ایک بڑے گروہ کو اردو زبان سے ہمیشہ نفرت رہی ہے اور وہ اسے مسلمانوں کی تہذیبی اور ثقافتی زبان سمجھ کر نیست و نابود کرنے کے درپے رہے ہیں۔ کانگریس نے قوت پکڑنے کے بعد اردو زبان کے بجائے اک مردہ زبان سنسکرت کی جب سرپرستی شروع کی تو زبردست لسانی مسئلہ اٹھ کھڑا ہوا، چنانچہ مولانا تھانوی نے اردو زبان کی حمایت میں فوراً فتویٰ جاری کیا اگر خدا نخواستہ یہ زبان (اردو) ضائع ہو گئی تو مسلمانوں کا تمام اسلامی ذخیرہ ضائع ہو جائے گا اور عام مسلمانوں کیلئے تو علم دین سے واقفیت کا کوئی ذریعہ ہی باقی نہ رہے گا کیا کوئی مسلمان اسے برداشت کر سکتا ہے کہ یہ ذخیرہ ضائع ہو جائے؟ اردو زبان کی حفاظت اس وقت دین کی حفاظت ہے اس لئے یہ حفاظت حسب استطاعت واجب ہوگی اور باوجود قدرت کے ہمیں غفلت اور سستی کرنا موجب مواخذہ آخرت ہوگا۔“

مولانا عبد الماجد دریا آبادی راوی ہیں کہ حضرت تھانوی کو بعض معاصر علماء کی طرح جنگِ آزادی، جنگِ حقوقِ آزادی وطن وغیرہ سے کوئی خاص دلچسپی نہ تھی ان کے سامنے مسئلہ سیاسی نہیں، تمام تردینی تھا وہ صرف اسلام کی حکومت چاہتے تھے۔ 1928ء میں جب پہلی بار حاضری ہوئی تو اس ملاقات میں

حضرت نے دارالسلام کی سکیم خاصی تفصیل سے بیان فرمائی تھی کہ جی یوں چاہتا ہے ایک خطے پر خالص اسلامی حکومت ہو، سارے قوانین و تعزیرات کا اجراء احکام شریعت کے مطابق ہو، بیت المال ہو، نظام زکوٰۃ رائج ہو، شرعی عدالتیں قائم ہوں وغیرہ..... دوسری قوموں کے ساتھ مل کر کام کرتے ہوئے یہ نتائج کہاں سے حاصل ہو سکتے ہیں؟ اس مقصد کیلئے صرف مسلمانوں کی جماعت ہونی چاہئے اور اسی کو یہ کوشش کرنی چاہئے۔

گویا خانقاہ امدادیہ میں بورجیہ نشین اس مرد درویش نے حصول بقائے پاکستان کا لائحہ عمل اور نظام پاکستان کا نقشہ اس وقت پیش کیا جب پاکستان چاہنے والوں کو اس کا خواب و خیال بھی نہ تھا اس زمانے میں صدر جمعیت علماء ہند مولانا مفتی کفایت اللہ صاحب، حضرت تھانوی سے مسائل حاضرہ پر گفتگو کرنے تشریف لائے۔ حضرت نے ہندوؤں کے ساتھ مل کر کام کرنے سے کراہت کا اظہار کیا مفتی صاحب نے کہا: ”احادیث سے معلوم ہوتا ہے کہ بعض دفعہ حضور صلی اللہ علیہ وسلم نے یہود کو اپنے ساتھ جہاد میں لیا ہے۔“ حضرت تھانوی نے اس کا جواب دیا، وہ مولانا ظفر احمد عثمانی ”مرحوم کے الفاظ میں یوں تھا۔ : فرمایا: کفار اور مشرکین کو آپ جہاد میں اس وقت لے سکتے ہیں کہ جھنڈا مسلمانوں کا رہے اور کفار ہمارے حکم کے تحت ہوں۔ اس وقت حالت برعکس ہے کانگریس میں ہندوؤں کا غلبہ ہے اور انہی کا حکم غالب ہے۔“ غرض حضرت تھانوی ہمیشہ سے مسلمانوں کی الگ تنظیم کے حامی رہے حتیٰ کہ جب تک مسلم لیگ نے کانگریس کا ساتھ دیا اس وقت تک حضرت نے مسلم لیگ کا ساتھ بھی نہیں دیا اور جب مسلم لیگ کانگریس سے علیحدہ ہوئی، تب حضرت نے اعلانیہ مسلم لیگ کی حمایت فرمائی۔ مسلم لیگ نے کانگریس سے الگ ہونے کے بعد سلا ایشیا جھانسی کے علاقے میں لڑا تھا وہاں کے مسلمانوں نے تار کے ذریعے حضرت تھانوی سے پوچھا کہ مسلم لیگ اور کانگریس دونوں میں سے کس کو ووٹ دیا جائے؟ اس وقت تک حضرت کا ذہن مسلم لیگ کی حمایت کے بارے میں واضح نہ تھا بلکہ یہ خدشہ محسوس کرتے تھے کہ یہ لوگ کہیں مصطفیٰ کمال پاشا کی طرح دین کو مسخ نہ کر دیں اس لئے تار کا جواب دینے میں تامل تھا آخر آپ کے بھانجے مولانا ظفر احمد عثمانی نے مشورہ دیا، ”آپ کانگریس کی حمایت کے خلاف تو ہیں ہی، تامل صرف مسلم لیگ کی حمایت کرنے میں ہے۔ اس لئے آپ یہ جواب دے دیں کہ کانگریس کو ووٹ نہ دیا جائے۔“ یہ جواب حضرت نے پسند فرمایا اور اسی مضمون کا جوابی تار روانہ کر دیا گیا نتیجہ یہ کہ مسلم لیگ کامیاب ہو گئی۔ ایشیا میں مسلم لیگ کی کامیابی کی خوشخبری دینے کیلئے مولانا شوکت علی مرحوم اپنے چند ساتھیوں کو لے کر تھانہ بھون آئے انہوں نے بتایا کہ ہم نے حضرت تھانوی کے جوابی تار کو فتوے کی صورت میں چھپوا کر بڑی تعداد میں تقسیم کرایا اور جگہ جگہ چسپاں کیا اس کا اثر یہ ہوا کہ جو لوگ کانگریس کو ووٹ دینے آتے تھے وہ بھی یہ فتویٰ دیکھ کر مسلم لیگ کو ووٹ دیتے تھے۔

جب کانگریس میں مسلمانوں کے بلا شرط داخلے سے خطرناک نتائج و عواقب تقریباً سامنے آ گئے تو

حضرت تھانوی نے مسلم لیگ کی حمایت اور شرکت کی رائے دی۔ ”آپ کا فتویٰ بنام تنظیم المسلمین شائع ہوا۔ یہ فتویٰ 9 ذی الحجہ 1356ھ بمطابق 10 فروری 1938ء کا تحریر شدہ ہے اس کے ساتھ ہی مسلم لیگ کی ذہنی حالت درست کرنے کو حضرت تھانوی مختلف اوقات اور مختلف مقامات میں مسلم لیگ کے زعماء کے پاس اپنی طرف سے وفد بھیجتے رہے۔ مسلم لیگ کے سالانہ اجلاس پٹنہ منعقدہ 26 دسمبر 1938ء کو حضرت نے تبلیغی وفد روانہ کیا اس وفد نے قائد اعظم ”کو نماز کی تلقین کی۔ اس کا اثر یہ ہوا کہ مسلم لیگ کا اجلاس دوبارے یہ کہہ کر ملتوی کر دیا گیا کہ سب صاحب نماز پڑھیں۔ قاضی شہرکی امامت میں قائد اعظم ”سمیت کوئی ایک لاکھ افراد نے نماز ادا کی۔ مولانا ظفر احمد عثمانی اس وفد کے امیر تھے اور حضرت تھانوی کی ہدایت کے مطابق انہوں نے قائد اعظم ”سے ملاقات میں کہا کہ مسلمان ایک دینی قوم ہے جب تک سیاست کو دین سے نہ ملا یا جائے گا کامیابی نہ ہوگی۔ آپ بھی مسلم لیگ میں دین کو شامل کریں۔ قائد اعظم ”نے یہ خیال ظاہر کیا کہ سیاست کو دین سے علیحدہ ہی رکھنا چاہئے۔ مولانا نے جواب دیا: یہ تو یورپ کی سیاست ہے۔ اسلامی سیاست یہ ہے کہ خلیفہ اسلام قائدِ حرب بھی تھا اور نماز کا امام بھی..... جب تک مسلمان، مسلمان رہے یہی صورت رہی اور جب سے سیاست نے دین کو چھوڑا“ مسلمانوں کا تنزل شروع ہو گیا۔ ترکی کے مصطفیٰ کمال نے دین کو چھوڑا، تو سلطنت مختصر ہو کر رہ گئی۔ افغانستان کے امان اللہ خان نے دین کو خیر یاد کہا تو اسے قوم نے الگ کر دیا..... قائد اعظم ”پر ان کلمات کا یہ اثر ہوا کہ اگلے دن کھلے اجلاس میں اعلان کر دیا: ”اسلام عقائد و عبادات، معاملات، اخلاق اور سیاست کا مجموعہ ہے۔ قرآن مجید نے سب کو ساتھ ساتھ بیان کیا ہے اس لئے سیاست کے ساتھ دین کو بھی لینا چاہئے۔“ قائد اعظم ”کی یہ تقریر دہلی کے اخبار ”الامان“ نے اس شہ سرخی کے ساتھ شائع کی تھی:

”مولانا حکیم الامت تھانوی کی روحانیت کی تاثیر اور قائد اعظم کی تقریر۔“



کرامات، بزرگی کا لازمہ بن گئی ہیں، حالانکہ اگر یہ حقیقی بھی ہوں تو بھی کسی کے اختیار میں نہیں، محض عطائی ہیں۔ بندہ اختیاری امور کا پابند ہے اور انہی امور کی پابندی اس کیلئے وجہ بزرگی ہے۔ ولایت شعبہ ہے نبوت کا اور جو جتنا نبی صلی اللہ علیہ وسلم کے قریب ہو گا اتنا ہی بڑا ہو گا، خواہ اس سے ایک بھی خرق عادت سرزد نہ ہو، اسی لئے صوفیائے ربانی میں کسی کا قول مشہور ہے کہ شریعت پر استقامت ساری کرامات سے افضل ہے، چنانچہ بزرگانِ دین نے اپنے کشف اور کرامات کو چھپایا ہے اور ان سے بچنے کی دعا مانگی ہے۔ مولانا تھانوی ”کو فرست مومن سے حصہ وافر ملا تھا جو آپ کی بزرگی پر شاہد ہے

اور آپ کی کرامات وہ آثارِ علیہ اور نقوشِ عملیہ ہیں جن سے تجدیدِ دین کا مہتمم بالشان کام ظہور میں آیا لیکن ساتھ ہی آپ کی ذات بابرکت سے بیویوں نہیں، سینکڑوں واقعات ایسے بھی ظاہر ہوئے جنہیں ”کرامات“ کہا جاسکتا ہے اور جس کی صحیح اصطلاح انعاماتِ الہیہ ہے۔

پہلی کرامت جو ہر شخص کو نظر آتی تھی وہ حضرت کے وقت میں حیرت خیز برکت تھی اسی کی بناء پر آپ تن تنہا وہ خالص علمی و فنی کام کر گئے جو اتنی مدت میں ایک متحدہ جماعت سے بھی بمشکل انجام پاسکتا ہے۔ آپ بہت کم بیمار پڑتے تھے اور اگر ہوتے بھی تو جلد شفا یاب ہو جاتے تھے جس مضمون یا مسئلے کی تلاش ہوتی، غیب سے اس کے سامان مہیا ہو جاتے تھے، مثلاً: شرحِ مثنوی مولانا روم لکھتے وقت کبوتر بازی کی ایک اصطلاح کا مفہوم جاننے کی ضرورت پیش آئی۔ ابھی سوچ ہی رہے تھے کہ ایک کبوتر باز تعویذ لینے آیا اور اس سے وہ بات معلوم ہو گئی۔

ایک شخص کا نام کلیم اللہ تھا وہ ہمیشہ کچھ نہ کچھ بیمار رہتا ایک مرتبہ آپ کے پاس آیا تو آپ نے نام بدل کر سلیم اللہ رکھ دیا۔ اس کے بعد وہ بالکل تندرست ہو گیا۔ اس تبدیلی نام کی وجہ آپ نے خود یہ بیان فرمائی کہ ”کلیم“ کے معانی ”جراحت“ کے بھی ہیں اس لئے نام بدل دیا۔ ایک صاحب کالڑ کا کوئی نو دس برس کا نہایت غبی اور کُند ذہن تھا، آپ کی خدمت میں لایا گیا آپ نے مزاحاً و تفریحاً اس کا سر اپنے سر سے ٹکرایا، اس کے بعد لڑکے کا ذہن تیز ہو گیا اور یہ تو روزانہ ہی کا معاملہ تھا کہ جو کوئی اپنے ذہن میں اشکال یا غلط خیالات لے کر آتا، اس کے اظہار سے قبل ہی وہ جواب پا کر مطمئن ہو جاتا۔ حضرت مولانا محمد حسن امرتسری علیہ الرحمۃ بیان کرتے تھے: ایک دفعہ مجھ پر دو سو روپے قرض ہو گیا اور اس کے ادا کرنے کی فکر لاحق تھی ایک موقع ایسا آیا کہ اگر اس سے فائدہ اٹھایا جاتا، تو قرض ادا ہو جاتا، لیکن عین انہی دنوں میں تھانہ بھون جانے کا قصد تھا اس لئے ہمت کر کے حضرت کی خدمت میں حاضری ہی کو ترجیح دی یہ وہ زمانہ تھا کہ احقر کو حضرت کی مجلس میں کلام کی اجازت نہ تھی۔ جب میں تھانہ بھون حاضر ہوا اور حضرت کو سلام عرض کرنے کے بعد مصافحہ کیا آپ نے میرا ہاتھ دباتے ہوئے تین مرتبہ جوش سے فرمایا: ”دو سو روپے بھی کوئی چیز ہے، علماء کی جوتیوں کی گرد ہے۔“ بس اس جملے سے میری ساری تشویش دور ہو گئی اور جب امرتسر واپس گیا تو بہت جلد غیب سے امداد ہوئی اور وہ قرض خدا کے فضل سے ادا ہو گیا۔“

علی گڑھ کی نمائش میں حضرت کے ایک معقد نے دکان لگائی تھی ایک روز عین اس وقت جبکہ گاہکوں کا جوم تھا اسی کے قلب میں وحشت سی شروع ہوئی اور وہ نقصان کا خیال کئے بغیر سامان قبل از وقت سمیٹنے اور صندوق میں بھرنے لگے۔ صندوق بھر چکے تھے کہ اچانک نمائش میں آگ لگ گئی۔ انہیں پریشانی کہ اکیلے ایسے وزنی صندوق کیونکر اٹھائے جائیں۔ کیا دیکھتے ہیں کہ سامنے سے حضرت تھانوی چلے آتے ہیں اور آتے ہی فرمایا: ”جلدی کرو“ چنانچہ ایک طرف سے انہوں نے اور دوسری طرف سے حضرت شیخ نے ایک ایک صندوق اٹھایا اور محفوظ مقام پر پہنچا دیا جب سارا سامان اٹھ چکا تو حضرت وہاں سے غائب تھے اور

درحقیقت آپ اس وقت تھانہ بھون میں تھے۔ ” جب آپ سے یہ واقعہ بیان کیا گیا، تو فرمایا: مجھ کو اس کی خبر نہیں، البتہ بعض اوقات حق تعالیٰ کسی کی دستگیری اور اعانت اس صورت سے فرماتے ہیں کہ لطیفہٴ غیبیہ کو مانوس شکل میں ظاہر فرمادیا اور اس کے ذریعے کام بنوادیا، اور خود اس شکل والے کو کچھ خبر نہیں ہوتی۔ ”



1337ھ تک ملک کے اکثر مقامات اور شہروں میں پیغمبر حق کی منادی کر کے وقت آیا کہ آپ ہمیشہ کیلئے خانقاہ امدادیہ ہی میں عزت نشین ہو جائیں۔ فتق (ہرنیسا) کا عارضہ لاحق ہوا۔ طبیعوں نے سفر کی قطعاً ممانعت کر دی۔ حضرت نے اعلان فرمادیا کہ اب کوئی سفر کی دعوت نہ دے۔ ویسے دمِ آخر تک زائرین خانقاہ کو ملفوظات کی اور طالبین کو مکتوبات کی راہ سے برابر مستفیض فرماتے رہے۔ حقیقت یہ ہے کہ اب آپ کے چلنے پھرنے کی ضرورت بھی کیا رہ گئی تھی؟ ساٹھ برس کی جدوجہد اور ہمت سے ہزاروں کی سیرتیں بن چکی تھیں، سینکڑوں ”سیرت گر“ تیار ہو چکے تھے جو ملک کے طول و عرض میں پھیلے ہوئے اپنی اپنی جگہ تبلیغ و رشد میں مصروف تھے۔ چنانچہ آخری زمانہ حیات میں جب علامہ سید سلیمان ندوی کا تعلق خانقاہ اشرفیہ سے قائم ہوا تو حضرت تھانوی نے کئی بار فرمایا: اب میرا کیا کام ہے۔ الحمد للہ مجھے اطمینان ہے کہ میرے مذاق کو سمجھنے والے اور اسے پھیلانے والے موجود ہیں۔



پانچ سال کی طویل مدتِ علالت میں حضرت برابر تحریری، تقریری افاضات بدستور فرماتے رہے۔ لکھنؤ، سہارنپور، تھانہ بھون غرض جہاں رہے ایسے ایسے نافع، موثر اور پُر جوش ملفوظات سننے میں آتے رہے اور ارشاد و تلقین کی اتنی اتنی طویل مجلسیں منعقد ہوتی رہیں کہ عقل دنگ تھی کہ ایسے سخت مرض میں اتنی مشقت برداشت کرنا حیرت انگیز امر ہے۔ بعض طبیعوں نے اس سے روکنا چاہا، تو حضرت نے فرمایا جب میں کوئی خدمت ہی نہ کر سکا تو پھر میرے زندہ رہنے کی کیا ضرورت ہے؟ ” پیروں پر اکثرورم رہتا تھا لیکن اس کی طرف کبھی التفات نہ فرماتے۔ کوئی توجہ دلاتا تو فرمادیتے کہ علاج ماہر اور خیر خواہ طبیب کے سپرد ہے۔ حالات کا پہچاننا سمجھنا ہمارا داروں کے سپرد ہے، پھر مجھے کیا ضرورت ہے کہ خواہ مخواہ فکر میں پڑوں؟ حضرت کے اس طرز سے یہ محسوس ہوتا تھا کہ علاج صرف عالم اسباب میں ہونے کی حیثیت سے کرا رہے ہیں ورنہ نتیجے کے لحاظ سے نظر مسبب الاسباب پر ہے۔

اگرچہ دوا اور پرہیز سے تنگی کا اظہار فرماتے رہتے لیکن طبیعوں کا بے حد لحاظ رکھتے اور حتی الامکان ہدایت پر سختی سے عمل کرتے۔ جب کسی چیز کو جی چاہتا تو طبیعوں کو دکھا کر بلکہ چکھا کر اجازت نہ لے لے لیتے، نوش نہ فرماتے اور جب کسی طبیب کو بدلتے تو ایسی لطیف تحریر اس کے پاس بھیجتے کہ اسے ذرا

ناگواری نہ ہو اور دوبارہ رجوع کی صورت میں شرمندگی نہ ہو، فرماتے تھے ”طیب کا بدلنا تو بڑا نہیں لیکن علاج کے دوران میں دخل دینا فن کی توہین کرنا ہے۔ آہستہ آہستہ حضرت پر اثر ہوا، مہارشی نے لگا اور حاضرین گھنٹوں خاموش حسرت سے دیکھتے ہوئے بیٹھے رہتے تھے جب اتفاق سے حضرت چونکتے تو اظہار شرمندگی فرماتے کہ میں تو کبھی خاموش پڑا رہنے والا نہ تھا لیکن کیا کروں؟ آنکھیں بند ہی ہوئی جاتی ہیں۔ غنودگی بھی اللہ تعالیٰ کی رحمت ہے کہ اس میں مرض کی تکلیف محسوس نہیں ہوتی اور یہ حضرت کا دائمی حال تھا کہ ہر حال میں حق تعالیٰ کا شکر ادا فرماتے رہتے تھے۔ تکلیف میں بھی کوئی نہ کوئی پہلو ایسا نکال لیتے جو قابل شکر ہو۔

شدید علالت کی خبر اُدھر اُدھر پہنچانے کی خدام کو ہمیشہ ممانعت تھی۔ کسی کی اعانت کسی کام میں حتی الامکان نہ لیتے۔ اگر کوئی سبقت کرتا تو ناگواری کے ساتھ منع کر دیتے۔ صاحب فراش ہونے سے پہلے اگر چہ چلنے میں نہایت دشواری ہوتی اور قدم لڑکھڑاتے لیکن کسی کا سہارا نہ لیتے بلکہ ملازم کو ساتھ رہنے کی ہدایت فرماتے تاکہ گرنے لگیں تو ہاتھ پکڑ کر سہارا لے لیں۔ جب بالکل مجبور ہو گئے اور نقل و حرکت کے قابل بھی نہ رہے اس وقت بیٹھنے کیلئے دوسرے کا سہارا لیتے بعض اوقات خدام اور ملازم مرضی کے مطابق کسی کام کو نہ کر پاتے تو اس عنوان سے اظہار ناراضی کرتے کہ میں تو سب کام ہمیشہ اپنے ہاتھ سے کرتا تھا، مگر اب اللہ تعالیٰ نے تم لوگوں کا محتاج بنا کر دیا ہے اس لئے مجبور ہوں، خواجہ عزیز الحسن مجذوب سے فرمایا: دیکھئے خواجہ صاحب طبیعت کے ضعف کی تو یہ حالت اور پھر لوگ کہتے ہیں کہ سخت مزاج ہے میں کیا کروں اللہ تعالیٰ نے طبیعت ہی ایسی بنائی ہے کہ ذرا سی بڑھنگی بات کا مجھ پر اتنا اثر ہوتا ہے کہ دوسرے کی سمجھ میں نہیں آسکتا۔ ”خواجہ صاحب کا بیان ہے حضرت کی خدمت میں کچھ عرصے احقر کاراں کو بھی رہنا ہوتا تھا اس وقت اندازہ ہوا کہ واقعی حضرت کو ذرا سی اذیت کا اثر بھی بے حد ہوتا ہے۔ یہاں تک کہ بستر میں ذرا سی شکن بھی پڑ جاتی تو فوراً پیروں سے محسوس فرما لیتے اور اس طرح سسکیاں بھرنے لگتے جیسے کوئی کانٹا چبھ رہا ہو۔ ایک بار فرمایا: مجھے شکن ایسی محسوس ہوتی ہے جیسے کسی نے لکڑی اڑا کر رکھ دی ہو۔ ایک مرتبہ مزاحاً فرمایا: تانا شاہ تو نازک مزاج تھا ہی میں بھی بانا شاہ ہوں اور بانا، تانا سے افضل ہوتا ہے۔ کیونکہ کپڑا، کپڑا اسی سے ہوتا ہے کاغذ لٹنے میں جو خفیف سی آواز ہوتی ہے وہ بھی کانوں پر اتنی ثقیل ہوتی تھی کہ پریشان ہو کر رہ جاتے اور فوراً منع فرماتے۔ غرض دوائیں حضرت کیلئے بے حد تکلیف دہ تھیں اور فرماتے تھے جب دوا سامنے آتی ہے تو ایسا معلوم ہوتا ہے جیسے پھانسی پر چڑھنا ہے اسی طرح پرہیز کا بھی تحمل نہ تھا اکثر طبیب پرہیز سختی کے ساتھ کراتے کہ مرض ہی سخت تھا اور حضرت کی یہ حالت کہ نامرغوب غذا کسی طرح کھا ہی نہ سکتے تھے حلق سے نہ اترتی چاہے جتنے فاقے ہو جاتے۔ آخری روز بھی اسی قسم کی شکایت کی اور دوا پینے سے گریز فرمایا، تو خواجہ صاحب نے عرض کیا، حکیم صاحب کو خود اس کا بہت اہتمام ہے کہ جہاں تک ہو سکے لطافت کی رعایت رکھی جائے، لیکن وہ دوا کو غیر دوا تو بنا سکتے نہیں۔ یہ سن کر فرمایا.....

اس کا جواب یہ ہے۔

پر طبیعت زادھر نہیں آتی

20 جولائی 43ء کی صبح کھل کر اجابت ہوئی، ورم بھی بالکل اتر گیا اس وقت یہ معلوم ہوا کہ سارا بدن صرف ہڈیوں کا ایک ڈھانچا ہے، اور کچھ نہیں۔ حضرت نے فرمایا آج تو ہاتھ پیروں کی جان سی نکل گئی ہے۔ ایک روز پہلے بائیں پاؤں کے پنجے پر ورم تحلیل ہو جانے کے بعد سخت ٹیسس اٹھنے لگی تھیں پھر ظہر کے بعد تنفس کی شکایت پیدا ہوئی۔ خواجہ عزیز الحسن مجذوب کا بیان ہے: احقر سمجھا کہ ویسے ہی شکایت ہے جو جاتی رہے گی یہ خبر نہ تھی کہ دم اکھڑ گیا ہے اور یہ پیش خیمہ سفرِ آخرت کا ہے حضرت نے بھی فرمایا کہ اتنی شدید تکلیف مجھے عمر بھر نہیں ہوئی اور بجائے کراہنے کے اللہ اس انداز سے کہا کہ مجھے تشویش ہو گئی کہ بہت تکلیف ہے۔ بظاہر گھبراہٹ کے آثار نہیں پائے جاتے تھے اور اسی وقت کیا تمام بیماری میں آخر تک سرا سمگی یا بے تابی کسی وقت طاری نہیں ہوئی۔ ہر حال میں کوہِ استقلال بنے رہے کبھی آرام کا پہلو اختیار نہ فرمایا، عمر بھر طالبِ علمانہ انداز میں سارا سامانِ راحت ہوتے ہوئے بھی مشقت کی زندگی بسر فرمائی۔ خود کہتے تھے کہ میں نازک مزاج تو ہوں، لیکن خدا کا شکر ہے۔ نازک بدن نہیں۔ بجز قیلولے کے وقت کے دن بھر تخت پر نشست رکھتے اور تخت پر بھی ٹولوا نہیں، عرضاً جس کی وجہ سے پاؤں بھی نہ پھیلا سکتے تھے کہتے تھے کہ چار پائی پر بیٹھنے میں آرام نہیں ملتا اور یہ بات بھی طبیعوں اور خادموں کے عرض کرنے پر فرماتے۔ زندگی کے آخری دنوں میں اکثر پاؤں سکیڑے ہوئے رہتے اور بار بار نیند کے جھونکوں میں گر گر پڑتے۔ شب کو بھی گاؤ تکیہ لگا کر سوتے جس میں سر او نچا رہتا اور غنودگی میں پیچھے گر پڑتا۔

بائیں ہاتھ کی کہنی میں بہت بڑا داغ پڑ گیا تھا اور کھال سخت ہو گئی تھی، کیونکہ طالبِ علم کے زمانے میں کہنی زمین پر ٹیک کر لکھنے کی عادت رہی۔ جب گھر کے برآمدے میں دھوپ بالکل پلنگ کے قریب آ جاتی تو عرض کیا جاتا کہ پلنگ سر کا لیا جائے۔ اس پر فرماتے کہ دھوپ جارہی ہے۔ گرمی کی شدت میں عرض کیا گیا بجائے برآمدے کے اندر کمرے میں رہا جائے فرمایا: اب تو برسات آرہی ہے غرض برآمدے میں گرمی، جاڑا برسات سب موسم کاٹ دیئے، حالانکہ طبیعت ایسی حساس تھی کہ موسم کا ڈرا سا تغیر بھی اثر کرنے لگتا تھا آخر میں حرارتِ عزیز یہ بہت کم ہو گئی تھی۔ سخت گرمی میں بھی گرمی محسوس نہ ہوتی تھی اور چادر اوڑھے رہتے تھے سامانِ سب بالکل سادہ رکھتے۔ لوگ عمدہ سے عمدہ چیز پیش کرتے، مگر اکثر و بیشتر خود استعمال نہ فرماتے۔ گاڑھے کی جو چادر بستر پر تھی وہی آخر دم تک رہی۔ ہنسی اور مزاح آخر میں بالکل موقوف ہو کر رہ گیا تھا لیکن طبیعت میں جو دت و لسی ہی تھی سب سے اعلیٰ اور سب سے ارفع عملِ باطنی تو کیفیتِ فنا و عبدیت تھی جو ہر وقت حضرت پر نہایت شدت کے ساتھ طاری رہتی تھی اور جس کے اثر سے متاثر ہو کر بار بار ایساں تک فرما دیا کرتے تھے کہ میں تو اپنے کو کتوں اور سٹوروں سے بھی بدتر سمجھتا ہوں۔ ایک بار فرمایا: اللہ تعالیٰ نے ایسا مراقبہ دل میں ڈال دیا ہے کہ ظاہری یا باطنی کیسی ہی پریشانی لاحق ہو، میں بے چین نہیں ہوتا وہ مراقبہ یہ ہے کہ اللہ تعالیٰ حاکم بھی ہیں اور حکیم بھی..... حاکم ہونے کی حیثیت سے تو انہیں ہمارے ظاہر و باطن میں ہر طرح کے تصرف کرنے کا پورا حق حاصل ہے دم مارنے کی مجال نہیں اور

حکیم ہونے کی حیثیت سے اطمینان ہے کہ وہ تصرف حاکم جابر کا سانہ ہو گا بلکہ حکمت پر مبنی ہو گا، چاہے وہ حکمت ہماری سمجھ میں آئے یا نہ آئے۔

دنیا سے بے تعلق کا یہ عالم تھا کہ کئی بار فرمایا میں خود کو تنہا پاتا ہوں اور یہ محسوس کرتا ہوں کہ بس دنیا میں اللہ میاں ہیں اور میں ہوں اور کوئی نہیں ہے۔ یہ بھی فرماتے تھے کہ مجھے محبت تو اپنے سب احباب اور متعلقین سے ہے لیکن ایسا تعلق کسی سے نہیں کہ دل انکار ہے۔ یہ تعلق تو بس اللہ تعالیٰ ہی سے رکھا جائے اگر توفیق ہو۔ فرمایا: جب کوئی متقی مرتا ہے تو خیال ہوتا ہے نہ معلوم کس بات پر گرفت ہو جائے اور جب کوئی غیر متقی مرتا ہے تو خیال آتا ہے نہ جانے کس بات پر مغفرت ہو جائے۔ بارہا فرمایا کہ اللہ تعالیٰ کا معاملہ میرے ساتھ ایسا ہے جیسے ہر موقع پر یہ فرماتے جاتے ہوں کہ دیکھ، ہم نے تیرے ساتھ یہ احسان کیا، دیکھ ہم نے تیرے اوپر یہ رحمت کی، دیکھ ہم نے تجھ کو یہ نعمت دی بس آواز تو آتی نہیں، باقی ہوتے سب مالا مال ایسے ہی ہیں جیسے ساتھ کے ساتھ جتاتے بھی جا رہے ہوں..... ان واقعات اور حالات سے معلوم ہوا کہ حضرت ہر وقت اپنے قلب اور اپنے جذبات کی کس قدر نگرانی فرماتے تھے اور انہیں کس اہتمام سے جادہ اعتدال پر رکھتے تھے فرماتے: الحمد للہ میں کبھی اپنی طبیعت کو عقل پر اور عقل کو شریعت پر غالب نہیں آنے دیتا۔ بالکل آخر میں جب سرکنے کی بھی سکت نہ رہی تو نینے لیٹے تیم سے اور اشاروں سے نماز ادا فرمانے لگے۔ نماز آخر دم تک کوئی قضا نہ ہونے دی۔ نظافت کا یہ اہتمام تھا کہ اگر ذرا سی بھی نجاست لگ جاتی یا دوا وغیرہ کا دھبہ پڑ جاتا تو فوراً پانی منگوا کر اسی وقت خود صفائی کر لیتے اور یہ ہمیشہ معمول رہا۔ وفات سے دو چار روز پہلے خواجہ عزیز الحسن مجذوب سے فرمایا: مجھے دو چیزوں کا بہت خیال ہے نماز کا اور حقوق کا، چنانچہ نماز تو آخری وقت تک حضرت نے پڑھی اور حقوق کی ادائیگی تو حضرت کا آخری ہی عمل تھا۔ روزوں کا اتنا اہتمام تھا کہ ضعف اور مرض کے باوجود گذشتہ رمضان شریف کے پورے روزے رکھے اور اس سے پہلے کے رمضان کے دو روزے جو علاج کے دوران میں قضا ہوئے تھے ایک ایک کر کے سب رکھ ڈالے۔ انہی دنوں انتہائی کمزوری کے باوجود ایک روز پھر بھی امتحاناً روزہ رکھ کر دیکھا اور فرمایا: اس تصور ہی سے وحشت ہوتی تھی کہ سب تو روزے سے ہوں گے اور میں نہ ہوں گا۔ ایسا معلوم ہو گا جیسے شریفوں میں چہمار بیٹھا ہوا ہے۔“

خدماتِ مالیہ کا یہ حال تھا کہ شروع ہی سے برابر زکوٰۃ کے علاوہ چوتھائی حصہ صدقاتِ نافلہ میں صرف فرماتے۔ اس طرح ربع آمدنی کے حساب سے اپنی عمر میں ہزاروں لاکھوں روپے صدقات میں صرف کئے، بلکہ ترکے کا چوتھائی حصہ کارہائے خیر میں خرچ کئے جانے کی وصیت فرما گئے۔ کوئی سائل خالی نہ جاتا..... حسبِ گنجائش ضرور کچھ نہ کچھ خدمت کرتے۔ اہل خانقاہ، اہل قصبہ، متعلقین، مقامی، بیرونی سب حاجت مندوں کی ضروریات پر جہاں تک عمل ہو سکتا نظر رکھتے اور حسبِ موقع مدد کرتے۔ بڑے بڑے چندے بھی کارِ خیر میں دیتے رہتے۔ اکثر دیکھا کہ کبھی کپڑے مساکین میں تقسیم کئے جا رہے ہیں کبھی نقد، کبھی کھانا، خیرات بھی بڑے انتظام اور اصول سے کرتے جیسا ہر چھوٹے بڑے کام میں معمول تھا۔ قرض دینے کی بھی الگ مدد تھی۔ محض اعتماد کے مواقع پر بڑی بڑی رقمیں بے تامل بطور قرض عطا فرمادیتے۔ جو لوگ

قرض واپس نہ دے سکتے اکثر بیشتر معاف کر دیا کرتے تھے۔ مزاج میں استغنا حد درجہ تھا۔ کسی کا ہدیہ خواہ گنتا بڑا ہو، اگر اصول کے خلاف ہے تو ادنیٰ تامل کے بغیر واپس کر دیتے۔ صدقاتِ مالیہ جاریہ بھی حضرت نے بہت کئے۔ لیکن اب..... مولانا عبدالماجد دریا آبادی کے الفاظ میں..... ”سورج ڈوبنے کو تھا۔ شفق پھول چلی تھی عین اسی زمانے میں اردو کے مشہور شاعر جگر مراد آبادی نے ایک فارسی غزل پانچ شعروں کی ”زشتہ لہی خوشم، بوالعجبی خوشم، کی زمین میں لکھ کر اور پانچوں شعر رنگین و پر بہار حضرت کی خدمت میں نذرانے کے طور پر بھیجی۔ حضرت باضابطہ شاعر تو پہلے بھی نہ تھے اور اب اس وقت تو ضعف و انحطاط نے جسم و دماغ پر بالکل ہی قابو پالیا تھا، اس پر جو شعر جواب میں لکھ کر بھیجا، وہ اپنی نظیر آپ ہے۔

نہ بہ نثر ناثر بے بدل نہ بہ نظم شاعر خوش غزل
بہ غلامی شہ عزوجل وہ عاشقی نبی خوشم

اس شعر کے ساتھ جو مختصر خط حضرت نے جگر صاحب کو لکھا تھا وہ بھی اپنی بلاغت اور رنگینی عبارت میں کچھ کم دلاؤیز نہ تھا۔

مئی اور جون کے مہینے تو خیر کٹ گئے جولائی سے پھر تشویش ناک خبریں آنے لگیں لیکن مسلسل نہیں بلکہ افاقے کے درمیانی وقفوں کے ساتھ..... اور آہ..... انسان کی فریب خوردگی کہ طبیعت ان ہی عارضی اور وقتی افاقوں کا سہارا ڈھونڈتی رہی..... جولائی کی غالباً 13 تاریخ تھی کہ تھانہ بھون سے اطلاع آئی کہ حضرت پر مسلسل غفلت اور غنودگی طاری ہے۔ طبیب اپنی ماویٰ اصطلاحوں میں جسے غفلت اور غنودگی سے تعبیر کر رہے ہیں یہ تو سب سامان خلق سے القطار اور آخرت کی طرف توجہ و یکسوئی کے حصول کے ہو رہے ہیں۔ 16 جولائی کو دوپہر کو خواجہ عزیز الحسن مجذوب حضرت عاشق زار اور خلیفہ خاص کا کارڈ ملا۔ لکھا تھا: امانے کی صورت معلوم ہو رہی ہے، ضعف بے انتہا ہے، خدا کرے روز بروز صحت اور قوت ہوتی چلی جائے۔

اس خط سے دل کو ڈھارس آن کی آن ہوئی ٹوٹی ہوئی امید ذرا کی ذرا بندھی شاید کہ امت محمدیہ کو وقت کی اس نعمتِ عظمیٰ سے فائدہ اٹھانے کی کچھ اور مہلت مل گئی ہو۔ کسے خبر تھی کہ عین جس وقت یہ تسلی نام پر پڑ رہا تھا ساعتِ موعود اتنی قریب آگئی تھی آفتابِ علم و عرفان کی آخری کرنیں بھی روپوش ہونے کو تھیں۔ اللہ کی رحمت نا اہلوں و ناقدرے لوگوں سے واپس لی جا رہی تھی۔ رسولِ اسلام کا ایک سچا جانشین اپنے مالک و مولیٰ کے دربار میں حضوری کیلئے بے قرار ہو رہا تھا۔ لشکرِ اسلام کا جری اور دلیر، اپنے وقت کا بڑا جرنیل، دین کے ہر ہر محاذ پر معرکے، ہر ہر مورچے کا دلاور اپنے جسم کا پور پور دین کی راہ میں چور چور کئے ہوئے قلبِ خاشع اور نفسِ مطمئنہ کے ساتھ عالمِ ناسوت کی بالکل آخری منزلوں سے گزر رہا تھا۔

حضرت کی چھوٹی بیوی نے نزع کے وقت دیکھا کہ جب سانس زور سے اوپر کو آتا تو دابنے ہاتھ کی انگشت شہادت اور بیچ کی انگلی کے درمیان پشت کی طرف ایک تیز چمک جگنو کی سی پیدا ہوتی تھی اور اس کے باوجود کہ بجلی کے دو قسم تھے اس وقت روشن تھے پھر بھی اس کی چمک غالب ہو جاتی تھی پھر دوسرے سانس میں غائب ہو جاتی جب دیر تک ایسا ہی ہوتا رہا تو انہوں نے دوسری مستورات جو ان کے قریب تھیں متوجہ کیا

سب نے دیکھ کر تصدیق کی کہ سانس بند ہو جانے کے بعد چمک بھی بند ہو گئی۔ یہ عجیب واقعہ سن کر ایک اہل علم اور صاحب ذوق نے نہایت لطیف و توجیہ بیان کی اور کہا کہ عجب نہیں یہ نور اس وجہ سے ظاہر ہوا ہو کہ انہی دو انگلیوں سے بڑے بڑے علوم اور دقائق اور معارف و حقائق طویل مدت تک معرض تحریر میں آتے رہے۔

مولانا ظفر احمد عثمانی برابر یسین شریف پڑھتے رہے اور آبِ مزمِ تہجے سے دہن مبارک میں ڈالتے رہے۔ عشاء سے بہت پہلے غشی طاری ہو گئی تھی پھر آخر وقت تک ہوش نہ آیا۔ رات بھر بہت سے خدام حاضر خدمت رہے۔ صبح متعدد صلحاء و علمائے سنت کے مطابق اچھی طرح غسل دیا۔ یہ منظر دیکھ کر کوئی آنسوؤں سے 'کوئی دل سے اور کوئی چیخ چیخ کر رو رہا تھا۔ پانچ سال کی اس طویل و شدید علالت نے سوائے استخوان کے کچھ چھوڑا ہی نہ تھا۔ تجنیز و تکفین کے بعد جنازہ اٹھایا گیا اس وقت ایک کرام برپا تھا اکثر کلمہ توحید پڑھ رہے تھے۔ یکایک بلکی بلکی بارش ہونے لگی۔ گھر سے خانقاہ تک جنازے کو سنبھال کر لانا دشوار ہو گیا۔ مخلوق خدا بے تابانہ مثل پروانہ ٹوٹی پڑتی تھی۔ نماز جنازہ حضرت کے خواہر زادہ مولانا ظفر احمد عثمانی نے پڑھائی اور "قبرستانِ عشقِ بازاں" میں اس خزانہ اشرفی کو دینیہ جواہراتِ علمیہ و عملیہ کی صورت میں منتقل کر ہاتھ جھاڑ سب فاتحہ پڑھنے کو کھڑے ہو گئے۔ اِنَّا لِلّٰہِ وَاِنَّا اِلَیْہِ رَاجِعُونَ یشاہد حضرت نے برجستہ مادہ ہائے وصال کے 'ان میں 'مقربِ عظیم' 'نقد اوتی خیراً' اور 'اشرف علی نور اللہ مرقدہ' 'الہامی مادے ہیں ان سب سے سالِ وفات 1362ء ہجری برآمد ہوتا ہے۔ خاکسار راقم الحروف نے بھی "چراغِ محفل" سے سن وصال برآمد کیا ہے۔

حضرت کی وفات سے چند ماہ بعد مولانا عبد الماجد دریا آبادی مزار کی زیارت کیلئے آئے۔ گذشتہ پندرہ برسوں میں بارہا تھانہ بھون آئے تھے لیکن اب کی مرتبہ آنا اور طرح کا تھا۔ نظرس کسی کو ڈھونڈتی ہوئیں 'دل کسی کو تلاش کرتا ہوا' آئے ان کے ساتھ مزار اشرف پر چلیں۔ "تھانہ بھون شیش پر اتر اور سیدھا مزار پر حاضر ہو گیا۔ شیش سے مزار کا فاصلہ ہی کتنا پورے دو فرلانگ بھی تو نہیں اور مزار..... آہ مزار؟ نہ کوئی بلند گنبد، نہ کوئی نکس دار قبۃ، نہ چار دیواری، نہ آستانہ، نہ جنگل، نہ کھرا..... ایک اوسط درجے کی وسعت کا باغ، ایک سمت میں مختصر پر فضا عمارت، وسط باغ میں چند گز مربع کا ایک سطح تختہ اور وہی اللہ کے اس شیر کی خواب گاہ..... نہ شامیانہ، نہ چھت، صرف آسمان کی کھلی ہوئی چھت کے نیچے ایک نیچی سما کچی تربت، سادگی کی تصویر، صاحبِ قبر کی بے نفسی کا آئینہ، نہ لوح، نہ کتبہ، نہ پھول، نہ چادر، چند قدم کے فاصلے پر دوسرے مخلصین پیشوائی کے شوق میں پہلے ہی سے پہنچے ہوئے۔ شیخ کی قبر ان سب قبروں سے بھی پست..... زندگی میں بھی تو اپنے کو اپنے متوسلین سے پیچھے رکھتے تھے۔ تصویر کی آنکھ نے کیا کیا دیکھا، تخیل کے کان میں کیا کیا آوازیں آئیں، کوئی کہے تو کس زبان میں کہے۔

اس حدیثے را بیان دیگرست

توکل شاہ انبالوی

کئی برس ہوئے اس عاجز اقم الحروف نے ایک عجیب خواب دیکھا جس کی یاد آج بھی حافظے کی لوح پر تروتازہ ہے۔ ان دنوں دنیاوی پریشانیوں کا ہجوم تھا اور کوئی راستہ ان پریشانیوں سے نکلنے کا بھائی نہ دیتا۔ ایسے لمحوں میں ہم دنیا دار لوگوں کو خدا کچھ ضرورت سے زیادہ ہی یاد آنے لگتا ہے۔ یہ الگ بات کہ اس یاد میں اخلاص شامل نہیں ہوتا۔ کیا دیکھا کہ ایک خوبصورت اور وسیع باغ ہے۔ اس باغ کے اندر ایک اونچی عالی شان عمارت کھڑی ہے۔ بہت سے آدمی اس عمارت کے قرب و جوار میں موجود ہیں اور ایسا لگتا ہے جیسے سبھی اپنی اپنی مصیبتوں میں گرفتار ہیں۔ میں ان آدمیوں میں کوئی شناسا چہرہ ڈھونڈ رہا ہوں، لیکن کوئی نظر نہیں آتا۔ دفعتاً خواب کا منظر بدلتا ہے۔ اب میں اپنے سامنے ایک خوش رو، طویل قامت اور بھاری جسم کی ایک بارعب شخصیت کو کھڑے پاتا ہوں۔ وہ میری طرف دیکھ کر مسکراتے ہیں۔ ڈاڑھی براق سفید اور گنجان، آنکھیں بڑی بڑی اور ان میں سرخ ڈورے پڑے ہیں۔ چہرے کارنگ بھی سرخ سفید اور چاندکی مانند چمکتا ہے۔ لباس بھی نرالا ہے، ٹخنوں تک لمبا کرتا، سر پر عمامہ۔ یہ دونوں کپڑے سفید کرتے کے نیچے شاید تہبند۔ میں انہیں مبہوت ہو کر دیکھ رہا ہوں۔ وہ اپنا دایاں ہاتھ بڑی شفقت سے میرے سر پر رکھ کر فرماتے ہیں.....

”اللہ پر توکل رکھو..... توکل..... ہاں..... بس..... سب پریشانیاں دور.....“

خواب ہی میں مجھے یہ جملے سن کر تسکین سی ہونے لگتی ہے اور جیسے ساری ذہنی پریشانیاں چھٹ جاتی

ہیں۔

میں عرض کرتا ہوں حضرت آپ کون ہیں؟ اور یہاں کیا کر رہے ہیں؟“
مسکرا کر فرماتے ہیں۔ ”میرا نام توکل شاہ ہے..... تمہیں معلوم نہیں یہاں حضرت احمد سرہندی تشریف لائے ہیں اور یہ سب لوگ آپ کی زیارت کے لئے حاضر ہیں؟“

اس کے بعد اچانک آنکھ کھل جاتی ہے اور میں اس خواب کی خوشبو میں دیر تک ڈوبا رہتا ہوں۔ تھیر سرور اور بے پناہ مسرت کی ایسی خوشبو جو یہ سطر میں لکھتے ہوئے بھی میرا احاطہ کئے ہوئے ہے۔ بیداری بھی خواب کا یہ سارا منظر مجھے اچھی طرح یاد رہتا ہے۔ جن بزرگ کی شبیہ میں نے دیکھی ہے..... انہوں نے اپنا اسم گرامی توکل شاہ فرمایا تھا اور یہ واقعہ ہے کہ میں نے اس سے پہلے یہ نام کبھی سنا اور نہ پڑھا تھا۔ اس لئے خواب کی بات جان کر کسی سے تذکرہ کیا نہ یہ جاننے کی جستجو ہوئی کہ اس دنیائے آب و گل میں اس نام یا عرف کے حامل واقعی کوئی بزرگ گزرے ہیں؟ وقت پر لگا کر اڑنے لگا، آہستہ آہستہ وہ پریشائیاں جو بڑی حقیر تھیں دور ہونے لگیں اور نئی نئی مصروفیات نے گھیر لیا اور پھر عارضی طور پر یہ مبارک خواب بھی متعدد خوابوں کے ہجوم میں گھر کر اوجھل ہو گیا اور توکل شاہ کا نام بھی ذہن سے محو ہونے لگا۔

ایک روز پنجاب پبلک لائبریری میں کتابوں کی الماریوں کے پاس کھڑا ایک خاص کتاب کی تلاش میں تھا کہ ایک پرانی بوسیدہ سی کتاب ہاتھ میں آئی اسے کھولا تو سامنے ہی جلی سرخی پر نگاہ پڑی اور وہیں جم کر رہ گئی۔ ایک سیکنڈ کے ہزاروں لاکھوں حصے سے بھی کہیں زیادہ سرعت سے کئی برس پہلے کے دیکھے ہوئے خواب کی یاد تازہ ہو گئی اور ان نورانی صورت والے بزرگ کی شبیہ سامنے آگئی جنہوں نے اپنا اسم مبارک توکل شاہ بتلایا تھا۔ نہیں کہہ سکتا کہ اس لمحے میرے قلب کی کیا حالت ہوئی۔ ایسا لگتا تھا جیسے اچھل کر یا تو سینے سے باہر آن پڑے گا یا اس کی حرکت رک جائے گی۔

کتاب کا نام تھا.....

تذکرہ توکل شاہ مؤلف نے منشی نور احمد نیچے لکھا تھا.....

مقبول بارگاہِ صمدیت، حبیب الرحمن قطب الارشاد حضرت سائیں توکل شاہ صاحب انبالوی قدس سرہ کے حالات بابرکات کا ایک مختصر تذکرہ۔



اور یوں اس رات کا خواب دن کی ایک روشن حقیقت بن کر سامنے آ گیا۔
حضرت توکل شاہ علیہ الرحمۃ کے حالات پر مشتمل یہ کتابچہ دیکھا تو پیاس اور بڑھ گئی بہت جستجو اور محنت کے بعد مختلف کتابوں اور تذکروں سے حضرت کے حالات سیرت سامنے آئے۔ ایک گرانقدر

تالیف حضرت کے خلیفہ اعظم مولانا محبوب عالم رحمۃ اللہ علیہ کی نظر سے بھی گزری۔ معلوم ہوا حضرت توکل شاہ تیرھویں صدی ہجری کے ایک بہت بڑے بزرگ تھے۔ انبالے میں آپ نے برسوں تک رُشد و ہدایت کا بازار گرم کیا اور وہیں کی خاک میں آرام فرما رہے ہیں۔

1315ھ میں رحلت فرمائی تھی گویا حضرت کا وصال ہوئے اسی برس گزر چکے۔ نقش بندی سلسلے کے بزرگ تھے اور حضرت احمد سرہندی مجدد الف ثانی قدس سرہ کے روحانی اور معنوی فرزند۔ آپ کے فیضان میں سر سے پیر تک ڈوبے ہوئے ظاہر علوم سے نا آشنائے محض، لیکن علم لدنی کے سمندر میں پیرے ہوئے اور اس کی گہرائیاں چھانے ہوئے۔ آپ کی ذات مبارک شریعت و طریقت کا بہترین نمونہ تھی۔ علم حقائق اور حُب الہی میں اپنی نظیر آپ۔ پورے بڑے صغیر میں آپ۔ کاسلسلہ رُشد و ہدایت پھیلا ہوا تھا اور خود حضرت کے قابل صدا احترام معاصرین بزرگ بھی بر ملا فرماتے کہ فقر اور عشق کا امتزاج اگر دیکھنا ہو، تو توکل شاہ کو دیکھ لو۔ ان معاصرین میں حضرت مولانا فضل الرحمن گنج مراد آبادی قدس سرہ، حضرت مولانا قاری حافظ عبدالرحمن پانی پتی قدس سرہ۔ شیخ عرب والعم حضرت حاجی امداد اللہ مہاجر کی قدس سرہ جیسے اکابر شامل ہیں۔

حضرت کے ابتدائی حالات اور خاندانی واقعات ابھی تک پردہ گمنامی میں ہیں۔ صحیح تاریخ پیدائش کا بھی علم نہ ہو سکا۔ ایک مرتبہ باتوں باتوں میں ارشاد فرمایا..... ”ہمارا گھر موضع کچھوکی میں ہے جو ضلع گورداسپور میں موضع اتر چھتر اور ڈیرہ بابانانک کے درمیان واقع ہے“۔ والدین آپ کے ہوش سنبھالنے سے پیشتر ہی دنیائے فانی سے رخصت ہو چکے تھے اس لئے حضرت کی پرورش نانا صاحب نے فرمائی جن کو لوگ میاں الہ دین شاہ مست کہہ کر پکارا کرتے تھے۔ آپ کے نام رکھے جانے میں بھی روایتوں کا اختلاف ہے۔ بعض کہتے ہیں حضرت کا اصل نام کریم شاہ تھا اور بعض کی رائے ہے کہ والدین نے مستان شاہ رکھا تھا۔ حضرت کے پیر و مرشد خواجہ قادر بخش صاحب قدس سرہ نے خلقی و طبعی صفت توکل آپ میں دیکھ کر توکل شاہ کہنا شروع کر دیا اور اسی نام نے شہرت اور بقا پائی۔ حقیقت بھی یہی ہے کہ آپ سر تا پا توکل کی علامت تھے اور یہ صفت آپ نے مجاہدے اور ریاض سے اس قدر پختہ فرمائی تھی کہ اس کی نظیر دوسری جگہ اس زمانے میں نہ تھی۔

آپ کبھی کبھی اپنے اوائل عمر کے حالات خدام کے سامنے بیان فرمایا کرتے اور وہی ہمارے اس تذکرے کا ماخذ ہیں۔ ایک روز ارشاد ہوا، ہمیں بچپن سے عادت تھی کہ جہاں کسی اچھے بزرگ کے قیام کا حال معلوم ہوتا، وہیں چلے جایا کرتے۔ اسی طرح پھرتے پھرتے ہم اجیر شریف چلے گئے اور حضرت خواجہ معین الدین چشتی قدس سرہ کے روضے پر رہنے لگے۔ وہاں ہم نے ایک مولانا صاحب کو دیکھا جن کی طرف قلب کو بہت میلان ہوا۔ وہ ایک حجرے میں گوشہ نشین تھے اور کسی سے ملا نہیں کرتے تھے۔ آہستہ آہستہ ہم نے ان کی خدمت شروع کی۔ انہیں پانی لا دیا کرتے، وضو کرا دیتے اور زیادہ سے زیادہ وقت ان کی

قربت میں گزارنے کی کوشش کرتے۔ ایک روز روضے پر قوالی ہو رہی تھی۔ لوگوں نے مولانا کو بھی مجلس سماع میں تشریف لانے کی دعوت دی۔ آپ نہ گئے اور فرمایا..... میرے عشق کا جوش تم لوگ برداشت نہ کر سکو گے۔ لوگوں نے ہم سے کہا تم مولانا سے عرض کرو، تمہارے کہنے سے چلے آئیں گے۔ ہم نے جا کر درخواست کی..... فرمایا..... بیٹا، میں چلا تو جاؤں گا، لیکن ایسا نہ ہو کہ معاملہ التناہی ہو جائے۔ غرض تشریف لے گئے۔ قوالی شروع ہوئی۔ آپ کو جوش آگیا اور کھڑے ہو کر ایک نعرہ اللہ کا مارا۔ تمام اہل مجلس اور قوال بے ہوش ہو کر گر پڑے۔ بعد ازاں آپ حجرے میں واپس چلے گئے۔ جب میں حاضر ہوا، تو فرمایا..... ہم نہ کہتے تھے کہ ہمارے عشق کا جوش وہ سنبھال نہ سکیں گے۔ مولانا کی عادت تھی کہ کسی کو بیعت نہ فرماتے تھے۔ کچھ عرصے بعد آپ نے ہمیں کلمہ شریف کی ترکیب سکھائی، عجیب لذت و کیفیت اس میں آتی رہی۔ ہماری یہ حالت ہو گئی کہ جب وہ وقت آتا، تو خود بخود مومے بدن اور زبان سے کلمہ شریف جاری ہو جاتا۔ ان کا فیض چشتیہ طریق کا تھا۔ پھر مولانا کو حضرت خواجہ معین الدین چشتی قدس سرہ کی روح مبارک سے حکم ہوا کہ تم بھرے چلے جاؤ، چنانچہ وہ بھرے تشریف لے گئے۔ ان کے جانے کے بعد ہماری طبیعت بھی وہاں نہ لگی، پھر خواجہ صاحب رحمۃ اللہ علیہ کی روح پُرفوح سے ہم کو خواب میں ارشاد ہوا کہ تم خاندان نقشبندیہ کے صاحبِ طریقت و ہدایت ہو گے۔ نقشبندی سلسلے سے فیض حاصل کرو، ہم وہاں سے چلے اور تلاش میں تھے کہ کہاں جائیں، کس سے بیعت ہوں۔ ایک روز ہمیں کوئی مجذوب فقیر ملا، اس نے کہا..... جہان خیلاں جاؤ۔ چنانچہ اس طرف چل دیئے۔ جہان خیلاں کے قریب ایک عورت مجذوبہ دکھائی دی۔ اس نے کہا..... ”خوب آئے۔ جاؤ آفتاب ہدایت کے ڈوبنے کا وقت قریب آگیا، جلدی اپنا حصہ لے لو۔ ابھی ہماری عمر گیارہ بارہ سال کی تھی۔ ڈاڑھی مونچھ کچھ نہ آئی تھی۔“

”ہم شمس عرفانی حضرت قادر بخش علیہ الرحمۃ کی خدمت مبارک میں حاضر ہوئے۔ حضور نے ہمیں پیار کیا اور بیعت سے سرفراز فرمایا۔ کچھ عرصہ ہم حضرت خواجہ کی خدمت میں رہے، پھر انبالہ جانے کا حکم ہوا۔ ہم انبالہ چلے آئے۔ کبھی کسی مسجد میں پڑے رہتے، کبھی نزد سنگھ کے باغ میں۔ اکثر قبرستان میں رہا کرتے جب طبیعت چاہتی حضرت خواجہ کی خدمت میں جہان خیلاں چلے جاتے۔ آخر کچھ مدت بعد حضرت نے ہم کو بیعت کر لینے کی اجازت بھی عطا فرمادی۔ ایک روز خواب دیکھا کہ حضرت کا وصال ہو گیا۔ وہاں پہنچے، تو پتہ چلا کہ ہمارا خواب سچا نکلا۔ حضرت علیہ الرحمۃ کے چہلم پر تمام خلفاء کی دستار بندی ہوئی، مگر مجھ کو کم سن سمجھ کر کسی نے دستار کے قابل نہ جانا۔ مجھے بڑا رنج ہوا اور روتا ہوا جنگل میں چلا گیا۔ کچھ دیر بعد حالت طاری ہوئی۔ دیکھا ایک لمبی سی دستار کاپلہ آسمان سے اتر اور میرے پاس آیا، پھر ندا آئی اسے باندھ لو..... ہم جہان خیلاں میں جب تک رہے حضرت خواجہ رحمۃ اللہ علیہ کے صاحب زادوں کی چاکری کرتے رہے، لیکن ان کے لنگر میں روٹی نہ کھاتے۔ مزدوری کے لئے جنگل میں جاتے۔ گھاس

کھودتے اور تین چار آنے کا بیج کر ان پیسوں سے اپنے لئے روٹی خریدتے۔ کبھی کبھی فاتے بھی گزر جاتے، مگر ہم کسی سے نہ کہتے نہ دستِ سوال دراز کرتے۔ ایک مرتبہ فاتے کے باعث اتنا ضعف ہوا کہ بے ہوش ہو گئے۔ اس کے بعد تو دنیا نے ہمیں خوب گھیرنا چاہا، مگر ہم نے موقع ہی نہ دیا۔ ہمارے دادا پیر حضرت حاجی صاحب رحمۃ اللہ کی خدمت میں ایک شخص آیا جو بہت شکستہ حال اور تنگ دست تھا۔ لوگوں نے کہا..... حضور اس شخص نے دنیا چھوڑ دی۔ آپ نے فرمایا..... اس نے تو دنیا نہیں چھوڑی..... البتہ دنیا نے اسے چھوڑ دیا ہے۔ چنانچہ شام ہوئی اور اسی شخص نے حضرت حاجی صاحب سے تنگی رزق دور ہونے کا عمل دریافت کیا، تو سب کچھ پتہ چل گیا کہ واقعی دنیا نے اسے چھوڑ رکھا ہے۔ فقیر وہ جو دنیا کو آپ ترک کرے۔ یہ غریبی اور مسکینی بندے پر اللہ تعالیٰ کی بڑی بھاری نعمت ہے۔ اس کا رنج نہ کرنا چاہئے۔ یہ غربت ہی بندے کو اپنے رب تک پہنچانے کا وسیلہ بن جاتی ہے۔ اس لئے رسول اللہ صلی اللہ علیہ وسلم نے ارشاد فرمایا..... الی مجھے مسکین ہی زندہ رکھ اور مسکین ہی اٹھا اور مسکینوں ہی میں میرا حشر کر۔ حضرت سلطان ابراہیم بن ادہم رحمۃ اللہ علیہ جب سلطنت پر لات مار کر چلے، تو راستے میں ایک شخص نے کہا..... حضرت! میرے لئے دعا فرمائیں، میری غریبی دور ہو۔ آپ نے فرمایا..... اے عزیز! میں نے اپنی سلطنت دے کر یہ غریبی مول لی ہے، کیونکہ میں نے سنا ہے کہ رسول اکرم صلی اللہ علیہ وسلم قیامت کے روز مسکینوں اور غریبوں کی جماعت میں ہوں گے۔ پھر میں تیرے لئے کس طرح دعا کروں کہ ایسی بھاری نعمت جاتی رہے۔

توکل شاہ صاحب کا ایک مرید تھا۔ وہیں آپ کے پاس خانقاہ میں رہتا، لنگر سے دونوں وقت روٹی کھاتا اور اللہ اللہ کیا کرتا۔ ایک دن نہ جانے کیا جی میں آئی، شاہ صاحب سے عرض کرنے لگا کہ حضور! دعا فرمائیں، مجھے کہیں نوکری مل جائے۔ شاہ صاحب نے دعا فرمادی۔ کچھ عرصے بعد وہ سو روپے ماہانہ پر کہیں نوکر ہو کر رخصت ہوا۔ شاہ صاحب افسوس کرنے لگے کہ اچھا آدمی تھا، سو روپے میں ایسی بھاری نعمت سے محروم ہو گیا۔ بعض دنیا دار حاضرین خانقاہ نے یہ جملے سنے تو ایک دوسرے سے کہنے لگے..... شاہ صاحب کو تو خوش ہونا چاہئے تھا کہ خدا نے ان کی دعا سے اس شخص کو سو روپے مہینے کا نوکر کرا دیا۔ ان افسوس کر رہے ہیں۔ ان لوگوں کی یہ گفتگو خانقاہ میں مقیم ایک مرد درویش نے سنی، تو آہ بھر کر بولا..... ارے بےوقوفو! کیا بات کرتے ہو؟ سائیں توکل شاہ مردِ کامل ہیں۔ ان کے سامنے سو ہزار لاکھ یا کروڑ روپے کی بھی کچھ حقیقت نہیں۔ ان کو دنیا بھر کی سلطنت سے زیادہ اللہ اللہ ہی اچھا لگتا ہے۔

شاہ جی تک یہ باتیں پہنچیں، تو ہنس پڑے۔ فرمایا..... میاں خوش نصیب ہے وہ شخص جسے دنیا کا کام کم سے کم کرنا پڑے اور روٹی با فراغت اسے ملتی رہے۔ باقی تمام اوقات اللہ کی یاد میں صرف کرے۔ تھوڑے پر قناعت کرے۔ رزق اگر تھوڑا ہے، تو کیا غم، دینے والا تو بہت بڑا ہے۔ بڑی مبارک اور بابرکت ہے وہ غریبی جس کے ساتھ خدا کی یاد ہو اور جس غریبی یا تنگی کے ساتھ فسق و فجور مل جائے، خود خدا

کے غضب کی نشانی ہے، کیونکہ دنیا تو گئی ہی تھی، دین بھی ہاتھ سے جاتا رہا۔ اتنے میں ایک شخص نے آن کر کہا..... حضور، مجھے روٹی کا وظیفہ بتادیں۔ فرمایا..... ہمارے پاس روٹی دینے والے سے ملانے کے وظیفے تو بہت ہیں، مگر روٹی کا کوئی وظیفہ نہیں۔ اس نے بہت اصرار کیا، تو مسکرا کر کہا..... ”تجھے ایسا ہی شوق ہے، تو یاروٹی یا روٹی کہا کر۔“ اس کے بعد فرمایا..... یادِ الہی کی مثال ایسی ہے جیسے کسان غلہ بیچتا ہے۔ اس کا اصل مقصود تو اناج ہی ہوتا ہے۔ بھوسا پرالی وغیرہ اس کا مقصود اصل نہیں ہوتا، حالانکہ جب کھیتی اگتی ہے، تو دانوں سے پہلے بھوسا اور پرالی وغیرہ خود بخود پیدا ہو جاتا ہے اور دانوں سے زیادہ ہوتا ہے۔ اسی طرح یادِ الہی اور اس ذات کا وصل دانوں کی مانند ہے اور دنیا کا یہ مال و اسباب بھوسا پرالی وغیرہ کے مشابہ۔ پس جس شخص کا مقصود ذات کے ساتھ دوستی کرنا ہو، اس کی نظر ہمیشہ ذات کی طرف رہتی ہے اور جب ذاتِ الہی کے ذکر میں مشغول ہو گیا اور وصل شروع ہوا، تو اسے دنیا کا یہ مال و اسباب خود بخود ایسے ہی مل جاتا ہے جیسے بھوسا اور پرالی، کسان کو بغیر طلب ملتا ہے، لیکن جو شخص محض بھوسے ہی کا خواہشمند ہو، وہ دانوں سے بھی محروم رہتا ہے اور بھوسے وغیرہ سے بھی یعنی جو محض دنیا کا طالب ہو، وہ مال و اسباب دنیا سے بھی محروم رہتا ہے اور آخرت میں بھی خسارہ ہاتھ آتا ہے۔

حضرت شاہ صاحب کی عادت مبارک یہ تھی کہ امیر، غریب، مالدار، نادار جو کوئی آپ کے پاس آتا، سب سے ایک ہی برتاؤ فرماتے۔ امیر روپے وغیرہ نذر لے کر آتا، تو اس کی کچھ زیادہ تعظیم و توقیر نہ فرماتے۔ اس کے برعکس کوئی مسکین خالی ہاتھ آتا، تو خوش ہوتے۔ ایک دفعہ ارشاد ہوا۔ ابتداء میں ایک دولت مند شخص ہم سے بیعت ہوا۔ ہمیں خیال آیا۔ امیر ہے اس کے ذریعے ہمارے لنگر اور درویشوں کو بہت مدد ملے گی۔ اللہ تعالیٰ نے ہم پر ایسا فضل کیا کہ وہ امیر دوبارہ ہمارے پاس آیا ہی نہیں، البتہ اگلے روز ایک غریب آدمی آیا جس کے کپڑے بھی پھٹے پرانے تھے۔ بظاہر نہایت مسکین نظر آتا تھا۔ اس نے خانقاہ کے درویشوں کی بہت خدمت کی اور اسے بھی خدا کا نام حاصل ہو گیا۔ اس وقت ہم سمجھے کہ یہ نفس کا خطرہ تھا۔ اللہ تعالیٰ نے ہمیں سکھا دیا کہ میری ذات پر بھروسہ رکھنا چاہیے۔ میں جس سے چاہوں، خدمت کرا دوں! چنانچہ اب ہمارا یہ حال ہے کہ یہ لوگ جو ہمارے پاس آتے ہیں، اگر چلے جائیں، تو غم نہیں اور آجائیں تو خوشی نہیں۔

ایک دفعہ مہاراجہ جموں، ہندوستان کی سیر کرتا ہوا انبالے آیا اور راجہ ناہن کی کوٹھی میں اترا۔ ایک بہروپیا حضرت توکل شاہ کا بہروپ بنا کر، تسبیح ہاتھ میں لئے، مستانہ انداز واداسے راجہ جموں کے پاس پہنچا۔ آپ کی عادت تھی کہ بعض اوقات یارحیم یا کریم یا اللہ ایک خاص ادا کے ساتھ فرمایا کرتے تھے اور کبھی کبھی اللہ اللہ اللہ حق حق حق۔ اتنا فرما کر آپ اپنے فکر و مراقبے میں مشغول ہو گئے۔ ادھر وہاں بہروپے کے منہ سے بے اختیار اللہ اللہ اللہ حق حق حق کے کلمات ادا ہوئے۔ ان کلمات میں راجہ جموں کو وہ لذت ملی کہ وہ نہ سکا اور بہروپے سے کہا..... سن، جو لینا ہو، ہم سے لے لے، مگر یہ بتادے کہ جس بزرگ

کی نقل تو نے اتاری ہے وہ فوت ہو چکے یا زندہ ہیں۔ اگر زندہ ہیں تو کہاں ہیں؟ بہروپے نے جواب دیا..... وہ زندہ ہیں اور یہیں انبالے میں موجود ہیں۔ راجہ نے کہا..... جن بزرگ کی نقل سے اتنا اثر ہوا ہے اصل میں تو خدا جانے کیا ہوں گے۔ چنانچہ راجہ پانچ سو بیگمے زمین کا قبالہ اور پانچ سو روپے کانوٹ اور کسی قدر اشرفیاں ایک تھال میں رکھ کر 'بہروپے کو ساتھ لئے ہوئے حضرت شاہ صاحب کی خدمت میں پہنچا۔ آپ نے بہروپے کو دیکھتے ہی فرمایا..... کیوں بندے اللہ دے! نقل تو ٹھیک ٹھیک کی تھی؟ اس نے شرم سے گردن جھکا کر دست بستہ عرض کیا..... حضور! مجھ سے غلطی ہوئی، معاف فرمائیے۔ فرمایا..... غلطی تو توبہ ہوتی اگر توجیح سچ نقل نہ کرتا۔ آخر راجہ جموں نے وہ تھال پیش کیا۔ آپ نے پوچھا..... یہ کیا ہے؟ راجہ نے عرض کیا..... حضور! ایک تو پانچ سو بیگمے زمین کا قبالہ ہے، ایک پانچ سو روپے کانوٹ اور چند اشرفیاں..... فرمایا..... یہ زمین ہمارے کس کام کی ہے؟ نری فساد کی جڑ۔ باقی تیرے ان روپوں پیسوں کی بھی ہمیں ضرورت نہیں۔ پھر آسمان کی طرف اشارہ کر کے فرمایا..... وہ دیکھو..... وہ ہمارا لنگر ہے وہیں سے وباد روپے پیسے اناج وغیرہ ہمارے درویشوں کے لئے چلا آرہا ہے۔ اس کے بعد حضرت نے بہروپے کی طرف اشارہ کر کے کہا..... اس نے بڑی محنت کی ہے اس کو دے دو۔ راجہ نے ہر چند اصرار کیا مگر آپ نے قبول نہ فرمایا۔ بعد ازاں راجہ نے کسی تکلیف کے واسطے دعا کرائی۔ آپ نے دعا فرمائی، اس کی وہ تکلیف دور ہو گئی۔

اس طرح ایک روز مالیر کوٹلے کا والی 'نواب ابراہیم علی خان' حضرت شاہ صاحب کی خدمت میں حاضر ہوا اور تین سو روپے بڑے ادب سے نذر میں پیش کئے۔ آپ نے فرمایا..... اسے سامنے سے ہٹالو، ہم نہیں لے سکتے۔ نواب نے اصرار کیا، آپ نے انکار، دو تین مرتبہ ایسا ہی ہوا، تو آپ کو جوش آیا۔ روپوں کا تھال اٹھا کر پرے پھینک دیا اور آپ جنگل کو تشریف لے گئے۔ آخر نواب نے معافی مانگی۔

ہمارا جبہ پٹیا لہ کا خط ایک مرتبہ اس مضمون کا آیا کہ ہمارے ہاں لڑکے کی پیدائش کی خوشی میں جلسہ ہے۔ کیا خوب ہو جو آپ جیسے بزرگ بھی اس جلسے میں تشریف لائیں اور دعا کی برکت سے مالا مال کریں۔ حضور کی خاطر مدارات کی پوری پوری کوشش کی جائے گی۔ حضرت نے جواب میں لکھوایا..... ہم ایسے غنی کے دروازے پر بیٹھے ہوئے ہیں جس کے دربار کے گداگر بھی تجھ سے زیادہ بہتر ہیں۔ ہم کو تیری خاطر مدارات کی کچھ پروا نہیں اور ہم اپنے آقا کے دروازے سے اٹھ کر کہیں نہیں جاتے۔ ہماری اصل وراثت توکل ہے اور وہ اللہ نے ہمیں کامل عطا فرمائی ہے۔ ہم اس میں کمی نہیں کرنا چاہتے۔

پھر توکل کا ذکر ہونے لگا کہ یہ کیا چیز ہے۔ پانی پت کے ایک صاحب حضرت کی خانقاہ میں ٹھہرے ہوئے تھے۔ وہ ان دنوں روزے رکھ رہے تھے۔ انہوں نے کسی شخص کے بارے میں فرمایا..... حضرت! فلاں صاحب اگرچہ روزے نہیں رکھتے؟ تاہم یہاں رہ کر روٹی نہیں کھاتے، کیونکہ انہوں نے توکل کو اپنا شعار بنالیا ہے۔ حضرت شاہ صاحب نے فرمایا..... ہمارے ہاں رہ کر انہیں توکل نہیں کرنا چاہئے تھا جبکہ لنگر

میں سب کچھ موجود ہے اور اس کا نام توکل نہیں۔ توکل کی کئی صورتیں ہیں۔ ایک تو عام دنیا داروں کا توکل ہے۔ مثلاً کسان نے زمین میں بل چلایا، بیج بویا، فصل کی رکھوالی کی اور اپنی طرف سے تمام ضروری باتیں کھیتی کے بارے میں کرچکا۔ پھر اس نے اللہ تعالیٰ پر بھروسہ کیا۔ یہ عام دنیا داروں کا توکل ہے۔ دوسرا توکل سیاحوں کا ہے کہ انہوں نے اپنی ضروریات سفر کپڑے، کچھ روپے، کھانے پینے کی چیزیں، برتن وغیرہ ساتھ لے لئے ہیں۔ یہ بھی توکل کے خلاف نہیں۔ تیسرا توکل صحابہ کرام رضوان اللہ علیہم اجمعین کا تھا کہ وہ حضرات جہاد کے واسطے گھوڑے بھی میا کرتے اور تلواریں، نیزے اور دوسرے آلات حرب بھی جمع فرماتے۔ بعض اوقات جوش توکل میں آکر جہاد کے وقت اپنی زرہیں بھی اتار دیا کرتے اور حضرت رسول کریم صلی اللہ علیہ وسلم کا تو یہ حال تھا کہ اگر کوئی ایک زرہ پہنتا، تو آپ دو پہنتے تھے۔ یہ عین توکل تھا، مگر عامہ امت کی تعلیم کیلئے..... پھر ایک توکل ان لوگوں کا ہے جنہوں نے اسباب بالکل قطع کر دیئے ہیں۔ ہر بات ہر کام میں ان کا بھروسہ صرف ذات الہی پر ہوتا ہے اور ایک توکل وہ ہے جو اصحاب صفہ کو عطا ہوا تھا، لیکن سب میں توکل کامل نبی کریم صلی اللہ علیہ وسلم کا تھا جس میں بھی صورتیں توکل کی جمع ہو گئی تھیں۔ آپ کھانے پینے کا سامان بھی میا فرماتے۔ کنگھی مسواک وغیرہ بھی اپنے پاس رکھتے، بازاروں میں چلتے پھرتے بھی تھے۔ مگر ان سب باتوں کے باوجود اللہ تعالیٰ پر بھروسہ فرماتے۔ پس اسباب کو کام میں لانا اور سبب اور موثر حقیقی اللہ کو جاننا۔ یہ بھی توکل ہی ہے۔

”ایک توکل آنحضرت صلی اللہ علیہ وسلم کا یہ تھا کہ آپ درخت کے نیچے آرام فرما رہے ہیں اور آپ کے پاس کوئی ہتھیار نہیں۔ ایک کافر آیا اور اپنی تلوار نکال کر بولا..... اے محمد! اب تمہیں میرے ہاتھ سے کون بچائے گا؟ آپ نے اطمینان سے فرمایا..... اللہ۔ اس کلمہ مبارک پر وہ کافر تھرا یا اور تلوار ہاتھ سے چھٹ گئی۔ رسول اللہ صلی اللہ علیہ وسلم نے تلوار اٹھالی اور فرمایا۔ اب تو بتا، تجھے میرے ہاتھ سے کون بچائے گا؟ اس نے خوف سے لرزتے ہوئے کہا..... حضور ہی کی مہربانی ہو، تو جان بچ سکتی ہے۔ آنحضرت نے فرمایا..... تجھے بھی اللہ ہی بچائے گا۔ اس پر اتنا اثر ہوا کہ اسی وقت کلمہ پڑھ کر اسلام لے آیا۔ غرض توکل بڑی ہی اعلیٰ درجے کی صفت ہے۔ توکل ہی پر ایمان کا دار و مدار ہے۔ اسی سے مراتب ملتے ہیں۔ اسی سے علم توحید میں کمال حاصل ہوتا ہے۔ اسی سے معرفت الہی ہوتی ہے اور اسی سے مومن خدا کی راہ میں ثابت قدم رہتا ہے۔ اسی سے عبودیت کامل ہوتی ہے اور اسی سے الوہیت کا اظہار عبودیت پر ہوتا ہے۔ اسی سے انسان اللہ تعالیٰ کے احکام کا محکوم بنتا ہے۔ قرآن حکیم میں جا بجا اسی لئے حق تعالیٰ نے توکل کی شان بیان فرمائی ہے۔ اس سلسلے میں حضرت شاہ صاحب نے بڑے جوش سے فرمایا..... عشق حق تعالیٰ تک پہنچا تو رہتا ہے، مگر توکل کے بغیر درویش خام ہی رہتا ہے، اس میں پختگی نہیں آتی۔ ایک روز توکل کا امتحان ہمارا بھی ہوا تھا کہ کھانے کو ہم سے کسی نے نہ پوچھا جب بہت بھوک لگی، تو ہم اپنے ایک محبت والے کے گھر گئے کہ وہاں روٹی کھائیں گے، لیکن اس نے بھی کچھ خیال نہ کیا اور کہنے لگا..... شاہ جی، آپ

مسجد میں بیٹھ جائیں، میں تو کسی کام سے جاتا ہوں۔ ہم وہاں سے چلے آئے اور اس وقت خیال آیا کہ یہ تو خدا کی طرف سے توکل کا امتحان تھا۔ چنانچہ ہم جنگل میں چلے گئے توبہ کی اور آئندہ عہد کیا اے اللہ تیرا اور چھوڑ کر اب کہیں نہ جاؤں گا۔ اس کے بعد قلب پر تسلی اور تسکین کا نزول ہوا۔ پھر شام کو وہی ہمارا ملنے والا پچیس روپے نذر لے کر حاضر ہوا اور معذرت کی کہ مجھ سے بڑی خطا ہوئی۔ ہم نے کہا تجھ سے کوئی خطا نہ ہوئی، خطا تو ہم نے کی تھی کہ اپنے رب کا دروازہ چھوڑ کر تیرے دروازے پر گئے۔ اس واقعے کے بعد ایسا فضل اللہ تعالیٰ کا ہوا اور ایسی استقامت ہم کو توکل میں عطا ہوئی کہ پھر ایک ہی جگہ ہم نے ٹھکانا کر لیا۔

حضرت شاہ صاحب کی سیرت میں بے شمار واقعات ایسے ملتے ہیں جن سے ظاہر ہوتا ہے کہ آپ مخلوق خدا پر بڑی شفقت فرماتے تھے اور اس میں ہندو، مسلمان، سکھ، عیسائی کسی کی تخصیص نہ تھی۔ اس شفقت کا ایک جز ہدایت بھی تھی جو کوئی ملاقات کے لئے آتا، خندہ پیشانی سے ملتے اور آپ کا تکیہ کلام تھا، بندے اللہ دے..... اس کلمے سے دوسرے کو خطاب کرتے۔ ایک روز ریاست نابھہ کا رہنے والا ایک گرنٹھی سکھ حاضر ہوا۔ سکھ اسے بھائی جی کہا کرتے اور بے حد احترام سے پیش آتے۔ اس نے حضرت شاہ صاحب سے عرض کیا کہ حضور، مجھے بھی خدا کا نام لینا بتلا دیں، لیکن کلمہ نہ سکھائیں۔ آپ یہ سن کر مسکرائے اور فرمایا:..... بندے اللہ دے، ہم کو تو یہی کلمہ آتا ہے اور اس کو تو سیکھنا چاہتا نہیں۔ یہ فرما کر اپنا دست مبارک اس کے شانے پر رکھ دیا اور کہا..... کہ میں نہیں۔ سکھ نے کہا..... میں نہیں۔ اتنا کہتے ہی اس پر استغراق کی حالت طاری ہو گئی۔ شاہ صاحب نے پھر اس کا کندھا ہلا کر فرمایا..... او بندے اللہ دے، جلدی نہ کر، آگے بھی کہہ لے۔ کہہ، رب ہے۔ اس نے کہا رب ہے۔ یہ کہتے ہی بالکل بے ہوش ہو گیا اور تقریباً گھنٹہ بھر اسی حالت میں رہا۔ کچھ ہوش آیا تو کہنے لگا..... حضور، آپ نے تو مجھے وہی کلمہ سکھا دیا جس کا میں انکار کرتا تھا۔ یہ دیکھتے میرے تمام بدن سے کلمہ جاری ہے۔ آپ نے فرمایا..... ہاں خوب موج کیا کر۔ پھر وہ سکھ گرنٹھی باقاعدہ کلمہ شریف پڑھنے لگا، نابھہ واپس آ گیا، تو وہاں بھی یہی کہا کرتا کہ گرنٹھی میں کچھ نہیں، جو کچھ ہے اسی کلمے میں ہے۔ آخر اس استغراقی حالت میں مر گیا۔

ایک بنگالی حافظ قرآن، رمضان کے مہینے میں حضرت شاہ صاحب کی خدمت میں حاضر ہوا اور کہا..... حضور، میرے لئے دعا فرمائیں کہ لوگ میرا قرآن مجید سنیں۔ تمام مسجدیں حافظوں سے رکی ہوئی ہیں اور میرا قرآن شریف کوئی نہیں سنتا۔ آپ نے فرمایا..... بندے اللہ دے، تو لوگوں کو کیوں سناتا ہے۔ عرض کیا..... حضرت! مدعا یہ ہے کہ لوگ تراویح میں میرا قرآن سنیں، میں آج کل تنگ دست ہوں۔ شاید مجھے خرچ کے لئے کچھ روپے مل جائیں۔ فرمایا..... بندے اللہ دے، تو لوگوں کو کیوں سناتا ہے؟ قرآن پاک جس کا کلام ہے اسی کو سنا۔ اپنا کلام اسے سب سے پیارا ہے اور وہی اس کی قدر کرے گا۔ حافظ صاحب نے عرض کیا..... حضرت، اسے کس طرح سناؤں؟ فرمایا..... بس جس طرح نماز میں تو اس کے سامنے ہاتھ باندھ کر کھڑا ہو جاتا ہے اور یہ تصور ہوتا ہے کہ وہ میرا کلام سن رہا ہے۔ اسی طرح قرآن شریف بھی اس کو

سنا۔ چنانچہ حافظ صاحب نے یہ معمول کر لیا کہ دریائے کھگر پر جا کر قرآن مجید تراویح کی نیت سے پڑھا کرتا اور خانقاہ کے لنگر میں آکر کھانا کھا لیتا۔ ایک دن اس نے عرض کیا..... حضرت، اب تو بہت لطف آنے لگا ہے اور تلاوت میں خوب دل لگتا ہے۔ قرآن خوانی میں ایسا معلوم ہوتا ہے کہ سچ ہی اللہ تعالیٰ خود ہی سن رہا ہے۔ فرمایا..... بس تو اللہ نے تیرا قرآن منظور فرما ہی لیا ہے۔ غرض حافظ صاحب نے تمام قرآن مجید اسی طرح ختم کیا۔ آخری روز قرآن پڑھتے ہوئے کچھ غنودگی سی آگئی۔ جب آنکھ کھلی، دیکھا کرتے کے دامن میں ساٹھ ستر چاندی کے روپے بندھے ہوئے ہیں۔ حافظ جی خوش خوش حضرت کی خدمت میں آئے اور سارا قصہ بیان کیا۔ آپ نے فرمایا..... تو نے ادنیٰ چیز کی نیت کی تھی، سو وہ تجھے مل گئی۔ اگر تو ذاتِ باری کے وصل کی نیت کر لیتا، تو وصل ہی ہو جاتا۔ جاخیر ہو گئی۔ یہ بالکل حلال روزی ہے اور خود اللہ کی دی ہوئی ہے۔

ایک دفعہ انبالے کا ڈپٹی کلکٹر حاضر ہوا۔ حضرت توکل شاہ اس وقت بیت الخلاء میں تھے۔ آپ کے خادموں نے اسے حجرے میں بٹھا دیا۔ حضرت جب فارغ ہو کر تشریف لائے، تو فرمایا..... اندر کون ہے؟ اسے باہر لے آؤ۔ ڈپٹی باہر آیا۔ آپ نے پوچھا..... کہ کیا کہتا ہے؟ عرض کیا..... حضرت! مجھے بیعت فرما لیں فرمایا..... اچھا تو درود شریف پڑھا کر۔ ہم تجھے بیعت نہیں کرتے، کیونکہ تو یہاں ڈپٹی ہے لوگ ہمیں تنگ کریں گے کہ اس کے پاس ہماری سفارش کر دو۔ اب ہمیں کیا خبر کون حق پر ہے کون ناحق پر۔ بے فائدہ بار ہم پر ہو گا۔ ہاں، جب تو پنشن لے لے گا، اس وقت تجھے بیعت کر لیں گے۔ یہ فرما کر اسے کچھ نصیحتیں کیں اور رخصت کر دیا۔

آپ کو شریعت اور سنتِ رسول اللہ کی پاسداری اور اس پر عمل کرنے کا بڑا خیال رہتا۔ شریعت اور سنت کے خلاف کسی کا عمل دیکھتے، تو سختی سے ٹوکتے، بلکہ زیادہ جوش آتا، تو مارتے۔ ایک مرتبہ ایک شہ زور پہلوان سے کہا کہ اوپر چھت پر نہ چڑھا کرو۔ ہمسایوں کی بے پردگی ہوتی ہے۔ اس نے بات نہ مانی۔ آپ نے بار بار اسے نرمی سے سمجھایا، وہ اکڑتا ہی رہا۔ جب دیکھا کسی طرح نہیں مانتا، تو لکڑی اٹھا کر اسے خوب مارا اور فرمایا..... بد بخت، ہم تجھے شریعت کی بات بتاتے ہیں اور تو مانتا نہیں۔ پٹنے کے بعد اس پہلوان میں تبدیلی واقع ہوئی۔ آپ کے قدموں میں گر کر معافی مانگی، پھر بڑی حرکتوں سے توبہ کی اور پکا مومن بن گیا۔ اسی طرح آپ کو حلال، حرام کی بڑی فکر رہتی۔ بعض لوگ اپنی ناجائز آمدنیوں میں سے نذر پیش کرنا چاہتے، تو آپ نورِ باطن سے معلوم کر لیتے اور سختی سے انکار کر کے ایسے لوگوں کو اپنے پاس سے اٹھا دیتے۔ یہ صفت خداداد تھی کہ صرف حلال مال قبول فرماتے، حرام نہ لیتے۔ اگر کوئی عرض کرتا کہ حضور ایسا روپیہ کسی دوسرے ہی کو دے دیا کریں، تو فرماتے کہ پھر بھی بلک تو ہماری ہو اور ہم ایسے مال کو اپنی بلک ہی کرنا نہیں چاہتے۔ بعض لوگ اصرار کر کے شادی بیاہ کی تقریبوں میں آپ کو برکت کے خیال سے لے جاتے۔ آپ ان سے پہلے وعدہ لیتے کہ شریعت کے خلاف کوئی رسم نہ کرو گے اور نہ طوائفوں یا ڈوموں کا

ناچ گانا ہو گا تب چلوں گا۔ اس طرح آپ نے سینکڑوں ہزاروں فضول اور بے ہودہ رسموں کا خاتمہ کر دیا جن میں شرک کی آمیزش تھی۔

ایک مرتبہ جالندھر کے کسی گاؤں میں تشریف لے گئے۔ پورا گاؤں آپ کا مرید تھا اور آپ نے انبالہ سے چلتے ہوئے ان سے وعدہ لے لیا تھا کہ اس شادی میں خلاف شریعت کوئی رسم نہ کرو، تو ہم چلتے ہیں لیکن ان میں سے چند لوگوں نے اپنے وعدے کا پاس نہ کیا اور ایک طوائف کو ناچ گانے کے لئے بلوایا۔ اس کی آواز جب آپ کے کانوں تک پہنچی اور آپ کو پتہ چلا کہ یہ طوائف کا گانا ہے، تو بے حد رنجیدہ ہوئے اور حالت جذب میں یکایک اٹھ کر انبالے کی طرف چل دیئے۔ ریلوے اسٹیشن اس گاؤں سے کوئی دو تین میل دور تھا اور ریل اسٹیشن پر آچکی تھی۔ گاؤں سے باہر نکلے، تو خدام نے عرض کیا..... حضور! ریل تو آچکی۔ آپ نے فرمایا..... ہمارے قدم کے ساتھ قدم رکھتے ہوئے چلے آؤ۔ دائیں قدم پر یاتی اور بائیں پر یاتی تو مڑھتے رہو راستہ جلدی طے ہو جائے گا۔ خدام نے اس ہدایت پر عمل کیا۔ چند لمحے بعد وہ ریلوے اسٹیشن پر پہنچ گئے۔ گاڑی ابھی تک وہیں کھڑی تھی۔

مہمانوں کا ہر طرح اعزاز و اکرام فرماتے۔ کوئی حاجت مند ہوتا تو اسے روپے پیسے بھی عطا کرتے۔ کھانا کھلاتے، ان کے کپڑے دھواتے، جو لوگ پیدل سفر کر کے دور دراز سے آتے، انہیں تین چار روز تک مہمان رکھتے اور ان کی ہر ضرورت کا خیال رکھتے۔ آپ کا عام قاعدہ تھا کہ عورتوں کو ہمیشہ پردے میں بٹھا کر اور دستار مبارک کا ایک پلہ پکڑا کر بیعت فرمایا کرتے۔ ایک بار بہت بوڑھی عورت بیعت کے لئے حاضر ہوئی۔ اس پر پردہ شرعی فرض نہیں رہا تھا۔ وہ بلا پردہ بیعت ہونے لگی۔ آپ نے فرمایا..... ہم پردے کے اندر دستور کے مطابق بیعت کریں گے۔ چنانچہ ایسا ہی ہوا۔ آپ کے محبوب مرید اور خلیفہ اعظم حضرت خواجہ عالم شاہ صاحب نے عرض کیا..... حضور! اس پر تو پردہ فرض نہ تھا۔ فرمایا..... بے شک اس پر پردہ فرض نہ تھا لیکن ہم نے اس خیال سے کہ ہمارے ملنے والے اس کی سند پکڑیں اور بلا پردہ عورتوں کو بیعت کرنے لگیں، اسے پردے میں بیعت کیا۔ سنت رسول اللہ صلی اللہ علیہ وسلم کی پابندی کا آپ کو ایسا خیال تھا کہ ایک بار ہمسائے میں کوئی چمار مر گیا۔ آپ نے اس وقت تک کھانا نہ کھا یا جب تک اسے باہر جلانے کے واسطے نہ لے گئے۔ فرمایا..... پڑوسی ہے جب ان پر غم ہے تو ان سے الگ ہو کر کھانا کھانا چاہئے۔ چنانچہ مسجد میں تشریف لے گئے اور وہیں کھانا منگا کر تھوڑا سا تناول فرمایا۔

آپ کو حفاظتِ حقوق اور حفاظتِ لسان کا بھی بڑا خیال رہتا۔ خدام سے بار بار دریافت فرمایا کرتے کہ آج ہماری کوئی بات آدابِ شرع کے خلاف یا فضول تو نہیں ہوئی۔ خدام عرض کرتے، حضرت! یہ کیا فرماتے ہیں، ہم تو سوائے یادِ خدا کے کچھ اور نہیں دیکھتے۔ اس پر آپ مسکرا کر چپ ہو جاتے۔ اگر کوئی اہل علم آپ کی خدمت میں بیٹھا ہوتا، تو فرماتے..... ہماری باتوں کو اچھی طرح یاد رکھا کرو۔ یہ قرآن مجید اور حدیث شریف کے مطابق ہوں گی اور ان کو قرآن اور حدیث سے ملا لیا کرو۔ حضرت کے خلیفہ مولانا

محبوب عالم جو قرآن اور حدیث کے بہت بڑے عالم تھے۔ فرماتے ہیں، میں نے بارہا حضرت اقدس کے ارشادات کو قرآن و حدیث سے ملایا ہے اور کبھی تفاوت نہ پایا۔

حضرت شاہ صاحب کے ایک خلیفہ امیر اللہ شاہ تھے جنہیں حروفِ ابجد کی بھی شدُبد نہ تھی، بایں ہمہ نہایت کامل، عارف اور علمِ لدنی کی دولت سے مالا مال۔ قصبہ بوڑیہ کے رہنے والے تھے۔ ایک مرتبہ اپنے وطن میں، رمضان شریف کے مہینے میں تراویح کے اندر کسی حافظ سے قرآن سن رہے تھے۔ حافظ نے بھول کر ایک آیت چھوڑ دی۔ خلیفہ امیر اللہ شاہ نے وہ آیت اسے بتادی۔ وہ صحیح کر کے آگے پڑھنے لگا۔ ایک مقام پر اسے پھر متشابہہ لگا۔ خلیفہ صاحب نے وہ آیت بھی بتائی۔ جب نماز سے فارغ ہوئے، تو لوگوں نے از حد تعجب سے پوچھا حضرت! آپ قرآن مجید تو پڑھے ہوئے نہیں، پھر یہ آیتیں کیسے بتادیں؟ انہوں نے سکوت فرمایا اور اس بات کا کوئی جواب نہ دیا۔ لوگوں میں اس کرامت کا بڑا چرچا رہا۔ کسی نے حضرت کو کل شاہ صاحب سے بھی عرض کر دیا۔ آپ نے خلیفہ صاحب کو طلب کر کے پوچھا..... امیر اللہ! وہ حافظ والی بات کیا تھی؟ انہوں نے ڈرتے ڈرتے عرض کیا..... ”حضور“ میں حسبِ عادت نماز میں حقیقت قرآن کا وہ فیض، جو لوحِ محفوظ پر پڑھا تھا، اپنے قلب پر لینے لگا۔ میں دیکھ رہا تھا کہ آیتوں کے الگ الگ ٹکڑے مجھ پر اور حافظ پر برابر وارد ہو رہے ہیں۔ حافظ نے ایک آیت نہیں پڑھی۔ اس کا ٹکڑا میرے سامنے تو آیا، مگر حافظ کی طرف نہ گیا۔ میں سمجھ گیا کہ حافظ یہ آیت بھول گیا ہے۔ چنانچہ میں نے اس ٹکڑے کو دیکھ کر بتادیا۔“

حضرت شاہ صاحب نے یہ بات سنی اور فرمایا..... ”ٹھیک ہے تم نے حقیقت قرآن کا مراقبہ کیا، تب یہ بات نصیب ہوئی اور ہمارا ڈیرہ ہر وقت وہیں رہتا ہے اور ہم نے آج تک یہ بھید ظاہر ہونے نہ دیا، لیکن تو نے اتنی سی بات کا شور مچا دیا۔ فقیر کو ایسا نہیں کرنا چاہئے۔ اس سے فقیر فتنہء خلق بن جاتا ہے۔ بس اعمال نیک کرتا رہے اور اللہ تعالیٰ کی رضا میں لگا رہے۔ ایسی باتوں کو چھپائے رکھے۔ خبر نہیں قیامت کے دن کیا معاملہ پیش آئے۔ بندے کو ہمیشہ خوف ورجا کے درمیان رہنا چاہئے۔ نفس و شیطان دو دشمن ساتھ ہیں۔ اللہ کا خوف دل میں رکھے اور مغفرت کی دعا کرتا رہے۔ اندیشہ ہے کہ کہیں شیطان کا داؤ نہ چل جائے، اگر ایسی باتوں میں فخر آجائے، تو خطرہ لاحق ہو جاتا ہے۔“

حضرت کو رسول اللہ صلی اللہ علیہ وسلم کی ذات اقدس سے عشق تھا۔ فرماتے تھے میری پرورش ہی روح رسول اللہ صلی اللہ علیہ وسلم سے ہوئی ہے۔ ایک مرتبہ آپ نے چند علمائے دین کی دعوت کی اور ان کے لئے نہایت نفیس کھانے پکوائے۔ اس دعوت میں آپ نے درویشوں کو شریک نہ فرمایا۔ چند روز بعد آپ سے دریافت کیا گیا کہ حضور! اس میں کیا مصلحت تھی کہ دعوت میں آپ نے درویشوں کو شریک نہ کیا۔ ارشاد ہوا..... ”ہمیں رسول اکرم صلی اللہ علیہ وسلم کی زیارت ہوئی۔ دیکھا آپ ارشاد فرماتے ہیں..... کبھی ہمیں بھی تو کھانا کھلادیا کرو۔ ہم سوچنے لگے اس ارشاد مبارک کی تعمیل کیونکر کی جائے۔ آخر

خیال آیا کہ رسول اللہ صلی اللہ علیہ وسلم کے جانشین آپ کے دین کا کام سرانجام دینے والے علماء ہیں۔ اس لئے ہم نے علماء کی دعوت کی۔“

حضرت کے خلیفہ اعظم مولانا محبوب عالم کا بیان ہے کہ ایک روز کوئی شخص آپ کے لئے پانوں کا ہدیہ لے کر آیا۔ آپ نے اس سے فرمایا..... یہ پان فلاں شخص کو دے دو۔ وہ پان اسے دے دیئے گئے۔ مولانا نے حضرت سے پوچھا، حضور! آپ پان نہیں کھاتے؟ فرمایا..... پہلے ہم کثرت سے پان اور تمباکو کھایا کرتے تھے۔ ایک روز ہم نے درود شریف بہت پڑھا۔ شب کو خواب میں دیکھا کہ ایک عجیب پُر نضا اور خوشنما باغ ہے۔ اس میں ایک پختہ اور نہایت عمدہ چبوترے پر رسول اللہ صلی اللہ علیہ وسلم تشریف فرما ہیں۔ میں نے قدم بوسی کا شرف حاصل کیا اور مجھے حضور انور نے سینہ مبارک سے لگایا مگر چہرہ اقدس میری جانب سے موڑ کر دوسری طرف کر لیا۔ میں ڈر گیا اور بڑی عاجزی سے عرض کیا..... حضور! میرے ماں باپ آپ پر فدا ہوں، کیا تصور مجھ سے ہوا؟ فرمایا..... ”تصور تو کچھ نہیں ہوا صرف تمہارے منہ سے تمباکو کی بو آتی ہے“..... چنانچہ اسی روز سے ہم نے پان تمباکو سب چھوڑ دیا اور ان چیزوں سے نفرت ہو گئی۔

حضرت کو جاہ اور مال دونوں چیزوں سے نفرت تھی۔ فرماتے یہ دنیا فانی اور نکلی شے ہے اس کے لئے بہت سرگرداں ہونا اچھا نہیں۔ طبیعت میں سادگی اور تواضع اوج کمال پر تھی۔ اپنے رہنے کے حجرے میں معمولی بستر اور کھجور کی بنی ہوئی چٹائیاں بچھایا کرتے۔ کسی قسم کا تکلف یا آرائش آپ کو پسند نہ تھا۔ اکثر باہر آمدے میں تشریف رکھتے، کبھی کبھی حجرے کے اندر بھی چلے جایا کرتے۔ برآمدے پر چھپر تھا اور حجرہ کچا۔ ہر چند خدام نے عرض کیا حضرت! اسے پختہ بنا دیں، آپ نے منظور نہ فرمایا۔ مزاج میں ایثار و استغنا بہت تھا۔ عادت مبارک یہ تھی کہ جو شے آپ کے لباس میں سے یا دوسرے سامان میں سے کسی نے پسند کی، فوراً عطا فرما دیا کرتے۔ کبھی تنہا کھانا نہ کھاتے۔ ہمیشہ اپنے ساتھ دوسروں کو شریک فرمایا کرتے۔ کھانے کی مقدار بہت قلیل ہوتی۔ تین یا چار لقمے کھا کر پوچھتے..... ہم نے کس قدر کھانا کھایا۔ حاضرین کہتے آپ نے تین لقمے کھائے ہیں۔ فرماتے..... بس یہی کافی ہیں۔ بعض اوقات لنگر میں کھیر یا اس قسم کی کوئی چیز بکتی تو بیواؤں اور یتیموں کو ان کے گھر حصہ بھجواتے۔ اگر کوئی نہ ملتا، تو اس کا حصہ امانتاً رکھوا دیتے۔ حکم ہوتا جب وہ آئے، تو دے دیتا۔ اگر خانقاہ کے کسی درویش پر آپ ناراض ہوتے اور اسے مکان سے نکلوا دیتے تب بھی اس کا کھانا لنگر سے موقوف نہ ہوتا۔ شہر میں جہاں وہ ہوتا، اس کا کھانا وہیں بھجواتے اور فرماتے..... فقیر خدا کی صفات سے موصوف ہوتا ہے۔ رزاقیت کی یہی صفت ہے کہ گنہگاری اور سرکشی کے باوجود وہ رزاق کسی کی روزی قطع نہیں فرماتا۔ ایسا ہی فقیر کو بھی ہونا چاہئے۔ آپ کے لنگر کا فیض دن رات چوبیس گھنٹے جاری رہتا۔ جب کوئی مسافر یا مہمان آیا، اسی وقت اسے کھانا کھلایا جاتا۔ ایام قحط سالی میں مخلوق خدا کثرت سے آتی اور کوئی شخص بھوکا نہ رہتا۔

آپ داؤد ہش اور ایثار کے لئے طرح طرح کے بہانے ڈھونڈا کرتے۔ ایک مرتبہ کوئی عالم دین

آپ کی خدمت میں حاضر ہوئے۔ ان کا شغل دن میں طلباء کو حدیثِ رسولؐ پڑھانا اور شب کو درود شریف پڑھنا تھا۔ حضرت شاہ صاحب نے دیکھا مولانا کا کرتا پھٹا ہوا ہے۔ آپ نے فوراً اپنے خادم خاص سائیں مغلی شاہ کو حکم دیا کہ دو روپے مولانا کی خدمت میں ہدیہ کرو تاکہ یہ کرتا بنو لیں۔ سائیں جی نے حکم کی تعمیل کی۔ اسی وقت ایک شخص بیس گز کا تھان اور گیارہ روپے نقد حضرت کی خدمت میں بطور نذر لایا۔ آپ نے انہی مولانا کی طرف اشارہ کر کے فرمایا..... یہ بھی آپ لے لیجئے۔

حضرت یتیموں اور بیواؤں کی بہت خبر گیری رکھتے۔ انہی روٹی لنگر سے مقرر تھی اور دونوں وقت باقاعدگی سے ملتی۔ جب کوئی یتیم بچہ آپ کے سامنے آتا اس کے سر پر محبت سے ہاتھ پھیرتے اور ہر طرح سے خوش کرنے کی کوشش کرتے۔ پردے دار بیواؤں کے وظیفے مقرر تھے۔ اگر کبھی کسی جگہ سے زکوٰۃ کی رقم مستحقین میں تقسیم کے لئے آتی، تو وہ سب کی سب مسکینوں، یتیموں اور بیواؤں میں بانٹ دیتے۔ اس میں سے اپنے خاص درویشوں کو بھی لینے کی اجازت نہ تھی۔ ایک دن میں جس قدر سامان یا نقد رقم لوگ بطور نذر پیش کرتے، آپ اسی دن صرف فرمادیتے اور اپنے پاس کچھ باقی نہ رکھتے۔ اس سبب سے ابتدا میں کئی کئی وقت کافاقہ بھی ہوتا۔ یہ سلسلہ کئی روز تک چلتا۔ جب آپ کا دوسرا نکاح ہوا، تو چھوٹی بیوی نے لنگر اور خانقاہ کا انتظام نہایت عمدہ فرمادیا، پھر کبھی فاقہ نہ ہوا۔ آپ کے مجاہدے کا یہ حال تھا کہ کوئی لمحہ اور کوئی ساعت ایسی نہ تھی جو یادِ الہی سے خالی ہو۔ ہر وقت کوئی نہ کوئی ذکر یا درود شریف زبانِ فیض تر جمان سے جاری رہتا۔ ایک روز ارشاد فرمایا..... مومن اس وقت پختہ ہوتا ہے جب اپنے عیوب خود دیکھے اور خود اس پر سزا مقرر کرے اور ان کے نکالنے کے درپے رہے تب وہ پاک مومن ہے اور اپنے نفس کا پورا حاکم۔ پھر ہر طرح سے امن میں رہتا ہے۔ جوں جوں ان عیوب کو نکالتا رہے گا، برابر امن بڑھتا چلا جائے گا۔ اسی وقت ایک عورت چھاج کے ساتھ اناج پھکنے لگی۔ آپ نے دیکھا اور فرمایا..... چھلتی کی نسبت یہ چھاج بڑی اچھی چیز ہے۔ چھاج اپنے میں سے خراب اور بری چیز کو نکالتا اور اچھی کو رکھتا ہے۔ چھلتی اچھی اور نفس چیز کو اپنے میں سے نکال دیتی ہے اور بری کو اپنے اندر رکھتی ہے۔ فقیر کو ایسا ہونا چاہئے جیسا یہ چھاج ہے۔

حضرت شاہ صاحب نماز پنجگانہ اور تہجد باقاعدگی سے ادا فرماتے اور نماز کا اتنا اشتیاق تھا کہ بار بار خدام سے دریافت فرماتے کہ وقت ہوا یا نہیں۔ نماز میں اس طرح عاجزی و انکساری سے کھڑے ہوتے جیسے بندہ اپنے رب کے سامنے کھڑا ہوتا ہے۔ حضرت کی نماز بعینہ حقد میں اولیاء اللہ کی نماز کا نمونہ تھی۔ آپ بچپن ہی سے نماز کے عاشق تھے۔ ایک دفعہ آپ کے وطن یا آس پاس کے کسی اور گاؤں کا ایک معزز زمیندار انبالے آیا۔ وہ خاصا معمر آدمی تھا۔ کہنے لگا..... جب حضرت توکل شاہ صاحب کم سن تھے تو میں نے آپ کو دیکھا کہ مسجد میں یا اور جگہ جہاں اچھے آدمی جمع ہوتے یا ذکرِ الہی جس مقام پر ہوتا وہاں بڑے شوق سے بیٹھا کرتے اور نماز کے وقت نماز پڑھا کرتے، جونہ پڑھتا اس سے فرماتے کہ نماز نہ چھوڑا کرو۔ یہ بڑی اچھی نعمت ہے۔ تمام لوگوں کو آپ کی باتیں پیاری لگتی تھیں اور فرطِ محبت سے ہم آپ

کو گود میں اٹھائے اٹھائے پھرتے تھے۔ میں نے سات برس کی عمر میں آپ کو نماز پڑھتے دیکھا ہے کبھی کسی وقت کی قضا نہ ہونے دیتے تھے۔

ایک روز ارشاد فرمایا..... ”اور تمام عبادتیں کسی قصور کے سبب رد ہو سکتی ہیں، مگر درود شریف ایسی عبادت ہے کہ کسی حالت میں بھی رد نہیں ہو سکتا۔ درود شریف کا بڑا عمدہ خاصہ یہ ہے کہ اس کا ورد رکھنے والے پر کوئی فتنہ اور اہتلا نہیں آتا۔ حفاظت الہی شامل حال ہو جاتی ہے۔ اگر کسی کو مرشد کامل نہ ملے یا کسی پر اس کا عقیدہ نہ ٹھہرتا ہو، تو اس کو چاہئے کہ درود شریف محبت کے ساتھ پڑھے۔ اس کے پڑھنے سے اسے پرورش، روح رسول اللہ صلی اللہ علیہ وسلم ہو جائے گی اور جس بزرگ سے اسے فیض دلانا منظور ہوگا، اس کی طرف خود بخود اس کی طبیعت متوجہ ہو جائے گی۔ اگر کسی بزرگ سے فیض نہ دلانا ہوگا، تو خاص روح پاک رسول اللہ صلی اللہ علیہ وسلم سے نسبت حاصل ہو جائے گی۔ پھر کچھ رک کر فرمایا..... ہم کو بھی درود شریف کی برکت سے روح رسول اللہ صلی اللہ علیہ وسلم کی پرورش ہے۔ اول اول جب ہم نے درود شریف بہت پڑھا تو ہم کو ایک صورت دکھائی دینے لگی جس کا نہایت موزوں سرخ و سفید چہرہ، آنکھیں بے حد حسین اور ان میں سرخ ڈورے پڑے ہوئے تھے۔ اس کے عمامے میں ایک شملہ پیشانی پر تھا۔ وہ صورت ہر وقت ہمارے ساتھ رہنے لگی۔ جاگتے بھی سوتے بھی ہم حیران تھے کہ یہ کون ہیں؟ کبھی کسی سے ذکر نہ کیا کہ یہ حالت ہے اور اثر اس کا یہ تھا کہ طبیعت میں ہمیشہ جوش و خروش اور سوز و درد رہتا۔ پھر کچھ عرصے بعد دو صورتیں ہو گئیں۔ دوسری صورت کے عمامے میں دو شملے نظر آئے۔ ایک پیشانی پر دوسرا بائیں جانب۔ مدت تک یہ دونوں صورتیں نظر آتی رہیں۔ پھر ہمیں معلوم ہوا کہ وہ پہلی صورت حضرت غوث الاعظمؒ کی تھی اور دوسری حضرت رسول کریم صلی اللہ علیہ وسلم کی۔ پھر وہ صورتیں گم ہو گئیں اور رسول اللہ صلی اللہ علیہ وسلم کی زیارت بالمشافہ ہونے لگی۔ مدینہ شریف سے جلدی جلدی فیض آنے لگا، بڑی موج ہو گئی۔“

ایک روز حضرت وضو فرما رہے تھے اور آپ کی ہمیشہ سے عادت تھی کہ وضو کرتے ہوئے کبھی کسی سے کلام نہ فرماتے۔ دو تین مولوی صاحبان وہاں موجود تھے اور ان میں تصوف پر بحث ہو رہی تھی۔ کوئی کچھ کہتا تھا، کوئی کچھ۔ اس دوران میں حضرت شاہ صاحب وضو سے فارغ ہوئے۔ مولوی صاحبان نے عرض کیا..... ”حضرت! فرمائیں تصوف کے کیا معنی ہیں؟ آپ نے کہا.....

”شب و روز اللہ تعالیٰ کی رضا کے ساتھ گزر جائیں، تو سمجھو کہ فقیر پورا ہو گیا اور نہ اس سے پہلے تو کوئی بات اور کوئی کرامت قابل اعتبار نہیں۔ آدمی کو چاہئے کہ خدا کی رضا ڈھونڈے اس کی رضا کے خلاف قدم نہ رکھے اور اپنی روح کے گرد ان پانچ اشیاء سے مکان بنالے۔“

1- اپنی مقدور روزی پر خوش رہے، زیادہ کی خواہش دل سے نکال دے۔

2- موت کو سمجھ لے کہ ضرور آنے والی ہے، ہرگز نہ چھوڑے گی۔

3- یہ سمجھ لے کہ اللہ تعالیٰ کا مجھ پر ایک حق ہے یعنی اس کی یاد کرنا۔ یہ حق میں دوسرے سے ادا کر کے چھوٹ نہیں سکتا، نہ کوئی نوکر اس حق کو ادا کرنے کے واسطے رکھ سکتا ہوں۔ یہ حق خاص مجھ پر ہے اور میں ہی اسے ادا کروں تو ادا ہو سکتا ہے دوسرا میرے عوض کوئی نہیں کر سکتا۔

4- یہ کہ اللہ مجھے ہر وقت دیکھ رہا ہے۔ میرا کوئی فعل اس سے پوشیدہ نہیں۔

5- یہ سمجھ لے کہ میرا ہر سانس گھٹ رہا ہے۔ ہر وقت اس میں کمی ہو رہی ہے۔ کوئی صورت اس کے بچاؤ کی نہیں۔

حضرت کے ہاں کشف کرامات کی کمی نہ تھی لیکن آپ ہر ممکن کوشش ان کو چھپانے کی کرتے تھے۔ فرمایا..... ”کشف کرامات فقیری کی علامت ہرگز نہیں۔ اس قسم کی باتیں تو ہر نوع کے لوگوں سے سرزد ہو جاتی ہیں اس لئے ان پر زیادہ زور نہ دینا چاہئے۔“ حضرت کے خلیفہ اعظم مولانا محبوب عالم نے چند واقعات اپنے تذکرے میں قلم بند فرمائے ہیں۔

ایک روز حضرت شاہ عبدالرسول صاحب کی مسجد میں مراقب تھے۔ کئی درویش بھی آپ کے ساتھ مراقبے میں تھے۔ اس اثناء میں جبکہ آپ گردن جھکائے ہوئے تھے۔ آپ کے سامنے سینے کے برابر مٹھائی کا ایک بھرا ہوا تھاں آیا۔ لانے والا نظر نہ آتا تھا۔ آپ نے ہوں ہوں کر کے زور سے ہاتھ کا اشارہ فرمایا جس سے تھاں دور جا پڑا مٹھائی گر گئی۔ مراقبے سے فراغت پانے کے بعد فرمایا..... ”یہ مٹھائی کھالو۔“ سب نے اکٹھی کر کے کھالی۔ پھر فرمایا..... ”وہ مٹھائی لانے والا کہاں گیا؟ درویشوں نے عرض کیا حضرت! یہاں تو صرف تھاں ہی تھاں دکھائی دیتا ہے، لانے والے کو تو کسی نے نہیں دیکھا۔ فرمایا..... ”ہم پھر دریافت کر لیں گے۔“

کئی روز بعد آپ اس باغ میں تشریف لے گئے جو اس سڑک کے مغربی رخ پر ہے، جہاں آپ کے روضہ مبارک سے مغرب کی جانب شہر سے آکر شمال کی طرف گئی ہے۔ وہاں ایک کچا مکان تھا آپ اس میں بیٹھ گئے۔ درویش بھی ساتھ تھے۔ تھوڑی دیر بعد ایک ضعیف العمر بڑھیا رومی ریوڑیاں برتن میں لئے حاضر ہوئی اور کہنے لگی..... حضور! میں ابھی ابھی روم سے یہ ریوڑیاں لے کر حاضر ہوئی ہوں اور اپنی مزدوری کی حلال کمائی سے خرید کر لائی ہوں، پھر اس نے بیعت کے لئے درخواست کی۔ حضرت کا معمول تھا عورتوں کو پردے میں بٹھا کر بیعت فرمایا کرتے تھے، لیکن اس مرتبہ آپ نے بلا تکلف اس کا ہاتھ پکڑ کر بیعت کیا۔ حلقے میں سے ایک درویش کو خیال آیا کہ آپ نے خلاف معمول ایک نامحرم عورت کا ہاتھ کیوں پکڑا۔ آپ نے اس کے خطرے پر مطلع ہو کر فرمایا.....

”بندے اللہ دے، یہ عورت نہیں، جن ہے۔“ پھر فرمایا..... ”خوب یاد آیا۔ وہ ایک مرتبہ

مٹھائی کا تھاں لے کر ہمارے پاس تو ہی آیا تھا؟“

اس نے عرض کیا..... ”ہاں حضور، میں ہی آیا تھا۔ آپ نے غصے سے ہاتھ کا جھٹکا بھی دیا تھا۔“

فرمایا..... ”ہاں“ ہم اس وقت ایسی ہی حالت میں تھے۔ ایسی حالت میں ہم سے باتیں نہ کیا کرو۔ اس نے وعدہ کیا آئندہ ایسا نہ ہوگا۔ پھر کہا..... ”اگر حضور کو یہ مکان پسند ہو تو میں اسے چھوڑ دوں؟ آپ یہیں تشریف رکھیں۔“ فرمایا..... ”نہیں، تو یہیں رہا کر اللہ الصمد خوب پڑھا کر۔“ وہ اسی وقت غائب ہو گیا۔ ہر چند ادھر ادھر خوب دیکھا بھالا، پھر نظر نہ آیا۔ آپ نے فرمایا..... ”یہ جن بہت نیک بخت اور پرہیزگار ہے۔ اپنے ہاتھ سے مزدوری کر کے کھاتا ہے۔“

ایک روز حضرت انبالہ چھاؤنی تشریف لے گئے۔ وہاں ایک رسالدار تھا جس کی لڑکی کو جن اکثر ستاتا۔ اس نے سینکڑوں علاج معالجے اور گنڈے تعویذ کروائے مگر اس جن نے لڑکی کو ستانا نہ چھوڑا۔ آخر رسالدار حضرت کی خدمت میں حاضر ہوا اور رو کر سارا قصہ سنایا۔ آپ نے کہا..... ”بندے اللہ دے“ میں عامل نہیں، عالم فاضل نہیں، تعویذ گنڈے مجھے نہیں آتے۔ بتائیں کیا کر سکتا ہوں؟ اس نے عرض کیا..... ”حضرت! آپ صحیح فرماتے ہیں، میں چاہتا ہوں آپ دعا فرمائیں۔ شاید اللہ تعالیٰ آپ کی دعا سے میری لڑکی کو نجات دے۔“ یہ سن کر ارشاد ہوا..... ”بہت اچھا، مریضہ کو سامنے لاؤ۔“ وہ لڑکی کو چارپائی سمیت اٹھالایا۔ چادر لڑکی کے اوپر پڑی ہوئی تھی۔ آپ نے بلند آواز سے فرمایا.....

”جاوئے چلا جا۔ کسی کو تکلیف نہیں دینی چاہئے۔“ اس نے کچھ جواب نہ دیا۔ آپ نے تسبیح پڑھنا شروع کی۔

”اللہ الصمد، اللہ الصمد، اللہ الصمد“..... ابھی ایک تسبیح پوری ہونے نہ پائی تھی کہ وہ جن چلا اٹھا..... حضور اب نہ پڑھیں میرے بدن میں آگ لگ گئی..... میرے پر جل گئے..... مجھے سخت تکلیف ہے..... اب ہرگز میں کسی کو نہ ستاؤں گا۔

آپ نے غصے سے فرمایا..... ”تجھے معلوم نہیں رسول اللہ صلی اللہ علیہ وسلم کی شریعت میں نامحرم عورتوں کو دیکھنا حرام ہے؟ جن نے بڑی منت و عاجزی سے توبہ کی، چنانچہ آپ نے اسے معاف کر دیا۔ اس کے بعد لڑکی کو ہوش آ گیا اور کبھی اس کی حالت خراب نہ ہوئی۔“

مولانا محبوب عالم کی روایت ہے کہ ایک دفعہ میں عشاء کی نماز کے بعد مراقبے میں بیٹھا تھا اور حضرت نوح کل شاہ بھی حلقے میں تشریف رکھتے تھے اور حسب مراتب سب کو توجہ دے رہے تھے۔ میں نے بالمشافہ دیکھا کہ میرے دائیں ہاتھ دو آدمی بیٹھے ہیں جن کا جسم اور شکل و شبہت آدمیوں کی سی لیکن سروں پر دو دو سینگ ہیں۔ بعد فراغت میں نے عرض کیا..... ”حضور، آج میں نے ایسے ایسے آدمی دیکھے۔“ فرمایا.....

’ہاں‘ وہ جن تھے اور بیعت کے لئے آئے تھے انہیں تعلیم و تلقین کر دی ہے۔“

اسی طرح ایک اور واقعہ پیش آیا۔ حضرت کے زمانہ حیات میں میری عادت تھی کہ عصر کی نماز کے بعد باہر سے آئے ہوئے استفسارات کے جواب لکھتا اور فتووں وغیرہ پر مہر لگا کر روانہ کرتا۔ ایک روز دو آدمی دو فتوے لے کر میرے پاس آئے اور کہا ہم حضرت شاہ صاحب کی خدمت میں حاضر ہوئے تھے،

انہوں نے آپ کے پاس بھیجا ہے۔ فتووں پر دو روپے رکھے ہوئے تھے۔ میں نے فتووں پر مر لگائی۔ ابھی مرا چھی طرح اٹھانے بھی نہ پایا تھا کہ وہ دونوں آدمی بھی غائب اور فتوے بھی نثارو..... مجھے سخت تعجب اور کسی قدر خوف محسوس ہوا۔ میں نے جا کر حضرت کی خدمت میں عرض کیا 'فرمایا.....' ہاں منوہ کشمیر کی طرف کے رہنے والے جن تھے اور ہم ہی نے انہیں تمہارے پاس بھیجا تھا۔'

ایک روز ابدالوں کا ذکر آیا۔ لوگوں نے کہا ہم نے سنا ہے ابدال فضا میں اڑا کرتے ہیں۔ جب ان کے پر نہیں تو وہ اڑتے کیسے ہیں؟ حضرت نے فرمایا..... ہاں ہم نے بھی دیکھا ہے۔ ایک دفعہ دہرہ و دن کے پہاڑ سے ابدال ہمارے پاس آیا۔ وہ ہوا میں ہاتھ ہلاتا ہوا اڑتا چلا آتا تھا جس طرح لوگ دریا میں تیرا کرتے ہیں۔ ابدالوں کا اڑنا سچ ہے اور بعض کو اللہ تعالیٰ نے طے الارض عطا کر دیا ہے۔ ایک روز حضرت حجرے میں تھے۔ یکایک باہر نکلے۔ دیکھا ایک ہندو ہے جیسے ہندو کانور اٹھائے ہوئے گنگا جل لے کر وطن جاتے ہیں اسی طرح کانور مونڈھے پر رکھے ہوئے تھا۔ حضرت اپنے مکان سے بیس قدم کے فاصلے پر جا کر اس سے ملے اور سلام علیک کی۔ اس نے جواب میں 'علیکم السلام کہا اور مصافحہ کیا۔ کچھ دیر تک دونوں ہم راز و نیاز کرتے رہے پھر حضرت نے فرمایا..... چلو مکان پر چلیں۔ اس نے کہا..... مجھے جلدی جانا ہے۔ رخصت ہی دے دیں۔ آپ سے رخصت کر کے تشریف لائے۔ لوگوں نے عرض کیا..... حضور! بظاہر تو یہ ہندو دکھائی دیتے تھے۔ پھر یہ اسلام علیک کی کیا وجہ تھی؟ فرمایا..... یہ ہندو نہیں ابدال تھے۔ ملاقات کے لئے آئے تھے۔ کسی نے عرض کیا حضرت! پر آپ کے باہر تشریف لے جانے کی کیا وجہ تھی؟ فرمایا..... اگر ہم نہ جاتے تو حجرہ ہل کر آپ چلا جاتا۔ لوگوں سے چھپنے کی وجہ سے انہوں نے یہ وضع اختیار کر رکھی تھی۔ یہ سنتے ہی سب خدام اور درویش ان ابدال کی ملاقات کے لئے دوڑ پڑے۔ حضرت نے ہنس کر فرمایا..... بندے اللہ دے وہ اب نہ ملیں گے۔ یہاں سے ان کا ایک قدم سر ہند شریف پڑا ہے۔ وہاں سے بیت اللہ شریف جائیں گے۔ یہی ہیں جنہیں اللہ تعالیٰ طے الارض عطا کرتا ہے۔ یہ لوگ ذرا سی دیر میں ہزاروں میل چلے جاتے ہیں۔

حضرت کے مکاشفات ہر آن جاری رہتے اور دیکھنے والے دیکھتے۔ ایک مرتبہ کوئی مسافر آپ کے پاس آیا۔ آپ نے اسے روٹی کھلائی اور فرمایا..... اسے جلد رخصت کر دو۔ سفر خرچ کے لئے اسے کچھ رقم بھی دی چنانچہ وہ چلا گیا۔ ایک درویش نے عرض کیا..... حضرت! یہ تو مسافر تھا، خلاف دستور اسے اتنی جلد کیوں رخصت کر دیا؟ فرمایا..... بندے اللہ دے، ہم نے دیکھا اس کی روح کا دایاں ہاتھ کہنی سے کٹا ہوا ہے۔ معلوم ہوا وہ شخص کہیں سے چوری کر کے آیا ہے۔ اس کا رخصت کر دینا ہی ٹھیک تھا۔ آخر کار وہ شخص انبالے سے بمبئی پہنچا۔ دو تین روز بعد چند آدمی اسے تلاش کرتے ہوئے آئے کہ حضرت یہاں اس جلیے کا ایک شخص چوری کر کے آیا تھا، پھر وہ بمبئی میں پکڑا گیا۔

ایک دفعہ خانقاہ میں درویش جمع تھے۔ مر علی شاہ بھی موجود تھا۔ حضرت نے ایک دم فرمایا..... مر

علی شاہ! تو ابھی اپنے گھر چلا جا۔ مہر علی شاہ رونے لگا کہ خدا جانے کیا خطا ہوئی۔ آپ نے فرمایا..... تجھ سے خطا کچھ نہیں ہوئی جاؤ اپنے گھر چلے جاؤ اور بال بچوں میں رہو، وہیں خیر ہو جائے گی۔ یاد رکھنا سات دن سے پہلے یہاں نہ آتا۔ اگر جی چاہے، تو سات دن بعد آ جانا..... چنانچہ مہر علی شاہ اپنے گھر گیا۔ وہاں پہنچ کر چوتھے روز بخار ہوا۔ ساتویں روز مر گیا۔ گھر بھیجنے کا مقصود یہ تھا کہ اپنے بال بچوں سے مل کر کوئی نصیحت یا وصیت کر لے۔

حضرت نے ایک روز ارشاد فرمایا..... ہم ایک مرتبہ حضرت مخدوم علی احمد صابر کلیری رحمۃ اللہ علیہ کے روضہ شریف پر جا کر مراقب ہوئے۔ آپ کی زیارت ہوئی، بڑی خوشی اور محبت سے ملے۔ پھر ایک مہر والی انگٹھی میری انگلی میں پہنادی۔ یہ آپ کے فیضان کی نشانی تھی۔ ہم بعد ازاں حضرت صابر صاحب رحمۃ اللہ علیہ کے خلیفہ حضرت خواجہ شمس الدین ترک پانی پتی علیہ الرحمۃ کے مزار شریف پر گئے وہاں کوئی آدمی نہیں رہتا تھا۔ لوگوں نے ہم کو بھی منع کیا اور کہا آپ یہاں نہ ٹھہریں یہاں کوئی رہنے نہیں پاتا۔ ہم نے کسی کی نہ سنی۔ مراقب ہو کر بیٹھ گئے اور فیض کھینچنے لگے۔ خواجہ صاحب کی زیارت ہوئی۔ دیکھا کہ آپ اس طرح ذکر کرتے ہیں اللہ، اللہ، اللہ۔ خواجہ صاحب کے ساتھ ہی جس قدر روہیں آپ کے مریدوں کی موجود تھیں وہ سب کی سب ذکر کرنے لگیں اور ہماری طرف اشارہ کر کے کہنے لگیں..... اس شخص نے آکر خواجہ صاحب کو چھیڑ دیا اور آپ کا جوش بھڑکا دیا۔ مجھے فیضان کی کثرت سے اس قدر طپش اور جوش ہوا کہ میرا سینہ تپ گیا۔ پھر میں نے مدینہ شریف کی طرف توجہ کر کے روح رسول اللہ صلی اللہ علیہ وسلم سے فیض لینا شروع کیا۔ تب بڑی دیر میں وہ طپش کم ہوئی۔ کیا دیکھتا ہوں خواجہ شمس الدین ترک رحمۃ اللہ علیہ کی تلوار ہاتھ میں لئے ہوئے قبر سے باہر نکلے۔ میری طرف مخاطب ہو کر فرمایا..... ہم آپ سے بہت خوش ہیں۔ جب تک آپ یہاں رہیں، مختار ہیں۔ غیر آدمی کو ہم اپنے پاس رہنے نہیں دیتے۔ اس لئے لوگ آپ کو ڈراتے اور روکتے تھے۔ تم جیسے لوگوں سے مل کر تو ہم خوش ہوتے ہیں۔ امیر اللہ شاہ ہمارے ساتھ تھے وہ تلوار کی چمک دیکھ کر ڈر گئے۔ ہم نے انہیں سمجھایا یہ حضرت خواجہ کے فیضان کی شکل ہے۔

حضرت کی کرامتوں کا کیا ٹھکانا! آپ کا ہر فعل گویا اپنی جگہ ایک کرامت ہے۔ آپ کے خلیفہ اعظم مولانا محبوب عالم نے چشم دید کرامات کا ایک مستقل باب آپ کے تذکرے میں باندھا ہے۔ اس میں سے چند واقعات درج کئے جاتے ہیں۔

”ایک روز میں حدیث شریف پڑھا رہا تھا۔ شاید ترمذی تھی یا کوئی اور کتاب۔ ذکر تھا کہ جب بہشتی میوے کھانے کا ارادہ کریں گے، تو درخت خود بخود ان کے سامنے آکر جھک جایا کریں گے۔ ایک درویش نے حدیث سنی، توحیران ہو کر بولا..... حضور! یہ تو عجیب بات ہے۔ فرمایا..... ہاں، لیکن اس میں شک اور شبہ کی گنجائش نہیں۔ ایسا ہی ہوگا۔ حضرت کے حجرے کے دروازے پر توت کا ایک پھل دار

درخت تھا۔ آپ نے اس درخت کی طرف ہاتھ سے اشارہ کر کے فرمایا..... مثلاً جس طرح یہ درخت کھڑا ہے۔ اگر اسے کہیں آجا، تو فوراً سامنے آکر جھک جائے گا۔ جو نبی آپ کی زبان فیض تر جمان سے یہ الفاظ نکلے، میں نے دیکھا کہ وہ درخت جھکا اور اس کی شاخیں مجھ پر سے ہوتی ہوئی حضور کے عین سامنے زمین سے آگئیں۔ آپ نے نہیں کر فرمایا..... ارے، ہم نے تجھ سے تو نہیں کہا تھا، ہم نے تو صرف بہشت کا ایک مسئلہ بیان کیا تھا، تو سمجھا کہ مجھی کو کہا ہے۔ جاتو اپنی جگہ کھڑا ہو۔ فوراً وہ درخت اپنی جگہ پہنچ گیا۔ سائل نے پوچھا..... حضرت! کس کلام کے پڑھنے سے یہ چیزیں تابع ہو جاتی ہیں۔ آپ نے فرمایا..... یہ وہ تجلی ہے جو آنحضرت صلی اللہ علیہ وسلم پر وارد ہوئی تھی اور جس کی وجہ سے تمام حجر شجر آپ کے سامنے جھک پڑے تھے۔ یہ حقیقت محمدیہ کے فیضان کا اثر ہے اور جو شخص کثرت سے درود شریف پڑھے، خوشنودی اور پرورشِ روح رسول اللہ صلی اللہ علیہ وسلم کی شروع ہو جاتی ہے۔ حاضرین میں سے کسی نے پوچھا..... حضرت کرامت کے کیا معنی ہیں؟ فرمایا..... بندے اللہ دے کرامت اللہ تعالیٰ کا فعل ہے اور بندہ بیچ میں صرف وسیلہ ہوتا ہے۔ اولیاء اللہ سے جو کوئی کرامت ظہور میں آتی ہے، وہ اللہ تعالیٰ کی مشیت اور ارادے سے ظہور میں آتی ہے۔ اولیاء جب تک ارادہ الہی معلوم نہیں کر لیتے، تب تک اس کی طرف توجہ نہیں کرتے اور چونکہ اولیاء اللہ کا ذکر کرتے اور اس کی رضا میں ساعی رہتے ہیں، اس لئے اللہ تعالیٰ ان سے کرامت ظاہر کر کے مخلوق کی ہدایت کا سبب بنا دیتا ہے، تاکہ لوگوں کو اس سے محبت ہو، اس بندے سے ہدایت جاری ہو اور لوگوں کے لئے بخشش کی صورت نکل آئے۔

”ایک مرتبہ گل شیر خاں نامی ایک پٹھان حضرت کی خدمت میں حاضر ہوا۔ اس کے پاس تین روپے جیب میں تھے۔ سوچا کہ دو روپے تو کرائے وغیرہ کے لئے رکھ لئے جائیں اور ایک روپیہ حضرت کی نذر کیا جائے۔ چنانچہ اس نے ایک روپیہ پیش کیا۔ آپ نے فرمایا..... بندے اللہ دے، رہنے دے کرائے وغیرہ میں کام آجائے گا۔ اس نے بہت اصرار کیا۔ آخر آپ نے روپیہ لے کر رکھ لیا۔ جب وہ رخصت ہو کر اسٹیشن پر پہنچا اور ٹکٹ خریدنے کے لئے جیب میں ہاتھ ڈالا، تو تینوں روپے موجود تھے۔“

”ایک دفعہ حضرت ڈیرہ بسی سے پرے راپور کے قریب کسی گاؤں میں جب جذب و مستی کے عالم میں تھے۔ یہ آپ کا عام حکم تھا کہ کوئی شے کھانے پینے کی ہمارے پاس کھلی نہ لایا کرو۔ ایک شخص کھلا پانی لے کر چلا آیا۔ آپ کی زبان مبارک سے نکلا..... تو آندھا ہے؟؟ جانتا نہیں کھلا پانی لانا بڑی بات ہے۔ یہ کلمہ منہ سے نکلتا تھا کہ فی الفور وہ شخص اندھا ہو گیا۔ اس کے بعد حضرت کو ہمیشہ اس کا خیال رہا کہ اگر کسی خادم سے آپ کی خلافِ طبع کوئی کام ہو جاتا، تو یہ فرماتے..... بے خبر ہیں۔ بات نہیں سمجھتے۔ اس کے علاوہ کوئی اور کلمہ نہ کہتے۔ ہر وقت زبان کی بہت احتیاط رکھتے کہ کوئی کلمہ نقصان دہ نہ نکلے۔ آپ کی سیف زبانی کا یہی حال تھا کہ ادھر زبان مبارک سے کچھ نکلا، ادھر پورا ہو گیا۔“

”ایک روز نابھہ یا پٹیالہ ریاست کا ایک سکھ آیا۔ بے قراری و گریہ زاری میں مصروف۔ حضرت

نے پوچھا..... کیوں روتا ہے؟ کہا..... حضور! میری تمام زمین کے اندر نہر گزر گئی اور اس کا مجھے کچھ معاوضہ نہیں دیا گیا۔ میں عیال دار اور غریب ہوں۔ اب میرا کہیں ٹھکانا نہیں۔ نہایت عاجز و مجبور ہو کر بوقت آپ کی خدمت میں حاضر ہوا ہوں، کیونکہ نہر کی کھدائی شروع ہو گئی۔ حضرت نے ہاتھ اٹھا کر دعا کی کہ الہی، اگرچہ یہ سکھ ہے اور بے دین ہے، مگر مجھے تیرا سمجھ کر میرے پاس آیا ہے۔ اب تو جان..... تھوڑی دیر مراقبے کے بعد فرمایا..... بندے اللہ دے، جا بہتر ہو گا۔ وہ خوش خوش چلا گیا۔ کچھ عرصے بعد پھر آیا اور عرض کی..... حضور! حکام نہر کا ارادہ بدل گیا۔ مجھے درخواست بھی نہ دینی پڑی۔ نہرانہوں نے خود بخود وہاں سے ہٹا کر دوسری طرف کھود دی۔ یہ سب حضور کی دعا کی برکت ہے۔ آج تک وہ نہر اسی طرف کو جاری ہے۔

وقات سے کچھ عرصے پہلے کا ذکر ہے آپ نے مولانا محبوب عالم سے فرمایا..... آج ہم نے دیکھا ایک بہت بڑی بلا ہمارے حجرے کے دروازے کے سامنے کھڑی ہے اور وہ بلا اس قدر بڑی ہے کہ صرف اس کا منہ ہی ہمارے حجرے کے برابر ہے۔ ہمیں خیال ہوا کوئی جن ہو گا، کیونکہ جن بھی ایسی ایسی بہیت ناک شکلوں میں سامنے آجایا کرتے ہیں۔ آخر کار وہ ہم سے بولی۔ ہم نے پوچھا تو کون ہے؟ اس نے کہا..... میں موت ہوں۔ ہم نے کہا تو ویسے ہی آئی ہے یا اللہ تعالیٰ کے حکم سے؟ اس نے کہا..... میں اللہ کے حکم سے آئی ہوں۔ ہم نے کہا..... ”اگر تو پروردگار کے حکم سے آئی ہے، تو ہمیں کیا عذر؟“

یہ سن کر حضرت کے خدام رونے لگے۔ آپ نے بڑی تسلی اور اطمینان سے فرمایا..... گھبراتے کیوں ہو؟ آخر موت کو تو ایک روز آنا ہی ہے۔ البتہ ہماری وصیت یہ ہے کہ شریعت کے موافق ہمیں غسل دینا اور ہماری تجینز و تکفین بھی بالکل شریعت کے مطابق کرنا۔ چند روز بعد حضرت کو اس سال شروع ہو گئے۔ آپ اکثر حالتِ صحت میں دعا فرمایا کرتے، خداوند! مجھے شہادت کی موت عطا فرما۔ یہ اسی دعا کی برکت کہ حضرت کو اس سال شروع ہوئے، کیونکہ اس سال کے ذریعے جو موت ہو اسے حدیث رسول اللہ صلی اللہ علیہ وسلم میں شہادت کی موت کہا گیا ہے۔ اس وقت بھی حضرت کی حالت یہ تھی کہ نماز پجھگانہ باجماعت ادا فرماتے تھے اور تمام اذکار، اشغال اور مراقبات اسی طرح پورے کرتے تھے جیسے کہ صحت کی حالت میں۔ آپ کے جس قدر معمولات تھے، ان میں ایک بھی کم نہ ہوا تھا۔ علاج معالجہ ہوتا رہا۔ آپ دوا پینے وقت اکثر فرماتے..... ہم رسول اللہ صلی اللہ علیہ وسلم کی سنت سمجھ کر دوا کھاتے پیتے ہیں ورنہ ہمیں معلوم ہے کہ اللہ تعالیٰ کے حکم کے بغیر دوا کچھ نہیں کر سکتی۔ لوگوں کے ساتھ حسب عادت کشادہ پیشانی اور فراخ دلی سے ملاقات فرماتے۔ کسی قسم کے رنج، افسوس یا گھبراہٹ کے آثار آپ میں بالکل نہ پائے جاتے تھے۔

حضرت کی علالت کی خبریں چاروں طرف پھیلیں، تو زیارت و عیادت کے لئے لوگوں کا ہجوم ہوا۔ آخری ایام میں بار بار فرماتے..... اب ہمارا یہاں رہنے کو دل نہیں چاہتا، یہاں بڑے جھگڑے فساد ہیں۔

4 ربیع الاول 1315 ہجری کو چہار شنبہ کا دن تھا۔ آپ نے فجر کی نماز باجماعت ادا کی، مگر چار پائی پر لیٹے ہوئے اشاروں کے ساتھ۔ اس کے بعد زمین پر ایک چٹائی بچھوائی اور اس پر لیٹ رہے۔ سنت کے مطابق سر آپ کا شمال کی طرف اور پاؤں جنوب کی طرف تھے۔ حضور کے تقریباً بھی قریبی خدام اور مرید حاضر تھے۔ دس بجے کے قریب آپ پر جوش و خروش اور طیش و عشق کی حالت طاری ہوئی۔ کبھی اٹھتے، کبھی لیٹتے اور بار بار پانی پیتے۔ سائیں مغلی شاہ آپ کا سر آگے سینے کی طرف سے پکڑے ہوئے تھے اور مولانا محبوب عالم پیچھے کمر کی جانب سے آپ کو سنبھالے ہوئے تھے۔ آپ نے اشارے سے بتایا کہ صاف کپڑے پہناؤ۔ چنانچہ پہنادیئے گئے۔ پھر تیمم کے لئے اشارہ فرمایا۔ اس حکم کی بھی تعمیل ہوئی۔ پوچھا..... کیا نماز کا وقت ہے؟ عرض کیا گیا کہ حضرت، نماز کا وقت تو نہیں۔ معاً آپ سلطان الازکار میں مشغول ہو گئے۔ ایک بار جس دم کیا اور سانس لیا، پھر دوسری دفعہ جس کر کے سانس لیا۔ تیسری دفعہ جس کیا تھا کہ روح اس قفسِ عنصری سے نجات حاصل کر کے محبوبِ حقیقی کے ساتھ واصل ہو گئی۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

حضرت کے جنازے میں ہزار ہالوگ اشکبار شریک ہوئے۔ آپ کے خلیفہ مظفر علی خان صاحب نے نماز جنازہ پڑھائی۔ شہر کے ہندو بھی نماز میں ویسے ہی ہاتھ باندھ کر کھڑے ہو گئے۔ لوگوں نے پوچھا تم ہندو ہونے کے باوجود نماز میں کیوں شریک ہوئے۔ انہوں نے جواب دیا..... شاہ صاحب تو اوتار تھے۔ ان کی ہمیں محبت تھی اور وہی محبت کھینچ لائی ہے۔ حضرت کا آخری دیدار کے واسطے روئے مبارک کھولا گیا، تو آپ کا چہرہ یوں چمک رہا تھا جیسے زندہ آدمی کا ہوتا ہے۔ بشرے سے موت کی کوئی علامت نہیں پائی جاتی تھی۔ دس بجے دن کو آپ کا وصال ہوا اور یہ وہ وقت تھا جب کوئی فرض نماز ادا نہیں کی جاتی۔ نماز فجر آپ باجماعت ادا کر چکے تھے۔ چنانچہ یہ آخری کرامت تھی کہ فرائض میں سے آپ کے ذمے کوئی فرض باقی نہ تھا۔ جس روز حضرت کا وصال ہوا اسی روز رات کو ایک بڑے کامل بزرگ نے خواب میں دیکھا کہ ایک چوپیسہ گاڑی میں نہایت حسن و جمیل اور باشوکت و بہیت صاحب سوار ہیں اور حضرت توکل شاہ کو گود میں لئے بیٹھے ہیں۔ گاڑی چلی جا رہی ہے۔ ان بزرگ نے پوچھا..... یہ کون صاحب ہیں؟ کسی نے جواب دیا۔ سید المرسلین، خاتم النبیین محمد صلی اللہ علیہ وسلم ہیں اور آپ کی گود میں یہ حضرت توکل شاہ صاحب ہیں۔ اسی رات ایک بزرگ نے لدھیانہ میں خواب دیکھا کہ حضرت کی قبر مبارک جناب مجدد الف ثانی سرہندی رحمۃ اللہ علیہ کے مزار کے برابر میں بنی ہوئی ہے۔ اس سے معلوم ہوا کہ حضرت پر مجددی سلوک میں کوئی دقیقہ باقی نہ رہا تھا۔ حضرت مجدد الف ثانی رحمۃ اللہ علیہ کے حالات و وفات کا مطالعہ کرنے سے یہ عجیب انکشاف ہوتا ہے کہ حضرت توکل شاہ کی وفات بعینہ اسی طریق سے ظہور میں آئی جیسے حضرت مجدد علیہ الرحمۃ کی واقع ہوئی تھی۔

مولانا خلیل الرحمن مدنیؒ

آج سے ڈیڑھ سو برس پہلے کا ذکر ہے یوپی کے مشہور و معروف قصبے رڑکی میں ایک بزرگ تشریف لائے اور قصبے کی ایک چھوٹی سی کچی مسجد میں ٹھہر گئے۔ کشیدہ قامت، سرخ و سفید چہرہ اور چہرے پر برستے ہوئے انوار۔ سر تا پا سفید لباس میں ملبوس، سن کچھ زیادہ نہ تھا۔ جوانی کی منزلیں طے کر کے ادھیڑ عمری کی سرحد میں قدم رکھ رہے تھے۔ مختصر سی شرعی ڈاڑھی میں چند ہی بال چاندی ہوئے تھے۔ تاہم شانِ بزرگی ان کی چال ڈھال اور لب و لہجے سے آشکارا تھی۔ گفتگو میں متانت، بشرے سے شرافت اور قول و عمل سے صداقت کا اظہار ہوتا۔ ابتداء میں جب تشریف لائے تو قصبے والوں نے خاص توجہ نہ دی۔ یہی جانا مسافر ہیں مسجد میں چند روز ٹھہر کر چلے جائیں گے۔ مگر جب کئی دن گزر چکے اور مولانا کو لوگوں نے وہیں پایا تب ان کے حالات جاننے کی جستجو ہوئی۔ قصبے میں پڑھے لکھے افراد کی تعداد زیادہ نہ تھی تاہم مسلمانوں میں ذی علم موجود تھے۔ مسلمانوں کے علاوہ ہندو برہمنوں کے کئی معزز خانچان بھی رڑکی میں آباد تھے۔ مولانا نے مسجد کو نئے سرے سے آباد کیا اور پھر دیکھتے دیکھتے طلبہ ان کے پاس جمع ہوئے۔ وہ کسی سے کچھ طلب نہ کرتے۔ بوجہ اللہ درس دیتے۔ لوگوں کو شرعی مسئلے سے آگاہ کرتے۔ خود ہی اذان دیتے اور پانچوں وقت کی امامت کرتے۔ دیکھنے والوں نے یہ بھی دیکھا کہ وہ سخت متقی اور پرہیزگار ہیں خود اپنی ذاتی روٹی پکاتے اور صبر شکر سے کھا لیتے، بلکہ مسجد میں آنے والے مسافروں کی تواضع بھی خندہ پیشانی سے فرماتے۔ قصبے کے بازار میں نکلتے تو ادنیٰ و اعلیٰ کو سلام کرنے میں پہل کرتے۔ بات چیت میں منہ سے پھول جھڑتے۔

بہت جلد قصبے کا قصبہ گرویدہ ہو گیا۔ مسلمان تو خیر دیوانہ وار فدا تھے۔ ہندو برہمنوں کی نگاہوں میں بھی ان کا احترام کم نہ تھا اور اکثر ہندو گھرانوں کے بچے ان سے اردو اور فارسی کا درس لینے مسجد میں آنے لگے۔

مولانا کا ارادہ رڑکی میں قیام کا تو نہ تھا، محض سیاحت کے لئے ادھر آ نکلے تھے لیکن اس قصبے کا ماحول اور گرد و پیش کی آب و ہوا اس قدر پسند خاطر ہوئی کہ وہیں رہنے کا عزم کر لیا۔ وہاں سے ذرا دور حضرت مخدوم علی احمد صابر کلیری علیہ الرحمۃ کا مزار مبارک ہے۔ جہاں مسلمانوں کی ہمہ وقت حاضری ہوتی، دوسری جانب ہندوؤں کا مشہور تیرتھ ہردوار بھی قریب ہی تھا۔ رڑکی کو اس اعتبار سے بھی خصوصیت حاصل تھی کہ انگریز حکمرانوں نے خاصی بڑی چھاؤنی قصبے سے باہر بنائی تھی۔ پہاڑوں کے باعث قصبے کی فضا بے حد خوش گوار اور سرد تھی اور اس کا حسن اس نہر نے دو بالا کر دیا تھا جو پہاڑوں کے اندر سے نکلتی اور آبادی کے درمیان میں سے گزرتی تھی۔ اسے نہر گنگ کہتے تھے۔ قصبے کی اکثر عمارتیں پتھر کی بنی ہوئی تھیں اور جا بجا میلوں میں پھیلے ہوئے باغ تھے۔ صبح کے وقت نہر کی جانب جائیے تو صبح بنارس یاد آئے اور شام کا سماں بالکل ایسا ہی ہوتا جیسے شام اودھ کا نظارہ کر رہے ہوں۔ مولانا کا نام نامی اسم گرامی عبدالسمیع تھا اور بیدل تخلص کرتے تھے۔ شاعری میں مرزا غالب سے تلمذ تھا اور اگرچہ شعر کہنے کا ذوق باقی نہ رہا تھا۔ تاہم مبدائے فیض کا کرم تھا کہ جب شعر کہنے کا ذوق غالب ہوتا تو نعت کہتے۔ یہ حالت اس وقت سے شروع ہوئی جب شیخ العرب و العجم حضرت حاجی امداد اللہ مہاجر مکیؒ کے دست حق پرست پر بیعت کا شرف نصیب ہوا۔ بعد میں حاجی صاحب نے خلافت عطا فرمائی اور مجاز بیعت بھی ہوئے۔ اس کے بعد ایک قلم مولانا کی ظاہری حالت تو بدلی ہی تھی۔ باطنی کیفیت بھی کچھ سے کچھ ہو گئی۔

مولانا کا آبائی قصبہ کرم پور مہنیا راں تھا۔ ان کے والد محمد یوسف اپنے دور کے کامل فن طبیب ہوئے ہیں۔ مولانا عبدالسمیع نے والد سے ابتدائی درسی کتابیں پڑھیں اور جب علم کا شوق فزوں ہوا تو شہر علم دلی تشریف لے گئے۔ اس زمانے میں بالکل نوجوان تھے ابھی مسیں بھی نہ بھیگی تھیں۔ والد نے حضرت صہبائی کے نام رقعہ لکھ دیا تھا۔ صہبائی کسی تعارف کے محتاج نہ تھے، دلی کا بچہ بچہ انہیں جانتا پہچانتا تھا۔ دلی کالج میں عربی، فارسی پڑھاتے تھے۔ ہزاروں شاگرد تھے، مشاہیر دلی سے دوستانہ اور برادرانہ تعلقات استوار تھے۔ حکیم مومن خان، ذوق اور مرزا غالب سے بے تکلفی تھی۔ انہوں نے عبدالسمیع کو اپنا فرزند سمجھ کر محبت اور شفقت سے پڑھایا پھر صدر الصدور مولانا مفتی صدر الدین آزرہ کے سپرد کر دیا۔ مفتی صاحب نے ہونہار شاگرد کو حدیث اور تفسیر پڑھائی۔ اسی زمانے میں مولانا رحمت اللہ کیرانوی بھی دلی میں تھے۔ چنانچہ چند اسباق عبدالسمیع نے ان سے بھی پڑھے اور تلمذ کی نعمت حاصل کی۔ قیاس ہے کہ اسی دوران میں حضرت حاجی امداد اللہ کی نگہہ شفقت بھی مولانا عبدالسمیع پر پڑی اور انہوں نے انہیں اپنی طرف کھینچ لیا۔ ایک مرتبہ حاجی صاحب کے ساتھ سفر میں تھے جب قصبہ جھنجھانہ، ضلع مظفرنگر

میں داخل ہوئے تو حاجی صاحب پر معاً عجیب کیفیت طاری ہوئی۔ ایک درخت کے نیچے ٹھہرے اور مولانا عبد السمیع کی طرف دیکھ کر فرمایا: ”جانتے ہو یہ درخت کیا ہے“ مولانا عبد السمیع مبہوت ہو کر حاجی صاحب کا روئے انور دیکھتے رہے اور زبان سے کچھ نہ بولے۔ حاجی صاحب نے آبدیدہ ہو کر فرمایا: ”یہ وہ درخت ہے جس کے سائے میں سراج السالکین زبدة العارفین حضرت میاں جی نور محمد صاحب قدس سرہ نے ہمیں بیعت سے نوازا تھا: ”پھر حاجی امداد اللہ نے وہی کلاہ مبارک اپنے سر سے اتار کر مولانا عبد السمیع کے سر پر رکھ دی جو میاں نور محمد نے حاجی صاحب کے سر پر رکھی تھی۔“

1857ء کے ہنگامہ دارو گیر میں مولانا عبد السمیع بڑی مشکل سے جان بچا کر دلی سے نکلے اور مختلف شہروں اور قصبوں میں گھومتے رہے مگر کہیں امن چین نہ پایا۔ آخر قدرت کے نادیدہ ہاتھ نے راستہ دکھایا اور مولانا رڑکی میں آن کر ٹھہرے کبھی کبھی حضرت مخدوم علاؤ الدین صابر کلیری کے مزار پر حاضر ہوتے اور خاصی دیر تک مراقبے میں رہتے۔ ایک دن اسی عالم میں تھے کہ اپنے پیرو مرشد حضرت امداد اللہ کا سراپا دکھائی دیا۔ حاجی صاحب اس زمانے میں ہندوستان سے ہجرت کر کے مکہ معظمہ میں مستقل قیام کی نیت سے جا چکے تھے۔ مولانا عبد السمیع نے دیکھا حاجی صاحب کے ساتھ بارہ تیرہ برس کا ایک لڑکا بھی ہے۔ مولانا نے بصد ادب دریافت کیا حضرت! یہ بچہ کون ہے؟ فرمایا: ”ہمارا بیٹا ہے؟“ اس جواب پر مولانا عبد السمیع کو بڑی حیرت ہوئی ”یہ آپ کیا فرماتے ہیں؟“ حاجی صاحب نے جواب دیا: ”ہاں یہ ہمارا بیٹا ہے۔ عنقریب تم اس سے ملو گے؟ اس کا خیال رکھنا!“

اس مراقبے کے بعد بھی مولانا میں اس لڑکے کی صورت مدتوں قائم رہی۔ اکثر حیران ہو کر غور کیا کرتے کہ اس مراقبے میں حاجی صاحب نے جو کچھ فرمایا۔ اس کا اصل مطلب کیا ہے، لیکن کچھ سمجھ میں نہ آتا۔ اس حیض بیض میں حاجی صاحب کو خط بھی بھجوایا، مگر کوئی جواب نہ ملا۔ خیال کیا کہ شاید حضرت تک خط نہ پہنچا ہو گا۔ تاہم روز بروز روح کی الجھن بڑھتی جاتی تھی۔ ایک روز مسجد میں بیٹھے طلبہ کو درس دے رہے تھے کہ ایک شخص مسجد کے دروازے کے قریب آیا۔ مولانا نے گردن اٹھا کر دیکھا آنے والا رڑکی کا نہایت دولت مند ہندو شخص تھا۔ مستری موتھی سنگھ کے نام سے قصبے کا کون ایسا فرد ہو گا جو واقف نہ تھا! مولانا بھی اسے اچھی طرح پہچانتے تھے۔ وہ اٹھ کر دروازے پر گئے اور اب پہلی بار ان کی نظر مستری موتھی سنگھ کے پیچھے کھڑے ہوئے ایک بچے پر پڑی۔ مولانا نے اس کی صورت دیکھی اور مبہوت رہ گئے۔ یہ صورت تو انہوں نے کئی برس پہلے اپنے مراقبے میں دیکھی تھی۔ انہوں نے مستری موتھی سنگھ سے پوچھا کیونکر آتا ہوا اور یہ لڑکا کون ہے؟ مستری نے ادب سے کہا یہ میرا لڑکا ناہر سنگھ ہے۔ اسے پڑھنے لکھنے کا شوق نہیں ہر وقت کھیل کود میں دھیان رہتا ہے۔ کئی پنڈتوں کے سپرد کر چکا ہوں کہ اسے آدمی بنائیں مگر سب اس کی شرارتوں سے نالاں ہو کر ہاتھ جوڑ گئے۔ اب مجبور ہو کر آپ کی خدمت میں لایا ہوں۔ اس پر نظر کیجئے۔ اردو اور فارسی پڑھا دیجئے۔ حسب مقدور نذرانہ پیش کروں گا۔

مولانا نے مسکراتے ہوئے فرمایا: ”فقیر کو نذرانہ پیش کرنے کی ضرورت نہیں بچے کو چھوڑ جائے“
خدا نے چاہا تو آپ کو شکایت نہ ہوگی۔“

مستری موٹھی سنگھ بچے کو چھوڑ گیا مولانا نے شفقت اور محبت سے اس کا ہاتھ پکڑا اور مسجد کے اندر لے گئے۔ ناہر سنگھ نے ابتداء میں رسیاں تڑانا چاہیں۔ مگر بہت جلد مولانا کے حسن سلوک اور محبت نے اسے رام کر لیا۔ ایسی شفقت اور ایسا پیار تو اسے اپنے گھر میں بھی نہ ملا تھا۔ چند روز کے اندر اندر اسے مولانا سے ایسا انس ہوا کہ گھر جانے کو تیار نہ ہوتا۔ مولانا کے سامنے پیرو مرشد حاجی امداد اللہؒ کا فرمان تھا کہ یہ میرا بیٹا ہے۔ اس اعتبار سے ہر وقت ناہر سنگھ کی تعلیم و تربیت کا ایسا خیال رکھتے جیسے انہی کی اولاد ہے۔ دیکھتے دیکھتے ناہر سنگھ نے فارسی کی ابتدائی کتابیں ختم کر لیں اور مولانا نے اسے قرآن مجید پڑھانا شروع کیا۔ تاہم اتنا ضرور سمجھایا کہ ابھی اپنے گھر والوں سے اس کا ذکر نہ کرنا۔ آہستہ آہستہ ناہر سنگھ کے ذہن میں ایک عجیب انقلاب برپا ہونے لگا۔ مولانا سے سیرت رسولؐ اور اصحاب رسولؓ کے واقعات سنایا کرتے۔ خود بہت اچھے قاری تھے۔ جب طلبہ پڑھ کر رخصت ہو جاتے تو ناہر سنگھ کو سامنے بٹھا کر قرآن کی تلاوت کرتے یہاں تک کہ ایک روز ناہر سنگھ نے روتے ہوئے ان کے قدموں پر سر رکھ دیا اور اسے کفر کی تاریکیوں سے نکال کر اسلام کے نور سے منور کرنے کی التجا کی۔ ناہر سنگھ جب مولانا کے حلقہ تلمذ میں داخل ہوا تھا تو اس کی عمر بارہ برس کی تھی۔ چھ سال کا عرصہ گزر گیا۔ اب وہ اٹھارہ برس کا نوجوان تھا اور مروجہ قانون کی رو سے قطعی بالغ اور عاقل چنانچہ مولانا نے اسے دائرہ اسلام میں داخل کر لیا اور اس کا ہندوانہ نام بدل کر اسلامی نام خلیل الرحمن رکھا۔

ناہر سنگھ نے اپنے اسلام لانے کا واقعہ خود بھی قلم بند کیا، اسے ہم اسی کے الفاظ میں یہاں درج کرتے ہیں:

”ایک دن جب سبق ختم ہوا اور میں نے مولانا سے گھر جانے کی اجازت چاہی تو انہوں نے فرمایا: ”ناہر سنگھ: یہ تو بتاؤ خدا نے ہمیں کس لئے پیدا کیا ہے؟ میں نے جواب دیا اپنی عبادت کیلئے یہ سن کر مولانا متبسم ہوئے اور بولے: عبادت سے تمہاری کیا مراد ہے؟ میں نے عرض کیا حضرت! جو کچھ آپ نے تعلیم فرمایا ہے، اسی کی بنا پر کہتا ہوں کہ میں اپنے دھرم کا سختی سے پابند ہوں اور یہی ہمارے گھر کا دستور ہے۔ میرے والد دھرم کے معاملات میں بہت احتیاط کرتے ہیں اور کسی رُورعایت کے قائل نہیں۔ میں بغیر نہائے کھانا نہیں کھاتا اور کھانا بھی ہمیشہ زمین لیپ پوت کر چوکے ہی پر کھاتا ہوں۔ دیوی دیوتاؤں کی پوجا بھی پابندی سے کرتا ہوں۔ ہمارے گھر میں بڑے پنڈت جی برابر آتے رہتے ہیں۔ سارا گھرانا انہیں گرو ماننا ہے، وہ جو باتیں بتاتے ہیں۔ انہیں سننا اور ان پر عمل کرنا بھی میرا کام ہے۔ بس اس سے زیادہ میں اپنے دھرم کے بارے میں کچھ نہیں جانتا۔“

”مولانا خاموشی سے میری تقریر سنتے اور مسکراتے رہے۔ آخر انہوں نے دل نشیں لہجے میں فرمایا:

بیٹا! یہ تمہاری پوجا پاٹ اور دیوی دیوتاؤں کی مورتیوں کے آگے سر جھکانا عبث ہے۔ یہ بت تو اپنے ہاتھ سے تم نے خود بتائے ہیں۔ ان پر اگر مکھی اور چھتر بیٹھ جائے تو یہ انہیں اڑانے کی سکت نہیں رکھتے۔ بھلا یہ بت تمہاری کیا حاجت پوری کر سکیں گے؟ اشنان کر کے ننگے بدن کھانا پینا اور گائے کے گور اور پیشاب کو پاک سمجھنا دھرم کیسے ہو گیا؟ تم خوب سمجھتے ہو کہ یہ چیزیں نجس اور ناپاک ہیں۔ تم اپنے دھرم پر جتنا غور کرو گے اتنی ہی الجھنیں تمہارے سامنے آجائیں گی۔“

”مولانا کی یہ باتیں میں پہلے بھی سنتا رہا تھا، لیکن اس روز انہوں نے جو کچھ فرمایا وہ اتنا اثر انگیز تھا کہ ایک ایک لفظ دل میں اترتا چلا گیا۔ پہلی بار مجھے احساس ہوا کہ ہمارا دھرم اور اس کا سارا سلسلہ کس قدر خلاف عقل ہے۔ رفتہ رفتہ میں نے دین اسلام کا گہرا مطالعہ شروع کیا..... مولانا کی پاک اور سیدھی سادھی اسلامی زندگی میرے سامنے بطور نمونہ تھی۔ میں نے رسول اللہ صلی اللہ علیہ وسلم کی سیرت اقدس سے متعلق بہت سے واقعات مختلف کتابوں میں پڑھے اور اپنے محترم استاد کی زبان سے بھی سنے۔ ان سے بھی گہرا اثر قبول کیا اور یوں ذاتی تحقیق و جستجو سے مجھے بخوبی اندازہ ہو گیا کہ میں کتنی گمراہی اور تاریکی میں گھرا ہوا ہوں۔ روز بروز کفر سے مجھے نفرت ہوتی چلی گئی اور دائرہ ایمان میں داخل ہونے کے لئے اضطراب اور بے قراری میں اضافہ ہوتا رہا یہاں تک کہ وہ مبارک ساعت آگئی جب مولانا نے میری طلب اور درخواست پر مجھے کلمہ طیبہ پڑھایا اور میں نے باقاعدہ اسلام قبول کر لیا، لیکن مصلحت کے تحت میں نے اپنے اسلام کا اعلان باقاعدہ نہ کیا۔ اسلام قبول کرنے کے بعد مولانا کی شفقت، محبت اور ہمدردی بہت بڑھ گئی۔ انہوں نے مجھے قرآن کریم ناظرہ پڑھایا، پھر تفسیر بھی پڑھائی، فقہ اور حدیث کی تعلیم بھی دی، صوم و صلوة کا پابند کیا۔ مگر یہ تمام امور پوشیدہ ہی سرانجام دیا کرتا۔ ان دنوں مولانا ایک چھوٹے سے مکان میں منتقل ہو گئے تھے، میں وہیں جا کر نمازیں ادا کرتا۔ قرآن کی تلاوت میں اس قدر سرور و حظ ملتا کہ بیان سے باہر ہے، لیکن سب سے زیادہ دشواری رمضان المبارک میں پیش آیا کرتی۔ میں روزے سے ہوتا اور میرے گھر والے مجھے ساتھ بٹھا کر کھانا کھلانے کی کوشش کرتے اور اس حقیقت سے بچنے کے لئے طرح طرح کی تدبیروں اور حیلے بہانوں کا سہارا لینا پڑتا تھا۔

کبھی میں نہانے میں دیر کر دیتا، کبھی کہتا میرے پیٹ میں درد ہے میں کھانا نہیں کھاؤں گا۔ کبھی بہانہ کرتا کہ اس وقت میں چاول اور روٹی نہیں کھاؤں گا، طوہ پوری کھانے کو تھی چاہتا ہے اور میں خود جا کر بازار سے لاؤں گا۔ کبھی یہ تدبیر کرتا کہ اس قدر سردی ہے اگر میں نہایا تو بیمار پڑ جاؤں گا اور نہانے بغیر کھانا ہمارے دھرم میں کھایا نہیں جاسکتا، اس لئے آج فاقہ ہی کر لوں تو بہتر ہے، ویسے بھی طبیعت ٹھیک نہیں۔ جب اس قسم کے بہانے ختم ہو جاتے تو آخر میں یہی حیلہ کام آتا کہ ابھی طبیعت ٹھیک نہیں، میرا کھانا رکھ دیا جائے، جب بھوک لگے گی تب کھا لوں گا۔ ان جیلوں بہانوں کے بعد بھی طوعا و کرہا گھر والے جب مجھے کھانے کے لئے بٹھالیتے تو میرے اضطراب اور بے چینی کی انتہا نہ رہتی۔ معاً کوئی نہ کوئی نیا حیلہ سوچا ہی جاتا

اور میں یہ عذر کر کے اٹھ کھڑا ہوتا کہ چھوٹی بہن نے میرے کھانے کی تھالی کو ہاتھ لگا دیا ہے۔ اب میں یہ کھانا نہیں کھا سکتا وغیرہ وغیرہ..... قصہ مختصر، ہزاروں جتن کر کے اپنا روزہ بچاتا، پھر بھی ایسے لمحے نمودار ہو ہی جاتے جب والد مجھے اپنے سامنے بڑی محبت سے بٹھالیتے اور کھانا کھانے کا حکم دیتے۔ اس وقت میرے لئے اس کے سوا اور کوئی تدبیر نہ ہوتی کہ جھوٹ موٹ منہ چلاتا رہوں اور چھوٹے چھوٹے لقمے بنا کر نہایت ہوشیاری سے والد کی نگاہ بچا کر اپنے دامن یا قریب رکھی ہوئی پانی کی گڑوی میں ڈالتا جاؤں اور جب والد کھانا کھا کر اٹھیں تو وہ گڑوی کسی جگہ خالی کر آؤں، لیکن جوں جوں وقت گزرتا گیا یہ احساس میرے قلب و روح کو چھیدنے لگا کہ اگر میں واقعی مسلمان ہوں تو مجھے اس قسم کے کمزور سہاروں اور حیلے بہانوں سے کام نہ لینا چاہئے، اپنے مسلمان ہونے کا بے خوف و خطر اعلان کر دینا چاہئے، آخر ایک نہ ایک دن تو لوگوں کو پتہ چل ہی جائے گا۔

”ابھی میں اسی حیض میں تھا کہ ایک روز خود بخود یہ راز کھل گیا۔“

”میں مولانا کے مکان پر پہنچا اور ظہر کی نماز کے لئے مصلیٰ بچھایا پھر ان کا لوٹالے کر وضو کرنے لگا۔ میں نماز قضا ہو جانے کے ڈر سے اتنی عجلت میں تھا کہ معمول کی احتیاطیں بھی بھول گیا اور مجھے قطعاً پتہ نہ چلا یہ سب حرکتیں میرا حقیقی ماموں جو اہر سنگھ اپنی آنکھوں سے دیکھ رہا ہے۔ ادھر میں نے نماز کی نیت باندھی ادھر میرا ماموں مولانا کے مکان میں آ گیا اور چپ چاپ وہیں کھڑا مجھے رکوع و سجود کرتے دیکھتا رہا۔ جب میں نے سلام پھیرا تو اس کی نگاہ پڑی۔ ایک لمحے کے لئے میرے قلب کی حالت دگرگوں ہوئی، مگر فوراً ہی میں نے دل ہی دل میں استغفار شروع کر دی۔ ماموں نے لال پیلی آنکھیں نکال کر کہا: ”بد معاش! کیا تو مسلمان ہو گیا ہے دیکھ تیری کیا درگت بنو آتا ہوں! تجھے زندہ چھوڑ دیا تو میرا نام جو اہر سنگھ نہیں، کچھ اور ہے۔ یہ کہہ کر وہ غصے میں بڑبڑاتا باہر نکل گیا اور میں دم بخود مصلے پر بیٹھے کا بیٹھا رہ گیا۔“

اس کے بعد ناہر سنگھ پر ابتلا و آزمائش کا وہ دور آیا جو کہ کم و بیش چھ سال جاری رہا۔ اس کے والد اور خاندان کے دوسرے لوگوں نے اس اٹھارہ سالہ نوجوان پر ظلم و ستم اور تشدد کا ایسا سلسلہ شروع کیا جس کے تصور ہی سے بدن پر لرزہ طاری ہوتا ہے۔ مولانا عبدالمسیح نے ناہر سنگھ سے کہا کہ آزمائش کے اس کٹھن وقت میں اگر عزم و استقلال اور صبر و ثبات سے کام لو گے تو انشاء اللہ دشمنوں کے دل خود ایک روز نرم ہو جائیں گے۔ ناہر سنگھ مولانا کے گھر سے رخصت ہو کر جب اپنے مکان پر پہنچا تو مستری موٹھی سنگھ گھر کے دوسرے افراد سمیت اپنے بیٹے کا انتظار کر رہا تھا۔ جو اہر سنگھ نے نہ جانے کیا کیا کہا تھا کہ ہر ایک کی آنکھوں میں خون اتر رہا تھا۔ موٹھی سنگھ نے زندگی میں شاید پہلی بار اپنے بیٹے کو انتہائی بے دردی سے پٹا پہلے ہاتھوں سے اور پھر بید سے۔ ناہر سنگھ کی ماں نے ایک دو بار اسے بچانے کی ہمت کی، مگر موٹھی سنگھ غصے میں اندھا ہو رہا تھا۔ اس نے ناہر سنگھ کی ماں کو بھی مارا اور کہا کہ تو نے اسے جتا ہے اور اس نے مسلمان ہو کر پورے خاندان کی عزت آبرو خاک میں ملادی ہے۔ اس لئے تو بھی اتنی ہی قصور وار ہے جتنا تیرا لڑکا۔ ناہر سنگھ پٹنا

رہا اور پٹ پٹ کر لہولہان ہو گیا۔ اس نے زبان سے افسانہ کی۔ اس اذیت کے بارے میں خود ایک جگہ لکھا ہے: ”اس روز میرے والد اتنے مشتعل تھے کہ میں نے پہلے انہیں اس عالم میں کبھی نہ دیکھا تھا۔ ایسا لگتا تھا مجھے جان سے مار ڈالیں گے۔ تاہم جوں جوں ان کا ہاتھ چلتا گیا، میں دل ہی دل میں درود شریف پڑھتا رہا۔ بالآخر وہ مار مار کر تھک گئے اور غصے میں کانپتے ہوئے دوسرے کمرے میں جا کر چارپائی پر لیٹ گئے۔ کئی دن میرے زخموں پر ہلدی چونا تھوپا جاتا رہا۔ والد نے حکم دے دیا تھا کہ گھر کا کوئی فرد میرے قریب نہ آئے اور بات بھی نہ کرے اور نہ مجھے باہر نکلنے دیا جائے“

آہستہ آہستہ بستی کے تمام ہندوؤں کو علم ہو گیا کہ موتھی سنگھ کے بیٹے نے اپنا دھرم چھوڑ کر اسلام قبول کر لیا ہے ایک سرے سے دوسرے سرے تک غل جچ گیا۔ دھرم کے بڑے بوڑھے جمع ہوئے اور گھنٹوں اس امر پر سوچ بچار ہوا کہ اس فتنے کو کیوں کر روکا جائے۔ خدشہ یہ تھا کہ آج تاہر سنگھ مسلمان ہوا ہے، کل کلاں کوئی اور ہندو لڑکا اپنا دھرم چھوڑ دے گا۔ آخر میں یہ فیصلہ ہوا کہ اس فتنے کی اصل جڑ اس مولوی کو قصبے سے نکالا جائے جس نے تاہر سنگھ کو خلیل الرحمن بتایا۔ چنانچہ معزز ہندوؤں کا ایک وفد مولانا عبدالسمیع کے پاس گیا اور ان سے کہا کہ وہ بستی چھوڑ کر کہیں اور چلے جائیں، ورنہ کوئی غضب ناک ہندو نوجوان انہیں قتل کر دے گا، لیکن مولانا ایسی دھمکیوں میں آنے والے نہ تھے، انہوں نے صاف صاف کہہ دیا کہ تاہر سنگھ اپنی خوشی سے مسلمان ہوا ہے اور خدا نے چاہا تو مسلمان ہی رہے گا۔ اس قضیے کی اطلاع رڑکی کے مسلمانوں تک بھی پہنچی اور جب انہیں پتہ چلا کہ ہندوؤں نے مولانا کو قتل کرنے کی دھمکیاں دی ہیں تو ان میں بھی اشتعال پھیل گیا۔ مولانا نے مسلمانوں کو سمجھایا کہ چند روز کی بات ہے پھر ہندوؤں کا غصہ خود بخود ٹھنڈا پڑ جائے گا، مگر مسلمان نہ مانے اور کہنے لگے کہ تاہر سنگھ اگر مسلمان ہو چکا ہے تو اب وہ ان کا دینی بھائی ہے اور قصبے کے مسلمان یہ ہرگز برداشت نہیں کریں گے کہ ہندو خلیل الرحمن پر ظلم و تشدد کریں۔

مولانا عبدالسمیع نے دیکھا کہ اس طرح قصبے میں ہندو مسلم فساد برپا ہو جائے گا اور خواہ مخواہ کئی جانیں ضائع ہوں گی، لہذا وہ اگلے ہی روز کسی کو بتائے بغیر رڑکی سے چلے اور میرٹھ پہنچ گئے۔ برہمنوں نے اطمینان کا سانس لیا۔ ان کا خیال تھا کہ جب تک مولانا قصبے میں موجود ہیں، اس وقت تک تاہر سنگھ مسلمان رہے گا اور جو نئی اسے معلوم ہو گا کہ مولانا یہاں سے جا چکے ہیں، وہ اپنے دھرم پر واپس آ جائے گا۔ ادھر تاہر سنگھ نے جی میں مصمم ارادہ باندھ لیا کہ خواہ جان بھی چلی جائے وہ ایمان سے کفر کی طرف نہ جائے گا۔

مصائب اور مشکلات سے بھرپور اس زمانے کے واقعات اکثر آپ ”عمر کے آخر دور میں عقیدت مندوں اور ظالموں سے بیان فرمایا کرتے تھے۔ ان ملفوظات کی ترتیب سے اس آزمائش اور ابتلا کی جو تصویر سامنے آتی ہے، وہ عجیب ہونے کے ساتھ ساتھ ان افراد کے لئے بھی باعث عبرت و موعظت ہے جو اس

نوع کی آزمائشوں سے کبھی نہیں گزرے اور انہیں اندازہ ہو سکتا ہے کہ قلب و روح میں جب ایمان پختہ ہو جائے تو دنیا کی بڑی سے بڑی آفت اور مصیبت بھی اس کے آگے پہنچ ہے۔ حضرت مولانا خلیل الرحمن کا ہندو دھرم ترک کر کے اسلام قبول کرنا کوئی معمولی واقعہ نہ تھا اور ایسے قصبے میں جہاں اکثریت متمول بااثر اور بارسوخ برہمنوں کی تھی، برہمن خاندان کے ایک نوجوان کا قبول اسلام جس ہنگامے کا باعث بن سکتا تھا، وہ اظہر من الشمس ہے۔ مولانا آب زیدہ ہو کر اکثر ان واقعات کا ذکر کیا کرتے تھے۔ صاحب - انوارِ خلیل نے یہ موقوفات یوں ترتیب دیئے ہیں۔

”جب میں مسلمان ہوا تو قصبے کے عام ہندوؤں کے علاوہ میرے گھر والے بھی جانی دشمن بن گئے۔ ان کا بس نہ چلتا تھا، ورنہ وہ میرا سینہ شق کر کے ایمان کھرچ ڈالتے۔ تاہم بدنی اور روحانی اذیتیں دینے میں انہوں نے کوئی کسر اٹھانہ رکھی۔ خاص طور پر میرے والد موٹھی سنگھ کا غیظ و غضب تو انتہا پر پہنچ گیا۔ ان کی ساری محبت اور شفقت، عداوت اور نفرت میں بدل گئی۔ مجھے دیکھ کر ان کی آنکھوں میں واقعی خون آتا۔ نہ مجھے بے دریغ جو توتوں اور ڈنڈوں سے پیٹنے لگتے۔ مجھ سے انہوں نے کہا اگر اسلام ترک نہ کرے گا تو مارتے مارتے تجھے مار ہی ڈالوں گا خواہ بعد میں مجھے پھانسی ہی ہو جائے۔“

”ایک رات اپنی کال کو ٹھہری میں پڑا آنسو بہا رہا تھا۔ دن بھر مجھے کھانے کو کچھ نہ ملا تھا۔ حد یہ کہ پانی کی ایک بوند بھی میرے حلق سے نہ اتری۔ اسی حال میں غنودگی سی طاری ہوئی۔ خواب میں کیا دیکھتا ہوں کہ ایک حسین و جمیل نوجوان میرے پاس آیا۔ مجسمہ وقار اور پیکر جمال و جلال۔ اس کی رفتار و گفتار سے شانِ ربی کا مظاہرہ ہو رہا تھا۔ میں نے حیرت سے پوچھا: ”آپ کون ہیں؟“ نوجوان نے متبسم ہو کر کہا: ”میں امداد اللہ ہوں..... آؤ میرے ساتھ چلو.....“ یہ کہہ کر اس نے میرا ہاتھ تھاما اور مغرب کی جانب روانہ ہوا۔ میں حیران پریشان اس نوجوان کے ساتھ چلا جاتا تھا اور خواب ہی میں مجھے احساس ہوا کہ یہ حضرت حاجی امداد اللہ ماجر کی ہیں جو نوجوان کی شکل میں تشریف لائے ہیں۔ مجھے ان سے کچھ پوچھنے کی جرأت ہی نہ ہوئی کہ آپ مجھے کہاں لئے جا رہے ہیں۔ چپ چاپ چلنا گیا اور میرا ہاتھ بدستور وہ اپنے دست مبارک میں تھامے رہے۔ یکایک خود کو ایک شہر میں پایا۔ لوگ عربی لباس پہنے ادھر سے ادھر جا رہے تھے اور میری نگاہوں کے سامنے کوچہ بازار پھلتے چلے گئے تھے۔ تب میں نے اپنے رہبر سے پوچھا کہ حضرت! جہاں اس وقت آپ مجھے لائے ہیں یہ کونسی جگہ ہے؟ حضرت امداد اللہ نے فرمایا: ”خلیل الرحمن، ذرا چشم دل کھول کر دیکھ..... اس گھر کا مالک اور مکین زمانے کا شہنشاہ ہے.....“ اتنا کہنا تھا کہ میری آنکھیں روشن ہو گئیں، حجابات اٹھنے لگے۔ میں نے دیکھا کہ میرے سامنے تمام جمال آرائیوں اور تابانیوں کے ساتھ کعبۃ اللہ موجود ہے۔ اس کا سیاہ ریشمی پردہ عجیب بہار دکھا رہا ہے اور ہر حیثیت کے انسان اور ملائکہ مصروفِ طواف ہیں۔ خواب میں کعبے کی زیارت سے میرا قلب رب العالمین کی جلوہ گاہ بن گیا اور جب ”دققتاً“ میری آنکھ کھلی تو میرا اضطراب انتہا کو پہنچ چکا تھا۔ دل میں خدا اور

حبیبِ خدا کی محبت بڑھتی جا رہی تھی اور کسی پہلو قرار نہ تھا۔ اس کے ساتھ ساتھ مستقبل میں پیش آنے والے شدا ئد کا تصور میرے جذبہٴ عشق و محبت کے لئے ممیز ثابت ہوا اور قلب میں محبت کا ایسا شعلہ بھڑکا کہ جس نے باطل کا ہر رابطہ خاکستر بنا کر رکھ دیا۔

”ایک روز والد نے میری والدہ سے کہا: ”اگر یہ لڑکا مجھے صاف صاف بتا دے کہ مسلمان ہو چکا ہے اور دوبارہ اپنے بچے دھرم پر واپس آنے کے لئے تیار نہیں تو میں اسے زہر دے کر بدنامی سے نجات حاصل کر لوں۔“ میری والدہ مجھ سے بڑی محبت کرتی تھیں اور گھر بھر میں یہی ایک ہستی ایسی تھی جس سے مجھے بھلائی کی توقع تھی۔ وہی مجھے چپکے سے آن کر کھانا دے جاتیں اور بار بار اس بات کی تلقین کرتیں کہ اپنے باپ کے سامنے مسلمان ہونے کا اعتراف نہ کرنا، ورنہ وہ تجھے قتل کرنے کا تہیہ کر چکے ہیں۔ میں خاموش رہتا ہاں یا نہ میں کچھ جواب نہ دیتا۔ جب چند روز گزر گئے تو والدہ نے میرے والد کو مشورہ دیا کہ ناہر سنگھ ابھی بچہ ہے، نا سمجھ ہے، اس پر اتنی سختی ٹھیک نہیں، غلطی تو اپنی ہی ہے کہ اسے کیوں ایسے شخص کے پاس پڑھنے بٹھایا جس نے اس پر جادو ٹونا کر دیا، ورنہ ہمارا بچہ کبھی مسلمان نہ ہوتا..... جو نہی اس کا اثر ٹوٹے گا، وہ دوبارہ اپنے دھرم میں آجائے گا۔ بہتر یہ ہے کہ رڑکی سے باہر کسی اور جگہ بھیج دیا جائے تاکہ یہاں کے مسلمانوں سے اسے ربط و ضبط کا موقع ہی نہ ملے۔

”یہ بات والد کے ذہن میں بیٹھ گئی۔ انہوں نے کہا کہ فی الحال ناہر سنگھ کو کہیں اور بھیجنا مناسب نہ ہو گا، البتہ اسے گھر سے باہر نکلنے کی اجازت نہیں ہونی چاہئے۔ میں اس کے لئے ایسا بندوبست کئے دیتا ہوں کہ اسے ادھر ادھر کی باتیں سوچنے اور کسی غیر شخص سے ملنے ملانے کا موقع ہی نہ ملے۔ چنانچہ انہوں نے ہندی، انگریزی اور حساب کے کئی ہندو ٹیچر میری تعلیم اور نگرانی پر مقرر کر دیئے۔ صبح دس بجے سے دوپہر ایک بجے تک ایک استاد انگریزی پڑھانے گھر پر آتے۔ اس کے بعد میں دوپہر کا کھانا کھاتا۔ فوراً بعد ہندی اور سنسکرت کے استاد آجاتے، وہ مجھے ہندو دھرم کی خوبیوں سے آگاہ کرتے، رام، لکشمن اور سیتا کے قصے سناتے، میں طوعاً و کرہاً سنتا اور گردن ہلاتا رہتا۔ وہ سمجھتے طالب علم پر ان کی تقریر کا بے حد اثر ہو رہا ہے، لیکن میں دل ہی دل میں لاحول ولا قوۃ الا باللہ کا ورد کرتا رہتا۔ شام تین چار بجے تک پڑھا کر وہ تشریف لے جاتے تو ایک ماہر حساب پنڈت جی آجاتے۔ یوں یہ اوقات مقرر ہو گئے۔

”ایک دن ہندی اور سنسکرت پڑھانے والے پنڈت جی نے مجھ سے پوچھا کیا واقعی میں مسلمان ہو گیا ہوں؟ میں نے صاف اقرار کرنا مناسب نہ جانا۔ البتہ اتنا کہا کہ میں نے اسلام کے بارے میں کتابیں پڑھی ہیں اور مجھے اس دین میں کوئی بات قابل اعتراض نظر نہیں آئی میری باتیں سن کر پنڈت جی کو بھی دلچسپی پیدا ہوئی اور وقتاً فوقتاً میں نے انہیں اسلام کی خاص خاص باتوں اور خوبیوں سے آگاہ کرنا شروع کیا۔ سیرتِ رسول اور اصحابِ رسول کے کارنامے سنائے، بزرگانِ دین کی زندگیوں اور ان کے پاکیزہ معمولات و اشغال سے خبردار کیا۔ میں نے محسوس کیا میری یہ باتیں سن کر پنڈت دھرم پر شاد جی کچھ کھوسے جاتے اور

ان کا چہرہ متغیر ہونے لگتا۔ مجھے شبہہ ہوا کہ شاید غیظ و غضب میں آن کر مجھے اُدھرنے لکھیں گے یا والد سے شکایت کریں گے کہ آپ کا بیٹا تو ہاتھ سے جاتا رہا۔ یہ پکا مسلمان ہو چکا ہے اور اب اس کے ہندو دھرم میں واپس آنے کا کوئی امکان نہیں، لیکن ایسا نہ ہو بلکہ ایک روز وہ مجھے اپنے ساتھ گھر سے باہر باغ میں لے گئے اور ادھر ادھر دیکھ کر کہنے لگے: ”بیٹا! میں تیرا احسان مند ہوں کہ تو نے مجھے گمراہی اور تاریکی سے نکالا۔ میں جان گیا ہوں کہ اسلام ہی سچا دین اور دھرم ہے۔ اب تو مجھے کلمہ پڑھا کر مسلمان کر لے، میں مہوت ہو کر ان کا چہرہ تکٹنے لگا مجھے اپنی سماعت پر یقین ہی نہ آ رہا تھا، لیکن جب میں نے پنڈت جی کی آنکھوں میں آنسو دیکھے تو یقین آ گیا وہیں باغ میں بنے ہوئے کنویں پر پنڈت جی نے غسل کیا اور میں نے انہیں کلمہ طیبہ پڑھا کر دائرہ اسلام میں داخل کر لیا۔ پنڈت جی کے مشرف بہ اسلام ہونے سے میرے قلب کو اس قدر تقویت پہنچی اور ایسی روحانی خوشی نصیب ہوئی جو اس کے بعد زندگی میں پھر کبھی نصیب نہ ہوئی۔ اب ہم دونوں گھر سے نکل کر باغ میں آجاتے اور نہایت اطمینان سے نمازیں پڑھتے۔ میں نے پنڈت جی کو ناظرہ قرآن پڑھایا۔ گھر میں والد کے سامنے وہ بدستور پنڈت بنے رہتے، مجھے ہندی اور سنسکرت کی کتابیں پڑھاتے، رامائن اور بھگوت گیتا کا درس دیتے اور گھر سے باہر میں ان کا استاد بن جاتا۔

”ہمارے گھر میں کئی نوکر تھے ان میں بہلی ہانکنے والا ایک بوڑھا دیارام بھی شامل تھا۔ دیارام نے مجھے بچپن میں کھلایا تھا اور مجھ سے بڑی الفت رکھتا تھا۔ ایک دن جب ہم باغ میں اپنے منتخب گوشہ تنہائی میں نماز پڑھ رہے تھے، خلاف معمول دیارام ادھر آ گیا اور اس نے مجھے اور پنڈت جی کو نماز پڑھتے دیکھ لیا۔ وہ وہیں بیٹھ گیا اور جب ہم نے سلام پھیرا تو وہ اٹھ کر پنڈت جی کے قدموں میں گر پڑا معلوم ہوا کہ وہ بھی مسلمان ہونا چاہتا ہے اور مدتوں سے پاکیزہ خواہش دل میں لئے پھر رہا ہے۔ دیارام کو بھی ہم نے مسلمان کیا اور اب ہم تین مسلمان ہو گئے۔ نمازوں میں جو لطف آتا، وہ میں بیان نہیں کر سکتا۔ کبھی پنڈت جی امامت کرتے اور میں اور دیارام مقتدی بنتے، کبھی میں امامت کرتا اور وہ دونوں مقتدی ہوتے۔ والد کو بھی گھر بھر کے نوکروں میں دیارام پر سب سے زیادہ اعتماد تھا۔ چنانچہ جب مجھے گھر سے باہر کہیں جانا ہوتا تو وہ دیارام کو میرے ساتھ بھیجے اور یوں اللہ کی رحمت سے میرے تمام معمولات حسب مرضی پورے ہو جاتے۔

”والد کا دل اگرچہ میری طرف سے صاف نہ ہوا تھا۔ تاہم ان کے غیظ و غضب اور آئے دن کی مار پیٹ میں کمی ضرور آگئی تھی۔ ایک روز جب میں حساب کے پنڈت جی سے فرصت پا کر مغرب کی نماز کے لئے باغ میں جانے کی تیاری کر رہا تھا، والد نے مجھے آواز دے کر اپنے کمرے میں بلا لیا۔ میرا دل دھڑکنے لگا کہ ضرور کوئی خاص بات ہے۔ دل ہی دل میں درود شریف کا ورد کرتا ہوا میں ان کے کمرے میں گیا تو انہوں نے محبت سے میرا ہاتھ پکڑ کر اپنے قریب ہی بٹھالیا اور نرم آواز میں کہا۔ ناہر سنگھ! تمہارے دل میں جو بات ہو، صاف صاف کہہ دو۔ میں کسی قسم کی سختی نہیں کروں گا۔ مجھے بتاؤ تم کس دھرم کو بہتر اور

چاہتے ہو۔ میں نے جواب میں کہا آپ خواہ مخواہ پریشان ہوتے ہیں اور مجھ پر الزام رکھتے ہیں۔ یقین کیجئے میں اپنے ہی دھرم کو صحیح اور سچا سمجھتا ہوں۔ میرا دھرم سچا ہے اور دوسرے تمام مذاہب غلط ہیں۔ آپ دشمنوں کی باتوں کا اعتبار نہ کریں۔ کیا آپ دیکھتے نہیں کہ میرے طور طریقے کس قدر صاف ستھرے ہیں؟ میں ہمیشہ نہاد ہو کر کھانا کھاتا ہوں؟ غرض میں نے اس قسم کی کئی باتیں کہیں جو غلط تھیں نہ بھوٹ..... والد یہ سن کر کچھ مطمئن دکھائی دینے لگے اور انہوں نے مجھ سے کہا بیٹا! تمہارا ہی دھرم سب دھرموں کے مقابلے میں سچا ہے۔ اسے کبھی نہ چھوڑنا۔ اس پر جسے رہنا!

”وہاں سے تو میں شکر کا کلمہ پڑھتا چلا آیا، لیکن چند ہی روز بعد ایک عجیب سانحہ ہوا جس نے والد کے دل میں پھر میری طرف سے غبار بھر دیا۔ کعبتہ اللہ اور مسجد نبوی کے دیدار کی حسرت اور اضطراب روز بروز بڑھتا جاتا تھا اور مجھے ایک لحظہ قرار نہ تھا۔ ایک روز تنہائی کے عالم میں طبیعت اس جذبے سے بے خود ہو گئی اور میں گرد و پیش کے ماحول سے بے نیاز بلند آواز میں حضرت امام زین العابدین رضی اللہ عنہ کے وہ اشعار پڑھ کر زار و قطار رونے لگا جو آپ نے میدانِ کربلا میں پڑھے تھے۔

ان نلتُ بِأَرْبَعِ الصَّبَا يَوْمًا إِلَى أَرْضِ الْحَرَمِ

بَلَّغَ سَلَامِي رَوْضَةَ فِيهَا النَّبِيُّ الْمُحْتَرَمِ

”مجھے خبر بھی نہ ہوئی کہ میری آواز کب والد کے کانوں تک گئی اور تب انہوں نے لالتوں اور گھونسوں سے میری پٹائی شروع کی۔ مارتے جاتے اور کہتے جاتے: بد معاش! میرے ہی گھر میں اتنی اونچی آواز سے قرآن پڑھتا ہے:“ میں نے لاکھ کہا میں قرآن نہیں پڑھ رہا تھا، لیکن انہوں نے ایک نہ سنی اور میری ہڈی پہلی ایک کر ڈالی۔ نتیجہ یہ کہ ایک بار پھر میرے ساتھ گھر میں اچھوتوں کا سا سلوک ہونے لگا اور والد نے میری نگرانی پہلے سے زیادہ کڑی کر دی۔ اسی دوران میں مجھے معلوم ہوا کہ مولانا عبدالسمیع میرٹھ تشریف لے جا چکے ہیں۔ ان سے ملنے کو دل تڑپنے لگا، لیکن میرٹھ تک پہنچنے کا کوئی سامان ہی نہ تھا۔ ایک دن بہلی بان نے چپکے سے مجھے بتایا کہ تمہارے استاد، مولانا صاحب رٹکی آئے ہوئے ہیں اور مسجد میں موجود ہیں بس اتنا سننا تھا کہ میری آنکھوں سے آنسو جاری ہو گئے۔ والد اس وقت گھر میں نہ تھے، میں نے والدہ کے پاؤں پکڑ لئے اور کہا تھوڑی دیر کے لئے باہر جانے کی اجازت دے دیں اور اس کا ذکر بعد میں والد سے نہ کریں۔ والدہ پہلے تو راضی نہ ہوئیں، مگر میری منت سماجت سے ان کا دل بسیج گیا اور انہوں نے اس شرط پر مجھے جانے کی اجازت دی کہ گھنٹے آدھ گھنٹے کے اندر اندر واپس آ جاؤں گا۔ میں خوشی خوشی گھر سے نکلا اور مسجد کی طرف روانہ ہوا جو ہمارے مکان سے ایک میل دور ہوگی۔ ابھی میں آدھے راستے میں تھا کہ میں نے والد کو نوکروں کے ساتھ آتے دیکھا۔ میں لپک کر ایک درخت کی آڑ میں ہو گیا۔ احساس ہوا کہ والد اس اثناء میں واپس آ گئے اور اب میری ہی تلاش میں نکلے ہیں۔ اب مسجد جانا مناسب نہ تھا۔ مجھے یاد آیا قریب ہی والد کے ایک پرانے دوست پنڈت نیکی رام رہتے ہیں۔ میں لپک کر پنڈت جی کے گھر میں داخل

ہو گیا اور انہیں ”پرنام“ کر کے پاس بیٹھ گیا۔ پنڈت جی مجھے دیکھ کر کچھ خوش، کچھ حیران ہوئے اور پوچھنے لگے کیسے آئے؟ میں نے بات بنائی کہ بہت دنوں سے آپ کو دیکھا نہ تھا، اس لئے ادھر چلا آیا۔ ابھی یہ بات ہو ہی رہی تھی کہ میرے والد وہاں آنے پہنچے اور آتے ہی ڈپٹ کر مجھ سے پوچھا: ”گھر سے نکل کر کہاں گیا تھا؟ سچ بتادے، ورنہ ابھی تیرا گلا گھونٹ دوں گا“ میں نے کہا: میں سیدھا یہیں آیا ہوں اور کہیں نہیں گیا۔ پنڈت نیکی رام کے جی میں نہ جانے کیانہی آئی کہ انہوں نے میری اس بات کی تصدیق کر دی اور یہ کہہ دیا کہ لڑکا بہت دیر سے یہاں آیا ہوا ہے اور اکثر میری باتیں سننے آ جاتا ہے۔ پنڈت جی کی یہ بات سن کر والد مطمئن ہو گئے اور ان سے کہنے لگے: آپ کی بڑی رکرپا ہوا اگر آپ روزانہ رات کو ہمارے مکان پر آ کر کتھا کہا کریں۔ پنڈت جی تیار ہو گئے اور اسی رات وہ اپنا سٹک بغل میں داب ہمارے ہاں آ گئے۔ مسلسل تین گھنٹے ان کی کتھا ہوئی اور میں ایک گوشے میں بیٹھا دل ہی دل میں درود شریف پڑھتا رہا۔ پنڈت نے رواج کے مطابق کتھا کے دوران کئی بار سٹک بجانے کی کوشش کی، لیکن درود شریف کی برکت سے وہ ایک بار بھی سٹک نہ بجا سکے اور بعد میں حیران پریشان ہو کر چلے گئے۔

”والد نے جب سے مجھے عربی زبان میں اشعار پڑھتے سنا تھا، ان کا شک و شبہ پھر زندہ ہو گیا تھا اور وہ سمجھ چکے تھے کہ میں مسلمان ہو گیا ہوں۔ انہی دنوں ایک زبردست نجومی رڑکی میں آیا۔ بہت لوگ اس سے اپنا حوال پوچھتے تھے۔ والد نے اسے گھر میں بلایا اور مجھے بھی حاضر ہونے کا حکم دیا۔ نجومی نے میرے چہرے پر نگاہ ڈالی اور اس کا رنگ اڑنے لگا۔ میں نے فوراً دل ہی دل میں آیت الکرسی کا ورد شروع کر دیا اور چپکے سے نجومی پر دم کر دیا۔ دم کرنا تھا کہ اس کے ہاتھ پاؤں بری طرح لرزنے لگے اور اس کے منہ سے ایک لفظ تک نہ نکل سکا۔ چند لمحوں بعد اس نے جانے کی اجازت چاہی اور گھر کے دروازے سے نکلتے ہی ایسا بھاگا کہ مڑ کر بھی نہ دیکھا۔ نجومی کی اس حرکت پر سب لوگ سخت متعجب ہوئے اور ہر فرد اپنی اپنی بولی بولنے لگا۔ اس واقعے کا والد پر گہرا اثر ہوا اور انہوں نے گھر میں والدہ سے ذکر کیا کہ مجھے لڑکے سے اب خوف آنے لگا ہے۔ اس کے اندر کوئی زبردست شکتی ہے چنانچہ اس روز سے انہوں نے مجھے مارنا پیننا کم کر دیا، تاہم نگرانی اسی طرح رہی۔“

”ایک دن اپنے مکان کی ڈیوڑھی میں ادا اس بیٹھا تھا اور تصور بندھا ہوا تھا اپنے استاد محترم کا کہ دور سے تین پاکیزہ صورتوں والے آدمی مجھے دکھائی دیئے۔ دل بے اختیار ان کی طرف کھینچنے لگا۔ اتفاق سے اس وقت گھر کا کوئی فرد میری جانب متوجہ نہ تھا، میں آہستہ سے باہر نکل گیا۔ وہ تینوں بزرگ آہستہ آہستہ چلتے ایک کھیت کے قریب پہنچے اور چادر بچھا کر بیٹھ گئے۔ میں نزدیک گیا تو اٹھ کھڑے ہوئے پھر انہوں نے باری باری مجھے سینے سے لگایا۔ میں نے دیکھا کہ ان کی آنکھوں سے آنسو جاری ہیں۔ معلوم ہوا وہ تینوں محض مجھے دیکھنے کے لئے دیوبند سے تشریف لائے ہیں۔ اس سے پہلے میں نے انہیں دیکھا تھا ان کے اسمائے گرامی سے واقف تھا۔ ان میں سے ایک بزرگ حضرت مولانا محمد قاسم نانوتوی تھے۔ دوسرے مولانا

سعادت علی اور تیسرے صاحب مولانا فیض الحسن سہارنپوری تھے۔ انہوں نے مجھے دینِ حق قبول کرنے پر مبارکباد دی اور نصیحت فرمائی کہ اس راہ میں جتنی تکالیف آئیں انہیں خندہ پیشانی سے برداشت کرنا ایک دن آنے گا جب یہ پریشانیاں جاتی رہیں گی اور اللہ تمہیں صبر و شکر کے عوض دین و دنیا کی بھلائی عطا فرمائے گا۔ ان تینوں بزرگوں کی زیارت سے طبیعت بے حد مسرور و منظور ہوئی قلب کی طہانیت اور روح کی سرشاری کا کیا کہنا! احساس ہوا کہ راہِ حق میں اب تک جتنے مصائب جھیلے، حقیقت میں ان کی حیثیت پر کاہ کے برابر بھی نہ تھی اور اگر اس سے بھی زیادہ آزمائشیں آئیں تو انشاء اللہ ان میں بھی پورا اتروں گا۔

”یہ تینوں حضرات پورے ہندوستان میں مشہور و معروف تھے اور یہ ممکن ہی نہ تھا کہ رڑکی میں ان کی آمد کی خبر کسی کو نہ ہوئی ہو۔ آناٹا سینکڑوں مسلمانوں کا ہجوم ہو گیا۔ اوہر میں سخت محبوب کہ میرے سب سے ان بزرگوں کو تکلیف ہوگی۔ اسی اثناء میں قصبے کے ہندوؤں نے بھی مجھے ان حضرات سے ملاقات کرتے دیکھ لیا تھا اور یہ خبر والد کے کانوں تک بھی پہنچ گئی۔ میں گھر گیا تو وہ میرے منتظر تھے اور ان کی آنکھوں میں جیسے خون اتر رہا تھا۔ میں سمجھا آج پھر خیر نہیں۔ بری طرح مرمت ہوگی چنانچہ میں نے زیر لب کلمہ طیبہ کا ورد شروع کیا اور گھر کے اندر چلا گیا۔ والد اپنی جگہ بیٹھے مجھے دیکھتے رہے اور خلاف معمول انہوں نے اس وقت سرزنش نہ کی۔ میں سیدھا اپنے کمرے میں گیا اور چارپائی پر لیٹ رہا۔ تھوڑی دیر بعد آہٹ سی ہوئی میں نے گردن اٹھا کر دیکھا تو والد تھے انہوں نے آتے ہی اندر سے کمرے کا دروازہ بند کر دیا اور چٹختی چڑھادی۔ میں سمجھا اب آفت ٹوٹے گی، لہذا میں پٹنے کے لئے تیار ہو گیا۔ لیکن میں قطعی بھونچکا رہ گیا جب والد صاحب نے سر سے اپنی پگڑی اتاری اور میرے قدموں میں رکھ دی۔ میں جلدی سے پیچھے ہٹ گیا اور میں نے کہا: یہ آپ کیا کر رہے ہیں؟ وہ بھرائی ہوئی آواز میں بولے بیٹا میری آبرورکھ لو، مجھے لوگوں میں رسوا نہ کرو۔ تم اپنے گھر میں جو چاہو کرو، مگر جب تک میں زندہ ہوں کھل کر ایسی حرکتیں نہ کرو جن کے سبب مجھے بدنامی اور شرمندگی سے دوچار ہونا پڑے۔ یہ کہتے ہی وہ دھاڑیں مار مار کر رونے لگے اور اس قدر روئے کہ ہچکی بندھ گئی میں دم بخود تھا کچھ عقل میں نہ آتا تھا کیا کروں۔ محبت پوری جو ایک طبعی چیز ہے میرے اندر جوش کرنے لگی اور میں نے ان سے کہا اچھا، آئندہ آپ کی مرضی کے خلاف نہ کروں گا، یہ سن کر وہ خوش ہوئے اور اپنے آنسو پونچھنے لگے۔ میں نے پگڑی دوبارہ ان کے سر پر رکھ دی اگلے ہی روز وہ سورج نکلنے کے وقت میرے پاس آئے اور کہنے لگے ناہر سنگھ! تو نے وعدہ کیا تھا کہ میری مرضی کے خلاف کوئی کام نہ کرے گا اور جو میں حکم دوں گا اس کی تعمیل کرے گا۔ میں نے کہا آپ کی پہلی بات کا اقرار کرتا ہوں کہ آپ کی مرضی کے خلاف کوئی کام نہ کروں گا البتہ میں نے اس کا وعدہ نہیں کیا کہ جو حکم آپ دیں گے اس کی بھی تعمیل کروں گا۔ خیر، آپ فرمائیے! انہوں نے کہا میرے ساتھ باہر چلو اور سورج دیوتا کو ہاتھ جوڑ کر پر نام کرو، تب میں جانوں کہ تمہیں میری خوشی عزیز ہے۔ یہ سنتے ہی میں نے ان سے کہانیہ حرکت مجھ سے نہ ہوگی خواہ آپ جان سے مار ڈالیں اگر میں سورج کو پر نام نہ کروں تو

اس سے آپ کا کیا بگڑتا ہے اور کونسی بدنامی ہوتی ہے؟ والد چند لمحے چپ چاپ میری صورت تکتے رہے پھر کچھ کہے بغیر واپس چلے گئے۔

والد مکان کے نچلے حصے میں رہتے تھے اور میرا کمرہ بالائی منزل پر تھا۔ میرے کمرے میں لکڑی کا ایک صندوق رکھا ہوتا۔ اس میں دینی کتابیں بھری ہوئی تھیں، انہی میں نہایت عمدہ کتابت کا قرآن مجید بھی تھا۔ ایک مرتبہ رات کے وقت سراج السالکین کا مطالعہ کر رہا تھا کہ والد نے نیچے سے آواز دی کہ آدھی رات ہو گئی، چراغ گل ہو کر اور سو جاؤ میں نے اس اندیشے سے کہ والد کہیں اوپر نہ آجائیں جلدی سے چراغ بجھا دیا اور گھبراہٹ میں سراج السالکین وہیں صندوق کے اوپر رکھ دی حالانکہ میں ہمیشہ ایسی کتابیں صندوق میں مقفل کر کے رکھا کرتا تھا ابھی میں نے چراغ بجایا ہی تھا کہ والد اوپر آگئے اور کہنے لگے: مجھے بتاؤ اس وقت کیا کر رہے تھے؟ میں نے دوبارہ چراغ جلایا اور کہا کہ ایک ضروری کتاب دیکھ رہا تھا۔ اتنے میں ان کی نظر سراج السالکین پر پڑ گئی جھٹ کتاب اٹھالی۔ اسے دیکھ کر ایک دم آگ بگولا ہو گئے فوراً میرے چھوٹے بھائی کو بلایا اور اس سے پوچھا یہ کتاب کس کی ہے؟ بھائی نے گنگا جل کی قسم کھاتے ہوئے میرے بارے میں کہا کہ یہ کتاب ان کی نہیں اور نہ ان کے پاس کبھی دیکھی۔ اگر ان کی ہوتی تو کسی نہ کسی وقت میری نظر بھی پڑتی کیونکہ ان کی اکثر کتابیں میں دیکھا کرتا ہوں۔ یہ سن کر والد نے اسی وقت باہر سے اس مسلمان منشی کو طلب کیا جو ہمارے ہاں ملازمت کرتا تھا والد نے اسے ڈالتے ہوئے کہا: تو نے اپنی کتاب یہاں لا کر کس لئے رکھی ہے؟ منشی جی اگرچہ مجھ سے ہمدردی رکھتے تھے اور بارہا انہوں نے مجھے والد کے غیظ و غضب سے بچایا تھا، لیکن اس روز منشی جی بھی گھبرا گئے اور ان کے منہ سے نکل گیا کہ یہ کتاب میری ہے نہ میں نے یہاں لا کر رکھی ہے بس یہ جواب بہت تھا۔ والد نے کتاب اٹھائی اور نیچے لے جا کر اسے آگ دکھادی میں اپنی محبوب اور قیمتی کتاب نظروں کے سامنے جلتے دیکھتا رہا اور دم نہ مار سکا۔ تاہم آنکھوں میں آئے ہوئے آنسو نہ روک سکا۔ والد نے اسی پر اکتفا نہ کیا بلکہ اپنے سامنے کتاب اچھی طرح خاکستر کرنے کے بعد پھر میرے کمرے میں آئے اور مطالبہ کیا: یہ صندوق کھول کر دکھا! اس میں کون کون سی کتابیں ہیں؟ اب تو میرا خون خشک ہو گیا۔ جانتا تھا اگر صندوق کھول دیا تو کتاب بچے گی..... اور نہ قرآن مجید بے حرمتی سے محفوظ رہے گا۔ غرض اس لمحے اللہ کو یاد کیا اور مصمم ارادہ کر لیا کہ خواہ کچھ ہو صندوق تو نہ کھولوں گا۔ والد نے جب دیکھا کہ میں صندوق کی کنجی دینے پر تیار نہیں تو انہوں نے لکڑی اٹھا کر مجھے مارنا شروع کیا اور اس وقت تک پیٹتے چلے گئے جب تک لکڑی ٹوٹ نہ گئی پورے گھر میں کہرام مچ گیا، پاس پڑوس والے بھی جاگ گئے۔ والد ہمیشہ کی طرح اس مرتبہ بھی پشت پناہ بن گئیں اور والد سے کہنے لگیں آپ کو شرم نہیں آتی جو ان بیٹے پر ہاتھ اٹھاتے ہوئے؟ جب اسے پڑھنا لکھنا سکھایا ہے تو وہ کتابیں نہیں پڑھے گا تو اور کیا بھاڑ جھونکے گا؟

”والد اس وقت تو بکتے جھکتے نیچے اتر گئے، مگر یہ بھی کہہ گئے کہ صبح صندوق نہ کھولا تو اسے بھی یونہی

آگ لگا دوں گا۔ میں جانتا تھا وہ بے حد ضدی شخص ہیں اور ایسا یقیناً کر گزریں گے چنانچہ میں نے منشی جی سے کہا کہ اس صندوق میں دینی کتابوں کے علاوہ قرآن مجید بھی بند ہے۔ اگر اسے کچھ صدمہ پہنچا تو قیامت کے روز تم اللہ کو کیامت دکھاؤ گے؟ جس طرح بھی ممکن ہو یہ کتابیں اور قرآن مجید یہاں سے نکال کر کسی محفوظ مقام پر پہنچاؤ۔ خدا منشی جی کو جزائے خیر دے کہ انہوں نے منہ اندھیرے موقع پا کر تمام کتابوں اور کلام پاک کی ایک گٹھری سی بنائی اور سر پر اٹھا کر لے گئے۔ اس کے بعد میں نے صندوق میں ہندی حساب اور سنسکرت وغیرہ کی کتابیں بھر دیں تاکہ والد اسے کھولیں تو انہیں اطمینان ہو جائے، لیکن اگلے روز والد نے صندوق نہ کھولا، مجھے حکم دیا کہ ان کے ساتھ مہیوڑ چلوں۔ مہیوڑ رڑکی سے دس بارہ کوس دور ایک چھوٹا سا گاؤں ہے۔ وہاں ان کے ماتحت سینکڑوں کاریگر کام کیا کرتے تھے۔ والد خود تو گھوڑے پر سوار ہوئے اور مجھے اذیت دینے کے لئے پیدل چلنے کا حکم دیا۔ میرے لئے یہ بھی راحت ہی تھی۔ مہیوڑ پہنچ کر انہوں نے اپنے آدمیوں کو تاکید کہ یہ لڑکادن رات تمہارے ساتھ رہے گا اور کوئی شخص یا مسلمان اس کے قریب بھی پھٹکنے نہ پائے۔ اس کا کھانا پینا بھی تمہارے ساتھ ہی ہو گا اور تم اسے بڑھتی کا کام سکھاؤ۔ ان لوگوں نے والد کے حکم کی تعمیل کی اور مجھے کام سکھانا شروع کر دیا، ساتھ ساتھ وہ کفر و شرک کی باتیں بھی سناتے رہتے۔ رات کو جب یہ لوگ تھک ہار کر سو جاتے تو میں نگرانی کرنے والوں سے کوئی نہ کوئی بہانہ کر کے نہر پر چلا جاتا اور دن بھر کی نمازیں رو رو کر ادا کرتا اور بارگاہ الہی میں دعا کرتا کہ اس مصیبت سے نجات دے۔ چھ برس بعد جب میں نے اپنے اسلام کا اعلان کیا اس وقت تمام نمازوں کی دوبارہ قضا کی۔ بہر حال اس ماحول میں میری جان سخت ضیق اور عجب عذاب میں تھی۔ بہت عرصہ اسی طرح گزارا، پھر ایک روز اللہ نے نجات کی صورت پیدا کر ہی دی۔

”والد، آصف نگر کے مقام پر کسی کام کی انجام دہی کے سلسلے میں نہر پر گھوم رہے تھے۔ اچانک پل کے اوپر سے نیچے گر گئے چونکہ نہر میں کچھ پانی تھا، اس لئے جان تو بچ گئی پھر بھی خاصے زخمی ہوئے۔ بے ہوشی کی حالت میں چار پائی پر ڈال کر گھر لائے۔ ہوش میں آتے ہی انہوں نے میرے بارے میں دریافت کیا اور کہا میرا بڑا لڑکا کہاں ہے؟ اسے جلدی میرے پاس لاؤ، اس کی صورت تو دیکھ لوں۔ آج کل میں نہ معلوم کس وقت میرا دم نکل جائے۔ میں نے اسلام کی کتاب جلائی۔ لڑکے کو مارا پیٹا اور قید کیا۔ میرے ساتھ جو کچھ ہوا یہ اسی کا نتیجہ ہے۔ ادھر تو والد کے خیالات میرے بارے میں نرم ہو رہے تھے، ادھر بعض متعصب ہندو پنڈتوں نے پھر ان کے کان بھرے اور کہا اگر آپ نرم پڑیں گے تو لڑکا یقیناً مسلمان ہو جائے گا۔ اسے ہمارے حوالے کر دیجئے۔ چنانچہ والد نے مجھے حکم دیا کہ پنڈتوں کے پاس بلاناغہ حاضری دیا کروں۔ ان میں ایک پنڈت جی بڑے بھاری و گیان اور جوگی تھے اور ان کے بارے میں مشہور تھا کہ کالا جادو بھی جانتے ہیں اور ہمزاد قبضے میں کر رکھا ہے۔ وہ کبھی کبھار قبصے کے ہندوؤں اور مسلمانوں پر رعب بٹھانے کے لئے شعبدے اور طرح طرح کے کرتب دکھایا کرتے تھے۔ کبھی بے موسم

کے پھل منگوار ہے ہیں، کبھی جھاڑ پھونک کر کسی ناقابل علاج مریض کو ٹھیک کر رہے ہیں۔ ہندو تو ان کے اس قدر گرویدہ تھے کہ بے تکلف پنڈت جی کو سجدہ کرتے ایک شام وہ مجھے اپنے ساتھ جنگل میں لے گئے وہاں ہوکا نام تھا اور اندھیرا تیزی سے بڑھتا جا رہا تھا۔ اگرچہ میں بار بار ادھر سے آجا چکا تھا لیکن اس شام مجھے خاصا ڈر لگا۔ میں نے دیکھا پنڈت کا رخ مرگھٹ کی طرف ہے۔ جب زیادہ ہی خوف محسوس ہوا تو میں نے دل ہی دل میں آیت الکرسی کا ورد شروع کیا۔ اس طرح خوف دور ہوا مرگھٹ سے ادھر یہ پنڈت رکا اور ایک جگہ بیٹھ گیا۔ اس نے مجھے بھی سامنے بیٹھنے کا اشارہ کیا۔ میں نے محض انگلی کے اشارے سے اپنے گرد دائرہ بنایا اور اس دائرے کے اندر سمٹ کر بیٹھ گیا۔ پنڈت نے تھوڑی دیر بعد میری آنکھوں میں آنکھیں ڈال کر دیکھا اور کہا: سچ بتاؤ! تمہارے اندر کون سا کمال ہے؟ اپنے دل کی بات مجھ پر واضح کرو۔ اس کی بات سن کر میں نے پہلے تو متوکل علی اللہ درود شریف پڑھا ”پھر جواب میں کہا: پنڈت جی ہوشیار ہو جائیے۔ میں اپنی باتیں آپ کو بتاتا ہوں، سنیئے! میں جس دم کرتا ہوں اور خناس پر قابو پا کر اسے جلا ڈالتا ہوں، پھر اپنے محبوب کے خیال میں کھو جاتا ہوں۔ خود کو بالکل فنا کر دیتا ہوں“ صرف اسی کی ذات رہ جاتی ہے اور ہر سمت اسی کا جلوہ نظر آتا ہے اور واقعہ یہ ہے کہ اس کی باقی ذات کے سامنے ہمارے فانی وجود کی حقیقت کیا ہے۔۔۔ ہر سانس کے ساتھ اسی کا تصور ہے۔ اس کی یاد سے ایک لمحہ غفلت کفر سمجھتا ہوں۔ اگر دل میں محبوب کے سوا کوئی باطل خیال آ بھی جاتا ہے تو اس کو ضربوں سے پامال کر ڈالتا ہوں۔ میری ہستی محبوب کے لئے فنا ہو گئی اور میں نے خود کو مٹا دیا ہے آؤ! ہم دونوں گردن جھکا کر بیٹھیں اور ایک دوسرے کو اپنا اپنا کرتب دکھائیں یہ کہہ کر میں نے لاجول پڑھی اور پنڈت پر دم کر دیا۔ وہ تھر تھر کانپنے لگا اور اس کی ساری جادو گری دھری کی دھری رہ گئی۔ جب کچھ سنبھلا تو کہنے لگا: اچھا، اپنے کرتب کا نام تو بتا دو۔ میں نے کہا ایک تو جس دم ہے اور دوسرا پاس انفاس اور تیسری چیز محبوب کے نام کی ضرب ہے۔ اس نے دریافت کیا ضرب میں تم کس کا نام لیتے ہو؟ میں نے کہا وہ نام تم کو کس طرح بتا دوں، وہ زبان سے دل میں اتر چکا ہے۔ تم لوگ تو جوگ کے بڑے بڑے کرتب دکھاتے ہو، ہمت ہے تو اپنے جوگ سے معلوم کر لو کہ وہ کون ہے۔ میری بات سن کر پنڈت حیران اور ان کا ہمزاد مضحل ہو گیا۔ ہمزاد نے پنڈت سے پوشیدہ طور پر کہا۔ یہ لڑکا میرے قابو میں آنے والا نہیں۔ اس کے کام میں بہت طاقت ہے اور اس کے مقابلے میں میرے کرتبوں اور تمہارے جادو ٹونے کی کوئی حیثیت نہیں۔

”واپس آن کر وہ پنڈت میرے والد سے بلا اور کہا لڑکا دھرم تیاگ چکا ہے اور اب اس کا مرض لاعلاج ہے۔ والد یہ سن کر رونے لگے اور انہوں نے کہا پھر تم لوگ کس لئے اتنے بڑے بڑے دعوے کرتے ہو اور خود کو بڑا مہا پُرش اور شکتی مان بتاتے ہو؟ وہ پنڈت آئیں بائیں شائیں بکتا چلا گیا۔ اتفاق سے چند روز بعد عید الفطر کی رات آئی۔ میں اس وقت گھر والوں کے ساتھ بیٹھا تھا۔ والد دوسروں سے مخاطب ہو کر کہنے لگے: کل مسلمانوں کی عید ہے۔ یہ لوگ اپنی مسجد میں جمع ہوں گے۔ ہندوؤں کے ہاں اس طرح

کی بچتی بالکل نہیں۔ کبھی تہ تو ہمارا پر اکٹھے نہیں ہوتے۔ میرے منہ سے نکل گیا پتا جی! ہندو تو تین دیوتاؤں کو پوجتے ہیں۔ اسی طرح ان کے راستے بھی تین طرف کو نکل گئے۔ دوسری طرف مسلمانوں کو دیکھئے وہ

ذاتِ واحد کی عبادت کرتے ہیں جو پاک صفات سے موصوف ہے۔“

”میری یہ باتیں سن کر والد کو پھر طیش آیا اور مجھے اس قدر مارا کہ دونوں ہاتھ سن ہو گئے، کہنے لگے:

اپنے دھرم کو سب سے اچھا جانو اور مانو۔ اگر تم نے دھرم بدلا تو اپنے باپ کا رویہ بھی بدلا ہوا پاؤ گے۔

اگلے روز انہوں نے میرے بارے میں اپنے قریبی دوستوں سے مشورہ کیا اور کہا کہ اس لڑکے کی بہن کا بیاہ

ہونے والا ہے۔ ہزاروں کا خرچہ ہے باہر سے برات آئے گی۔ اگر ان کے سامنے بات کھل گئی اور براتیوں

کو احساس ہو گیا کہ لڑکی کا بھائی اپنا دھرم بدل چکا ہے تو کوئی میرے ہاں کھانا کھائے گا اور نہ لڑکی کا ڈولا اٹھ

سکے گا۔ کسی نے مشورہ دیا کہ ناہر سنگھ کو بیاہ کی رسموں کے دوران میں دھنوری گاؤں بھیج دیا جائے۔

یہ نالائق وہاں پوریوں کی قید میں رہے گا اور جب لڑکی وداع ہو جائے تو اسے رڑکی واپس بلوا لیجئے گا۔ والد کو

یہ تدبیر بہت پسند آئی چنانچہ مجھے زبردستی دھنوری لے جا کر ایک مکان میں قید کر دیا گیا۔“

”جب بہن رخصت ہو گئی اور بیاہ کا ہنگامہ ختم ہوا تو قصبے کے بعض مسلمانوں کی طرف سے انگریز

مجسٹریٹ کی عدالت میں میری جانب سے اس مضمون کی عرضی داخل کرائی گئی کہ عرصہ ہوا میں نے برضا و

رغبت ہندو دھرم چھوڑ کر اسلام قبول کر لیا ہے۔ اس لئے میرے والد نے بطور انتقامی کارروائی مجھے

دھنوری کے مقام پر سخت قید میں ڈال دیا ہے اور میرے دونوں ہاتھوں کی فصد کھول دی گئی ہے۔ اگر جلد

مجھے رہانہ کرایا گیا تو یہ لوگ مجھے مار کر کہیں دبا دیں گے۔“

”یہ عرضی دیکھ کر انگریز مجسٹریٹ آگ بگولا ہو گیا۔ اس نے فوراً پولیس کو حکم دیا کہ مستری موٹھی

سنگھ اور اس کے بیٹے ناہر سنگھ دونوں کو فوراً حاضر کرو اور موٹھی سنگھ کو ہتھکڑی لگا کر لایا جائے۔ پولیس نے

مجھے دھنوری سے برآمد کیا اور والد کی گرفتاری کے لئے مکان پر گئی، مگر انہوں نے تھانیدار کو رشوت دے

کر خود کو ہتھکڑی سے بچایا اور تھانیدار سے کہا کہ وہ خود کسی وقت عدالت میں حاضر ہو جائیں گے۔ پولیس

نے تنہا مجھے مجسٹریٹ کے سامنے پیش کیا۔ اس نے پوچھا: سچ بتاؤ! تمہارے باپ نے تمہیں کیوں قید کیا تھا؟

اپنی بہن کی شادی میں تم کیوں شریک نہ ہوئے اور تمہارے جسم سے بذریعہ فصد خون نکالنے کی کوشش

کیوں کی گئی اور کیا یہ عرضی تمہاری نے بھجوائی تھی؟ میں نے جواب میں کہا جناب والا! یہ عرضی میں نے نہیں

لکھی اور نہ میرے ہاتھوں کی فصد کھولی گئی۔ یہ سب باتیں کسی اور نے اپنی جانب سے لکھ دی ہیں۔ بہن کی

شادی کے موقع پر کام بہت بڑھ گیا تھا، اس لئے میں انہی کاموں کی انجام دہی کے سلسلے میں باہر چلا گیا۔

آنسو میری آنکھوں سے خود بخود رواں تھے۔ انگریز مجسٹریٹ بے حد متاثر نظر آیا۔ آخر کہنے لگا: لڑکے!

مجھے سب خبر ہے تمہارے باپ نے تم پر کتنا ظلم ڈھایا، اور تم پھر بھی اسے بچا رہے ہو؟ بہر حال اگر تم نہیں

چاہتے تو میں تمہارے باپ کے خلاف کوئی کارروائی نہ کروں گا۔ آج سے تم اپنے کاموں میں آزاد ہو۔

تمہیں پورا اختیار ہے جس طرح چاہے زندگی گزارو اور جو مذہب پسند ہے اس میں داخل ہو جاؤ۔ اس کے بعد مجسٹریٹ نے والد کو طلب کیا اور سخت لہجے میں ان سے کہا: پنڈت موتھی سنگھ! تمہارے ظلم و ستم کا سبب حال معلوم ہو چکا ہے۔ تمہارا لڑکا بہت نیک ہے۔ اس نے آج تمہاری عزت بچالی ورنہ میں تمہیں سزا دیئے بغیر نہ چھوڑتا۔ آئندہ اسے ستاؤ گے اور تکلیف دو گے تو سیدھا جیل بھیج دوں گا۔“

”اس واقعے کے ٹھیک دو ہفتے بعد میں نے اپنے اسلام کا اعلان کر دیا۔ اب ایک اور عجیب بات سنئے! جس روز صبح کو میں مسلمان کی حیثیت سے ظاہر ہونے والا تھا، اس رات پنڈت نیکی رام نے خواب میں دیکھا کہ لوگ جمع ہیں اور میرے ہاتھ میں ایک نورانی تختی ہے۔ تختی پر سنہرے حروف میں کلمہ طیبہ لکھا ہوا ہے اور کلمہ دیکھ دیکھ کر لوگ خوش ہو رہے ہیں۔ میں نے پنڈت سے کہا اسے آپ بھی دیکھئے۔ پنڈت نے جواب دیا: اچھی چیز ہے، گم نہ ہونے پائے۔“

”پنڈت جی کی صبح آنکھ کھلی تو انہیں یہ خواب اچھی طرح یاد تھا اور حقیقت میں ہوش و حواس گم تھے۔ اپنے ہندو احباب سے بھی بیان کیا اور رڑکی کی مشہور معزز شخصیت قاضی فصیح الدین کی خدمت میں بھی حاضر ہو کر کہا: مجھے یقین ہے یہ لڑکا بہت جلد اپنے اسلام کا اعلان کر دے گا اور میرا خواب بس ظاہر ہی ہونے والا ہے۔“

”وہ رات میں نے دوستوں کے ساتھ گزاری۔ صبح انہوں نے کہا آج ہمارے ساتھ چل کر نماز جامع مسجد میں پڑھو۔ ہم لوگ تمہیں اپنے درمیان لے لیں گے، ابھی اندھیرا ہے، پہچان کون سکے گا چنانچہ میں نے سب کے ساتھ فجر کی نماز جامع مسجد میں ادا کی اور اس طرح شریک جماعت افراد پر توراظ ظاہر ہو ہی گیا۔ پھر کسی نے جا کر والد سے بھی کہہ دیا کہ آپ کا بیٹا آج جامع مسجد میں تھا۔ یہ سن کر انہوں نے مایوسی اور پریشانی کے عالم میں گھر بلوا کر سخت باز پرس کی اور کہنے لگے: سچی بات بتا دے، ورنہ آج تیرا یہاں سے بچ کر جانا مشکل ہے۔ جامع مسجد میں کیا کرنے گیا تھا؟ والد بہت کچھ کہتے رہے اور میں خاموشی سے سب کچھ سنتا رہا، آخر میں نے صرف اتنا کہا: ”مجھے اس وقت چھوڑ دیجئے! بہت تھکا ہوا ہوں“ شام تک آپ کی ساری باتوں کا جواب دے دوں گا اور شام بھی بہت دور نہیں..... میری یہ بات سن کر وہ اپنی جگہ سے اٹھ گئے۔ میں بھی اٹھا..... اور نما کر کھانا کھانے لگا۔ نما تے وقت ہی میں نے نیت کر لی کہ میرا یہ غسل اسلام کے لئے ہے۔“

”کھانا کھا کر والد توبہ ہر گئے، میں نے عمدہ اور نیا لباس زیب تن کیا اور اکیلا ہی جامع مسجد رڑکی پہنچ کر باضابطہ اپنے اسلام کا اعلان کر دیا..... رڑکی کی جامع مسجد میں ہو کلیر شریف اور حضرت علی احمد صابر رحمۃ اللہ علیہ کے زیر سایہ ہے، میرے اسلام لانے کے اعلان نے ہندوؤں کو مشتعل کر دیا اور وہ اکٹھے ہو کر مجھے مارنے کے درپے ہوئے، لیکن اسی اثنا میں سینکڑوں پرجوش مسلمانوں کے ہجوم نے مجھے اپنے درمیان لے لیا اور ہندوؤں کو حملہ کرنے کی جرأت ہی نہ ہوئی۔ اس روز مجھے جو مسرت حاصل ہوئی، وہ

کسی شہنشاہ ہفت اقلیم کو بھی میسر نہیں آسکتی اور ترجمانی الفاظ کے ذریعے ناممکن ہے۔ اس روز ہاتھ میں کلام پاک اور زبان پر نعتِ رسول تھی اور صرف خدا اور محبوبِ خدا کی باتیں تھیں۔

اسلام لانے کے بعد مولانا خلیل الرحمن کی شخصیت میں ایسا عظیم اور پاکیزہ انقلاب رونما ہوا کہ ان کی ظاہری و باطنی حالت دیکھ کر بڑے بڑے اکابر علماء متوقیاء اور اولیاء بھی رشک کرنے لگے۔ صورت پر وہ نور کہ راہ چلتے لوگ دیکھتے اور ہتھ پھک کر رک جاتے۔ باتوں میں ایسی حلاوت اور سحر کہ ان کے اسلام لانے کے فوراً بعد رڑکی کے ہندوؤں کو خدشہ پیدا ہوا کہ ایک ایک کر کے سبھی مسلمان ہو جائیں گے۔ چنانچہ اکثر لوگ ایمان کی دولت سے مالا مال ہوئے اور جن کو کفر نے بری طرح جکڑ رکھا تھا، وہ مسلمان ہونے کے خوف سے رڑکی چھوڑ کر کہیں اور چلے گئے۔ مسلمان ہونے کے بعد آپ نے اپنے گھر والوں سے کوئی مادی تعلق بھی نہ رکھا، بلکہ یہی شرط پیش کی کہ مسلمان ہو جاؤ تو تمہارا غلام ہوں، ورنہ میرا اور تمہارا واسطہ نہیں۔ والدہ نے بصد اصرار کئی بار بلایا تو آپ ایک ادھ مرتبہ تشریف لے گئے اور جب والدہ نے کہا کہ گھر بار، روپیہ پیسہ، جائیداد سب تیرے لئے موجود ہے تو آپ نے فرمایا مجھے ان کی ضرورت نہیں، اسلام نے سب کچھ عطا کر دیا ہے اور میں اب اپنے زور بازو سے رزق حاصل کروں گا، چنانچہ محنت مزدوری کو اپنا شعار بنایا اور کسی کے مرہون منت نہ ہوئے۔ بعد ازاں رڑکی اور گردونواح کے مسلمانوں نے اپنے اپنے بچوں کو آپ کے پاس تعلیم و تربیت کے لئے بھیجنا شروع کیا اور مجبور کیا کہ آپ پورا وقت دینی کاموں کے لئے وقف کر دیں۔ آپ نے یہ درخواست منظور فرمائی اور متوکلًا علی اللہ ایک گوشے میں بیٹھ گئے، پھر ایسی فتوحات ہوئیں کہ باید و شاید، فیاضی کا یہ عالم تھا کہ جب آپ حج کے لئے جاتے تو پورا قافلہ ساتھ ہوتا اور سب کا خرچ آپ ہی کے ذمے رہتا۔ اکثر ایسا ہوا کہ کئی نے حرمین شریفین کی زیارت کا شوق ظاہر کیا اور آپ نے فوراً اسے اپنا رفیق سفر بنا لیا۔

ایک مرتبہ سخت قحط پڑا اور خشک سالی سے ہر طرف کھرا مچ گیا۔ لوگوں نے آپ کی خدمت میں حاضر ہو کر دعا کی درخواست کی آپ نے دوسرے روز نمازِ استسقاء کے لئے نکلنے کا اعلان کر دیا۔ جس وقت آپ ایک جہم غفیر کے ساتھ نماز ادا کرنے جا رہے تھے، اس وقت ہندو آپ کا مذاق اڑاتے ہوئے کہہ رہے تھے۔ مستری موتھی کالڑ کا آج پانی بر سوانے جا رہا ہے، لیکن انہی لوگوں نے دیکھا کہ دعا سے قبل اگرچہ آسمان بالکل صاف تھا اور کہیں بادل کا شائبہ تک نہ تھا، تاہم دعا سے فارغ ہونے کے بعد صرف چند ہی منٹ میں ایسی دھواں دھار بارش شروع ہوئی کہ لوگ واپسی میں گھروں کو جاتے ہوئے شرابور ہو گئے اور بھاگ کر کہیں پناہ بھی نہ لے سکے۔

آپ کے مزاج میں حد درجہ استغنا کے ساتھ ساتھ سخاوت اور فیاضی بھی بے انتہا تھی۔ کسی کی درخواست اور طلب کو رد نہ فرماتے تھے جس زمانے میں سفر پور گاؤں میں بسلسلہ امامت مقیم ہوئے، وہاں ہر بچوں نے آس پاس پانی نہ ہونے کی شکایت کی۔ آپ نے ان کے لئے ایک کنواں کھدوایا جس میں سے

شیریں پانی نکلا وہ کنواں آج بھی موجود ہے۔ اسی طرح رسول پور کی مسجد کے لئے لوگوں نے بڑی کوشش کی کہ کنویں سے پانی نکل آئے۔ کئی جگہ کنواں کھودا گیا، مگر پانی نہ نکلا۔ آپ نے ایک مقام پر اللہ کا نام لے کر پانچ بھاؤڑے مارے اور اللہ نے اسی جگہ ٹھنڈے اور میٹھے پانی کا چشمہ جاری کر دیا۔ رسول پور کی گنبد والی مسجد بھی آپ نے بنوائی جو بدستور آباد ہے۔

آپ کے استاد، جن کے ذریعے آپ نے اسلام کی دولت پائی، مولانا عبدالسمیع میرٹھ میں تھے۔ آپ سب سے پہلے ان کی قدم بوسی کے لئے وہاں گئے۔ مولانا نے شاگرد کو سینے سے لگایا اور خوب روئے۔ ان کی علمی و دینی و اخروی ترقیوں کے لئے دعا فرمائی اور کہا کہ میرا خط لے جاؤ مگر معظّمہ میں حاجی امداد اللہ تمہارے منتظر ہیں۔ یہ سن کر مولانا خلیل الرحمن کی مسرت کا ٹھکانہ نہ رہا۔ اللہ نے غیب سے حج کے اخراجات کے لئے انتظام کر دیا۔ مکہ معظّمہ پہنچے تو حاجی صاحب اپنے رفقاء کے ساتھ شہر سے باہر آپ کے استقبال کے لئے خود تشریف لائے ہوئے تھے۔ مولانا نے خط پیش کیا۔ حاجی صاحب نے معانقہ کیا اور بہت کچھ عطا فرمایا، پھر اپنے مکان پر لے گئے۔ مولانا خلیل الرحمن کو حاجی صاحب سے ایسا انس ہوا کہ وہیں مستقل طور پر قیام کا ارادہ کر لیا، لیکن حاجی صاحب نے فرمایا: میاں! خلیل الرحمن ابھی تم ہندوستان واپس جاؤ۔ اللہ کو تم سے وہاں بہت کام لینا ہے اور سنو! تم بار بار انشاء اللہ حج کے لئے آؤ گے۔ یہ سن کر آپ خوش ہوئے۔ حاجی صاحب کا ارشاد صحیح نکلا۔ مولانا خلیل الرحمن سولہ مرتبہ حج بیت اللہ کے شرف سے مشرف ہوئے اور وہ بھی طویل اقامتوں کے ساتھ اس لئے حاجی صاحب سے برابر فیض یاب ہوتے رہے۔ حضرت نے آپ کو بیعت سے بھی سرفراز کیا اور خلافت عطا فرمائی۔ 1317ھ میں حاجی امداد اللہ واصل بحق ہوئے۔ مولانا خلیل الرحمن کو اس قدر صدمہ ہوا کہ حالت غیر ہو گئی۔ مدتوں حاجی صاحب کے فراق میں روتے رہے۔ کسی کل اور کسی پل چین نہ ملتا تھا۔ جنگلوں اور بیابانوں میں مارے مارے پھرتے، لباس پھٹ جاتا، کھانے کا ہوش تھا نہ پینے کا۔ اگر کوئی پوچھتا کہ یہ کیا حال بنا رکھا ہے تو بے اختیار رونے لگتے۔

حاجی صاحب علیہ الرحمۃ کے وصال سے اگلے برس یعنی 1318ھ میں مولانا عبدالسمیع بھی وفات پا گئے۔ اس حادثہ کا ناکہ نے تو بالکل ڈھیر کر دیا۔ زمین اپنی وسعتوں کے باوجود آپ پر تنگ ہو گئی۔ کسی پہلو قرار نہ آتا تھا۔ آخر لوگوں کی منت سماجت پر بچوں کی تعلیم و تربیت کا سلسلہ دوبارہ شروع کیا۔ وعظ و نصیحت، بیعت و ارشاد اور تعلیم و تلقین کا یہ اثر ہوا کہ دور دراز سے طالبین کھنچے آئے۔ بے شمار افراد کو کفر کی تاریکیوں سے نکالا اور اسلام کی روشنی میں لائے۔ تقریباً سترہ برس کی طویل مدت اسی حالت میں گزر گئی۔ شہر کی معزز و مقتدر مسلمان شخصیتوں نے زور دیا کہ ایک دینی مدرسہ قائم کیا جائے جس کی سرپرستی اور نگرانی مولانا خلیل الرحمن فرمائیں۔ آپ راضی ہو گئے اور 1305ھ میں اس مدرسے کی بنیاد رکھ دی۔ آج رڑکی اور گردونواح میں جو کچھ علم کے آثار و انوار نظر آتے ہیں وہ اسی مدرسے رحمانیہ کے

زندہ جاوید، جاری فیض کا پرتو ہیں۔ اب تک لاتعداد حفاظ، قراء، آئمہ مساجد، علماء اور اس عالی شان مدرسے سے فیض یاب ہو چکے ہیں۔

1319ھ میں مولانا خلیل الرحمن دیارِ رحمت اللعالمین کی جانب ہجرت کی نیت سے عازم سفر ہوئے اور مدینہ منورہ پہنچ کر مستقل سکونت اختیار کر لی۔ آپ کے اس سفر سے اہالیانِ شہر، اراکین مدرسہ اور معتقدین حد درجہ مضطرب ہوئے۔ اسی زمانے میں مدرسہ رحمانیہ کی روداد میں اس اضطراب کا اظہار ان الفاظ میں ہوا: ”حضرت مولانا مولوی حافظ حاجی مہاجر الی اللہ جناب مخدومنا و مکرمننا خلیل الرحمن صاحب کادرسے اور اہل مدرسہ سے جدا ہو جانا سخت رنج و الم کی بات ہے۔

فی الحقیقت حضرت مولانا مدرسے کے لئے باغبانی اور اہل مدرسہ کے لئے نور ایمانی کا کام فرماتے تھے۔ اب آپ اپنے لگائے ہوئے علمی باغ کی آبیاری اپنی خلوت کی دعاؤں اور مدینتہ العلم کی ضیاء پاشیوں سے فرمائیں گے۔“ جس ذاتِ اقدس کی محبت میں آپ نے اپنا سب کچھ قربان کر دیا تھا اسی کے کوچے میں اپنے کولا کر ڈال دیا۔ آپ 1327ھ تک مدینہ منورہ میں مقیم رہے۔ یہاں تک کہ 17 ر محرم الحرام 1328ھ مطابق 1919ء کو آپ کا وصال ہوا۔ آپ کی زندہ و تابندہ یادگار مدرسہ عربیہ رحمانیہ رڑکی، آج بھی علوم و فنون کے خزانے لٹا رہی ہے۔ اسے من جانب اللہ ہر دور میں مخلص، دین دار، صالح اور جفاکش افراد کی خدمات حاصل ہوتی رہیں اور یہ سب بانی مدرسہ حضرت مولانا خلیل الرحمن صاحب کے اخلاص کا مظہر ہے۔

مولانا محمد زکریا

کاندھلہ ضلع مظفر نگر، یوپی میں دہلی..... سہارنپور ریلوے لائن پر ایک بارونق قصبہ ہے مظفر نگر سے چونتیس میل دہلی سے بیالیس میل اور سہارنپور سے پتالیس میل دور مشرق میں نہر جمن شرقی اور اس کے کنارے حد نظر تک باغوں کا سلسلہ چلا گیا ہے۔ دریائے جمنہا کی وجہ سے یہ علاقہ پنجاب کے ضلع کرنال سے کٹتا ہے۔ قصبے کا جنوبی مشرقی علاقہ خاص طور پر بے حد زرخیز ہے آموں کے باغ محلوں اور آبادیوں تک پہنچ گئے ہیں اور حضرت احسان دانش کاندھلوی مرحوم نے لکھا تھا: ”نہر کے گل بار کناروں کا منظر ہر وقت رہٹ چلنے کے باعث گرد و نواح کے دوسرے مناظر سے نسبتاً شاداب اور روح افزا رہتا ہے مگر شام ہوتے ہی جب آسمان کی نیلی آنکھوں میں سرسوں پھولنے لگتی ہے اس وقت یہ قطعہ اور بھی تیکھا ہو جاتا ہے جنوب میں شاہی وقتوں کا ایک پختہ تالاب ہے جس کے مشرقی کنارے پر پرانی اور مختصر سی مسجد مغرب میں نہانے کا زینہ دار گھاٹ، شمال میں ایک عالی شان مندر اور پجاریوں کے رہنے کیلئے دو منزلہ عمارت، جنوب میں مویشیوں کے پانی پینے کیلئے کچا اور ڈھلوان گھاٹ اور اس گنو گھاٹ کی پشت پر دور تک ٹیلے کے پیچھے سرسبز میدان ہے۔

کاندھلے کی آبادی سے ریلوے سٹیشن صرف ایک میل کے فاصلے پر ہے رات کو ریل گاڑی کی آواز اسی طرح آتی جیسے زمین دروزہ میں مبتلا ہو۔ آبادی اور تالاب کا یہ محبوب منظر باغ کے اتنا قریب تھا کہ جب آموں کا موسم جنم لیتا تو بور کی خوشبو اور کونلوں کی کوک، آبادی میں مندروں کے کلس

اور مکانوں کی اٹاریاں چوستی پھرنے لگتی اور راستے کی خاموشی میں رکھوالوں کی آواز قصبے کی گلیوں تک مار کرتی۔

کاندھلہ اگرچہ پرانا قصبہ ہے مگر اس میں تاریخی اہمیت کی کوئی عمارت نہیں۔ بعض تاریخی حوالوں سے اتنا پتا چلتا ہے کہ سلطان محمد تغلق رجب 693ھ میں اس قصبے کے قریب شکار کھیلنے آیا اس وقت قصبے کی کسپری کا یہ عالم تھا کہ یہاں کوئی جامع مسجد بھی نہ تھی سلطان نے جامع مسجد کی تعمیر کا حکم دیا اور اس طرح کاندھلے کی ترقی کی بنیاد رکھی گئی۔ شہنشاہ اکبر کے دور حکومت میں یہ قصبہ ایک نمایاں حیثیت اختیار کر گیا جس وقت مسلمانوں کا عہدِ اقتدار ختم ہوا اور اس کی جگہ ہندوستان میں برطانوی استعمار نے سنبھالی تو کاندھلہ اپنی شہری آبادی کے علاوہ اکاون دیہات پر مشتمل تھا۔ 1847ء میں اس کی آبادی تقریباً سات ہزار نفوس تھی اور تقسیم ہند کے وقت خاص کاندھلے کی آبادی چالیس ہزار کے لگ بھگ تھی جس میں مسلمانوں کی تعداد تقریباً چودہ ہزار تھی۔ سہارنپور اور مظفرنگر کے اضلاع میں اگرچہ بعض قصبے کاندھلے سے بھی بڑے ہیں مگر بارہویں، تیرہویں اور چودھویں صدی ہجری میں جس قدر اہل علم و فضل کاندھلے کی خاک سے اٹھے، وہ شرف کسی اور قصبے کو حاصل نہ ہو سکا۔

مولانا عبدالحی جنہوں نے شاہ عبدالعزیز محدث دہلوی کی دامادی کا شرف پایا اور تحریک آزادی میں حضرت سید احمد شہید اور شاہ اسماعیل شہید کے دست و بازو بنے اس سرزمین سے تعلق رکھتے تھے۔ مفتی الہی بخش کاندھلوی جو شاہ عبدالعزیز محدث دہلوی کے ارشد تلامذہ میں تھے اسی قصبے کی خاک پاک سے اٹھے۔ مفتی الہی بخش وہ باکمال آدمی ہیں جنہوں نے مثنوی مولانا نائے روم کا تامل لکھان کے بعد مولانا مظفر حسین کاندھلوی، مولانا کمال الدین، مولانا حکیم شیخ الاسلام، حافظ محمد اسماعیل، مولانا محمد یحییٰ کاندھلوی اور ان کے نامور فرزند شیخ الحدیث مولانا محمد زکریا، ان کے چچا مولانا محمد الیاس بانی تبلیغی جماعت ان کے بیٹے مولانا محمد یوسف اور مولانا محمد اوریس کاندھلوی جیسے علما کے اسم ہائے گرامی نمایاں ہیں۔ مفتی الہی بخش کاندھلوی علوم عقلیہ و نقلیہ میں کامل الفن استاد تھے۔

1162ھ میں ولادت ہوئی اور 1245ھ میں وفات پائی شاہ عبدالعزیز محدث دہلوی کے ممتاز شاگرد اور مرید تھے عالم دین ہونے کے ساتھ ساتھ بلند پایہ فقہیہ، طبیب، شاعر اور مصنف تھے اکثر تصانیف پایۂ تکمیل کو پہنچانے کے بعد کسی شاگرد کو عطا کر دیتے۔ عربی فارسی اور اردو تینوں زبانوں پر یکساں عبور تھا۔ قصیدہ بانس سعاد کی شرح عربی زبان میں لکھی جس میں ہر شعر کا فارسی اور اردو میں منظوم ترجمہ ہے۔ 1234ھ میں مفتی صاحب سید احمد شہید کی ملاقات و بیعت سے مشرف ہوئے۔ اس وقت آپ کی عمر بہتر سال اور سید صاحب کی عمر چونتیس سال کی تھی ایک ایسے شیخ سے بیعت ہونا جو عمر میں اڑتیس سال چھوٹا اور رسمی طور پر عالم بھی نہ تھا۔ مفتی صاحب کی بلہیت بے نفسی اور خلوص کی دلیل ہے بیعت ہونے کے بعد سید صاحب کے طریقے اور افکار میں ایک کتاب فارسی زبان میں ”ملہمات احمدیہ“ کے نام سے

لکھی جو سید صاحب کی تالیف ”صراطِ مستقیم“ کا خلاصہ مع اضافہ ہے۔ مفتی صاحب کے دو صاحبزادے تھے۔ مولوی ابوالقاسم اور مولوی ابوالحسن، مؤخر الذکر مشہور مثنوی گلزار ابراہیم کے مصنف ہیں جو ان کی بڑی کتاب ”بحر حقیقت“ کا ایک حصہ ہے مفتی صاحب کا خاندان نہ صرف ضلع مظفرنگر، بلکہ پوری اسلامی دنیا میں اپنی علمی اور دینی حیثیت سے ممتاز ہے۔

مفتی الہی بخش کی حیات ہی میں اور ان کے وصال کے بعد کاندھلے کی جس شخصیت نے علم اور تقویٰ میں بہت اونچا مقام اور نام پایا وہ حضرت مولانا مظفر حسین کی ذات گرامی ہے مولانا مظفر حسین مولوی محمود بخش کے صاحبزادے اور مفتی الہی بخش کے بھتیجے تھے۔ انہوں نے ابتدائی تعلیم اپنے چچا سے حاصل کی لیکن ابھی پوری نہ کرنے پائے تھے کہ مفتی الہی بخش نے دارِ فانی سے عالم جاودانی کی طرف رحلت فرمائی چنانچہ مولانا مظفر حسین نے بقیہ ظاہری و باطنی تعلیم دہلی میں حضرت شاہ عبدالعزیز کے نواسے اور شاگردِ رشید شاہ محمد اسحاق سے پوری کی۔ انہیں مولانا محمد یعقوب مہاجر کی سے بھی شدید تعلق خاطر تھا اور ان سے بیعت بھی تھی۔ سلسلہ درویشی و تدریس نہ تھا سیدھی سادی زندگی بسر فرماتے، البتہ کبھی کبھی مسجد میں اور کبھی مستورات میں وعظ کہہ دیا کرتے تھے گاڑھے کا کرتا، پاجامہ اور نیلی لنگی، یہ آپ کا لباس تھا مولانا مظفر حسین کی صاحبزادی کہا کرتی تھیں کہ ایک بار موٹی ململ کا کرتا مولانا کیلئے سیا تو پہلے زیب تن فرمانے سے انکار کر دیا بعد میں بیٹی کی خوشنودی کیلئے پہنا مگر جمعہ کی نماز پڑھ کر فوراً اتار دیا اور فرمایا: ”میرا گاڑھے کا کرتا دو، ململ کے کرتے سے طبیعت میں عجب پیدا ہوتا ہے۔“

سواری پر کبھی نہ بیٹھتے، اکثر پیدل سفر کیا کرتے اور سامان سفر لوٹا، لنگی، لکڑی اور مشکینہ ہوتا جہاں شام ہو جاتی وہیں شب بسر کیا کرتے۔ ایک مرتبہ شام ایسے گاؤں میں ہوئی جہاں سب ہندو تھے کوئی مسلمان نہ تھا گاؤں والوں سے مولانا نے کہا کہ رات رہنے کیلئے جگہ بتا دو۔ ایک شخص نے گاؤں کے باہر کولہو پر جگہ بتادی وہاں آکر مولانا نے رومال میں بندھی ہوئی اپنی روٹی کھائی اور آرام کیا۔ اتفاق سے وہی شخص رات کے وقت جنگل میں آیا اس نے مولانا کو قرآن مجید کی تلاوت کرتے سنا اس پر محویت طاری ہو گئی تمام شب بے تابی سے گزارا، صبح ہوتے ہی حاضر خدمت ہوا اور کہنے لگا: ”رات جو تو پڑھ رہا تھا وہ جلدی سے مجھے بھی پڑھا دے۔“ اس کے بعد وہ انہیں اپنے گھر لے گیا اور اس کی بیوی بچے سب مسلمان ہو گئے۔

مولانا مظفر حسین ایک مرتبہ کاندھلہ تشریف لارہے تھے راہ میں ایک شخص ملا اس سے دریافت فرمایا: ”کہاں جاؤ گے؟“ اس نے جواب دیا: ”کاندھلہ، مولوی مظفر حسین کے پاس۔“ اس شخص کے پاس سامان تھا اور مولانا خالی ہاتھ تھے آپ نے اس سے سامان لے کر اپنے سر پر رکھ لیا۔ کاندھلہ آکر جب اسے معلوم ہوا یہی مولوی مظفر حسین ہیں تو بہت پشیمان ہوا۔ مولانا نے فرمایا: ”اس میں کیا ہرج تھا؟ میں خالی ہاتھ تھا اور تم بوجھ اٹھائے ہوئے آرہے تھے۔“

مولانا سجد محتاط طبیعت رکھتے تھے کبھی مشتبه مال نہ کھاتے اور اگر بھولے یا غلطی سے کھا لیتے تو فوراً تے ہو جاتی ان کے زمانہ طالب علمی کا قصہ ہے کہ مولانا نے کئی سال سالن سے روٹی نہیں کھائی۔ دریافت پر فرمایا کہ دہلی کے اکثر گھرانوں میں سالن کے اندر کھٹائی پڑتی ہے اور یہاں لوگ آموں کی بیج ناجائز طریق پر کرتے ہیں اس لئے میں سالن نہیں کھاتا۔ مولانا بجز اپنے گھر کے کسی اور کے ہاں دعوت وغیرہ میں تشریف نہ لے جاتے تھے یوں بھی ان کی دعوت کرتے وقت ہر شخص گھبراتا کہ کہیں فضیحت نہ ہو جائے گھر کے لوگ بھی بڑی احتیاط کرتے۔

روایت ہے کہ ایک مرتبہ نواب قطب الدین صاحب دہلوی نے اپنے استاد شاہ اسحاق، مولانا محمد یعقوب، مولانا مظفر حسین کاندھلوی اور چند دوسرے اصحاب کی دعوت منظور کر لی مگر مولانا مظفر حسین صاحب نے منظور نہ فرمائی۔ اس سے نواب صاحب کو ملال ہوا اور انہوں نے شاہ اسحاق سے شکایت کی یہ سن کر شاہ صاحب نے مولانا پر عتاب فرمایا اور کہا: ”اے مظفر حسین تجھے تقویٰ کی بد ہضمی ہو گئی؟ کیا نواب قطب الدین کا کھانا بھی حرام ہے؟“ مولانا نے عرض کیا: ”حضرت حاشا وکلا“ مجھے نواب صاحب پر اس قسم کی بدگمانی نہیں۔“ شاہ صاحب نے فرمایا: ”پھر تو کیوں انکار کرتا ہے؟“ مولانا نے جواب میں کہا: ”حضرت نواب صاحب نے آپ کی دعوت کی ہے اور مولوی محمد یعقوب صاحب کی بھی اور ان کے علاوہ اپنے آدمیوں کی بھی۔ آپ کو پا لکی میں لے جائیں گے اس میں بھی ضرور صرف ہو گا اور نواب صاحب کو بگڑ گئے ہیں پھر بھی نواب زادہ ہیں، دعوت میں ضرور نوابانہ تکلف کریں گے اور یہ بھی معلوم ہوا ہے کہ نواب صاحب مقروض بھی ہیں جتنا روپیہ وہ دعوت میں صرف کریں گے ان کی حاجت سے زائد ہے۔ یہ روپیہ وہ اپنے قرض میں کیوں نہیں دیتے؟ ایسی حالت میں ان کی دعوت کراہت سے خالی نہیں۔“ مولانا کی یہ بات شاہ صاحب کے ذہن میں بھی آگئی اور انہوں نے فرمایا: ”میاں قطب الدین اب ہم بھی تمہارے ہاں کھانا کھائیں گے۔“

مولانا مظفر حسین نہایت منکسر المزاج تھے اس سادگی سے رہتے سہتے کہ انہیں دیکھ کر کوئی نہیں کہہ سکتا تھا کہ اتنے بڑے عالم ہوں گے ہر کام خود کرتے بلکہ دوسروں کا کام بھی کر دیا کرتے تھے۔ عادت یہ تھی کہ اشراق کی نماز پڑھ کر مسجد سے نکلتے اور جو جو گھر اپنے اقارب کے تھے وہاں تشریف لے جاتے اگر کسی کو بازار سے کچھ منگانا ہوتا تو پوچھ کر وہ لادیتے پیسہ اس زمانے میں کم تھا جو شے آتی غلے کی آتی تھی۔ آپ غلہ کبھی کرتے کے پلے میں لے جاتے اور کبھی لنگی میں۔ مولانا نے چھ ج پیدل کئے ایک مرتبہ مکہ مکرمہ سے مولانا محمد یعقوب کا خط آیا کہ تم یہاں چلے آؤ۔ خط ملتے ہی وہ فوراً بیت اللہ روانہ ہو گئے۔ یہ روانگی 1282ھ میں ہوئی ابھی مکہ مکرمہ پہنچے تھے کہ اس سال کا مرض لاحق ہو گیا تاہم جوں توں کر کے پہنچ گئے وہاں حضرت حاجی امداد اللہ سے فرمایا: ”میرا جی چاہتا تھا کہ مدینہ منورہ میں موت آئے مگر اب بظاہر میری موت کا وقت قریب آ گیا آپ مراقبہ کیجئے۔“ حاجی صاحب نے مراقبے کے بعد فرمایا: ”نہیں“

آپ مدینہ منورہ پہنچ جائیں گے۔ ” چند روز بعد مولانا اچھے ہو گئے اور مدینہ منورہ کی طرف چل پڑے۔ مدینہ پہنچنے میں ایک منزل باقی تھی کہ پھر بیمار ہوئے اور دسویں محرم 1282ھ جمعے کو انتقال کیا۔ مدینہ میں حضرت عثمانؓ کی قبر کے قریب مدفون ہوئے۔

مولانا مظفر حسین کاندھلوی کی صاحبزادی بی امّہ الرحمن بھی رابعہ سیرت بی بی تھیں! انہیں خاندان میں عام طور پر اتمی بی کے نام سے یاد کیا جاتا ان کے بارے میں ایک مرتبہ مولانا محمد الیاس کاندھلوی نے فرمایا: ”میں نے اپنی نانی کی نماز کا نمونہ حضرت مولانا رشید احمد گنگوہی کی نماز میں دیکھا اور مولانا گنگوہی کی نماز اپنے طبقے میں ممتاز تھی۔ آخر زمانے میں اتمی بی کا یہ حال تھا کہ خود کھانا کبھی طلب نہ فرماتی تھیں کسی نے لا کر رکھ دیا تو کھالیا گھر بڑا تھا اگر کام کی کثرت اور بے حد مشغولیت کی وجہ سے خیال نہ آیا تو بھوکی بیٹھی رہیں۔ ایک مرتبہ کسی نے کہا آپ ایسے ضعف کی حالت میں بے کھائی رہتی ہیں فرمایا: ”الحمد للہ! میں تسبیحات سے حظ حاصل کر لیتی ہوں۔“ اتمی بی کی بیٹی صفیہ کا نکاح کاندھلے کے ایک نوجوان عالم دین اور صدیقی خاندان کے چشم و چراغ مولانا محمد اسماعیل صاحب سے ہوا مولانا اسماعیل کا جدی نسب چھٹی پشت میں مفتی الہی بخش صاحب سے جا ملتا ہے۔

مولانا محمد اسماعیل کا اصل وطن جھنڈانہ تھا لیکن آپ دہلی میں مرزا الہی بخش کے صاحبزادوں کی دینی تعلیم و تربیت کے فرائض سرانجام دیتے تھے مرزا الہی بخش کا نام تاریخ میں کسی تعارف کا محتاج نہیں۔ مرزا صاحب بہادر شاہ ظفر کے سدھی تھے اور ”غدر“ 1857ء میں انہوں نے انگریزوں کی خفیہ طور پر بڑی خدمات ادا کیں۔ مولانا فضل حق خیر آبادی اپنی مشہور تالیف ”الثورة الهندیہ“ میں غشی جیون لال کے روزنامے کے حوالے سے لکھتے ہیں:

”بادشاہ سراسیمہ تھے۔ شہزادوں کی لوٹ کھسوٹ اور تخت شاہی کی تمناؤں نے باہمی رقابت کا میدان گرم کر رکھا تھا۔ عمائد شہر میں دو گروہ تھے ایک بادشاہ کا ہمنوا اور دوسرا حکومت کپنی کا بی خواہ۔ فوجوں میں طمع اور لالچ نے گھر کر لیا تھا جنرل بخت خاں کی سیکموں میں مرزا مغل آڑے آتے تھے۔ مرزا الہی بخش نے بادشاہ سے سرکار میں معافی کا خط بھی بھجوا دیا تھا کوئی شہنوائی نہ ہوئی۔ مرزا مغل کی وجہ سے پھوٹ پڑ گئی جنرل بخت خان سے بگڑ گئے۔ کپنی کی فوج نے 14 ستمبر 1857ء کو شہر دہلی پر حملہ کر دیا اور 19 ستمبر کو مکمل طور پر انگریز قابض ہو گئے۔ بادشاہ جو اس درمیان میں قلعے سے نکل کر مقبرہ ہمایوں میں پناہ گزین ہو گئے تھے اور متعلقین گرفتار کر کے قلعے میں نظر بند کر دیئے گئے تین شہزادوں کو قلعے میں داخل ہوتے ہی گولی کا نشانہ بنایا گیا اور ان کے سرخون پوش سے ڈھک کر خون میں لگا کر بہادر شاہ کے سامنے بطور تحفہ پیش کئے گئے۔ انہی میں مرزا مغل کا سر بھی تھا جنرل بخت خان اپنی فوج اور توپ خانہ نکال کر لے گئے۔ بادشاہ سے کہا آپ بھی میرے ساتھ چلیں مگر وہ زینت محل اور مرزا الہی بخش کے ہاتھ میں کھلونابن چکے تھے۔ آمادہ نہ ہوئے آخر کار بہادر شاہ ظفر پر مقدمہ چلا۔ انہیں رنگون میں نظر بند کیا گیا

مرزا الہی بخش کو انگریزوں نے اعزازات و انعامات دیئے جاگیریں مقرر کیں لیکن مرزا صاحب دہلی والوں کی نظر سے ایسے گرے کہ کہیں منہ دکھانے کی جگہ نہ تھی ان کی خواہش تھی کہ انگریز انہیں دہلی کے بازاروں میں چھ گھوڑوں کی شاہانہ بگھی پر نکلنے کی اجازت دیں مگر انہوں نے ایسی اجازت نہ دی بلکہ کچھ عرصے بعد مرزا الہی بخش کو قلعے سے نکال کر بستی نظام الدین منتقل کر دیا چنانچہ مولانا محمد اسماعیل بھی ان کے ساتھ بستی نظام الدین چلے آئے۔ حضرت خواجہ نظام الدین اولیاء کے مزار پر انوار کے قریب چونٹھ کھبے کے نام سے ایک تاریخی عمارت ہے اس کے سرخ پھانک پر اوپر کی منزل میں مولانا محمد اسماعیل کو رہنے کیلئے جگہ ملی۔ پھانک سے متصل ہی ایک چھوٹی سی مسجد تھی اس کے سامنے مرزا الہی بخش کی نشست گاہ تھی جس پر ٹین پڑا ہوا تھا اسی باعث اسے بنگلے والی مسجد بھی کہتے ہیں۔

مولانا محمد اسماعیل ذاکر و شاعر، متقی اور مستجاب الدعوات آدمی تھے۔ تلاوت قرآن اور ادعیہ ماثورہ سے خاص شغف تھا جس کی وجہ سے آپ خاص مقام کے مالک تھے تبایں ہمہ اپنی زندگی عزلت اور گمنامی میں گزار رہے تھے۔ آئے گئے مسافروں کی خدمت، قرآن مجید اور دین کی تعلیم شب و روز کا مشغلہ تھا۔ خدمت و تواضع کا یہ عالم کہ جو مزدور بوجھ لادے ہوئے پیاسے ادھر آ نکلتے، مولانا ان کا بوجھ اتار کر رکھ دیتے، اپنے ہاتھ سے ڈول پکھینچ کر انہیں پانی پلاتے پھر دور کعت شکرانہ ادا کرتے کہ اے اللہ تو نے مجھے اپنے بندوں کی یہ خدمت کرنے کی توفیق عطا فرمائی میں اس قابل نہ تھا۔ عام اجتماع اور بجوم کے زمانے میں پانی اور لوٹوں کا خاص اہتمام رکھتے اور رضائے الہی اور قربت خداوندی کا ذریعہ سمجھ کر خلق خدا کی راحت رسانی اور خدمت میں مشغول رہتے۔ مولانا ہر وقت ذاکر و باخدا رہتے۔ مختلف اوقات و حالات کے بارے میں حدیث میں جواز کار اور ادراد آئے ہیں ان کی پابندی کرتے تھے۔ آپ کو مرتبہ احسان حاصل تھا۔ امیر شاہ خان صاحب کی روایت ہے کہ جب بھی ان کی ملاقات مولانا محمد اسماعیل سے ہوتی وہ یہ ضرور فرمایا کرتے: ”حدیث میں آیا ہے کہ جب کسی کو کسی سے محبت ہو تو چاہئے کہ اسے اطلاع کر دے اس لئے میں یہ تعمیل ارشاد نبوی تم سے کہتا ہے کہ مجھے تم سے محبت ہے۔“ یہ مولانا کا ہر ملاقات میں معمول رہا اور کبھی ان کے خلاف نہ ہوا۔ ایک مرتبہ انہوں نے حضرت مولانا رشید احمد گنگوہی سے بخیلے میں یوں کہا: ”میں بیعت ہوں مولانا محمد یعقوب دہلوی سے اور مولانا مظفر حسین صاحب سے میں نے تعلیم حاصل کی ان کی تعلیم پر عمل کرنے سے میرے لطائف بستہ آٹھ دن میں ایسے پھرنے لگے جیسے پھر کی جرتی ہے۔ لیکن مجھے ابتدا سے اتباع سنت کا شوق تھا اور جو ادراد احادیث میں وارد ہوئے میں ان کا امتیاز اہتمام کرتا ہوں، اس لئے مجھے اعمال مشائخ سے کم دلچسپی تھی کبھی دس دن میں کبھی پندرہ دن میں رات و شبہ وغیرہ کر لیا کرتا تھا یہ میری حالت ہے اور اب میری ضعیفی کا وقت ہے میں چلتا ہوں جناب مجھے کچھ حکم فرمائیں۔“ حضرت گنگوہی نے فرمایا: ”جو اعمال آپ کرتے ہیں ان میں آپ کو مرتبہ احسان حاصل ہے مزید تعلیم کی ضرورت نہیں، کیونکہ مرتبہ احسان حاصل ہونے کے بعد اشغال صوفیہ میں مشغول

ہونا ایسا ہی ہے جیسے کوئی شخص گلستانِ بوستان پڑھ لینے کے بعد کریم شروع کر دے، چنانچہ آپ کیلئے اعمالِ مشائخ میں اشغالِ تضحیح اوقات اور معصیت ہے۔ مولانا محمد اسماعیل کی آخر میں یہ حالت تھی کہ قرآن مجید کی تلاوت اور درود میں شب و روز گزرتے۔ پرانی تمنا یہ بھی تھی کہ بکریاں چراتا رہوں اور قرآن پڑھتا رہوں۔ رات کو اس کا خاص اہتمام تھا کہ گھر والوں میں سے کوئی نہ کوئی ضرور جاگتا رہے۔ بارہ ایک بجے تک بچے تک بچھے صاحبزادے مولانا اسماعیل بیدار ہو جاتے اور مولانا کی سو جاتے۔ پچھلے پہر بڑے صاحبزادے مولانا محمد صاحب کو جگا دیتے۔ مولانا اسماعیل کی اہلیہ صفیہ بی بی بھی قرآن کی حافظہ تھیں اور وہ بھی اتنا اچھا یاد تھا کہ کبھی متشابہ نہ لگتا۔ ایک ہفتے میں قرآن مجید پورا کر لیتی تھیں اس کے علاوہ درود اور اسمِ ذات اور ایک منزل قرآن کی تلاوت روزانہ کا معمول تھا یہی نہیں، اس گھرانے کی سب بیبیوں کا یہی عالم تھا۔ مولانا ابوالحسن ندوی لکھتے ہیں: ”گھر میں بیبیاں عام طور پر نوافل میں اپنے اپنے طور پر قرآن مجید پڑھا کرتی تھیں اور عزیزوں مردوں کے پیچھے تراویح و نوافل میں سنتی تھیں۔ رمضان المبارک میں قرآن مجید کی عجب بہار ہوتی گھروں میں جا بجا قرآن کی تلاوت ہوتی اور دیر تک اس کا سلسلہ جاری رہتا۔ عورتوں کو اتنا ذوق اور علم تھا کہ قرآن مجید پڑھ کر مزہ لیتیں اور نماز کے بعد اپنے مقامات کا ذکر کرتیں۔ نمازوں میں ایسی محویت اور استغراق تھا کہ بسا اوقات بعض بیبیوں کو گھر میں پردہ کرانے اور کسی حادثے وغیرہ میں لوگوں کے آنے جانے کا احساس تک نہ ہوتا۔ قرآن شریف ترجمہ و تفسیر مظاہر حق مشرق الانوار، حصن حصین، یہ کتابیں عورتوں کا منتہیہ نصاب تھا اس خاندان کا یہ عام رواج تھا کہ گھر کے باہر اور اندر کی مجلسیں حضرت احمد شہید اور حضرت شاہ عبدالعزیزؒ کے خاندان کے قصوں اور چرچوں سے گرم رہتیں۔ ان بزرگوں کے واقعات مردوں اور عورتوں کی زبانوں پر تھے تائیں اور گھر کی بیبیاں بچوں کو طوطے مینا کے قصوں کے بجائے یہی روح پرور واقعات سناتیں۔“

مولانا محمد اسماعیل کی طبیعت اتنی صلح کل واقع ہوئی تھی کہ کسی کو آپ کی کوئی شکایت نہ تھی۔ بے ہمہ ایسے تھے کہ اللہ نے باہمہ بنا دیا تھا آپ کی رلّہیت، خلوص اور بے نفسی ایسی آشکار تھی کہ دہلی کی مختلف انجیال جماعتیں جو اس زمانے میں ایک دوسرے سے سخت متوجس اور متفرق تھیں ان کے پیشواؤں کو مولانا محمد اسماعیل پر یکساں اعتماد اور آپ کی ذات سے بلا اختلاف عقیدت تھی۔ میوات سے مولانا تعلق بھی آپ کی حیات میں شروع ہوا اس کی تاریخ یہ ہے کہ ایک مرتبہ آپ اس فکر میں نکلے کہ کوئی مسلمان آتا جاتا نظر پڑے، تو اسے مسجد میں لے آئیں اور اس کے ساتھ جماعت سے نماز پڑھ لیں۔ مسلمان نظر آئے ان سے پوچھا کہاں جاتے ہو؟ انہوں نے کہا: ”مزدوری کیلئے“ پوچھا: ”کیا مزدور ملے گی؟“ انہوں نے مزدوری بتائی۔ مولانا نے فرمایا: ”اگر اتنی مزدوری نہیں مل جائے تو پھر جانے کی ضرورت۔“ انہوں نے منظور کر لیا۔ آپ انہیں مسجد میں لے آئے۔ نماز سکھانے اور قرآن پڑھا لگے۔ یومیہ مزدوری انہیں دے دیتے اور انہیں پڑھنے اور سیکھنے میں مشغول رکھتے۔ چند دنوں بعد

لوگوں کو نماز کی عادت پڑ گئی یہ بنگلے والی مسجد کے مدرسے کی بنیاد تھی اور یہ پہلے طالب علم تھے اس کے بعد دس بارہ میواتی طالب علم برابر مدرسے میں رہتے اور ان کا کھانا مرزا الہی بخش کے ہاں سے آتا تھا۔

4 شوال 1315ھ کو مولانا محمد اسماعیل صاحب نے انتقال فرمایا۔ ”غفرلہ“ تاریخ وفات ہے۔

مقبولیت عامہ کا اندازہ اس سے لگائیے کہ جنازے کے ساتھ چلنے والوں کا اتنا ہجوم تھا کہ اگرچہ اس کے دونوں طرف بلایاں بندھی ہوئی تھیں تاکہ لوگوں کو کاندھادینے میں سہولت ہو، مگر اس کے باوجود بہت سے لوگوں کو دہلی سے بستی نظام الدین تک ساڑھے تین میل کے سفر میں کاندھادینے کا موقع نہ ملا۔ ہجوم اور کثرت افراد کے باعث بار بار جنازے کی نماز پڑھی گئی جس کی وجہ سے دفن میں تاخیر ہوئی اس عرصے میں ایک صاحب اور اک بزرگ نے دیکھا کہ مولانا محمد اسماعیل صاحب فرماتے ہیں: ”مجھے جلدی رخصت کر دو، میں بہت شرمندہ ہوں کہ حضور صلی اللہ علیہ وسلم صحابہؓ کے ساتھ میرے انتظار میں ہیں۔“

مولانا محمد اسماعیل صاحب کے تین بیٹے تھے پہلی بیوی سے مولانا محمد صاحب اور دوسری بیوی سے مولانا محمد یحییٰ اور مولانا محمد الیاس، مولانا نے اپنے بیٹوں کی تعلیم و تربیت پر خاص توجہ دی۔ اخلاق و کردار سنوارنے پر زور تھا۔ مولانا محمد یحییٰ نے سات برس کی عمر میں قرآن مجید حفظ کر لیا تھا خود کہتے ہیں: ”والد صاحب کی طرف سے حکم تھا کہ جب تک پورا قرآن شریف ختم نہ کر لو گے روٹی نہ ملے گی، لہذا میں عموماً ظہر سے قبل پورا قرآن ختم کر لیا کرتا اور کھانا کھا کر چھٹی کے وقت اپنے شوق سے فارسی پڑھا کرتا۔“ بچپن ہی سے اس قدر ذہین و فطین تھے کہ اکثر کتابیں خود ہی پڑھیں کسی استاد کی مدد کی نوبت نہ آئی۔ ارشاد فرماتے تھے کہ مسلم مجھے از یاد تھی اور تسبیح لے کر میں نے اس کی عبارت دو دو سو مرتبہ پڑھی ہے۔ عربی ادب میں اتنی مہارت تھی کہ نظم و نثر بلا تکلف لکھ لیتے تھے اور ادب و منطق کے علاوہ مولانا محمد یحییٰ نے باقی کتابیں دہلی کے مدرسہ حسین بخش میں پڑھیں اور ارادہ تھا کہ حدیث شریف گنگوہ جا کر مولانا رشید احمد کی خدمت میں پڑھیں گے لیکن جب مدرسے میں سالانہ امتحان کا وقت آیا تو کارکنان مدرسہ نے آپ کا نام بھی بخاری شریف کے امتحان میں لکھ دیا، حالانکہ بخاری کا ایک سبق بھی آپ نے نہیں پڑھا تھا۔ یہ حالت دیکھ کر آپ فکر مند ہوئے لیکن آپ کے والد مولانا محمد اسماعیل نے فرمایا: ”محمد یحییٰ کیا حرج ہے ابھی امتحان میں پانچ مہینے باقی ہیں، اس عرصے میں بخاری پڑھ لو۔“ چنانچہ مولانا یحییٰ فرماتے ہیں: ”وہ پانچ مہینے میں نے حضرت خواجہ نظام الدین اولیاء کے مزار پر انوار کے ایک حجرے میں اس طرح گزارے کہ خود مسجد کے رہنے والوں کو معلوم نہ تھا کہ میں کہاں ہوں، سوائے ان دو لڑکوں کے جن کے ذمے میری روٹی اور وضو کا پانی لانا تھا، چنانچہ اسی دوران میں کاندھلہ سے میرے نکاح کا تار آیا، تو لوگوں نے یہ کہہ کر واپس کر دیا کہ یحییٰ خاصی مدت سے یہاں نہیں ہے اور نہ معلوم کہاں چلا گیا۔ غرض اس عرصے میں میں نے بخاری شریف سیرت ابن ہشام، طحاوی ہدایہ اور فتح القدر اس اہتمام سے دیکھیں کہ مجھے خود حیرت ہے۔ اتفاق سے حضرت مولانا خلیل احمد سہارنپوری ممتحن تجویز

ہوئے اور تشریف لائے تو میرے جوابات دیکھ کر فرمایا: ”ایسے جوابات تو مدرس بھی نہیں لکھ سکتا۔“

1311ھ میں مولانا یحییٰ گنگوہی گئے اور مولانا رشید احمد سے حدیث پڑھی۔ آہستہ آہستہ مولانا

رشید احمد گنگوہی سے حد درجہ محبت اور عقیدت ہو گئی اور اس کا نتیجہ یہ نکلا کہ جب تک آپ گنگوہی میں رہے۔ حضرت گنگوہی کے خادم خاص بن کر رہے حضرت کی طاہری بینائی جاتی رہی تھی اور مولانا محمد یحییٰ کے بارے میں فرمایا کرتے تھے کہ یحییٰ اندھے کی لاشھی ہے اگر آپ تھوڑی دیر کیلئے بھی کہیں چلے جاتے تو حضرت گنگوہی بے چین ہو جاتے۔ غرض بارہ برس تک ان کی خدمت میں رہے۔ اور پھر ان سے بیعت ہو کر ذکر و شغل بھی شروع کر دیا۔ حضرت کے وصال کے بعد مولانا خلیل احمد سہارنپوری نے وہ عمامہ جو حضرت گنگوہی کے سر پر حاجی امداد اللہ مہاجر مکی نے باندھا تھا اور جسے اصل بچوں پر آپ نے سی لیا تھا، مولانا محمد یحییٰ کے سر پر یہ کہہ کر رکھ دیا: ”اس کے مستحق تم ہو۔ میں آج تک اس کا محافظ اور امین تھا۔ الحمد للہ! آج حق، حق دار کے حوالے کر کے بار امانت سے سبکدوش ہوتا ہوں اور تمہیں اجازت دیتا ہوں کہ کوئی طالب علم آئے تو اسے سلاسل اربعہ میں بیعت کرنا اور اللہ کا نام بتانا۔“

مولانا محمد یحییٰ کے فرزند ارجمند شیخ الحدیث مولانا محمد زکریا اپنے والد کے بارے میں فرماتے تھے کہ ان کی زندگی اس قدر سادہ تھی کہ لباس یا طرز معاشرت سے کوئی انہیں مولوی بھی نہیں سمجھتا تھا۔ کپڑے زیادہ تر گھر میں دھولیا کرتے تھے کھانے پینے کا ذوق بھی سادہ تھا۔ کبھی گھر میں کوئی خاص چیز کھانے کی فرمائش نہ کرتے۔ جو سامنے رکھ دیا جاتا، رغبت سے کھا لیتے ایک مرتبہ حضرت گنگوہی کے — — — ہاں کہیں سے خمیری روٹی اور قورمہ آیا تناول فرما کر حضرت خانقاہ میں تشریف لائے اور مولانا محمد یحییٰ سے فرمایا: ”میاں مولوی یحییٰ تمہیں بھی کچھ بھاوئے؟“ انہوں نے عرض کی: ”حضرت ایک ارہر کی دال بھاتی نہیں باقی جو کچھ ملے پسند ہے۔“ یہ سن کر حضرت گنگوہی ہنس پڑے اور جرأت کا شعر بے ساختہ پڑھا۔

کیا کہوں جرأت کو کچھ بھاتا نہیں

کچھ تو بھایا ہے جو کچھ بھاتا نہیں

مولانا خلیل احمد سہارنپوری نے آپ کو مدرسہ مظاہر العلوم بلوایا تھا جہاں آپ نے درس حدیث دیا اور ایک پیسہ تنخواہ نہ لی، بلکہ مولانا خلیل احمد صاحب 1328ھ میں حج پر گئے تب قائم مقام بن کر مدرسے میں درس دیا۔ ہماری تنخواہ مولانا خلیل احمد کے گھر پہنچا دیا کرتے تھے ساڑھے پانچ سال تک اسی طرح پڑھایا اور یہ صرف مولانا محمد یحییٰ کی امتیازی شان ہے۔ 1334ھ میں آپ نے وفات پائی۔

مولانا محمد الیاس، مولانا محمد یحییٰ کے چھوٹے بھائی تھے۔ 1300ھ میں پیدا ہوئے الیاس اختر تاریخی نام ہے۔ مولانا الیاس کا بچپن اپنے ننھیال کاندہلہ میں اور والد مولانا محمد اسماعیل کے پاس بستی نظام الدین میں گزرا۔ خاندان کے دوسرے بچوں کی طرح آپ نے بھی بچپن ہی میں قرآن مجید حفظ

کر لیا تھا۔ حفظ قرآن شریف کا خاندان میں ایسا رواج تھا کہ مسجد کی ڈیڑھ صف میں مؤذن کے سوا کوئی غیر حافظ نہ ہوتا۔ امی بی مولانا الیاس پر بے حد شفقت تھیں۔ فرمایا کرتی تھیں: ”اختر! مجھے تجھ سے صحابہؓ کی بُو آتی ہے۔“ کبھی پیٹھ پر محبت سے ہاتھ رکھ کر کہتیں: ”کیا بات ہے کہ تیرے ساتھ مجھے صحابہؓ کی سی صورتیں چلتی پھرتی نظر آتی ہیں۔“ مولانا الیاس میں ابتدا سے صحابہؓ کرام کی سی والہانہ شان کی ایک ادا اور ان کی دینی بے قراری کی ایک جھلک موجود تھی جسے دیکھ کر شیخ الہند مولانا محمود الحسن صاحب فرمایا کرتے تھے کہ میں جب مولوی الیاس کو دیکھتا ہوں، تو مجھے صحابہؓ یاد آجاتے ہیں۔ دین کی حمیت آپ کی فطرت میں ودیعت تھی۔ دینی ماحول اور بزرگوں کے واقعات و روایات نے اس چنگاری کو ہوادی آپ کے ہم عمرو ہم مکتب ریاض الاسلام صاحب کاندھلوی کی روایت ہے کہ جب ہم مکتب میں پڑھتے تھے ایک دن مولوی الیاس لکڑی لے کر آئے اور کہا: ”آؤ، میاں ریاض چلو، نمازیوں پر جہاد کریں۔“ شوال 1311ھ میں آپ کے بھائی مولانا محمد یحییٰ جب گنگوہ چلے گئے اور وہیں قیام اختیار کیا اس دوران مولانا الیاس کبھی اپنے والد کے پاس نظام الدین میں اور کبھی ننھیال کاندھلہ چلے جاتے تھے اور یوں جیسی ان کی تعلیم ہونی چاہئے تھی نہیں ہو رہی تھی، چنانچہ کچھ عرصے بعد مولانا یحییٰ آئے اور چھوٹے بھائی کو بھی اپنے ساتھ گنگوہ لے گئے اس زمانے میں مولانا الیاس کی عمر دس گیارہ سال سے زیادہ نہ تھی اور جب مولانا شید احمد گنگوہی نے وفات پائی تب بیس سال کے تھے گویا دس برس کی مدت مولانا الیاس کاندھلوی نے مولانا گنگوہی کی صحبت میں گزاری اور بالآخر انہی سے بیعت کا شرف بھی حاصل کیا۔

مولانا الیاس فرماتے تھے کہ جب میں اللہ کا ذکر کرتا تو مجھے اپنے اوپر ایک بوجھ سا محسوس ہوتا۔ حضرت گنگوہی سے کہا تو وہ تھرا گئے اور فرمایا کہ مولانا محمد قاسم نانوتوی نے بھی یہی شکایت حضرت حاجی امداد اللہ مہاجر کئی سے فرمائی تھی تو حاجی صاحب نے کہا تھا مولوی قاسم اللہ آپ سے کوئی کام لے گا۔ جذب و شوق نے جس کی لاغری اور قوی کی کمزوری کے باوجود ان سے اتنا عظیم الشان اور حیرت انگیز کام کرایا جو ان کی جسمانی حالت سے ذرا مطابقت نہ رکھتا تھا۔ ذکر و اشغال، نوافل و عبادات کے ساتھ شروع سے مجاہدانہ جذبات بھی سینے میں موجزن تھے اسی کا نتیجہ یہ تھا کہ آپ نے مولانا محمد حسین صاحب کے ہاتھ پر بیعت جہاد بھی کی تھی۔ شیوخ و اکابر کے حلقے میں بھی امتیاز و اعزاز کی نظر سے دیکھے جاتے۔ آپ کا خشوع و تقویٰ سب کو معلوم تھا کہ اس لئے کبھی کبھی اکابر کی موجودگی میں امامت کیلئے آپ ہی کو بڑھایا جاتا۔ کچھ عرصہ مولانا الیاس نے مدرسہ مظاہر العلوم سہارنپور میں کتابیں بھی پڑھائیں۔ اور 1333ھ میں حج بھی کیا اپنے بڑے بھائیوں میں مولانا محمد اور مولانا محمد یحییٰ کی وفات کے بعد آپ مستقل طور پر بستی نظام الدین میں رہنے لگے۔ مقصد یہ تھا کہ اپنے والد کے قائم کردہ مدرسے کو آباد رکھیں اور قرب و نواح میں دین کی تبلیغ کا سلسلہ جاری رہے۔ اس زمانے میں بستی نظام الدین کے آس پاس کوئی آبادی نہ تھی۔ مسجد کے ارد گرد جنگل ہی جنگل تھا۔ مشکل ہی سے کسی انسان کی صورت دکھائی دیتی۔ چند میواتی اور غیر میواتی

غریب طالب علم بس یہ بدرسہ و مسجد کی کل کائنات تھی مولانا الیاس کی کوئی مستقل آمدنی نہ تھی توکل اللہ قناعت اور ان کی ہمت عالی اصل سرمایہ تھا۔ بڑی تنگی اور سختی سے گزر بسر ہوتی۔ اکثر فاقے کی نوبت آ جاتی، مگر مولانا کے ابرو پر بل نہ آتا۔ بعض اوقات اعلان فرمادیتے کہ آج کھانے کو نہیں ہے جس کا جی چاہے رہے اور جس کا جی چاہے چلا جائے، لیکن طلبہ کی ایسی روحانی تربیت ہو رہی تھی کہ کوئی جانے کو تیار نہ ہوتا۔ بعض اوقات جنگلی پھلوں، گولرو وغیرہ سے پیٹ بھر لیا جاتا طلبہ خود جنگل سے لکڑی لا کر روٹی پکاتے اور چٹنی سے کھاتے۔ یہ زمانہ مولانا الیاس کے بڑے مجاہدے اور ریاضت کا تھا خدمت کی طرف سے خاص میلان تھا۔ حدیث کا درس دیتے تو پہلے وضو کرتے پھر دو رکعت نماز پڑھتے اور فرماتے کہ حدیث کا حق تو اس سے زیادہ ہے حدیث پڑھاتے وقت کوئی معزز آدمی آ جاتا تو درس چھوڑ کر اس کی طرف التفات نہ فرماتے۔ آہستہ آہستہ میوات کے وسیع و عریض علاقے میں دین حق کی تبلیغ اصلاح و تعلیم کے کام کا آغاز کیا اور اسے اپنی زندگی کے آخری لمحوں تک اس طرح سرانجام دیا کہ آج پوری دنیا میں تبلیغی جماعت کے افراد پھیلے ہوئے ہیں اور مولانا الیاس کے مشن کی تکمیل میں دل و جان سے مصروف ہیں۔

مولانا محمد اسماعیل صاحب کاندھلوی کے پوتے، مولانا محمد یحییٰ کے فرزند اور مولانا الیاس کے بھتیجے مولانا محمد زکریا صاحب جو دنیائے اسلام میں شیخ الحدیث کے باوقار نام سے معروف ہیں، 11 رمضان المبارک 1315ھ کو پیدا ہوئے۔ آپ کے دادا حیات تھے۔ انہیں جب پوتے کے پیدا ہونے کی خوش خبری دی گئی تو ان کی زبان سے بے اختیار نکلا: ”ہمارا بدل آ گیا چنانچہ اس مہینے میں مولانا اسماعیل نے رحلت فرمائی اور حقیقت ہے کہ دادا نے جس پوتے کو اپنا بدل فرمایا تھا اور وہ اس درجے کا بدل ثابت ہوا کہ اسے سلوک کے اہم اجزا میں سے تجرد عن الخلق اور یکسوئی کی نعمتیں بغیر کسی ریاضت کے بچپن ہی میں حاصل ہو گئی تھیں، اور بچپن بھی کیا تین سال کی عمر تھی۔ زکریا کے ذہن سے یہ خیال خارج ہو گیا کہ دنیا میں کوئی چیز میری بھی ہے اس عجیب و غریب واقعے کا ذکر شیخ الحدیث نے خود ان الفاظ میں کیا۔ ”میں تین سال کا تھا والد صاحب نے لال خوبصورت کپڑے کا تکیہ بنایا تھا اور وہ تکیہ مجھے اتنا محبوب تھا کہ بجائے سر کے وہ میرے سینے پر رہا کرتا تھا میں اسے پیار کرتا اور کبھی سینے سے چمٹاتا۔ ایک روز والد صاحب نے آواز دے کر فرمایا: ”زکریا! مجھے تکیہ دے دے مجھ میں محبت پدری نے جوش مارا اور اپنے نزدیک انتہائی ایثار اور گویا دل پیش کر دینے کی نیت سے میں نے کہا: ”اپنا تکیہ لاؤں۔“ فرمایا: ”وہ لے آ۔“ میں انتہائی ذوق و شوق میں کہ اباجان اس نیاز مندی اور سعادت مندی پر بہت خوش ہوں گے۔ دوڑا ہوا گیا۔ انہوں نے بائیں ہاتھ سے میرے دونوں ہاتھ پکڑ کر دائیں سے میرے منہ پر ایسا زور سے تھپڑ رسید کیا کہ آج تک تو اس کی لذت بھولا نہیں اور مرتے دم تک امید نہیں بھولوں گا پھر یوں فرمایا: ”ابھی سے اپنے باپ کے مال پر یوں کہتا ہے کہ اپنا لاؤں۔ کچھ کما کر ہی کہتا کہ اپنا لاؤں۔ اللہ کا شکر اور فضل و کرم ہے کہ اس کے بعد

سے جب کبھی یہ واقعہ یاد آ جاتا ہے تو دل میں یہ مضمون پختہ ہوتا چلا ہے کہ اپنا اس دنیا میں کوئی مال نہیں۔ ”اندازہ فرمائیے کہ جس کا تذکیہ بچپن ہی کی تربیت میں ہو چکا ہو۔“

اس کی طویل عمر کی ریاضت و قوت نسبت اور روحانی عروج کا کیا حال ہو گا یہی بات حضرت مولانا عبدالقادر رائے پوریؒ یوں کہا کرتے تھے کہ ان لوگوں کی جہاں سے ابتدا ہوتی ہے ہماری انتہا ہوتی ہے۔ زکریا کی عمر جب پانچ سال کی ہوئی ان کے والد مولانا محمد یحییٰ کے ایک شاگرد نے خواب دیکھا کہ کسی شخص نے زکریا کے پاؤں میں زنجیر ڈال دی۔ مولانا یحییٰ نے یہ تعبیر دی کہ اس بچے کو ثبات فی الدین نصیب ہو گا۔ چنانچہ زکریا کی عمر جب تیرہ سال ہوئی تو خود ان کے

ایک خواب کی تعبیر میں مولانا خلیل احمد سہارنپوری نے فرمایا: ”عنایت الہی تمہارے شامل حال ہے۔“

مولانا یحییٰ نے فرزند ارجمند کی تعلیم و تربیت اس طریق سے شروع کی کہ ضرور عایت اور محبت و شفقت پوری کو دل انداز نہ ہونے دیا۔ اس اعتبار سے کہا جاسکتا ہے کہ جو بچہ قطب عالم حضرت گنگوہیؒ کی گود میں کھیلا ہو اور جس کا بچپن شاہ عبدالرحیم صاحب رائے پوریؒ، مولانا خلیل احمد سہارنپوریؒ شیخ الہند مولانا محمود الحسن اور مولانا اشرف علی تھانوی جیسی عظیم شخصیتوں کی خصوصی توجہات میں گزرا ہو اس کے تعلق مع اللہ کا درجہ کس قدر بلند ہو گا شیخ الحدیث خود فرماتے ہیں: ”مجھے کبھی اپنے بچپن میں اچھا کپڑا پہننا یاد نہیں، اس زمانے میں ہر جمعے کو سر منڈانا بھی ضروری تھا کہ لمبے بال بھی زینت ہیں۔ کاندھلہ میرا وطن تھا لیکن عمر بھر میں کبھی تین مرتبہ کے علاوہ ایک دو شب سے زیادہ قیام یاد نہیں۔ بہت کم سنی ہی میں والد صاحب نور اللہ مرقدہ نے ابتدائی کتابیں شروع کرادی تھیں اور سبق یاد نہ ہوتا تو مرمت ہوتی۔ خود فرماتے تھے: ”زکریا اگر تم پٹے پٹے مر گیا تو شہید ہو گا مجھے ثواب ہو گا، خود سوچئے کہ جس باپ کا نظریہ اپنے اکلوتے فرزند کے بارے میں یہ ہو وہ تعلیم و تربیت اور اخلاق و کردار کی نگہبانی میں کیا کسر چھوڑے گا۔ اسی زمانے کا ذکر ہے کہ اس نابکار کو بزرگی کا جوش ہو مغرب کے بعد لمبی نفلوں کی نیت باندھ لی اباجان نے آکر زور سے تھپڑ مارا اور کہا: ”سبق یاد نہیں کیا جاتا؟“ میرے چچا مولانا الیاس رحمۃ اللہ علیہ اس زمانے میں لمبی نفلیں پڑھا کرتے تھے۔

اس وقت تو مجھے اباجان پر بہت غصہ آیا کہ خود تو نفلیں پڑھتے نہیں اور دوسروں کو بھی نہیں پڑھنے دیتے۔ مگر جلدی سمجھ میں آ گیا کہ ان کی بات صحیح تھی۔ وہ نفلیں بھی علم سے روکنے کے لئے

شیطانی حربہ تھا۔

پندرہ سال کی عمر تھی کہ مولانا یحییٰ نے زکریا کو ظاہری تعلیم کی دولت سے مالا مال کر دیا اور مزید تین برس میں وہ مقامات باطنی بھی طے کرادیئے جو اوروں کو برسوں کی ریاضت و مجاہدے کے بعد بھی نصیب نہیں ہوتے۔ زکریا کا بن اٹھارہ برس کا تھا کہ مولانا یحییٰ نے حضرت شاہ عبدالرحیم رائے پوریؒ کو ایک خط میں لکھا۔ ”اب تک عزیز زکریا کی بیڑی میرے پاؤں میں زنجیر بنی ہوئی تھی کہ میں اس کی وجہ سے کہیں آجا

نہیں سکتا تھا اللہ کا شکر ہے اب اس کی طرف سے اطمینان ہو گیا۔“

مدرسہ مظاہر العلوم سہارنپور میں داخل ہوئے تو رہی سہی کی پوری ہو گئی مولانا خلیل احمد صدر مدرس تھے انہوں نے زکریا کو بڑی شفقت سے پڑھایا۔ دوسرے اساتذہ میں مولانا عبداللطیف ناظم مدرسہ مولانا عبدالوحید سنبھلی، مولانا محمد الیاس اور مولانا ظفر احمد صاحب تھانوی کے اسمائے گرامی نمایاں ہیں۔ ان اساتذہ سے حدیث منطوق، فلسفہ صرف و نحو ادب فقہ اور ریاضی وغیرہ علوم و فنون کی تعلیم پائی اس کے بعد مدرسہ مظاہر العلوم ہی میں درس و تدریس کی خدمت مل گئی اور پندرہ روپے ماہانہ تنخواہ قرار پائی۔ مولانا شاہ عبدالرحیم رائے پوری نے مدرسہ میں سفارش کی کہ زکریا کی تنخواہ پندرہ روپے کم ہے۔

کم از کم پچیس روپے ضرور ہونی چاہئے اور دوسری طرف زکریا سے شاہ صاحب نے از روہ شفقت ارشاد فرمایا ”مدرسہ کی تنخواہ فطرے کی چیز ہے، جب اللہ توفیق دے چھوڑ دیجیو“ چنانچہ شاہ صاحب ہی کی توجہ اور شفقت کا اثر تھا کہ کچھ عرصے بعد اللہ نے تنخواہ چھوڑنے کی توفیق عطا فرمادی۔

اسی زمانے میں مولانا خلیل احمد سہارنپوری سے بیعت کاشرف بھی حاصل ہو گیا 1334ھ میں زکریا کے والد یحییٰ نے وفات پائی۔ اس وقت زکریا کی عمر انیس برس تھی۔ والد نے آٹھ ہزار کا قرض چھوڑا تھا، غمزہ بیٹے نے بڑی مردانگی اور بلند ہمتی کا ثبوت دیا، جن جن لوگوں کا قرض مولانا یحییٰ کے ذمے تھا۔ ان کو خط لکھ دیئے کہ مرحوم قرضے سے بری ہیں، وہ قرضہ زکریا ادا کرے گا۔

دس برس کی مدت میں حد درجہ تنگی ترشی اٹھا کر والد کا قرضہ ادا کر دیا اسی برس مولانا سہارنپوری حج سے واپس آئے تو ان کے حکم کی تعمیل میں زکریا نے بخاری و ترمذی دوبارہ ان سے پڑھیں اور انہماک کا یہ عالم تھا کہ خود شیخ الحدیث فرماتے ہیں: ”جہاں تک مجھے یاد ہے شب و روز میں دو ڈھائی گھنٹے سے زیادہ سونا میتر نہ آیا تھا۔“ ساری رات شرح حدیث کا مطالعہ کرتے اسی محنت اور انہماک، فطری سعادت اور خوش بختی نے حضرت خلیق احمد سہارنپوری کی نظر انتخاب کو اپنی طرف متوجہ کیا اور یوں زکریا کی زندگی میں ایک نئے دور کا آغاز ہوا اور حج تویہ ہے کہ شیخ و مرشد کمال کی اسی نگاہ نے زکریا کو قرب و اختصاص بخشا اور بالآخر شیخ الحدیث بنا دیا۔

مولانا خلیل احمد سہارنپوری نے 1325ھ میں ابو داؤد کی شرح بذل المجهود کے عنوان سے لکھنے کا ارادہ فرمایا اور مولانا زکریا کو اس مقدس کام میں اپنے ساتھ شامل کر لیا اس دوران میں وہ مدرسہ میں طالب علموں کو اونچی کتابیں بھی پڑھاتے رہے حالانکہ عمر صرف بیس برس تھی بعض اوقات ان طلبہ کو بھی درس دیا جو حدیث کے اسباق میں ان کے ہم درس تھے یہاں تک کہ ایک دن مدرسہ کے ناظم مولانا عنایت الہی صاحب نے بھی داد دیتے ہوئے فرمایا: ”مولوی زکریا تم نے میری آنکھیں نیچی کر دیں۔“ دو سال کے اندر اندر مولانا زکریا کو مقامات حریری، سبجہ، معلقہ ہدایہ، اولین، حماسہ، بخاری اور پھر مشکوٰۃ شریف بھی پڑھانے کو دی گئی اور ان کی کتابوں کے پڑھانے میں ان سے غیر معمولی قابلیت قوت مطالعہ

اور فنی مناسبت کا اظہار ہوا۔ ظاہری درس و تدریس اور اپنے مرشد مولانا خلیل احمد کے زیر سایہ ابو داؤد کی شرح تیار کرنے کے دوران میں باطنی ترقیات کا سلسلہ بھی جاری رہا اور انہوں نے جس سرعت سے سلوک کے مدارج طے کئے وہ انہی کا حصہ تھا۔ خود مولانا زکریا نے خود کو مٹا کر ہر طرح اپنے آپ کو شیخ سہارنپوری کے سپرد کر دیا تھا۔

1335ھ میں ہی مولانا زکریا کا نکاح کاندھلہ میں مولانا رؤف الحسن کی صاحبزادی سے ہوا مولانا رؤف الحسن کی ایک صاحبزادی مولانا زکریا کے چچا مولانا الیاس کے نکاح میں تھیں اس طرح مولانا زکریا اور مولانا الیاس آپس میں ہم زلف بھی تھے۔ 1338ھ میں مولانا سہارنپوری نے پھر حج کا عزم کیا اور اس مرتبہ مولانا زکریا بھی اپنے شیخ کے ساتھ حج پر گئے۔ رمضان المبارک میں پوری پوری رات حرم شریف میں عبادت کرتے ہوئے کئی تھی۔ شوال میں مولانا زکریا مدینہ منورہ حاضر ہوئے وہاں صرف تین دن کا قیام کا ارادہ تھا مگر بعض اسباب کی بنا پر ایک ماہ کا قیام رہا اور بے شمار انعامات الہی سے سرفراز ہو کر ہندوستان واپس آئے۔ انہی دنوں کرنال میں نواب عظمت علی خان نے ایک بڑا تبلیغی دارالعلوم قائم کیا اور مولانا سر رحیم بخش صاحب کے ذریعے خواہش ظاہر کی کہ حدیث پڑھانے کیلئے مولانا زکریا اس دارالعلوم میں آجائیں۔ مولانا رحیم بخش مرحوم ریاست بہاولپور کے صدر کونسل اور ایجنٹ تھے اور ان کا تعلق گنگوہ رائے پور اور سہارنپور سے خادمانہ اور مخلصانہ تھا۔ وہ مظاہر العلوم سہارنپور کے سرپرستوں میں بھی شامل تھے۔ ان کی پیش کش تھی ہر سال تین ماہ کی رخصت بلا وضع تنخواہ کھانے اور رہائش کا بندوبست مفت اور تنخواہ ماہانہ تین سو روپے، اس وقت مولانا زکریا مظاہر العلوم سے صرف بیس روپے ماہوار پاتے تھے۔ ظاہر ہے تین سو روپے ماہانہ کی پیش کش بہت بڑی تھی لیکن ایک نوجوان عالم کیلئے جو ذہانت کے جوہر سے آراستہ اور حدیث و ادب میں شہرت یافتہ تھا ایک زبردست آزمائش بھی تھی مگر توفیق الہی نے دستگیری کی اور جسے الحدیث کے لقب میں مقبول عام ہونا تھا

اور جس سے اللہ کو حدیث کی خدمت طلبائے علوم دینیہ کی تربیت اور ایک عالم گیر دینی تحریک کی سرپرستی اور مشائخ عصر کی جانشینی کا اہم کام لینا تھا اسے اس معاملے میں صحیح فیصلہ کرنے کی توفیق عطا فرمائی گئی اور مولانا زکریا نے نہایت سادگی سے یہ پیش کش قبول کرنے سے معذرت کر دی اگر وہ اثبات میں فیصلہ کرتے تو ان کی زندگی میں نقشہ ہی دوسرا ہوتا ہے اور آج شاید یہ سطور لکھنے کی نوبت نہ آتی۔

1344ھ میں مولانا سہارنپوری نے پھر حج کا قصد فرمایا اور مولانا زکریا کو دوسری بار اپنے شیخ و مرشد کی رفاقت میں دوسرا حج نصیب ہوا حج کا یہ سفر استاد و مرشد کی مسلسل ہمہ وقت رفاقت، ایک عالی استعداد سر تاپا محبت و اطاعت مسترشد کیلئے جس کے سفر کا اصل مقصد ہی شیخ کی خدمت و اعانت و استفادہ تھا جیسی روحانی و باطنی ترقیاتی اور حصول کمالات کا ذریعہ بنا ہو گا اس کا اندازہ کچھ مشکل نہیں۔ مولانا زکریا مدینہ طیبہ کے طویل قیام میں بھی اپنے شیخ کی خدمت میں حاضر رہنے اور ”بذل المجہود“ کی تالیف میں مدد دینے کے

علاوہ کسی مشغلے اور دلچسپی سے سروکار نہ رکھا اس کام کے ساتھ ساتھ انہوں نے امام مالکؒ کی مشہور کتاب مؤطا کی شرح بھی لکھنی شروع کی جو ”اوجز المسالک“ کے نام سے بعد میں چھ جلدوں میں مکمل ہوئی یہ کتاب مسجد نبویؐ میں عین مواجہ شریف کے قریب لکھی جاتی تھی۔

مولانا سہارنپوری کا ارادہ یہ تھا کہ اب ہندوستان واپس نہ جائیں گے اور مدینہ طیبہ کی خاک ہی کو مرتے دم تک عزیز جان بنائے رکھیں گے خود فرماتے تھے کہ ”اب تو میں بقیع میں مدفون ہونے کی نیت سے آیا ہوں“ مولانا زکریا نے بھی اپنے شیخ کے ساتھ مستقل طور پر مدینہ ہی میں رہنے کی اجازت لینا چاہی مگر مولانا سہارنپوری نے منظور نہ فرمایا اور مولانا زکریا کیلئے ”شیخ الحدیث“ اور ”نائب ناظم“ کے منصب پر تحریر لکھ کر ناظم مدرسہ مظاہر العلوم سہارنپور کو بھجوائی دینے سے رخصت کرنے سے پہلے مولانا سہارنپوری نے چاروں سلسلوں میں بیعت اور ارشاد کی عام اجازت بھی عطا فرمائی اور اس کیلئے بڑا اہتمام کیا اپنے سر سے عمامہ اتار کر مولانا سید احمد صاحب مدنی ”برادر بزرگ مولانا حسین احمد مدنی کو دیا کہ وہ مولانا کے سر پر باندھیں جس وقت وہ عمامہ شیخ الحدیث مولانا زکریا کے سر پر رکھا گیا ان پر ایسی رقت طاری ہوئی کہ چیخیں نکل گئیں۔ حضرت سہارنپوری ”بھی آبدیدہ ہو گئے مولانا زکریا نے بعض مجالس میں فرمایا: ”عمامہ سر پر رکھتے ہی مجھے اپنے اندر کوئی چیز آتی محسوس ہوئی اس سے میں سمجھا انتقالِ نسبت کی شاید یہی حقیقت ہے۔“

حجاز سے واپسی پر آپ ہمہ تن تدریس و تصنیف میں مشغول ہو گئے۔ ابو داؤد شریف کا درس بھی آپ کے پاس آگیا تدریس و تصنیف مشاغل کے علاوہ مدرسے کے انتظام میں بھی آپ شریکِ غالب ناظم صاحب کے قوت بازو اور دستِ راست تھے۔ مدرسے میں مشائخِ عصر اور اکابرِ سلسلہ مولانا حسین احمد مدنی، مولانا عبدالقادر رائے پوری، مولانا محمد الیاس کاندھلوی، مولانا عاشق الہی میرٹھی جیسے بزرگوں کے علاوہ مولانا فخر الدین پانی پتی اور مولانا ظہار علی تھانوی اور شاہ محمد یسین صاحب گینوں کی بکثرت آمد و رفت رہتی اور شیخ الحدیث سب کے معتمد علیہ، محبوب، مشیر اور محرمِ راز تھے۔ اللہ تعالیٰ نے آپ کو جو فطری جامعیت، اعتدال و توازن، اور بے ہمہ و باہمہ ہونے کی صفت عطا فرمائی، اس کی وجہ سے آپ کی ذات اور آپ کا مستقر اور سب کے لئے نقطہٴ جامعہ تھا۔ کلیات سے لے کر جزئیات تک آپ اکثر مشیر و دخیل رہتے اس کے ساتھ مہمانوں کے ہجوم جو اس مقبولیت کا قدرتی نتیجہ تھے اور واروین اور صادرین کی کثرت سے دسترخوان کی وسعت میں اضافہ ہوتا گیا اور اس نے شیخ الحدیث کی مشغولیت میں اس قدر شدت پیدا کر دی جو بہت سے اکابر کیلئے بھی موجب حیرت بن گئی..... ادھر اللہ کا ان کے ساتھ یہ خاص معاملہ رہا کہ جو شیخ و مرتبی دنیا سے گیا وہ اپنے متعلقین کو خود شیخ کے سپرد کر گیا یا کسی اشارہٴ غیبی کی بنا پر یہ لوگ خود شیخ الحدیث کی طرف رجوع کرنے لگے۔ مولانا الیاس صاحب کا معاملہ تو گھر ہی کا تھا لیکن ان سے پہلے مولانا عاشق الہی میرٹھی ان کے بعد مولانا مدنی ”پھر مولانا عبدالقادر رائے پوری اور سب سے آخر میں مولانا محمد

یوسف صاحب کی وفات کے بعد ان سب حضرات کے اکثر اہل ارادت اور اہل تعلق نے شیخ الحدیث ہی کو اپنا روحانی سرپرست، مشیر و رہنما اپنے مشائخ کا جانشین اور وارث و امین سمجھا پھر خصوصیت سے مولانا محمد یوسف کی رحلت کے بعد تبلیغی حلقے کا آپ ہی مرجع اور مرکز بن گئے۔ جس نے اب عالمگیر شکل اختیار کر لی ہے اور ہندستان سے متجاوز ہو کر ایک طرف مراکش اور دوسری طرف انڈونیشیا

اور یورپ و امریکہ تک پھیل گیا ہے۔ اس سلسلے کو باقی رکھنے، اسے زمانے کے خطرات اور اس دور کے فتنوں سے بچانے، اس کے مسلک و اصول کی حفاظت، اس کے سرگرم کارکنوں کی دینی نگرانی اور روحانی تکمیل و تربیت کی ساری ذمہ داری کا بوجھ آپ ہی کے کندھوں پر پڑ گیا تھا۔

تیسرا حج الحدیث نے 1383ھ میں کیا۔ اس سفر حج میں مولانا محمد یوسف بھی آپ کے ساتھ رہے۔ واپسی میں پاکستان بھی کچھ عرصہ قیام رہا اور یہاں کے مجبور و محروم عقیدت مندوں نے سالہا سال سے زیارت کے لئے ترس رہے تھے۔ یہ موقع خداداد نعمت تصور کیا اور شیخ کے سفر حج کی برکت سے ان دور افتادہ خدام و مجتہدین کی قسمت بھی جاگ اٹھی انہوں نے پروانوں کی طرح ہجوم کیا۔ چوتھا حج مولانا محمد یوسف کی وفات کے بعد 1386ھ میں ہوا۔ مکہ منظمہ میں قیام حسب سابق مدرسہ صولتیہ میں رہا۔

شیخ الحدیث مولانا محمد زکریا کی زندگی اپنے علمی انہماک، خدمتِ خلق، یکسوئی اور شدید مصروفیت کے اعتبار سے اس بیسویں صدی میں ان علماء سلف کی یادگار تھی جن کا ایک ایک لمحہ عبادت و خدمت اور علم کی نشرو اشاعت کیلئے وقف تھا اور جن کے کارنامے دیکھ کر ان کے اوقات کی برکت، ان کی جفاکشی، بلند ہمتی اور ان کی جامعیت کے سامنے آدمی حیرت کی تصویر بن کر رہ جاتا ہے ان کی شب و روز کی مصروفیات ایسی تھیں جن سے ایک عامی بھی اندازہ کر سکتا تھا کہ اللہ والوں کی مصروفیات کیا ہوتی ہیں اور کیا ہونی چاہئیں۔ دن رات کے چوبیس گھنٹوں میں مخلوق کی خدمت تھی یا اپنے خالق کی اطاعت اور عبادت، نماز فجر اوّل وقت پڑھ کر گھنٹہ ڈیڑھ گھنٹہ آرام فرماتے تھے اور یہی سونے کا ایک وقت تھا۔ دن بھر قرآن مجید کا دورہ رہتا عصر کی مجلسیں جمعے کے دن ملتوی رہتیں۔ جمعہ المبارک کو برسوں سے معمول تھا کہ عصر و مغرب کے مابین دعائیں مشغول اور متوجہ الی اللہ رہا کرتے تھے۔ چوبیس گھنٹے میں برائے نام غذا لیتے۔ مہمانوں کے ساتھ دسترخوان پر شروع سے آخر تک برابر بیٹھے مگر غور سے دیکھنے والا معلوم کر لیتا کہ شیخ برائے نام شریک ہیں ان کی خوراک اتنی کم ہوتی کہ اس مقدار کے ساتھ اتنی محنت پر تعجب ہوتا، تاہم دسترخوان پر وہ ایسا ماں باندھتے کہ کسی کو ہانہ چلنے پانا کہ کریم النفس اور فراخ دل میزبان خود کس قدر اس کھانے میں شریک تھا۔

جب تک صحت نے ساتھ دیا بلکہ بعض اوقات ضعف اور نقاہت کے عالم میں بھی بخاری شریف کا درس شیخ الحدیث ہی نے دیا اس درس کی کیفیت بھی دیدنی تھی کہ شنیدنی، حدیث کے احترام سنت سے شغف اور ذاتِ نبوی سے عشق کی کیفیت کا اثر تمام حاضرین پر پڑتا اور بعض مرتبہ تو پوری مجلس پر ایک

بجلی سی کوند جاتی خصوصاً ختم کتاب اور دعا کے موقع پر تو یہاں ہزار وسعت و عالی طرفی کے باوجود چٹک پڑتا اسی طرح وفات نبوی کی احادیث پر دامن ضبط ہاتھ سے چھوٹ جاتا آنکھیں بے اختیار اٹکبار اور آواز گلوگیر ہو جاتی۔

تصنیف و تالیف کی نشست گاہ دیدنی تھی ایک چھوٹا سا کمرہ جس میں کتابوں کا اس طرح کا ذخیرہ تھا گویا درود یوار انہی کے ہیں ان کتابوں کے درمیان بمشکل ایک آدمی کے بیٹھنے کی جگہ ہوتی۔ شیخ الحدیث جب اپنی جگہ پہنچ جاتے اور ان کتابوں کے درمیان پناہ لیتے تو ایسا معلوم ہوتا جیسے کوئی پرندہ اپنے آشیانے میں واپس آ گیا ہو۔ اگر کسی کو اس وقت کوئی ضروری بات کہنے کیلئے ان کے پاس جانا پڑتا تو بیٹھنے کی جگہ نہ ملتی۔ چاروں طرف کتابوں کا ڈھیر ایک آدھ چمڑے یا چٹائی کا فرش، کچھ پرانی شیشیاں اور دواؤں کی بوتلیں گرد جس میں معلوم نہیں علم کا کتنا جوہر اور اخلاص کی کتنی تبت و تاب ہوتی۔

شیخ الحدیث اپنی زندگی کے آخری برسوں میں مستقل طور پر سرزمین حجاز کو ہجرت فرما گئے تھے جہاں بالآخر دلی آرزو بر آئی اور وہ مدینہ منورہ کی متبرک و مقدس زمین ہی میں آسودہ ہوئے۔ مبارک ہیں وہ شب و روز جو ایک دھن، ایک نصب العین اور ایک اعلیٰ مقصد کے حصول کی خاطر گزر جائیں شیخ الحدیث کچھ کم سو کے پیٹے میں تھے لیکن ہوش و حواس لمحہ آخر تک برقرار رہے۔ ان کی سب سے نمایاں صفت اور قرآن و معاصرین میں ان کا امتیاز وہ عالی جوہر بلند استعداد اور ہمت تھی جو اللہ نے انہیں عطا فرمائی تھی ان کی اس علوئے استعداد کی شہادت بڑے بڑے اہل نظر نے دی اور بلاشبہ اس صفت کے بغیر یہ ترقیات اور کمالات ممکن نہیں۔ علم و تصنیف کا میدان ہو یا عبادت و قرب الہی خدمت و مہمانداری کا ہو یا زہد و توکل کا، ہر جگہ شیخ کی بلند ہمتی کے جوہر عیاں ہیں۔ دنیاوی مال و دولت کو انہوں نے کبھی توجہ کے قابل اور لائق التفات نہ جانا۔ بیش قدر تنخواہیں اور زریریں مواقع انہوں نے پائے حقارت سے ٹھکرا دیئے۔ مہمانوں کی کثرت، مصارف کی زیادتی، ہجوم افکار و ترددات کی روز افزوں ترقی، پے بہ پے جانکاہ حادثات اور جان سے زیادہ عزیزوں اور بزرگوں کی وفات کے داغ اور صدمے ہیں جن کا برداشت کر جانا اور ان سب کے باوجود زندگی کے معمولات طبیعت کی شگفتگی اور مہمانوں کے حقوق کی ادائیگی میں فرق نہ آنے دینا، غیر معمولی استعداد اور ہمت خدا داد کے بغیر ممکن نہیں۔ انہوں نے اپنے لباس، زہد و توکل، بے اعتنائی اور وارستہ مزاجی سے تمام زندگی کام لیا، روجہ سیاسیات میں کبھی وقت ضائع نہ کیا، کانگریس اور مسلم لیگ کے شدید اختلاف، تھانہ بھون اور دیوبند کے بعد کے دور میں بھی شیخ الحدیث دونوں جگہ محترم و محبوب رہے اور ان کی ذات تمام تنازعات اور کشاکشوں سے الگ تھلگ رہی اس کا نتیجہ تھا کہ مختلف مذاق کے لوگ اور مختلف مشائخ سے تعلق رکھنے والے افراد اپنی علمی و عملی مشکلات اور الجھنوں کے موقع پر شیخ الحدیث کی طرف رجوع کرتے جن سے انہیں اطمینان بخش سرزمین مقدس اور دیار حبیب سے ان کی روح اور قلب کو جو تعلق تھا اسے بیان کرنے کیلئے الفاظ نہیں ملتے۔ اسی محبت و اخلاص نے شیخ کے درس ان کی تصنیفات

اور ان کے بیعت و ارادت کے تعلق میں وہ تاثیر اور وہ کیفیت پیدا کر دی تھی جو اہل عشق کے ساتھ مخصوص ہے۔

زمین حرم کی کس قدر عظمت و محبت شیخ الحدیث کے قلب میں تھی اس کے بہت سے واقعات درج کئے جاسکتے ہیں لیکن مشتمل نمونہ از خرد اے دو واقعات ہدیہ قارئین ہیں: ”ایک مرتبہ حج کے زمانے میں شیخ کے معلم مکی مرزوقی کی کار حضرت کو حرم لے جانے اور لانے کیلئے مقرر تھی ایک دن نماز کے بعد شیخ حرم شریف سے باہر آئے لیکن وہاں موٹر موجود نہ تھی۔ ڈرائیور کو کہیں دیر ہو گئی تھی خدام نے دوسری موٹر لانے کیلئے عرض کیا مگر منظور نہ فرمایا اور کہا بعد میں وہ بیچارہ آئے گا تو اسے پریشانی ہوگی ہم انتظار کر لیتے ہیں مگر حضرت شیخ کو ضعف و معذوری کے باعث کھڑے رہنا دشوار تھا وہیں زمین پر بیٹھنے کا ارادہ کیا تو خدام نے فوراً اپنے مصلے بچھانا چاہے مگر شیخ نے اسے قبول نہ کیا اور بلا تکلف زمین پر بیٹھ گئے خدام نے جب کیا تو فرمایا: ”تم اپنے لئے بچھالو میں تو یہاں کا غلام ہوں زمین پر ہی بیٹھوں گا۔“

مسجد نبوی علی صاحبہا الف الف صلوة و سلام میں روزانہ کئی کئی گھنٹے بیٹھنا ہوتا۔ حضرت معذوری کی وجہ سے چار زانو ہی بیٹھ سکتے تھے۔ پاؤں پر کھل ہوتا تھا لیکن حضرت کا شدید اہتمام یہ ہوتا پاؤں کا رخ کسی حال میں بھی روضہ شریف کی طرف نہ ہو، حالانکہ چار زانو نشست میں پاؤں سیدھے ہی نہیں ہوتے جسے عرف عام میں پاؤں سامنے کرنا کہا جاتا ہے صرف انگلیوں کا رخ ہوتا ہے مگر شیخ اسے بھی کسی طرح گوارا نہ کرتے۔

فضائل حج میں شیخ الحدیث نے خود لکھا ہے: ”مسجد نبوی میں سب سے افضل جگہ مصلیٰ شریف کی ہے جس کے ساتھ استوانہ حنّانہ ہے اگر ممکن ہو تو زائر کو یہاں پہلے دو نفل پڑھنا چاہئیں۔ غور فرمائیے 1344ھ میں شیخ کا قیام یہاں سال بھر رہا، مگر آپ فرماتے ہیں: ”مجھے سال بھر میں کبھی وہاں کھڑے ہونے کی جرأت نہ ہوئی“ اور اس کے بعد جب برابر حاضری ہونا شروع ہوئی تو دیکھا گیا کہ صرف پہلی بار 1383ھ میں شیخ نے مواجہ شریف پر حاضری دی اس کے بعد اقام عالیہ کی طرف دیوار کے ساتھ جہاں عام طور پر فقر بیٹھتے ہیں وہیں سے کئی گھنٹے صلوة و سلام پڑھتے رہتے..... عشاء کے بعد واپسی پر ریاض الحجّۃ میں دو نفل پڑھتے۔ کسی نے خیال کیا شاید حضرت شیخ ہجوم کی وجہ سے مواجہ شریف پر نہیں جاتے اس لئے عشاء کے بعد عرض کیا: ”اب وہاں ہجوم نہیں حاضری دے لیں۔“ فرمایا: ”کل حاضری دے دی تھی۔“ اگلے روز دوبارہ عرض کیا گیا تو آب دیدہ ہو کر فرمایا ”بھائی! سامنے جانے کی مجھ میں ہمت نہیں، کس منہ سے جاؤں: پہلی دفعہ تو مولانا سید اسعد کے ساتھ حاضر ہو گیا تھا۔“

18 محرم 1397ھ کو شیخ نے ایک خط کے جواب میں لکھوایا: ”حضور نبی کریم صلی اللہ علیہ وسلم کی زیارت کی تمنا تو مبارک ہے، مگر یہ وہی چیز ہے۔“ پھر ایک عزیز سے کہا: ”مجھے خواب میں تو کئی دفعہ زیارت ہوئی، لیکن خود اس کی تمنا کرنے کی جرأت نہیں ہوتی خیال ہوتا ہے کس منہ سے حضور کے سامنے

جاؤں؟“ شیخ کے وصال کے بعد ان کے ایک عقیدت مند اور مرید صوفی محمد اقبال صاحب مدنی نے ان چالیس مکاشفات و مبشرات کا ایک پاکیزہ مجموعہ ”بہجتہ القلوب“ کے عنوان سے ترتیب دیا جو مدینہ منورہ میں قیام کے دوران میں گذشتہ برسوں میں شیخ الحدیث کو نصیب ہوئے اور جنہیں انہوں نے اپنے ذاتی روزنامے میں درج کر دیا تھا ان مکاشفات و مبشرات سے اندازہ ہوتا ہے کہ حضور نبی کریم صلی اللہ علیہ وسلم کی کس قدر شفقت اور عنایت شیخ الحدیث نور اللہ مرقدہ کو حاصل تھی۔

”آج صبح جمعۃ المبارک ۹ رجب 1401ھ احقر محمد اقبال حضرت شیخ زید مجدہم کی خدمت میں حاضر ہوا دیکھا کہ حضرت بہت خوش تشریف فرما ہیں“ فرمایا: ”آج بہت اچھا خواب آیا۔“ پھر مندرجہ ذیل خواب سنایا جسے یہاں حضرت کے روزنامے سے نقل کرتا ہوں۔ ”رات کو نیند تو کئی دن سے نہیں آ رہی مگر کسی وقت اونگھ سی آجاتی۔ شب میں زکریا نے خواب دیکھا کہ میری ”اوجز المسالک شرح مؤطا امام مالک“ کا مسودہ پورا ہو گیا اور میں حضور اکرم صلی اللہ علیہ وسلم کی خدمت میں پیش کرنے کو چلا۔ واہنی طرف علامہ زرقانی اوبائیں طرف علامہ باجی میرے ساتھ ساتھ ہیں میں جب حضور صلی اللہ علیہ وسلم کی خدمت میں پہنچا تو حضور کے ہاتھ میں ”اوجز“ کے مطبوعہ فارم تھے اور وہی تھے جن کا مسودہ میں لے کر گیا تھا۔ حضور صلی اللہ علیہ وسلم بہت مسرت فرما رہے تھے اور بہت دعائیں دیں جو مجھے یاد نہیں، اس خواب سے بڑی مسرت ہوئی۔“ ”اوجز“ کے بارے میں مقبول ہونے کی امید ہوئی۔“

29 شوال 1395ھ کی شب حضرت شیخ کو سید الکونین صلی اللہ علیہ وسلم کی زیارت ہوئی۔ ارشاد فرمایا ”وہ لاؤ اور سناؤ“ رسالے کا نام تو یاد نہیں رہا لیکن وہ عربی زبان کی فوقیت و فضیلت پر تھا اسی وقت خواب ہی میں رسالہ لکھنے کا ارادہ، بلکہ افتتاح بھی کر دیا۔ بہت روایات اور مضامین ذہن میں آئے اور بڑی اچھی ترتیب بھی آئی، مگر صحیح تفصیل یاد نہ رہی، چنانچہ ارادہ کر لیا کہ انشاء اللہ مدینے پہنچ کر تکمیل کروں گا۔

حضرت شیخ نے ایک روایے صالحہ میں خود نبی اکرم صلی اللہ علیہ وسلم کے یہ الفاظ مبارک سنے: مجھے ان کی یہ ادا بہت پسند ہے کہ یہ وقت ضائع نہیں کرتے۔“ حضرت شیخ عاشقانہ انداز میں تواضع عاجزی اور تذلل کے ساتھ حبیب پاک صلی اللہ علیہ وسلم کے قدموں کی جانب بیٹھتے تھے اور سرورِ پغمبران آپ کو اپنے قرب خاص اور دیگر مقامات عالیہ سے مشفقانہ طور پر نوازتے اور سرفراز فرماتے۔ حضرت ہمہ وقت مشغول رہنا اور کوئی لمحہ ضائع نہ کرنا بچپن ہی سے فطرتِ ثانیہ بن گئی تھی۔ آپ کی مبارک زندگی اس مشغول کی شاہدِ عادل ہے۔ ایک بزرگ کے مکاشفے میں سرور کائنات نے فرمایا: ”وہ یعنی شیخ الحدیث میرے قریب ہیں اور میں ان کے قریب ہوں۔“ 4 رجب 1298ھ بروز جمعہ حضور اکرم صلی اللہ علیہ وسلم نے مولانا عبد الحفیظ صاحب سے مکاشفے میں فرمایا: ”زکریا کی خدمت کرتے رہو اس کی خدمت میری ہی خدمت ہے۔“ یہ بھی ارشاد فرمایا: ”میں اکثر اس حجرے میں جاتا رہتا ہوں۔“ 16 رجب 1398ھ بروز اتوار مغرب کے بعد ایک بزرگ نے روضہ اقدس پر مراقبے میں دیکھا کہ حضور اقدس

صلی اللہ علیہ وسلم نے سنجیوں کا کچھا عطا کیا اور فرمایا: ”یہ رحمت کے خزانے کی کنجیاں ہیں شیخ کو دے دو۔“

10 صفر 1400ھ دوپہر کو نبی برحق صلی اللہ علیہ وآلہ وسلم مدرسہ علوم شرعیہ کے کمرے میں تشریف لائے۔ حضرت شیخ الحدیث کا قیام اس مدرسے میں نہیں تھا۔ حضورؐ نے فرمایا ”انہیں ظہر کی نماز پڑھانے آیا ہوں“ 28 ذی الحج 1399ھ شنبہ کی رات صلوٰۃ و سلام کے بعد ایک بزرگ نے دیکھا کہ شیخ الحدیث حضور اقدس صلی اللہ علیہ وآلہ وسلم کے سامنے بیٹھے ہیں اور حضورؐ بہت محبت سے ان کی طرف دیکھ کر فرما رہے ہیں ”ہذا شیخ المشائخ المجتہین۔“

حضرت شیخ نور اللہ مرقدہ فرمایا کرتے تھے: ”جب میں ہندوستان میں تھا اور بارگاہِ نبویؐ میں حاضر ہونے کی سعادت حاصل نہ ہوئی تھی، البتہ اشتیاق از حد تھا اس زمانے میں خواب میں حضور اکرم صلی اللہ علیہ وسلم کی مجھے زیارت ہوئی۔ دیکھا مولانا رشید احمد گنگوہی قدس سرہ حضور صلی اللہ علیہ وسلم کی خدمت میں حاضر ہیں انہوں نے آپؐ سے شکایت کی کہ زکریا کو آپ کی خدمت میں حاضری کا اشتیاق بہت ہو رہا ہے لیکن میریوں جی چاہتا ہے کہ کچھ اور کام اس سے لیا جائے۔ حضورؐ نے فرمایا: اسے آنے کا اشتیاق تو بہت ہے مگر میرا بھی خیال ہے کہ اس سے کچھ اور کام لے لیا جائے اس کے بعد میں حیرت میں پڑ گیا کہ میں کسی کام کا نہیں۔ ساری عمر یونہی بیکار ضائع کی اب کیا کام کروں گا؟ اور یہ کہ حضور صلی اللہ علیہ وسلم کی خدمت میں حاضری کا اشتیاق میں کیا کروں؟ میرا منہ حاضری کا ہے ہی نہیں مگر چند دنوں کے بعد چچا جان کا واقعہ یاد آیا کہ جب چچا جان مولانا محمد الیاس صاحب مدینہ منورہ آئے تو ان کا ارادہ یہیں رہ جانے کا ہوا۔ روضہ مقدس سے اشارہ ہوا کہ ہندوستان واپس جاؤ تم سے کام لینا ہے چچا جان نے فرمایا: ”میں بہت دن تک پریشان رہا کر بولنا مجھے نہیں آتا۔ تقریر مجھے نہیں آتی میں ضعیف کیا کام کروں گا؟ کچھ عرصے بعد حضرت شیخ السلام مولانا حسین احمد مدنی کے بڑے بھائی مولانا سید احمد صاحب نے جب چچا جان کو پریشان دیکھا تو فرمایا: ”اس میں پریشانی کی کیلیات ہے یہ تو نہیں کہا گیا کہ تم کام کرو، بلکہ یہ کہا گیا کہ تم سے کام لیا جائے گا کام لینے والا خود کام لے لے گا اس کے بعد چچا جان کو اطمینان ہوا ہندوستان واپس آ کر تبلیغی کام شروع کیا اور ماشاء اللہ خوب چلا۔ میں نے بھی سوچا کہ حضورؐ نے یوں نہیں فرمایا کہ تو کام کر، بلکہ یہ فرمایا کہ تجھ سے کام لیا جائے۔“

حضرت شیخ الحدیث کو اللہ تعالیٰ نے جن خصائص و امتیازات سے نوازا ان میں ایک اہم نعمت آپ کی تصانیف عالیہ اور تالیف مبارکہ ہیں جن کی تعداد سو کے قریب ہے یہ کتابیں دو مختلف قسم اور طرز کی ہیں۔
اول: خالص علمی و تحقیقی، دوم خالص دعوتی و اصلاحی، اکثر عربی زبان میں اور ان سے راہین فی العلم فیض اٹھاتے ہیں ان کتابوں کے مباحث بڑے عالمانہ اور محققانہ ہیں۔ ان میں اوجز المسالک شرح مؤطا امام مالک پندرہ جلدیں لامع الدراری شرح بخاری شریف دس جلدیں کوکب الدراری شرح ترمذی شریف چار

جلدیں، بذل المجهود، شرح ابوداؤد میں جلدیں اور تراجم بخاری جیسی کتب نصف صدی سے زائد مدت کے اشتغالِ حدیث میں یہ بیش خدمت

— شروحاتِ حدیث وچود میں آئیں کوئی نہیں بتا سکتا کہ ان کے لکھنے اور مرتب کرنے میں کیسی کیسی قربانیاں حضرت شیخ الحدیث کو دینی پڑیں، کیسے کیسے اونچے عمدے اور بیش قیمت تنخواہوں کے وعدے ان کتابوں کی خاطر ٹھکرائے گئے اور کس قدر لذاتِ دنیا جو ان کی امتگوں اور خواہشوں کو پامال کر کے حدیث شریف کے ان جواہر پاروں کو اہل علم تک پہنچایا گیا یہ امر کس قدر حیرت کا باعث ہے کہ شیخ الحدیث کے دونوں طرزِ تصنیف حد درجہ مؤثر اور کامیاب ثابت ہوئے پہلے طرز کے نمونے کی مثالیں اوپر درج کی گئیں دوسرے طرز کا نمونہ حکایاتِ صحابہ اور فضائل کی مقبول عام کتابیں ہیں۔ فضائلِ نماز، فضائلِ ماہِ ذی الحج، فضائلِ قرآن، فضائلِ حج، فضائلِ صدقات، فضائلِ تبلیغ اور فضائلِ درود وغیرہ وغیرہ۔ ان دونوں طرزوں کی جامع شمائل ترمذی کا ترجمہ و شرح خصائلِ نبوی ہے۔

حضراتِ اہل علم کے بعد دوسرا طبقہ دیندار اور دین پسند عوام کا ہے ان کیلئے شیخ الحدیث کی بہت سی تصانیف عام فہم اردو زبان میں ہیں۔ تبلیغی نصاب ان سب میں ممتاز اور عالم گیر ہے جو نو کتابوں پر مشتمل ہے ان میں قرآن و حدیث سے دین کا شوق پیدا کرنے والے مضامین اور واقعات ہیں۔ اس نصاب کی اشاعت لاکھوں سے متجاوز ہے ملکی اور غیر ملکی سب زبانوں میں اس کے ترجمے ہو گئے ہیں اس نوع کی تصانیف کا سلسلہ شیخ کے انتہائی معذوری اور ضعفی کے دور میں بھی جاری رہا۔ کتابوں کے علاوہ ہزاروں کی تعداد میں علمی و اصلاحی خطوط کا سلسلہ بھی ہے جن سے لاکھوں لوگ بقدر ضرورت فائدہ اٹھا رہے ہیں یہ تمام علمی و عملی کمالات ظاہر و باہر ہیں اسی طرح بے مثال یہ ریاضت، اتباعِ سنت، زہد و قناعت، تقویٰ و تواضع ایثار و قربانی، سخاوت و تحمل اور متضاد کمالات کا جمع وغیرہ..... واقعات حضرت شیخ الحدیث کی سوانح میں بے شمار ہیں بلکہ یہ کتنا قطعی مبالغے سے پاک ہو گا کہ خود حضرت کی زندگی ایک کرامت تھی اور یہ واقعہ ہے کہ ان سب کمالات کا حقیقی تعلق اللہ اور قبولیتِ عند اللہ پر ہے اور یہی چیز ولایت کہلاتی ہے۔

قاری عبدالرحمن پانی پتیؒ

آج سے سات سو برس پہلے غیاث الدین بلبن شہنشاہ ہند کے دورِ حکومت میں صحابی رسولؐ حضرت ابو ایوب انصاری رضی اللہ تعالیٰ عنہ کی اولاد میں سے ایک بزرگ خواجہ ملک علی انصاریؒ ہرات سے نکلے اور سیروسیاحت کرتے ہوئے پانی پت تشریف لائے۔ ارادہ صرف یہ تھا کہ اس دور کے مشاہیر علماء بزرگان دین اور صوفیاء کرام سے ملاقات کریں اس لئے پانی پت میں قیام فرمایا تھا۔ غیاث الدین بلبن کو آپ کی آمد کا علم ہوا تو اس نے ایک خاص سفیر کے ذریعے خواجہ کو پیام بھیجا کہ دہلی میں بھی قدم رنجہ فرمائیے۔ میں دست بوسی کا خواہشمند ہوں۔ آپ نے سفیر سے فرمایا: ”فی الحال تو ہم پانی پت میں علماء صلحاء اور اولیاء اللہ کی خدمت میں حاضر ہیں۔ فرصت ہوئی اور جی چاہا تو دہلی بھی پہنچیں گے اور اس سفر میں ہماری نیت بادشاہ سے ملاقات نہ ہوگی۔“ اتنا فرمادینا ہی بہت تھا بلبن کا سفیر خوش خوش واپس گیا اور جو کچھ خواجہ صاحب نے ارشاد کیا تھا من و عن عرض کر دیا۔ اس زمانے میں پانی پت باکمال بزرگوں اور اولیاء اللہ کا مرکز تھا۔ حضرت خواجہ شریف الدین بو علی قلندر رحمۃ اللہ علیہ حضرت خواجہ علاؤ الدین صابر کلیری قدس سرہ العزیز کے خلیفہ حضرت خواجہ شمس الدین ترک پانی پتی اور حضرت مخدوم جلال الدین کبیر الاولیاء رحمۃ اللہ علیہ جیسے عالی قدر بزرگ بقید حیات تھے۔ خواجہ ملک علی ان سب کی خدمت میں حاضر ہوتے رہے اور خواجہ صاحب سے مل کر یہ سب بزرگ اتنے خوش ہوئے کہ دن رات صحبتیں اور مجلسیں رہنے لگیں۔ خود حضرت خواجہ علم و عمل میں ایک بلند مقام پر فائز تھے اور آپ کی پاکیزہ سیرت کا چرچا

ہر طرف ہوتا تھا۔ انہی دنوں پانی پت میں ایک شخص شیخ علی نقی نے حضرت بو علی قلندر کے خلاف ایک فتوے کا محضرتیار کیا اور اس میں یہ ظاہر کیا کہ قلندر صاحب کے بعض اعمال شریعت کی نفی کرتے ہیں، لہذا یہ سزا کے حقدار ہیں۔ واقعہ یہ تھا کہ قلندر صاحب بحالت جذب دنیا و مافیہا سے بے خبر تھے۔ قصہ مختصر کہ اس فتوے پر اس دور کے علماء نے جو قلندر صاحب کے مقام و مرتبے سے آگاہ نہ تھے اپنی اپنی مرہیں ثبت کر دیں۔ یہ فتویٰ خواجہ ملک علی کے پاس بھی آیا اور کہا گیا کہ اس پر تصدیق فرمائیے۔ آپ نے دیکھا مسکرائے اور فرمایا:

”یہ بتائیے قلندر صاحب مالک ہیں یا مجذوب؟“

عرض کیا گیا: ”مجذوب ہیں۔“

یہ سنتے ہی خواجہ صاحب نے محضرت چاک کر دیا ایک روز جب قلندر صاحب پر محو کی حالت طاری ہوئی۔ خدام نے اس محضرت اور اس کے چاک کئے جانے کا ذکر کیا اس پر قلندر صاحب اپنی جگہ سے اٹھے اور خواجہ ملک علی کے پاس تشریف لائے۔ فرمایا:

”اگر خدا کو منظور ہوا تو تمہاری اولاد قیامت تک پانی پت میں آباد رہے گی۔ بڑے بڑے علما صلحا اور ذی اقتدار لوگ تمہاری نسل سے پیدا ہوں گے۔ خواجہ صاحب نے عرض کیا: ”حضرت ہم لوگ مسافر ہیں سفر کی ماندگی دور کرنے کیلئے چند روز قیام کا ارادہ تھا۔ یہاں سے دہلی جائیں گے کچھ مدت وہاں رہ کر اپنے وطن واپس ہو جائیں گے۔“

یہ سن کر حضرت شرف الدین بو علی قلندر نے بڑے زور سے فرمایا:

”اب تو تمہارا وطن یہی جگہ ہے..... یہی جگہ ہے..... یہی جگہ ہے۔“ تین بار یہ فقرہ دہرانے کے بعد زبان حقیقت سے ارشاد ہوا: ”اب دہلی جاؤ اور بلبن سے ملاقات کر کے یہیں واپس چلے آؤ۔“

اس حکم کی تعمیل میں خواجہ صاحب دہلی تشریف لے گئے۔ غیاث الدین بلبن بہت تعظیم و تکریم سے پیش آیا منصب قضا آپ کی خدمت میں پیش کیا۔ عیدین کی خطابت بھی اس کے ساتھ تھی۔ چند مواضع اور زمینیں بھی ان عہدوں کے ساتھ ملیں۔ ہر چند آپ کو ان دنیاوی چیزوں سے دلچسپی نہ تھی لیکن حکم قلندر صاحب قبول کیا۔ دہلی کے علما اور اولیا کے بارے میں ملاقاتوں کے بعد خواجہ صاحب واپس پانی پت تشریف لے آئے۔

کچھ عرصے بعد حضرت قلندر صاحب اور حضرت خواجہ شمس الدین ترک پانی پتی رحمۃ اللہ علیہ کے مشورے سے حضرت شیخ جلال الدین کبیر الاولیاء رحمۃ اللہ علیہ نے اپنی ایک صاحبزادی فردوسہ کا عقد خواجہ ملک کے بڑے صاحبزادے خواجہ نصیر الدین سے کر دیا اور حضرت کبیر الاولیاء کی دوسری صاحبزادی زبیدہ کی شادی چھوٹے صاحبزادے خواجہ محمد مسعود سے ہو گئی۔ پانی پت کے انصار خواجہ نصیر الدین کی اولاد میں سے ہیں۔ اس جلیل القدر انصاری خاندان میں سینکڑوں بہوت ایسے ہوئے ہیں جو اپنے اپنے دور

میں آسمان علم و ہدایت پر آفتاب بن کر چمکے۔ تیرہویں صدی ہجری میں خواجہ الطاف حسین حالی اور ان کے استاد حضرت مولانا قاری عبدالرحمن پانی پتی محدث انصاری دو ایسی ہستیاں ہوئی ہیں جن کے نام اور کام سے برصغیر کا کونا کونا روشن ہوا۔ اس صحبت میں ہم زبدۃ الاتقیاء امام الفقہاء راس المحدثین مجود اعظم حضرت مولانا قاری عبدالرحمن قدس سرہ العزیز کا تذکرہ کریں گے جن کے تلامذہ میں برصغیر کے مشاہیر کی ایک بڑی تعداد شامل ہے۔

آپ 1227 ہجری میں یعنی آج سے ایک سو اڑسٹھ برس پہلے اس عالم آب و گل میں تشریف لائے۔ آنکھ کھولتے ہی خانوادہ ربی الہی کی بہاریں دیکھیں۔ والد و فی کامل تھے تو نانا سلسلہ چشتیہ صابریہ جلالیہ کی پشتی جانشین..... طفولیت کا دور اپنے نانا حضرت پیر محمد ماہر حمتمہ اللہ علیہ کے سایہ میں گزرا۔ پانچ سال کی عمر میں والد صاحب نے بسم اللہ کرائی اور خود تعلیم دینی شروع کی۔ حضرت کبھی کبھی فرمایا کرتے تھے کہ وہ دن اور آج کا دن..... اللہ کے فضل سے اس کام میں لگا ہوا ہوں جس کی طرف والد صاحب نے ارشاد فرمایا تھا یعنی دین کا کام..... والد صاحب نے پہلے قرآن مجید تجوید کے ساتھ حفظ کرایا پھر فارسی کی درسی کتابیں اور علم صرف کے چند رسالے بھی انہوں نے پڑھائے۔ حضرت نے یہ واقعہ بھی بیان کیا کہ بچپن میں ایک دن میں نے اچھی طرح مطالعہ نہیں کیا تھا اس پر والد صاحب نے سبق نہیں پڑھایا مجھے اتنا رنج ہوا کہ رات کو کھانا نہ کھایا۔ والدہ رونے لگیں۔ والد کو معلوم ہوا تو والدہ سے کہنے لگے کہ یہ رنج کی بات نہیں بلکہ خوشی کا مقام ہے کہ اسے پڑھنے سے لگاؤ ہو گیا۔ والد کے مستقل طور پر دہلی میں قیام کے باعث آپ کا زمانہ تعلیم اکثر پیشتر وہیں بسر ہوا۔ آپ اپنے والد کی انگلی پکڑے بارہا حضرت شاہ عبدالعزیز محدث دہلوی کی خدمت میں جایا کرتے۔ حضرت شاہ صاحب کے مواعظ بھی بہت سنے لیکن کم سنی کے سبب مضامین نہ سمجھ سکتے تھے۔ ابھی آپ کی عمر 13 سال کی تھی کہ والد نے رحلت فرمائی۔ آپ پانی پت چلے آئے۔ آپ کے ایک چچا قادری قادر بخش صاحب قلعہ معلیٰ دہلی میں مغل شہزادوں کے استاد تھے اور یہاں پانی پت میں والدہ کے سوا کوئی تربیت کرنے والا نہ تھا۔ نتیجہ یہ ہوا کہ تعلیم سے طبیعت اچاٹ ہو گئی۔ شکار کا شوق جنگلوں میں لئے پھرنے لگا۔ بے پروائی یہاں تک بڑھی کہ ایک سال تراویح میں قرآن بھی نہ سنایا۔ والدہ یہ حالت دیکھ کر سمجھائیں، کڑھتیں، ناراض ہوئیں اور جب کوئی حربہ کارگر نہ ہوتا تو رونے لگتیں۔ آخر ایک رات خواب میں والد کی زیارت ہوئی۔ انہوں نے ہاتھ پکڑا اور فرمایا: ”میرے ساتھ ساتھ آؤ۔“ پھر وہ حضور رسالت ماب صلی اللہ علیہ وسلم کی خدمت میں لے گئے اور عرض کیا: ”فداک ابی وامی یارسول اللہ یہ عبدالرحمن حاضر ہے.....“ حضور پر نور اس وقت ایک چوکھٹ پر بحالت قیام جلوہ افروز تھے چنانچہ آپ نے دست مبارک بڑھایا اور عبدالرحمن کو آغوش میں لے کر سینہ فیض گنجینہ سے چمبالیا۔ حضرت فرماتے تھے کہ بیداری کے بعد اتنا شرح صدر ہوا کہ مشکل سے مشکل کتاب کے معرکہ الاراء مسائل پانی معلوم ہونے لگے۔ دقیق سے دقیق کتابیں معمولی مطالعے کے بعد

آسانی سے حل ہو جائیں اس واقعے کے بعد عجیب بات یہ ہوئی کہ آپ جس استاد کے پاس جاتے وہ نہایت لطف اور مہربانی سے پیش آتا حالانکہ اس سے پہلے بعض قریبی عزیزوں نے بھی پڑھانے یا نگرانی کرنے سے انکار کر دیا تھا۔

مشہور عالم قاری حضرت عبید اللہ عرف قاری لالہ "ان دنوں میں پانی پت میں تھے۔ مولانا عبدالرحمن نے دورِ قرآن مجید اور تجوید کا استفادہ ان سے کیا پھر دہلی چلے آئے اور اپنے چچا قادری قادر بخش سے قرآن کا دور بھی کرتے اور تجوید بھی سیکھتے۔ اس کے علاوہ آپ نے مولانا رشید الدین خاں دہلوی سے قرآن نحوی کی تحصیل فرمائی۔ ادب فقہ اصول اور معقولات کی کتابیں سرسری طور پر استاد العلماء مولانا مملوک علی نانوتوی رحمۃ اللہ علیہ سے پڑھیں۔ پھر امر وہ تشریف لے گئے اور حضرت مولانا قاری شاہ امام الدین صاحب سے قرأت کے علوم سیکھے۔ شاہ صاحب بزرگ آدمی تھے حضرت شاہ غلام علی دہلوی "کے خلیفہ مجاز تھے اور قصبے سے باہر ایک ویرانے میں قیام تھا جہاں کھانے پینے کو کئی کئی دن کچھ نہ ملتا۔ ایک دن اسی ویرانے میں بھوک سے بے تاب تھے کئی وقت کا فاقہ ہو چکا تھا ایک ایک نامعلوم شخص آیا اور نہایت لذیذ کھانے دے گیا۔ جاتے ہوئے کہہ گیا کہ برتن فلاں جگہ رکھ دینا۔ آپ نے شاہ امام الدین سے قرأت سبع تحصیل کی، پھر پوری مشکوٰۃ شریف اور صحیح بخاری کے نو پارے بھی آپ سے پڑھے۔ اس کے بعد آپ مولانا محمد قلندر صاحب محدث جلال آبادی کی خدمت میں گئے اور ثلث بخاری اور کئی دوسری کتب ان سے پڑھیں۔ یہ بزرگ بڑے پائے کے عالم تھے۔ جلال آباد سے فارغ ہونے کے بعد مولانا عبدالرحمن پھر دہلی آگئے۔ اور علوم تقلید و عقلیہ کی جو کتابیں مولانا مملوک علی صاحب سے نا تمام پڑھیں تھیں اب پوری توجہ اور انہماک سے دوبارہ پڑھیں۔ حضرت بعد میں فرمایا کرتے تھے کہ مولانا مملوک علی کی تعلیم میں اللہ تعالیٰ نے بڑی برکت دی تھی ان کے جتنے تلامذہ ہوئے سب اپنے اپنے دوائر میں نامور اور فضل و کمال تھے اور ان کی فہرست بہت طویل ہے۔

1253 ہجری میں آپ حضرت شاہ محمد اسحاق محدث دہلوی رحمۃ اللہ علیہ کے حلقہ درس میں داخل ہوئے جو حضرت شاہ عبدالعزیز دہلوی کے نواسے اور جانشین تھے۔ تحصیل علم میں مولانا عبدالرحمن کو اتنا انہماک تھا کہ بقول مولانا حالی: "زمانہ طالب علمی میں اگر کوئی ہم عمر یا عزیز دہلی سے ملاقات کیلئے جاتا تو اس سے السلام وعلیکم یا سرسری ملاقات کے بعد صاف طور پر فرمادیتے کہ اس سے زیادہ فرصت نہیں۔ جب اللہ تعالیٰ بامراد ملائے گا اس وقت ملیں گے۔"

حضرت شاہ اسحاق کی مجلس درس میں دورہ حدیث ظہر کی نماز کے بعد ہوا کرتا تھا ایک روز دھواں دھار بارش ہونے لگی۔ جو طلبہ اس وقت حاضر تھے انہوں نے حضرت شاہ صاحب سے عرض کیا کہ قاری عبدالرحمن کی قیام گاہ دور ہے اور بارش تھمتی نظر نہیں آتی۔ غالباً وہ نہ آسکیں حضرت سبق شروع کرا دیں۔ شاہ صاحب نے فرمایا: "ابھی ٹھہرو، وہ ضرور آئیں گے۔" ابھی یہ الفاظ آپ نے کہے ہی تھے کہ

قاری صاحب پانچے چڑھائے اور کتاب ایک گھڑے میں حفاظت سے بند کئے مقررہ وقت پر پہنچ گئے۔
شاہ صاحب نے انہیں دیکھتے ہی خوش ہو کر کہا: ”لو دیکھو میں نے کیا کہا تھا! قاری صاحب آگئے، آؤ اب
سبق پڑھو۔“

ایک مرتبہ شاہ اسحق سخت علیل ہو گئے تو اس خیال سے کہ طلبہ کا حرج نہ ہو آپ نے قاری صاحب کو
حکم دیا کہ مرزا حسن علی محدث دہلوی سے سبق پڑھ لیا کرو چنانچہ آپ نے صحیح مسلم، ابو داؤد اور ترمذی
مرزا صاحب سے پڑھیں۔ محتیا ب ہونے کے بعد شاہ صاحب نے ایک عظیم الشان جلسہ کیا اور اپنے
دست مبارک سے حضرت قاری صاحب کے سر پر دستارِ فضیلت باندھی اور فرمایا: ”یہ سند و دستار مولوی
صاحب کو علومِ ظاہری کی دی گئی ہے ارشاد اور خلافتِ باطنی کی سند مع خرقہ ہم ان کو پہلے دے چکے ہیں۔“
ایک اور روایت یہ ہے کہ جب شاہ اسحق قاری عبدالرحمن کو نہ حدیث دینے لگے تو فرمایا: ”میں قاری
صاحب کو الفاظِ حدیث کی تحصیل سند دے رہا ہوں۔ معانی حدیث میں نے خود ان سے اخذ کئے ہیں۔“ یہ
یعنی امر ہے کہ حضرت شاہ اسحق کا یہ ارشاد محض تواضع سے تھا لیکن اس سے شاگرد کی اہلیت اور وقعت جو
استاد کے دل میں تھی ظاہر ہوتی ہے خود قاری صاحب کا یہ حال تھا کہ جب شاہ اسحق نے ہندوستان سے
ہجرت کر کے مکہ معظمہ تشریف لے جانے کا ارادہ فرمایا تو آپ نے عرض کیا: ”مجھ سے حضور کی
مفارقت گوارا نہیں ہو سکتی اگر اجازت ہو تو ساتھ ہی چلا چلوں۔“ مگر حضرت شاہ صاحب نے یہ فرما کر
روک دیا کہ نہیں، تمہیں ابھی یہاں بہت سے کام انجام دینے ہیں یہ حکم سن کر اس وقت خاموش ہو گئے
مگر چند ماہ بعد ایک قافلے کے ساتھ حج کیلئے حجاز روانہ ہو گئے اور ایک سال تک مکہ معظمہ میں قیام فرمایا،
اس دوران شاہ صاحب سے دوبارہ ظاہری و باطنی استفادہ کیا اور حدیث کی تمام کتابوں کی مکرر قرأت و
سماعت کی۔ اس ایک سال میں جو درس آپ نے شاہ اسحق سے لیا اس میں مشہور محدث حضرت مولانا احمد
علی سہارنپوری بھی آپ کے ساتھ شریکِ درس رہے۔ مکہ معظمہ میں جو کتب آپ نے شاہ صاحب
سے پڑھیں ان سب کے آخر میں حضرت شاہ اسحق نے اپنے قلم سے مندرجہ ذیل عبارت لکھی ہے:

”یہ کتاب مولوی عبدالرحمن نے مکہ معظمہ عظیم حرم محترم میں مجھ سے پڑھی۔ مولانا الطاف
حسین حالی سے ایک مرتبہ انہی دنوں کا ذکر فرماتے ہوئے قاری صاحب نے ایک واقعہ حضرت شاہ اسحق کا
سنایا۔ آپ فرطِ محبت سے شاہ عبدالعزیز دہلوی کو بڑے میاں صاحب اور اپنے استاد حضرت مولانا شاہ
اسحق کو میاں صاحب کہا کرتے تھے۔ فرمایا: ”حضرت میاں صاحب کی خدمت میں جب کبھی حاضری کی
سعادت مجھے نصیب ہوتی، تو حضرت بالعموم فرما دیا کرتے کہ کھانا میرے ساتھ کھانا، لیکن حضرت
کے ہندوستان سے ہجرت فرما جانے کے بعد جب میں مکہ مکرمہ پہنچا تو حضرت نے اس مرتبہ بالکل خلاف
معمول مجھ سے کھانے کیلئے نہ پوچھا مگر ویسے نہایت تپاک اور محبت سے ملے۔ میں سوچنے لگتا معلوم کیا وجہ
ہوئی کہ آج حضرت نے کھانے کے واسطے نہ فرمایا حالانکہ میں ہندوستان سے چل کر ہزاروں کوس کا فاصلہ

طے کر کے حضرت کی خدمت میں پہنچا ہوں تاہم میں خاموش رہا اور دل میں خیال کر لیا کہ کوئی خاص وجہ ہو گی۔ ہندوستان سے چلتے وقت نواب صاحب باندہ حضرت کی نذر کیلئے ایک ہزار روپے مجھے دیئے تھے جب میں نے وہ رقم حضرت کی خدمت میں پیش کی تو آپ نے اسے قبول فرمانے کے بعد مجھ سے ارشاد فرمایا قاری صاحب آپ کھانا ہمارے ساتھ کھایا کیجئے۔ ” مجھے حضرت کے ارشاد پر بھی تعجب ہوا کہ روپے دینے سے پہلے تو کھانے کیلئے نہ پوچھا مگر روپے دیتے ہی فوراً کھانے کیلئے ارشاد فرما دیا۔ اس کی وجہ مجھے بعد میں معلوم ہوئی اور وہ یہ کہ جب میں حضرت کی خدمت میں پہنچا تو اس وقت کئی دن سے حضرت کے ہاں فاقہ تھا اور کھانے کیلئے گھر میں کچھ بھی نہ تھا اس لئے حضرت نے مجھ سے کھانے کیلئے شروع میں نہ فرمایا: ” جب میں نے رقم پیش کر دی اور کھانے کا انتظام ہو گیا تو اس وقت معمول کے مطابق مجھے اپنے ساتھ کھانا کھانے کی عزت بخشی۔ ” شاہ اسحق دہلوی جب ہجرت کیلئے دہلی سے روانہ ہو کر قطب صاحب میں ٹھہرے تو تمام عمائد شہر دہلی حضرت شاہ کی مشانعت کو وہاں تک گئے ایک عالم نے شاہ صاحب سے عرض کیا کہ حضرت دہلی کو علم سے خالی کئے جا رہے ہیں اپنا کوئی جانشین مقرر فرما دیجئے دوسرے حضرات نے بھی یہی گزارش کی مگر شاہ صاحب خاموش رہے جب بار بار عرض کیا گیا تو فرمایا:

” ہم نے قاری عبدالرحمن اور نواب قطب الدین خاں کو حدیث پڑھا دی ہے ان سے استفادہ کرو۔ ”

نواب صدر یار جنگ حبیب الرحمن خاں شروانی جب قاری صاحب کی خدمت میں حاضر ہوئے تو آپ نے فرمایا: ” جو کتب خانہ شاہ اسحق نے ہجرت کرتے ہوئے اپنے ساتھ لیا اس کا وزن نو من تھا اس کے علاوہ جتنا ذخیرہ باقی رہا اس کے متعلق مجھے اور نواب قطب الدین خاں صاحب کو حکم دیا کہ یہ سب نیلام کر دیا جائے چنانچہ ہم دونوں نے یہ خدمت انجام دی۔ ”

نواب ذوالفقار بہار والی ریاست باندہ حضرت شاہ عبدالعزیزؒ سے بیعت تھے انہوں نے حضرت شاہ اسحق سے درخواست کی تھی کہ حضرت اپنا کوئی خلیفہ باندہ کیلئے مقرر فرمادیں جو وہاں کے لوگوں کو فیوض ظاہری اور باطنی سے مستفید فرمائیں۔ شاہ صاحب نے وعدہ فرمایا اور جب چند ماہ بعد ہندوستان سے ہجرت کا موقع آیا تو قاری صاحب کو بلا کر ارشاد کیا کہ آپ باندہ چلے جائیے چنانچہ آپ اس حکم کی تعمیل میں باندہ چلے گئے نواب صاحب نے بہت قدر و منزلت کی اور جب آپ کے علم و فضل اور تقویٰ و طہارت کا حال اپنی آنکھوں سے دیکھ لیا تو بہت مسرور ہوئے فوراً ایک مدرسہ حضرت کیلئے قائم کیا اور بے شمار طلبہ آپ سے درس لینے کیلئے آنے لگے۔ آپ کے شاگرد مولانا الطاف حسین حالی اپنے ایک مضمون میں قاری عبدالرحمن کی علمی قابلیت کے بارے میں لکھتے ہیں:

” ایک ایک کتاب کو بیس بیس تیس تیس مرتبہ اول سے آخر تک پڑھایا تھا۔ اس لئے یہ کتابیں ایسی منجھ گئی تھیں کہ مشکل سے مشکل درسی کتاب بلا تردد اور بغیر مطالعہ کے نہایت عمدگی سے پڑھا دیتے تھے۔ ”

صحاح ستہ کو جس محدثانہ احتیاط کے ساتھ وہ پڑھاتے تھے اس کی نظیر کہیں نہیں دیکھی گئی۔“
 نواب صدر یار جنگ بہادر حبیب الرحمن خاں شروانی کو بھی حضرت قاری صاحب سے تلمذ حاصل ہے ان کی روایت ہے کہ میں حدیث سنانے آپ کی خدمت میں حاضر ہوا پہل حدیث حضرت شاہ ولی اللہ اور اطراف بخاری سنانے وقت حضرت کے سامنے کوئی کتاب نہ تھی لیکن آپ نے مطالب کی تقریر جس جامع اور محدثانہ انداز میں فرمائی وہ منظر دیکھنے کے قابل تھا۔ پہلی حدیث پڑھ کر جب میں آگے بڑھا تو فرمایا: ”ابھی ٹھہرو جو کچھ میں نے بیان کیا ہے اسے دہراؤ۔“ پہلی اور دوسری مرتبہ دہرانے میں جو کمی مجھ سے ہوتی اسے مکرر تقریر فرما کر آپ دور کرتے۔ آخر تیسری بار میں نے پورا مضمون دہرا دیا۔ اب ارشاد ہوا آگے پڑھو۔ نواب صدر یار جنگ نے حضرت قاری صاحب کے حالات ”معارف“ اعظم گڑھ کے شمارہ مارچ 1931ء میں تحریر فرمائے تھے اس میں لکھتے ہیں:

”9 رجب 1311 ہجری کو زیارت قاری صاحب کی غرض سے دہلی سے روانہ ہوا پانی پت پہنچ کر بعد نماز عصر مسجد محلہ انصار میں قاری صاحب کی خدمت میں حاضر ہوا۔ برادر م مولوی یونس خاں بھی ساتھ تھے بعد سلام و پرسش مزاج قاری صاحب کے جواب میں میں نے کہا: ”بھیکن پور میں رہتا ہوں اور محمد خاں زماں کا پوتا ہوں۔ جنہوں نے مسائل اربعین کے جواب لکھوائے تھے خوش ہو کر فرمایا: ”جس زمانے میں مولوی امین الدین جواب لکھوا رہے تھے میں طالب علم کی حیثیت سے حاضر مدرسہ ہوا کرتا تھا۔“ بعد مکالمے کے میں نے شاہ ولی اللہ صاحب اربعین پڑھی جو میں ساتھ لے گیا تھا اس کے ختم ہونے پر برادر موصوف نے صحیح بخاری کی حدیث اول پڑھی۔ قاری صاحب کی تقریر مطالب کے بیان میں بہت سچی تھی۔ الفاظ بے تکلف ایک ایک ہو کر علیحدہ علیحدہ زبان پر آتے تھے بیان صاف تھا۔ الفاظ بقدر معانی محدثانہ احتیاط کلام سے ہویدا تھی۔ اثنائے گفتگو میں شاہ عبدالعزیز صاحب کا ذکر فرمایا کہ شباب میں بینائی بالکل جاتی رہی تھی اکثر تصانیف حالت نابینائی کی ہیں اپنے تلمذ کے متعلق فرمایا کہ میں نے صحاح ستہ شاہ اسحاق صاحب سے پڑھیں پھر سالہا سال تک مدرسے میں صبح سے عشا تک حاضر رہا۔ اس حاضری میں بہت سی کتابیں سماع میں آئیں۔ کلام مجید کی تفسیر تمام و کمال جناب میاں صاحب موصوف کی زبان سے وعظ میں سنی..... قاری صاحب کو اجازت حدیث مشائخ عرب سے بھی تھی جن میں سے بعض کی سند کا سلسلہ شیخ ابراہیم گردی سے تھا اور بعض کا شیخ ابو طاہر سے۔“

فن تجوید و قرأت سبع کے معاملے میں حضرت قاری صاحب فرد فرید تھے۔ علمائے بالعموم اس فن کو عملاً بالکل چھوڑ رکھا تھا حضرت نے اس طرف توجہ فرمائی اور مدرسوں میں اسے عام کیا حتیٰ کہ علماء بھی اس فن کی تحصیل کو ضروری جاننے لگے۔ حضرت نے نماز تراویح میں تجوید کے ساتھ قرآن پڑھنے کی مثال قائم فرمائی اور یہ اسی کا فیض ہے کہ اب بکثرت ایسے حفاظ اور قراء پائے جاتے ہیں جو قرآن مجید تراویح میں تجوید و ترتیل کے ساتھ سنا سکتے ہیں۔ حضرت کے پاس ذی وقار اور نامور علماء کا ہجوم رہتا مگر جس وقت تجوید

کاسبق ہوتا آپ کسی طرف التفات نہ فرماتے اس کے برعکس کیسی ہی معمولی قابلیت کا آدمی ہوتا اور یہ فن حاصل کرنا چاہتا آپ بڑے شوق اور فیاضی سے اسے پڑھاتے۔

مولانا اشرف علی تھانوی بھی آپ کے تلامذہ میں شمار ہوتے ہیں اور آپ نے حضرت قاری صاحب سے تجوید کے اسباق پڑھے تھے ان کا ارشاد ہے کہ حضرت مولانا شاہ قاری عبدالرحمن پانی پتی قدس سرہ بالکل سادگی سے ارشاد فرماتے تھے جن قراء کا علم ناقص ہوتا ہے وہ اینٹھ مروڑ کر الفاظ ادا کرتے ہیں اور جو اس فن میں کمال رکھتے ہیں وہ بالکل سادہ طور پر پڑھتے ہیں۔ حتیٰ کہ عوام کو معلوم بھی نہیں ہوتا کہ یہ قاری ہیں۔ مولانا تھانوی نے اپنے وعظ میں یہ لطیفہ بھی بیان فرمایا کہ ایک گنوار نے حضرت قاری عبدالرحمن پانی پتی سے قرآن مجید سنانے کی درخواست کی۔ حضرت نے اپنے سادہ انداز میں سنا دیا تو وہ کیا کہتا ہے

”جیسا میں پڑھوں ویسا ہی تو پڑھے ہے فرق صرف یہ ہے کہ میں مردانی بولی میں پڑھوں ہوں تو جنانی (زنانی) بولی میں پڑھے ہے۔“ گویا اس نے حضرت کے علم تجوید اور باریک آواز کی یہ قدر کی اس واقعے سے حضرت کا غایت درجہ اخلاص ثابت ہوا کہ مرجع حقائق ہونے کے باوجود جملات تک کی خواہشیں رد نہ فرماتے تھے۔

خواجہ الطاف حسین حالی نے بھی بچپن میں حضرت قاری صاحب سے قرآن پڑھا اور تجوید سیکھی تھی اس کے علاوہ حدیث کی تمام کتابیں بھی خواجہ صاحب نے حضرت قاری صاحب سے پڑھیں۔ ان کا ارشاد ہے کہ قرآن مجید جس کی تلاوت و خدمت میں تقریباً اتنی برس گزرے تھے گویا حضرت کی رگ و پے میں سرایت کر گیا تھا اس میں سزمو مبالغہ نہیں کہ اگر بالفرض تمام قرآن وہ سوتے سوتے ختم کر دیتے تو ان کو ایک جگہ بھی متشابہ نہ لگتا اور ایک حرف قواعد ترتیل و تجوید کے خلاف حضرت کے منہ سے نہ نکلتا۔ تمام حروف کو ان کے مخارج سے ادا کرنا حضرت کا سلیقہ اور طبیعت بن گیا تھا۔ حضرت قرآن مجید ذرا جلدی پڑھتے تھے مگر کیا امکان تھا کہ تجوید و ترتیل کے خلاف ایک حرف بھی زبان سے نکلے۔

1857ء میں جب جنگ آزادی کا آغاز ہوا جسے انگریزوں نے غدر کا نام دیا تو آپ ریاست باندہ

میں تھے ان دنوں بعض بے عقل لوگوں نے جوش و جذبے سے مغلوب ہو کر انگریزوں کے بے گناہ بچوں اور عورتوں پر دست درازی کی تو آپ ایسی حرکتوں سے نہایت ناراض ہوئے اور لوگوں کو علی الاعلان سمجھایا کہ ہمارے دین میں یہ باتیں سخت گناہ ہیں۔ انگریزوں سے جہاد یا جنگ کے جو طریقے دین نے تعلیم کئے ہیں ان پر بے شک عمل کرو مگر بے گناہ بچوں اور عورتوں کے قتل سے کیا فائدہ ہے؟ اتفاق ایسا ہوا کہ رات کی تاریکی میں پچھتر انگریز عورتیں بچے اور کچھ بوڑھے پناہ لینے کیلئے حضرت کے مکان پر آئے آپ نے انہیں اپنے مدرسے میں ٹھہرایا اور خدام اور طلبہ کو ہدایت فرما دی کہ ان بے گناہ بچوں کی مدد اور حفاظت خدا اور رسول کے حکم کے مطابق کرو۔ فتنہ فرو ہونے کے بعد یہ سب پناہ گزین حفاظت سے جانیں سلامت لے کر چلے گئے کچھ عرصے بعد کمشنر کی چٹھی آپ کے پاس پہنچی جس میں لکھا تھا کہ ایک لاکھ روپیہ سالانہ کی جائیداد کے آپ مستحق سمجھے گئے ہیں کیونکہ آپ نے غدر میں سرکار انگریزی کی خیر خواہی فرمائی ہے۔ تشریف

لا کر درخواست پیش کریں مگر حضرت نہ خود تشریف لے گئے نہ خط کا کوئی جواب بھیجا۔ آخر وہ خود حاضر خدمت ہوا اور اصرار کیا کہ جو کچھ پیش کیا جاتا ہے اسے ضرور قبول فرمائیں۔ آپ نے فرمایا: ”ہم نے ان پناہ گزین انگریز بچوں اور عورتوں کی مدد کسی دنیوی طمع اور لالچ سے نہیں کی تھی بلکہ مذہباً اور اخلاقاً ہمارا فرض تھا کہ مصیبت زدوں کو بچاتے۔ مجھے انگریزی حکومت سے کسی صلے کی ضرورت نہیں اور تمہاری ذاتِ خاص سے بھی کچھ نہیں چاہتا۔ مجھے معاف رکھو۔“ اس واقعے کے راوی اور چشم دید گواہ مولانا الطاف حسین حالی ہیں۔

عذر کے بعد حضرت باندہ کا قیام ترک فرما کر مستقل طور پر پانی پت تشریف لے آئے اور دینی قیوض و برکات سے خلقت کو سیراب فرمانے لگے۔ حضرت کے ہاں حدیث تجوید اور قرأت کی تعلیم دی جاتی تھی۔ حضرت کے مشہور و معروف تلامذہ کی فہرست طویل ہے ان میں حضرت مولانا احمد علی صاحب مکی حضرت مولانا محمد یعقوب صاحب نانوتوی ابن مولانا مملوک علی حضرت مولانا قاری علی حسین صاحب رامپوری، حضرت مولانا راغب اللہ پانی پتی، حضرت مولانا حبیب الرحمن صاحب سندھی مدنی، حضرت مولانا افضل احمد صاحب افغانی حضرت مولانا قاری عبدالہادی بھوپانی مولانا محمد ابراہیم صاحب کورنالی مولانا سید پیر جماعت علی شاہ صاحب علی پوری خواجہ الطاف حسین حالی حضرت گل حسن صاحب خلیفہ غوث علی شاہ صاحب قلندر پانی پتی شیخ الہند حضرت مولانا محمود الحسن صاحب مولانا اشرف علی تھانوی، مولانا حبیب الرحمن شروانی صدر یار جنگ کے اسمائے گرامی سرفہرست ہیں۔

حضرت کو احکام شرعیہ کی ترویج اور سنتِ رسول علیہ الصلوٰۃ والسلام کے اتباع کا از حد خیال رہتا۔ آپ جس مسلمان کو شریعت کے اصولوں کے خلاف عمل کرتا دیکھتے تو اسے اپنے قول و فعل کے ذریعے راہِ راست پر لانے کی پوری کوشش کرتے اور اس مقصد کے سامنے کسی بڑے سے بڑے آدمی کی پرواہ نہ کرتے۔ مولانا حالی لکھتے ہیں کہ حضرت کے مواعظ اور آپ کی صحبتوں سے جن لوگوں کو استفادے کا موقع ملتا تھا انہوں نے صد ہاں سوم اور بدعات صرف حضرت کی ہدایت کیلئے ترک کر دی تھیں اس کے علاوہ آپ حق بات کہنے میں بھی بے حد دلیر تھے چنانچہ اس کی ایک مثال تو وہ واقعہ ہے جس میں آپ نے حق گوئی کا ایسا نمونہ پیش فرمایا جو اس دور میں خالصاً ہی نظر آتا تھا۔ روایت مولانا حالی مرحوم کی ہے اس لئے شک شبہ سے بالاتر سمجھی جائے گی۔ جامع مسجد دہلی میں کسی اندرونی تحریک سے نئی دارالالٹینین صلیب کے مشابہ لگائی گئی تھیں۔ حضرت عبدالرحمن پانی پتی نے یہ حرکت خلاف ادب مسجد سمجھ کر عدم جواز کا بے دھڑک فتویٰ دیا۔ 1857ء کے عذر کو ابھی زیادہ دن نہیں ہوئے تھے اور انگریز حکام ذرا ذرا سی بات پر مسلمانوں کے خلاف آتش زیر پاہو جاتے تھے پھر مسلمانوں میں کئی جماعتیں ایسی تھیں جنہوں نے دنیاوی دولت اور اعزاز کے لالچ میں غیرت و حمیت تاج دی تھی اور ایک دوسرے کے خلاف مخبریاں کرتے تھے۔ حضرت نے جونہی یہ فتویٰ دیا کہ ان صلیب نمائندوں کا جامع مسجد میں لگانا شریعتِ اسلامیہ کی رو سے

ناجائز ہے ایک دینی جماعت کو حضرت کے خلاف سازش کا موقع مل گیا اور کمشنر دہلی کے کان بھر کر یہ رپورٹ کرا دی کہ قاری عبدالرحمن پانی پتی گورنمنٹ کے خلاف مسلمانوں کے جذبات بھڑکانے کی تک و دو کر رہے ہیں۔ مگر قدرت کا انصاف دیکھئے کہ خود انگریز حکام کے دل میں یہ بات آگئی کہ ان صلیب نما قندیلوں کا مسجد میں لگانا ہی غلط بات ہے۔ چنانچہ فوراً احکام جاری ہوئے اور وہ قندیلیں وہاں سے ہٹادی گئیں۔

ایک مرتبہ حضرت نے سرسید احمد خاں کو ٹوک دیا تھا جیسا کہ سب کو معلوم ہے سرسید احمد خاں جدید تعلیم کے بیحد دلدادہ تھے اور حضرت سے ان کو بیحد عقیدت بھی تھی ایک روز آپ کی خدمت میں حاضر ہوئے اور جدید تعلیم کے فوائد بیان کرنے لگے آخر میں یہاں تک کہہ دیا کہ افسوس میں اس جدید تعلیم کے حصول میں ناکام رہا یہ سن کر حضرت نے فرمایا: ”میاں“ میں تمہیں کج رو تو سمجھتا تھا مگر اتنا نہیں جتنا آج کی تمہاری گفتگو نے ثابت کیا ہے تم اپنی محرومی پر افسوس کرتے ہو اور مجھے تمہارے اس افسوس پر افسوس ہے۔“

حضرت دیانتداری سے جانتے تھے کہ یہ جدید تعلیم گاہیں کس قسم کے افراد پیدا کر رہی ہیں جو دین کے اخلاق و آداب سے کوسوں دور ہوتے ہیں لیکن اس جمالت کے باوجود آپ اپنے آپ کو دینی مسائل میں رائے زنی کا اجارہ دار سمجھ کر نت نئے فتنے پھیلانے کا باعث بنتے ہیں ایک دفعہ ارشاد ہوا کہ جب سے محلے (انگریزی مدارس) کھل گئے ہیں، قرآن حکیم اور علوم دین کا پہلا سا شوق نہیں رہا۔

سنت رسولؐ کی چھوٹی سے چھوٹی اور بڑی سے بڑی جزئیات کا حضرت خیال رکھتے۔ ایک نوجوان عشاء کی نماز کے بعد حضرت کو گھر چھوڑنے جاتے ان کا بیان ہے کہ میں نے کئی بار یہ کوشش کی جب حضرت اندر تشریف لے جائیں گے تو میں پہلے السلام و علیکم عرض کروں، مگر میری ہر ممکن سعی کے باوجود آپ نے ایسا موقع مجھے کبھی نہ دیا پہلے خود السلام و علیکم کہتے اور پھر اندر تشریف لے جاتے۔ لوگوں کا اپنے پیچھے پیچھے چلنا سخت ناپسند تھا۔ گلی یا بازار میں سے گزر ہوتا تو ایک طرف گردن جھکائے اور نیلی لنگی سر پر رکھ کر چلتے۔ تعظیم کیلئے کوئی کھڑا ہوتا تو منع فرماتے اور کہتے کہ مجھے متکبروں کا یہ شیوہ پسند نہیں بیٹھے کیوں نہیں رہتے؟

خواتین آپ سے بیعت ہونا چاہتیں تو اس کا طریقہ یہ تھا کہ تقریباً ڈھائی گز کا ایک عمامہ الگنی کے اندر ڈال دیا جاتا عورتیں اس عمامے کا دوسرا سرا پکڑ لیتیں، پھر آپ انہیں کلمات بیعت کی تلقین فرماتے۔ مولانا حالی لکھتے ہیں: ”نماز سے حضرت نے عجیب طرح کا تعلق پیدا کیا تھا کہ اس کا وقت آتے ہی بے چین ہو جاتے اور جب تک نماز باجماعت اول وقت ادا نہ کر لیتے تو دنیا و مافیہا سے کچھ سروکار نہ رکھتے تھے۔ سخت سے سخت مرض میں بھی رمضان کے روزے اور ایک قرآن تراویح میں سنانا کبھی ترک نہ ہوا، حتیٰ کہ وفات سے چھ ماہ قبل رمضان المبارک میں باوجود کمال پیری و ناتوانی سارا قرآن تراویح میں سنایا اور تمام رمضان

کے روزے رکھے۔ حضرت ان مشائخ میں سے تھے جن کی نسبت بیجا عدوؤں فی سبیل اللہ لا یخافون ہومتہ لامثم ارشاد ہوا ہے جو کچھ حضرت کے دل میں تھا وہی زبان پر آتا جس بات میں خدا رسول کی مرضی دیکھی، گو سارا زمانہ اس کے خلاف ہو، حضرت کو اس کے کرنے میں کچھ باک نہ تھا اور جس امر کو حکم الہی کے خلاف سمجھا گو ساری برادری اور کنبہ اسے اچھا جانے، آپ ہمیشہ اس کے مخالف رہے اور جہاں تک ممکن ہو اس کے مٹانے کی کوشش کی۔ ملک کے ہر حصے سے سینکڑوں آدمی بیعت کیلئے روزانہ ان کی خدمت میں حاضر ہوتے تھے۔ وہ بظاہر مولویت کے لباس میں تھے لیکن درحقیقت بہت بڑے شیخ تھے۔

دنیوی شان و شوکت اور کثرت سے آپ کو سخت نفرت تھی غرباء اور مساکین سے بڑھ کر ملتے کسی بڑے سے بڑے شخص کی یہ مجال نہ تھی کہ آنکھیں چار کر سکے۔ قاری محی الاسلام صاحب اپنی تالیف ”طبقات القراء“ میں بیان کرتے ہیں: ”خوش نما اور دلقریب چہرے سے ہیبت الہی برستی تھی ہر شخص کا جی چاہتا کہ رخ انور کی بار بار زیارت کرے مگر خوف دوبارہ نظر ڈالنے کی اجازت نہ دیتا تھا۔ رعب اور دبدبہ بادشاہوں سے زیادہ تھا۔“

حضرت کی طبیعت میں استغنا حد درجہ تھا روایت ہے کہ ایک مرتبہ حضرت لاہور تشریف لائے نواب محمد علی خاں والی ریاست ٹونک کو پتہ چلا تو حضرت کی فرود گاہ پر حاضر ہوا اور جب تک حضرت کالاہور میں قیام رہا، نواب صاحب اکثر زیارت کو آتے..... لیکن اپنا مدعائے دلی ظاہر کرنے کی ہمت نہ ہوتی۔ آخر ایک روز باتوں باتوں میں کہہ ہی بیٹھے: حضرت میں چاہتا ہوں کہ اپنی آخری زندگی کسی یادگار سلف بزرگ کی خدمت میں گزار دوں۔ حضرت نے یہ سن کر اس وقت تو کوئی جواب نہ دیا اور باتیں کرتے رہے جب نواب صاحب اٹھ کر تشریف لے جانے لگے تو حضرت نے ایک جذب و جوش کے ساتھ فرمایا: ”آپ کے کلام کا مطلب یہ ہوا کہ عبدالرحمن آپ کی نوکری کرے؟ خبردار، ایسا خیال خام کبھی دل میں نہ لائیے گا تم اگر نواب ہو، تو ہم بادشاہ ہیں اگر کسی بادشاہ نے نواب کی نوکری کی ہو تو بتاؤ؟“ اس گفتگو سے نواب پر ایسا رعب طاری ہوا کہ بید کی مانند کانپنے لگے اور ہاتھ جوڑ کر معافی مانگی پھر معذرت کے بعد تشریف لے گئے۔

حضرت رحمۃ اللہ علیہ کو اپنے احوال و اعمال مخفی رکھنے کا بڑا اہتمام تھا۔ آپ کے ایک بااخلاص مرید مولانا محمد ابراہیم کا بیان ہے کہ ہم نے خود دیکھا ہے حضرت اپنے اذکار و اشغال اور نوافل و مستحبات تک کو ظاہر نہ ہونے دیتے تھے ایسا متعدد بار دیکھا گیا کہ حضرت تہجد کے وقت ذکر و شغل اور مناجات میں مشغول ہیں۔ خدام و رفقا میں سے کسی کا روٹ بدلنا بھی محسوس ہو گیا تو اسی وقت خاموش ہو کر وہیں لیٹ گئے اور سونے والوں جیسی شکل بنالی۔

جب تراویح میں قرآن سناتے یا ہزاروں کے مجمع میں وعظ فرماتے، تو ایک سنا سنا چھا جابا کرتا، حالانکہ آواز بہت بلند تھی مگر یہ معلوم کر کے لوگوں کو بڑی حیرت ہوتی کہ دور والوں کو ایسا محسوس ہوتا جیسے قریب ہی سے بول رہے ہیں سامعین میں ہر طبقے میں لوگ ہوتے ہیں مگر کیا مجال کہ کوئی جوں بھی کرے۔ بڑے

بڑے مشائخ اور علماء خواہ کتنی ہی بار عرب شخصیت کے مالک ہوں، حضرت کے سامنے مؤدب اور چپ چاپ بیٹھتے تھے۔ ذی وجاہت اہل دنیا میں سے کوئی آتا تو وہ بھی آہستہ آہستہ مؤدبانہ عرض مدعا کرتا۔ فہم حدیث میں یہ کمالِ باطن حضرت ہی کو نصیب تھا کہ جس حالت یا جس موقع پر حضور صلی اللہ علیہ وسلم نے کوئی بات فرمائی یا کی۔ حضرت اس حالت کا ایسا ہو ہونقشہ کھینچتے کہ سامعین کی آنکھوں کے سامنے وہ منظر گویا جیتا جاگتا گھومنے لگتا۔ جنگِ بدر اور جنگِ احد کا وعظ میں جب تذکرہ کرتے تو سامعین محسوس کرنے لگتے گویا جنگ ان کے سامنے ہو رہی ہے حضرت کے مواعظ میں ہمیشہ غوثِ علی شاہ صاحبِ قلندر پانی پتی تشریف لاتے اور ادب سے دوڑا نو بیٹھ کر اول تا آخر وعظ سنا کرتے، حالانکہ خود بہت بڑے شیخ، عالم اور صوفی تھے۔ عصر کی نماز کے بعد روزانہ درگاہ حضرت بو علی قلندر ”میں مولانا غوث علی کی مجلس ہوا کرتی تھی ایک روز انہوں نے فرمایا: ”ہمیں خبر نہ تھی کہ ایسا باکمال صاحبِ باطن بزرگ پانی پت میں موجود ہے جس کی ایک بات سے وہ وہ علومِ باطن و معارف ہم پر منکشف ہوئے جو سا لہا سال بڑے بڑے اشخاص کے پاس رہنے سے بھی نہیں کھلے تھے سیر و سیاحت میں عجیب عجیب شان کے مردانِ حق ہم سے ملے ہیں لیکن یہ کمالِ علمِ باطن ہم نے قاری صاحب کے سوا کہیں نہیں دیکھا۔“

معاصرین اولیائے کرام اور مشائخ آپ کا بیجا کرام فرمایا کرتے تھے۔ حضرت امداد اللہ مہاجر تکی رحمۃ اللہ علیہ سے آپ کی بڑی دوستی تھی اور حاجی صاحب قدس سرہ العزیز ہجرت سے قبل برابر پانی پت تشریف لاتے تھے۔ ہجرت کا جب ارادہ فرمایا اور انگریزوں کے جاسوس آپ کے تعاقب میں تھے تو حاجی صاحب، پانی پت محض حضرت قاری صاحب کی ملاقات کیلئے آئے اور چند روز موضع عزیز اللہ پور میں حضرت کے خادم خاص پیر محمد صاحب کے مکان پر قیام فرمایا اور بعد ازاں بخیر و عافیت مکہ معظمہ پہنچ گئے۔ پانی پت کے حجاج جب حضرت حاجی امداد اللہ کی خدمت میں حاضر ہوتے تو آپ ان سے ارشاد فرماتے کہ میں نے عالمِ باطن میں قاری صاحب کا بڑا رتبہ پایا ہے پھر زائر سے کہتے: بھائی! السلام و علیکم کے بعد میری طرف سے قاری صاحب کے دونوں پاؤں تعظیماً پکڑ لینا۔ قاری محمد ابراہیم صاحب کا بیان ہے کہ ایک شخص نے میرے سامنے پہلے تو حاجی صاحب کا سلام پہنچایا۔ پھر حضرت کے دونوں پاؤں پکڑ لئے اس پر حضرت اچھل کر فوراً پیچھے ہٹ گئے اور فرمایا: ہائیں، کیا کرتے ہو؟ حاجی صاحب ہی اس قابل ہیں۔ میں نہیں ہوں۔ اللہ اکبر! ان بزرگوں میں کس قدر تقویٰ اور کتنی کسرِ نفسی تھی اپنے آپ کو بالکل مٹا رکھا تھا اور متکبرین کو غربانِ نوازی کا طریقہ اپنے عمل سے سکھاتے تھے۔ خواجہ محمد صادق پانی پتی نے اپنا چشم دید واقعہ بیان کیا کہ حضرت کے ہاتھ پر ایک حلال خور نے اسلام قبول کیا، اپنے اس کا اسلامی نام عبداللہ رکھ دیا تھا یہ شخص اسلام لانے کے بعد بھی پاک صاف اور اُجلا نہیں رہتا تھا اس لئے محلے کے شرفا اس کی میلی کچیلی حالت سے گھن کھا کر مسجد کے لوٹے چھپا دیا کرتے تاکہ یہ شخص انہیں ہاتھ نہ لگا سکے۔ حضرت نے یہ بات محسوس کر کے ایک دن سب محلے والوں کی موجودگی میں عبداللہ کو بلایا اور فرمایا: ”میاں عبداللہ ذرا

پانی مجھے پلانا۔ ” وہ انگلیاں ڈبو تا ہوا ایک پیالہ بھر لایا: فرمایا: ” یہ تو زیادہ ہے اس میں سے کچھ تم پی لو اور باقی مجھے دے دو۔ ” وہ بے تامل پی گیا اور اس سے بچا ہوا آپ نے پی لیا۔ اگرچہ آپ نے زبان سے کچھ نہیں فرمایا، مگر طرز عمل دیکھ کر سب حاضرین اور اہل محلہ نے ندامت اور شرم سے گردنیں جھکا لیں۔

محلہ مخدوم زادگان پانی پیت میں اللہ بخش نام کا ایک کمار رہتا تھا ایک مرتبہ وہ بیمار ہو گیا اس کی حالت سن کر آپ عیادت کیلئے تشریف لے گئے اس وقت آپ کے ہمراہ محلے کے ذی اثر شرفا اور باوقار علما کی ایک جماعت تھی اللہ بخش کا مکان نہایت تنگ اور ایسی جگہ تھا جہاں اکثر گندہ پانی اور کچھ جمع رہتی۔ حضرت نے ساتھیوں سے فرمایا: ” آپ سب صاحبان یہیں ٹھہریں میں اللہ بخش کی طبیعت پوچھنے اس کے ہاں جاتا ہوں۔ ” چنانچہ آپ تمہا اس کے گھر تشریف لے گئے اور پوچھا: ” میاں اللہ بخش کیسے ہو؟ ” اس نے پہچان کر عرض کیا: ” حضرت اب تک تو بیمار تھا لیکن آپ کے تشریف لانے سے اچھا ہو گیا ہوں۔ ” کچھ دیر اس کی دلجوئی کر کے آپ باہر تشریف لائے ہی تھے کہ اللہ بخش کا انتقال ہو گیا۔

ایک بار کسی سادہ لوح دیہاتی مسلمان نے بڑے شوق و محبت سے حضرت کی دعوت کی اور کھیر جو آپ کیلئے پکائی اس میں بجائے کیوڑے کے کافور ڈال دیا۔ گویا اپنی دانست میں یہ بڑا تکلف کیا تھا حضرت کے صاحبزادے مولانا عبدالسلام بھی دعوت میں ہمراہ تھے۔ انہوں نے جب کھیر میں کافور کی بو پائی تو منہ بنایا اور اس دیہاتی کو زجر و توبیح کرنے ہی والے تھے کہ حضرت نے اشارے سے انہیں فرمایا اور اپنے میزبان کا جی خوش کرنے کیلئے بظاہر وہ بد مزہ کھیر مزے لے لے کر کھاتے رہے۔ دعوت کے بعد جب گھر آئے تو بیٹے کو تنہائی میں بہت سرزنش کی اور کہا کہ مسلمان کی محبت کا یہی صلہ ہے جو تم نے دیا؟ اس بیچارے نے تو سادگی اور لاعلمی میں ازراہ تواضع یہ تکلف کیا تھا مگر تمہارے اتنے مزاج بگڑے کہ ذرا ضبط سے کام نہ لے سکے۔ یہ کام بھی حضرت میں تھا کہ نہایت لطیف طبع اور نازک مزاج ہونے کے باوجود آپ کو اپنی طبیعت پر پورا قابو تھا۔

آپ کی فطری عادت تھی کہ صدقات خیرات، زکوٰۃ بالکل پوشیدہ ادا ہوں تاکہ جو شرفاً اعلان پسند نہیں کرتے اور حقیقی طور پر مستحق ہیں ان کی عزت نفس کو ٹھیس نہ لگے اس کے علاوہ آپ ایسی نیکیوں کا اعلان بھی خلوص کے خلاف سمجھتے تھے۔ طبیعت میں لطافت بہت تھی اور اس کی بے شمار مثالیں دیکھنے سننے میں آئی ہیں مولوی حبیب اللہ صاحب پانی پتی کے صاحبزادے فوت ہو گئے تو حضرت تعزیت کیلئے ان کے گھر تشریف لے گئے۔ مولوی حبیب اللہ کے بھائی حکیم امین اللہ کا بیان ہے کہ جب حضرت نے آواز دی تو میں آواز پہچان کر فوراً چار پائی باہر لایا جس پر آپ بیٹھ گئے۔ دوسری چار پائی آپ کے سامنے ٹیڑھی پچھی ہوئی تھی۔ اتنے میں بھائی حبیب اللہ بھی اندر سے آگئے۔ السلام و علیکم اور مزاج پرسی کے بعد بھائی صاحب نے حضرت کو پورا ملتفت نہ پایا، تو سبب پوچھا آپ نے فرمایا: ” چار پائی اس طرح بچھائی گئی ہے کہ میری طبیعت متوجہ نہیں ہوتی پہلے اسے سیدھا کر دو پھر کچھ بات چیت کروں گا۔ ”

یہ بھی عادت تھی کہ جس سے ایک بار تعلق ہو گیا پھر اسے ہمیشہ نبھاتے اہل حق کے مسلک پر کوئی چلنا چھوڑ دیتا تو خواہ کتنا ہی محبوب ہو تا پھر اس سے کوئی واسطہ نہ رکھتے تھے اس لئے اپنے معتمد لوگوں پر زیادہ گرفت ہوتی تھی ہاں غیر متعلق لوگوں میں سے کوئی کسی عقیدے اور خیال کا کیوں نہ ہو اس سے نہایت گرجوشی کا برتاؤ کرتے تھے۔ غیبت جوئی سے سخت نفرت تھی اول آپ کی مجلس میں کسی کو غیبت کرنے کی ہمت ہی نہ ہوتی تھی لیکن اگر کوئی شخص ذکر چھیڑ دیتا تو فرماتے: ”میں نہیں سنتا کسی کا نام میرے سامنے مت لو۔“ اس امر کا اہتمام خلوت و جلوت دونوں موقعوں پر فرمایا کرتے۔ بحث مباحثہ بھی ناپسند تھا مسائل متنازعہ میں اپنے شیخ کے مسلک سے سرمواخراف نہ کرتے اور صاف کہہ دیتے میں نے حضرت مولانا شاہ محمد احق صاحب محدث دہلوی رحمۃ اللہ علیہ کو اسی طرح کرتے دیکھا ہے اور یہی میرا معمول ہے۔“

حضرت کی سادہ زندگی دیکھ کر ناواقف لوگ آپ کو معمولی شخص سمجھتے تھے آپ کی رفتار، گفتار اور کردار سے مسکنت نمایاں تھی۔ مولوی محمد ابراہیم صاحب کرناٹی جنہیں سرفرو حضرتیں مدتوں حضرت کی مصاحبت حاصل رہی لکھتے ہیں: ”کبھی آپ کی زبان سے شاگردوں یا مریدوں کی نسبت شاگرد یا مرید کا لفظ نہیں سنا گیا ہمیشہ یہ فرماتے کہ فلاں صاحب میرے دوست ہیں یا مجھے ان سے تعارف حاصل ہے۔ جب کسی خادم یا شاگرد کو سفر میں ساتھ لیتے تو اسے ”رفیق“ کے لفظ سے یاد کرتے اگر کسی کے پاس کوئی پیغام بھیجتے تو فرماتے: ”ان سے السلام علیکم کے بعد کہنا کہ عبدالرحمن نے یہ بات کہی ہے اپنے شاگردوں، مریدوں اور مستفیدین سے اپنا ادنیٰ کام لینا بھی گوارا نہ فرماتے، ہاں کوئی شخص اگر تعلق استفادہ کے بغیر ازراہ عقیدت کسی خدمت کا خواہش مند ہوتا تو بشرط بے تکلفی اس کی خدمت قبول کر لیتے تھے۔“ شیخ محمد ابراہیم حسن صاحب جو پانی پت کے ایک معزز بزرگ ہوئے ہیں انہوں نے اپنی منظوم تصنیف ”درہ مرثی“ میں

حضرت قاری صاحب کا ایک واقعہ نظم فرمایا ہے جس کا خلاصہ نثر میں درج کیا جاتا ہے:

”میں حضرت کے پاس بیٹھا تھا آپ نے ایک خط لکھا اور اس انتظار میں تھے کہ کوئی خادم خاص نظر پڑے تو اس سے ڈاک میں ڈلوا یا جائے کسی شاگرد نے حاضر خدمت ہو کر عرض کی: ”لایئے یہ خط میں ڈال آؤں اور بے حد اصرار کیا۔“ حضرت نے فرمایا: ”میں تم سے یہ کام لینا نہیں چاہتا، کیونکہ تمہارا تعلق میرے ساتھ تعلیم کا ہے میرا حق استادی سمجھ کر تم یہ خط ڈاک میں ڈالو گے میرے نزدیک یہ بھی ایک گونہ رشوت ہے اس کے بعد بوجہ اللہ تعلیم کا خلوص باقی نہ رہے گا لہذا میں تم سے یہ معمولی کام لے کر اپنا ثواب بھی کیوں ضائع کروں؟“

اللہ اکبر، کس قدر تقویٰ تھا! اس زمانے میں تو اتنی باریک بات کی طرف خیال بھی نہیں جاسکتا۔ سچ تو یہ ہے کہ تقویٰ سے وہ نورِ عقل مسلمان کو نصیب ہوتا ہے جس کی روشنی میں وہ صراطِ مستقیم سے بال برابر ادھر ادھر نہیں ہو سکتا۔

حضرت کو اپنی اور اپنے عزیز واقربا کی اولاد سے بڑی محبت تھی بچوں کو دیکھ کر خوش ہوتے اور ان

سے ہنستے بولتے آپ کا معمول تھا کہ ہر جمعے کو صبح سویرے سب بچوں کو اپنے پاس بلاتے اور انہیں ایک ایک دو دو پیسے دیتے، بعض اوقات ہمسایوں کے یتیم بچوں کو بھی اپنے بچوں میں شامل فرما لیتے اور ہر ایک کے سر پر ہاتھ پھیر کر پیسے دیتے جاتے۔ آخر عمر تک یہی حال رہا آپ کی چھوٹی صاحبزادی جب بیوہ ہو گئیں تو حضرت کو ان کے ننھے ننھے بچوں کا بہت خیال تھا کوئی عمدہ چیز گھر میں آتی تو بچوں کو پاس بلا کر اپنے ہاتھ سے کھلاتے۔

آپ ہر جمعے کے جمعے وعظ بیان فرماتے۔ مولانا حالی کا ارشاد ہے کہ حضرت کے وعظ میں لغو داستانیں اور فضول قصے بالکل نہ ہوتے تھے اول قرآن مجید کی آیت تلاوت فرماتے پھر اس کے صاف اور سیدھے معنی بیان کرتے پھر اس کے بعد ضروری تفسیر اور مسائل فقہ جو آئمہ مجتہدین نے اس آیت سے استنباط کئے ہوں دراصل آپ کا وعظ درس قرآن ہوتا تھا۔ میرٹھ کے ایک بڑے رئیس جو پانی پت میں آئے ہوئے تھے مولانا گل حسن کے ساتھ وعظ میں بیٹھے تھے جب حضرت کا وعظ ختم ہو گیا اور سامعین مصافحے بھی کر چکے تو ان رئیس نے دریافت کیا: ”حضرت کو اس طرح وعظ فرماتے کتنا عرصہ گزر گیا؟“ مولانا گل حسن رحمۃ اللہ علیہ نے فرمایا: ”پچھن برس“

حضرت کو اپنے مرشد و استاد مولانا شاہ محمد اسحق دہلوی رحمۃ اللہ علیہ سے اتنی محبت و عقیدت تھی کہ اخلاق و عادات تک میں شاہ صاحب کا اتباع فرماتے تھے: حنانچہ دیگر امور کے ساتھ تصنیف و تالیف کے معاملے میں بھی آپ نے اپنے شیخ کے مسلک کی پوری پیروی کی اور اپنے زمانے میں مرجع خلافت ہونے کے باوجود کوئی ایسی مہتمم بالشان علمی یادگار نہ چھوڑی جسے آج پیش کیا جاسکے۔ بعض لوگوں نے حضرت سے یہ بات دریافت بھی کی تھی کہ آپ نے کوئی اہم کتاب تصنیف نہیں فرمائی اس کا کیا سبب ہے حضرت نے ارشاد فرمایا: ”بزرگوں نے تصنیف و تالیف کا اتنا ذخیرہ فراہم کر دیا ہے کہ اس کے بعد ہم جیسوں کو تصنیف کی ضرورت ہی نہیں رہتی۔“ تاہم ضروریاتِ زمانہ کے مطابق آپ نے چند مختصر مگر مفید رسالے فارسی زبان میں تحریر فرمائے ہیں ان کے نام یہ ہیں رسالہ تحفہ نذریہ فیوض رحمانی، کشف الحجاب اور محو الفساد فی تلفظ الضاد وغیرہ ان رسائل کے علاوہ فتاویٰ کا ایک معقول ذخیرہ بھی ہے۔

جب حضرت کا سن چھپاسی برس کا ہوا تو قوائے جسمانی مضنحل ہونے لگے اور طرح طرح کے عوارض نے آپ کو گھیر لیا اول اول نقرس کا دورہ پڑنے لگا اس لئے پاؤں پر پٹی بندھی رہتی تھی پھر آنکھوں میں پانی اتر آیا چنانچہ آپ نے ماہر علاج چشم ڈاکٹر عبدالرحمن صاحب سے مظفر نگر جا کر آنکھ بنوائی۔ یہی وہ سفر تھا جس میں شیخ الہند حضرت مولانا محمود الحسن صاحب اور علماء دارالعلوم دیوبند نے حضرت سے شرف تلمذ حاصل کیا ہے۔ مظفر نگر میں آنکھ کا آپریشن نہایت کاہیاب رہا اس کے بعد آپ قلمی کتاب آسانی سے پڑھ لیتے تھے۔

نقرس کی تکلیف اور آنکھوں کی اس کمزوری کے باوجود آپ اپنے سب مشاغل برابر انجام دیتے

رہے۔ سلسلہ فیوض و برکات جاری رہا حتیٰ کہ جب آخری وعظ آپ نے جامع مسجد میں جمعے کے روز فرمایا اس وقت تک کسی کو یہ سان گمان بھی نہ تھا کہ اجلِ مسمیٰ کا وقت آن پہنچا ہے مولانا حالی فرماتے ہیں:

”آپ کی عادت مستمرہ اس کلمے پر وعظ ختم کرنے کی تھی باقی بیان انشاء اللہ تعالیٰ آئندہ ہو گا۔“ اور اس آخری وعظ میں حضرت نے موتِ تجہیز و تکفین اور تدفین کے مسائل بیان فرمائے اور باقی بشرطِ زندگی کہہ کر وعظ ختم فرمادیا۔ حضرت پر یکایک پیش کے مرض کا دورہ پڑا جس کی شدت سے بعض اوقات آپ بے ہوش ہو جاتے تھے۔

آنانا بیماری کا چرچا سارے شہر میں پھیل گیا اور لوگوں کے گروہ مزاج پڑی کیلئے آنے لگے۔ مردانہ کان کے ایک حصے میں اگنی ڈال کر پردے لٹکا دیئے گئے تاکہ عیادت کرنے والوں کو سہولت رہے اور ذرا ت بھی حضرت سے الگ نہ ہونے پائیں۔ ایک دن آپ کو مرض سے کچھ آفاقہ ہوا تو دیکھا کہ ڈاکٹر کریم اللہ پاس بیٹھے ہیں ڈاکٹر صاحب ہمارا جہ پٹیا لہ کے معالجِ خصوصی تھے اور حضرت سے کمال درجے کی محبت اور عقیدت تھی۔ آپ بھی انہیں دیکھ کر بیحد خوش ہوئے اور فرمایا: ”کیوں نہ ہو آخر محبت ہی تو ہے۔“ غرض علاج ہوتا رہا لیکن حضرت کی حالت روز بروز گرتی چلی گئی۔ تیسری مرتبہ مرض کا ایسا حملہ ہوا کہ سب معالج بھی مایوس ہو گئے زائرین کا تانتا بندھ گیا پیر بقا اللہ صاحب کا بیان ہے کہ میں نے مولانا الطاف حسین حالی کو اس وقت بہت بے تاب دیکھا وہ ایک طرف بیٹھے زار و قطار رو رہے تھے۔ حضرت نے داعیِ اجل کو لبیک کہا میں نے فوراً حضرت کے قدم چوم لئے۔ مولانا حالی نے بھی اپنے استاد کی قدم بوسی فرمائی۔ آنانا سارا شہر سو گوار ہو گیا۔ بازار بند کر دیئے گئے اور سب لوگ حضرت کے مکان پر سمٹ آئے۔ 5 ربیع الاول 1314 ہجری بمطابق 13 دسمبر 1896ء بروز دو شنبہ عصر سے ذرا پہلے علم و فضل اور زہد و تقویٰ کا یہ آفتاب ہمیشہ کیلئے غروب ہو گیا۔ ان اللہ وانا علیہ راجعون ○۔ اس اندوہناک موقع پر مخلوق کی بے تابی اور رنج کا اندازہ مولانا حالی کے اس ارشاد سے ہوتا ہے کہ ہزاروں مرد عورتیں دھاڑیں مار مار رو رہے تھے اگرچہ تجہیز و تکفین میں بہت زیادہ جلدی کی گئی پھر بھی جنازے کے ساتھ پانچ ہزار آدمی تھے۔ پانی پت میں اس سے پہلے کسی میت کے ساتھ اتنا ہجوم دیکھنے میں نہیں آیا۔ جنازے کے ہمراہ علماء، صلحاء اور نامور روسا کی بڑی تعداد تھی اور سب بے قرار نظر آتے تھے۔ حضرت کی میت گھر کی چار پائی پر لے جائی گئی تھی اور گھر ہی کی چادر اس پر پڑی تھی۔ عشاء کی نماز سے ذرا قبل یہ گنجینہ علم و فضل سپردِ خاک کر دیا گیا۔ قدس اللہ سرہ۔

مولانا حالی نے حضرت کے انتقال پر ایک پرسوز مضمون تحریر فرمایا تھا اس کے آخری جملے یہ ہیں: ”نہایت افسوس ہے کہ پانی پت ایک ایسے بزرگ سے خالی ہو گیا جو نہ صرف پانی پت کیلئے بلکہ تمام مسلمانوں کیلئے قابلِ فخر تھا اور جس کا مثل آئندہ زمانے میں پیدا ہونا محالاتِ عادیہ میں سے معلوم ہوتا

کرپٹار کے مٹاؤمی

مقبول جہانگیر

297.99
ک 69
96323